

GOVERNMENT OF INDIA  
ARCHAEOLOGICAL SURVEY OF INDIA

CENTRAL  
ARCHAEOLOGICAL  
LIBRARY

ACCESSION NO. 9008

CALL No. Sa8Km/Vya/K.V.





8208

# SRIMANMAHABHARATAM

A NEW EDITION

MAINLY BASED ON

**THE SOUTH INDIAN TEXTS,**

With footnotes and Readings.

KARNAPARVA VIII.

8208



EDITED BY

D 3206

**T. R. KRISHNACHARYA & T. R. VYASACHARYA,**

Proprietors, Madhva Vilas Book Depot, Kumbakonam.

Sa 8 Km.



Vya/K.V.

PRINTED AT THE

Javaji Dadaji's "Nirmaya-sagar" Press,

**BOMBAY.**

1907



**CENTRAL ARCHAEOLOGICAL  
LIBRARY, NEW DELHI.**

Acc. No. 9008 .....

Date..... 23.7.57 .....

Call No. 8a 8 Km .....

Vya/K.V

*(Registered according to the Act XXV of 1867.)*

---

[ All rights reserved by the publisher. ]

॥ श्रीः ॥

# श्रीमन्महाभारतम् ।

सटिप्पणम् ।



कर्णपर्व ८.



एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शाके १८२९ लवंगनामसंवत्सरे ।

इदं पुस्तकं १८६७ संख्याकराजनियमस्य २५ संख्याकविभागानुसारतो लेखाहडं  
कुलास सर्वेऽधिकाराः प्रसिद्धिकर्त्रा स्वाधीना रक्षिताः ।





कर्णपर्व.



श्रीः ।

# श्रीमन्महाभारतम् ।

कर्णपर्व ८ ।

प्रथमोऽध्यायः ॥ १ ॥

शिविरान्द्रास्तिनपुरमुपगतवता सञ्जयेन धृतराष्ट्रं प्रति कर्णादिनिधनकथनम् ॥ १ ॥ तच्छ्रवणेन मूर्च्छामुपगतवतो धृतरा-  
ष्टस्य सञ्जयादिभिराश्वासनम् ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जयमुदीरयेत् ॥ १  
‘वैशंपायन उवाच ।  
शिविरान्द्रास्तिनपुरं प्राप्य भारत संजयः ।  
प्रविवेश महाबाहुर्धृतराष्ट्रनिवेशनम् ॥ १  
शोकेनापहतः सूतो विलपन्भृशदुःखितः ।  
चिन्तयन्निधनं घोरं सूतपुत्रस्य पाण्डवैः ॥ २  
अन्तःपुरं प्रविश्यैव सञ्जयो राजसत्तमम् ।  
अश्रुपूर्णां भृशं त्रस्तो राजानमुपजग्मिवान् ॥ ३  
उपस्थाय च राजानं विनिश्चस्य च सूतजः ।  
नातिहृष्टमना राजन्निदं वचनमब्रवीत् ॥ ४  
सञ्जय उवाच ।  
सञ्जयोऽहं महाराज नमस्ते भरतर्षभ ।  
हतो वैकर्तनः कर्णः कृत्वा कर्म सुदुष्करम् ॥ ५  
चेदिकाशिकरूशानां मत्स्यानां सोमकैः सह ।  
कृत्वाऽसौ कदनं शेते वातनुन्न इव द्रुमः ॥ ६  
गोष्ठमध्येव ऋषभो गोव्रजैः परिवारितः ।  
व्यालेन निहतो यद्वत्तथाऽसौ निहतः परैः ॥ ७  
निराशान्पाण्डवान्कृत्वा दृढं राजन्ससात्यकान् ।  
पाञ्चालानां रथांश्चैव विनिहत्य सहस्रशः ॥ ८  
जित्वा शूरान्महेष्वासान्विद्राव्य च दिशोदश ।

हतो वैकर्तनः कर्णः पाण्डवेन किरीटिना ॥ ९  
वैरस्य गत आनृप्यं दुर्गमस्य दुरात्मभिः ।  
हत्वा कर्णं महाराज विशल्यः पाण्डवोऽभवत् ॥ १०  
शोषणं सागराणां वा पतनं वा विवस्वतः ।  
विशीर्णत्वं यथा मेरोस्तथा कर्णस्य पातनम् ॥ ११  
योधाश्च बहवो राजन्हतास्तत्र जयैषिणः ।  
राजानो राजपुत्राश्च शूराः परिघवाहवः ॥ १२  
रथौघाश्च नरौघाश्च हता राजन्सहस्रशः ।  
वारणा निहतास्तत्र वाजिनश्च महाहवे ॥ १३  
क्षत्रियाश्च महाराज सेनयोरुभयोर्हताः ।  
परस्परं वै वीक्ष्यात्र परस्परकृतागसः ॥ १४  
किञ्चिच्छेषान्परान्कृत्वा तीर्त्वा पाण्डववाहिनीम् ।  
पार्थवैलां समासाद्य हतो वैकर्तनो वृषा ॥ १५  
जयाशा धार्तराष्ट्राणां वैरस्य च मुखं नृप ।  
तीर्णं तत्पाण्डवै राजन्यत्पुरा नावबुध्यसे ॥ १६  
प्रोच्यमानं महाराज बन्धुभिर्हितबुद्धिभिः ।  
तदिदं समनुप्राप्तं व्यसनं त्वां महाभयम् ॥ १७  
पुत्राणां राज्यकामेन त्वया राजन्हितैषिणा ।  
चरितान्यहितान्येव तेषां ते फलमागतम् ॥ १८  
हतो दुःशासनो राजन्यथोक्तं पाण्डवेन तु ।  
प्रतिज्ञा भीमसेनेन निस्तीर्णा सा चमूमुखे ॥ १९  
पीतं च क्षतजं तस्य धार्तराष्ट्रस्य संयुगे ।

पाण्डवेन महाराज कर्म कृत्वा सुदुष्करम् ॥२०॥  
वैशंपायन उवाच ।

एतच्छ्रुत्वा महाराज धृतराष्ट्रोऽम्बिकासुतः ।  
शोकस्यान्तमपश्यन्वै हतं मत्वा सुयोधनम् ।

\* एतदन्तर्विशतिश्लोकानां स्थाने ज्ञ. पाठे त्रयोऽध्याया वर्तन्ते ।

### प्रथमोऽध्यायः ॥ १ ॥

दुर्योधनादिभिः कर्णस्य सेनापत्येऽभियेचनपूर्वकं युद्धाय निर्वाणम् ॥ १ ॥ जनमेजयेन वैशंपायनंप्रति कर्णमरणश्राविणो धृतराष्ट्रस्य प्रवृत्तिप्रश्नः ॥ २ ॥

श्रीकृष्णाय नमः ॥	गोभिरश्वैश्च निष्कैश्च वासोभिश्च महाधनैः ।
[नारायणं नमस्कृत्य नरं चैव नरोत्तमम् ।	बन्धमाना जयाशीभिः सूतमागधवन्दिभिः ॥ १२
देवीं सरस्वतीं चैव ततो जयमुदीरयेत् ॥	तथैव पाण्डवा राजन्कृतपूर्वाह्निकक्रियाः ।
वैशंपायन उवाच ।	शिविराभिर्ययुस्तूर्णं युद्धाय कृतनिश्चयाः ॥ १३
ततो द्रोणे हते राजन्दुर्योधनमुखा नृपाः ।	ततः प्रवृत्ते युद्धं तुमुलं रोमहर्षणम् ।
भृशमुद्दिग्गमनसो द्रोणपुत्रमुपागमन् ॥	कुरूणां पाण्डवानां च परस्परजयैषिणाम् ॥ १४
ते द्रोणमनुशोचन्तः कदमलाभिहतौजसः ।	तयोर्द्वौ दिवसौ युद्धं कुरुपाण्डवसेनयोः ।
पर्युपासन्त शोकार्तास्ततः शारद्वतीसुतम् ॥	कर्णे सेनापतौ राजन्बभूवाद्भुतदर्शनम् ॥ १५
ते मुहूर्तं समाश्वस्य हेतुभिः शास्त्रसंमितैः ।	ततः शत्रुक्षयं कृत्वा सुमहान्तं रणे वृषः ।
राज्यागमे महीपालाः स्वानि वेदमानि भेजिरे ॥	पश्यतां धार्तराष्ट्राणां फल्गुनेन निपातितः ॥ १६
ते वेदमस्वपि कौरव्य पृथ्वीशा नापुवन्मुखम् ।	ततस्तु संजयः सर्वं गत्वा नागपुरं द्रुतम् ।
चिन्तयन्तः क्षयं तीव्रं दुःखशोकसमन्विताः ॥	आचष्ट धृतराष्ट्राय यद्वृत्तं कुरुजाङ्गले ॥ १७
विशेषतः सूतपुत्रो राजा चैव सुयोधनः ।	जनमेजय उवाच ।
दुःशासनश्च शकुनिः सौबलश्च महाबलः ॥	आपगेयं हतं श्रुत्वा द्रोणं चापि महारथम् ।
उपितास्ते निशां तां तु दुर्योधननिवेशने ।	आजगाम परामार्तिं वृद्धो राजाऽम्बिकासुतः ॥ १८
चिन्तयन्तः परिक्लेशान्पाण्डवानां महात्मनाम् ॥	स श्रुत्वा निहतं कर्णं दुर्योधनहितैषिणम् ।
यत्तद्दृष्टे परिक्लिष्टा कृष्णा चानायिता सभाम् ।	कथं द्विजवर प्राणानधारयत दुःखितः ॥ १९
तत्सरन्तोऽनुशोचन्तो भृशमुद्दिग्गचेतसः ॥	यस्मिञ्जयाशां पुत्राणां सममन्यत पार्थिवः ।
तथा तु संचिन्तयतां तान्क्लेशान्शूतकारितान् ।	तस्मिन्हते स कौरव्यः कथं प्राणानधारयत् ॥ २०
दुःखेन क्षणदा राजजगामाध्रशतोपमा ॥	दुर्मरं तदहं मन्ये नृणां कृच्छ्रेऽपि वर्तताम् ।
ततः प्रभाते विमले स्थिता दिष्टस्य शासने ।	यत्र कर्णं हतं श्रुत्वा नात्यजजीवितं नृपः ॥ २१
चक्रुरावश्यकं सर्वे विश्विद्वष्टेन कर्मणा ॥	तथा शान्तनवं वृद्धं ब्रह्मन्बाह्लीकमेव च ।
ते कृत्वाऽवश्यकार्याणि समाश्वस्य च भारत ।	द्रोणं च सोमदत्तं च भूरिश्रवसमेव च ॥ २२
योगमाज्ञापयामासुर्युद्धाय च विनिर्ययुः ॥	तथैव चान्यान्सुहृदः पुत्रान्पौत्रांश्च पातितान् ।
कर्णं सेनापतिं कृत्वा कृतकौतुकमङ्गलाः ।	श्रुत्वा यन्नाजहात्प्राणांस्तन्मन्ये दुष्करं द्विज ॥ २३
पूजयित्वा द्विजश्रेष्ठान्दधिपात्रघृताक्षतैः ॥	एतन्मे सर्वमाचक्ष्व विस्तरेण महामुने ।
	न हि तृप्यामि पूर्वेषां शृण्वानश्चरितं महत् ॥ २४

॥ इति श्रीमन्महाभारते कर्णपर्वणि षोडशदिवसयुद्धारम्भे प्रथमोऽध्यायः ॥ १ ॥

### द्वितीयोऽध्यायः ॥ २ ॥

धृतराष्ट्रेण भीष्मद्रोणौ प्रत्यनुशोचनपूर्वकं सञ्जयंप्रति दुर्योधनादिप्रवृत्तिप्रश्नः ॥ १ ॥

वैशंपायन उवाच ।  
हते कर्णे महाराज निशि गावल्गणिस्तदा ।

दीनो ययौ नागपुरमश्वैर्वातसमैर्जवे ॥ १  
स हास्तिनपुरं गत्वा भृशमुद्दिग्गचेतनः ।

विह्वलः पतितो भूमौ नष्टचेता इव द्विपः ॥ २१ ॥  
तस्मिन्निपतिते भूमौ विह्वले राजसत्तमे ।

आर्तिनादो महानासीत्स्त्रीणां भरतसत्तम ॥ २२ ॥  
स शब्दः पृथिवीं कृत्स्नां पूरयामास सर्वशः ॥ २३ ॥

जगाम धृतराष्ट्रस्य क्षयं प्रक्षीणबान्धवम् ॥ २ ॥  
स तमुद्दीक्ष्य राजानं कश्मलाभिहतौजसम् ।  
वचन्दे प्राञ्जलिर्भूत्वा मूर्धा पादौ नृपस्य ह ॥ ३ ॥  
संपूज्य च यथान्यायं धृतराष्ट्रं महीपतिम् ।  
हा कष्टमिति चोक्त्वा स ततो वचनमाददे ॥ ४ ॥  
संजयोऽहं क्षितिपते कश्चिदास्ते सुखं भवान् ।  
स्वदोषैरापदं प्राप्य कश्चिन्नाद्य विमुह्यति ॥ ५ ॥  
द्वितान्युक्तानि विदुरद्रोणगाङ्गेयकेशवैः ।  
अगृहीतान्यनुस्मृत्य कश्चिन्न कुरुपे व्यथाम् ॥ ६ ॥  
रामनारदकण्वाद्यैर्हितमुक्तं सभातले ।  
न गृहीतमनुस्मृत्य कश्चिन्न कुरुपे व्यथाम् ॥ ७ ॥  
सुहृदस्त्वद्विधे युक्तान्भीष्मद्रोणमुखान्परैः ।  
निहतान्युधि संस्मृत्य कश्चिन्न कुरुपे व्यथाम् ॥ ८ ॥  
तमेवंवादिनं राजा सूतपुत्रं कृताजलिम् ।  
सुदीर्घमथ निःश्वस्य दुःखार्तं इदमब्रवीत् ॥ ९ ॥  
धृतराष्ट्र उवाच ।  
आपगोय हते शूरे दिव्यास्त्रवति सञ्जय ।  
द्रोणे च परमेष्वासे भृशं मे व्यथितं मनः ॥ १० ॥  
यो रथानां सहस्राणि दंशितानां दशैव तु ।  
अहन्यहनि तेजस्वी निजघ्ने वसुसंभवः ॥ ११ ॥  
तं हतं यज्ञसेनस्य पुत्रेणेह शिखण्डिना ।  
पाण्डवेयाभिगुप्तेन श्रुत्वा मे व्यथितं मनः ॥ १२ ॥  
भार्गवः प्रददौ यस्मै परमास्त्रं महाहवे ।  
साक्षाद्रामेण यो बाल्ये धनुर्वेद उपाकृतः ॥ १३ ॥  
यस्य प्रसादात्कौन्तेया राजपुत्रा महारथाः ।  
महारथत्वं संप्राप्तास्तथाऽन्ये वसुधाधिपाः ॥ १४ ॥

॥ इति श्रीमन्महाभारते कर्णपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

दुर्योधनेन द्रोणमरणनिर्विण्णानां सैनिकानां कर्णगुणानुचर्णनेन प्रोत्साहनम् ॥ १ ॥ सञ्जयेन धृतराष्ट्रं प्रति कर्णपराक्रमप्रशंसनपूर्वकं तन्निधनकथनम् ॥ २ ॥

सञ्जय उवाच ।  
हते द्रोणे महेष्वासे तव पुत्रा महारथाः ।  
वभूवुरस्वस्वमुखा विषण्णा गतचेतसः ॥ १ ॥  
अवाङ्मुखाः शस्त्रभृतः सर्व एव विशांपते ।  
अवेक्षमाणाः शोकार्ता नाभ्यभाषन्परस्परम् ॥ २ ॥  
तान्दृष्ट्वा व्यथिताकारान्सैन्यानि तव भारत ।

विह्वलः चलनासमर्थः काष्ठवत्पतितः ॥ २१ ॥

ऊर्ध्वमेव निरैक्षन्त दुःखत्रस्तान्यनेकशः ॥ ३ ॥  
शस्त्राण्येषां तु राजेन्द्र शोणिताकानि सर्वशः ।  
प्राभ्रदयन्त कराग्रेभ्यो दृष्ट्वा द्रोणं हतं युधि ॥ ४ ॥  
तानि बद्धान्यरिष्टानि लम्बमानानि भारत ।  
अदृश्यन्त महाराज नक्षत्राणि यथा दिवि ॥ ५ ॥  
तथा तु स्तिमितं दृष्ट्वा गतसत्वमवस्थितम् ।  
बलं तव महाराज राजा दुर्योधनोऽब्रवीत् ॥ ६ ॥

शोकार्णवे महाघोरे निमग्ना भरतस्त्रियः ।  
 रुरुदुर्दुःखशोकार्ता भृशमुद्विग्नचेतसः ॥ २४  
 राजानं च समासाद्य गान्धारी भरतर्षभ ।  
 निःसंज्ञा पतिता भूमौ सर्वाण्यन्तःपुराणि च ॥ २५  
 ततस्ताः सञ्जयो राजन्समाश्वासयदातुराः ।  
 मुह्यमानाः सुबहुशो मुञ्चन्तीर्वारि नेत्रजम् ॥ २६  
 समाश्रस्ताः स्त्रियस्तास्तु वेपमाना मुहुर्मुहुः ।  
 कदल्य इव वातेन धूयमानाः समन्ततः ॥ २७  
 राजानं विदुरश्चापि प्रज्ञाचक्षुपमीश्वरम् ।  
 आश्वासयामास तदा सिञ्चंस्तोयेन कौरवम् ॥ २८  
 स लब्ध्वा शनकैः संज्ञां ताश्च दृष्ट्वा स्त्रियो नृपः ।  
 उन्मत्त इव राजेन्द्र स्थितस्तूर्णीं विशापते ॥ २९  
 ततो ध्यात्वा चिरं कालं निःश्वस्य च पुनःपुनः ।  
 स्वान्पुत्रान्गर्हयामास बहुमेने च पाण्डवान् ॥ ३०  
 गर्हयंश्चात्मनो बुद्धिं शकुनेः सौवलस्य च ।  
 ध्यात्वा तु सुचिरं कालं वेपमानो मुहुर्मुहुः ॥ ३१  
 संस्तभ्य च मनो भूयो राजा धैर्यसमन्वितः ।

॥ इति श्रीमन्महाभारते कर्णपर्वणि प्रथमोऽध्यायः ॥ १ ॥

पुनर्गावल्गणिं सूतं पर्यपृच्छत सञ्जयम् ॥ ३२  
 न त्वया कथितं वाक्यं श्रुतं सञ्जय तन्मया ॥ ३३  
 कच्चिदुर्योधनः सूत न गतो वै यमक्षयम् ।  
 जये निराशः पुत्रो मे सततं जयकामुकः ।  
 ब्रूहि सञ्जय तच्चेन पुनरुक्तां कथामिमाम् ॥ ३४  
 वैशंपायन उवाच ।  
 एवमुक्तोऽब्रवीत्सूतो राजानं जनमेजय ।  
 हतो वैकर्तनो राजन्सहपुत्रैर्महारथः ।  
 भ्रातृभिश्च महेष्वासैः सूतपुत्रैस्तनुत्यजैः ॥ ३५  
 दुःशासनश्च निहतः पाण्डवेन यशस्विना ।  
 पीतं च रुधिरं कोपाद्भीमसेनेन संयुगे ॥ ३६  
 वैशंपायन उवाच ।  
 एतच्छ्रुत्वा महाराज धृतराष्ट्रोऽम्बिकासुतः ।  
 दह्यमानोऽब्रवीत्सूतं मुहूर्तं तिष्ठ सञ्जय ।  
 व्याकुलं मे मनस्तात मा तावत्किंचिदुच्यताम् ३७  
 राजापि नाब्रवीत्किंचित्सञ्जयो विदुरस्तथा ।  
 तूर्णींभूतस्तदा सोऽथ बभूव जगतीपतिः ॥ ३८

भवतां बाहुवीर्यं हि समाश्रित्य मया युधि ।  
 पाण्डवेयाः समाहृता युद्धं चेदं प्रवर्तितम् ॥ ७  
 तदिदं निहते द्रोणे विपण्णमिव लक्ष्यते ।  
 युध्यमानाश्च समरे योधा वध्यन्ति सर्वशः ॥ ८  
 जयो वाऽपि बधो वाऽपि युध्यमानस्य संयुगे ।  
 भवेत्किमत्र चित्रं वै युध्यध्वं सर्वतोमुखाः ॥ ९  
 पश्यध्वं च महात्मानं कर्णं वैकर्तनं युधि ।  
 प्रचरन्तं महेष्वासं दिव्यैरस्त्रैर्महाबलम् ॥ १०  
 यस्य वै युधि संत्रासात्कुन्तीपुत्रो धनंजयः ।  
 निवर्तते सदा मन्दः सिंहात्क्षुद्रमृगो यथा ॥ ११  
 येन नागायुतप्राणो भीमसेनो महाबलः ।  
 मानुषेणैव युद्धेन तामवस्थां प्रवेशितः ॥ १२  
 येन दिव्यास्त्रविच्छूरो मायावी स घटोत्कचः ।  
 अमोघया रणे शक्त्या निहतो भैरवं नदन् ॥ १३  
 तस्य दुर्वारवीर्यस्य सत्यसन्धस्य धीमतः ।  
 बाहोर्द्रविणमक्षय्यमद्य द्रक्ष्यथ संयुगे ॥ १४

॥ इति श्रीमन्महाभारते कर्णपर्वणि तृतीयोऽध्यायः ॥ ३ ॥

द्रोणपुत्रस्य विक्रान्तं राधेयस्यैवं चोभयोः ।  
 पश्यन्तु पाण्डुपुत्रास्ते विष्णुवासवयोरिव ॥ १५  
 सर्व एव भवन्तश्च शक्ताः प्रत्येकशोऽपि वा ।  
 पाण्डुपुत्रात्रणे हन्तुं ससैन्यान्किमु संहताः ।  
 वीर्यवन्तः कृतास्त्राश्च द्रक्ष्यथाद्य परस्परम् ॥ १६  
 सञ्जय उवाच ।  
 एवमुक्त्वा ततः कर्णं चक्रे सेनापतिं तदा ।  
 तव पुत्रो महावीर्यो भ्रातृभिः सहितोऽनघ ॥ १७  
 सैन्यपत्यमथावाप्य कर्णो राजन्महारथः ।  
 सिंहनादं विनद्योच्चैः प्रायुध्यत रणोत्कटः ॥ १८  
 ससृञ्जयानां सर्वेषां पाञ्चालानां च मारिष ।  
 केकयानां विदेहानां चकार कदनं महत् ॥ १९  
 तस्येषुधाराः शतशः प्रादुरासञ्छरासनात् ।  
 अग्रे पुङ्खेषु संसक्ता यथा भ्रमरपङ्कयः ॥ २०  
 स पीडयित्वा पाञ्चालान्पाण्डवांश्च तरस्विनः ।  
 हत्वा सहस्रशो योधानर्जुनेन निपातितः ॥ २१

अन्तःपुराणि स्त्रियः ॥ २५ ॥ कदल्यइव वेपमाना आसन्निति शेषः ॥ २७ ॥ दृष्ट्वा मनसैवात्मप्रत्ययेन दुःखवतीर्ज्ञात्वा ॥ २९ ॥

इष्टवियोगमात्रेण दशरथादिर्नृतः । अस्यतु जये नैराश्यमधिकं मरणकारणमस्तीति भावः ॥ ३४ ॥ प्रथमोऽध्यायः ॥ १ ॥

## द्वितीयोऽध्यायः ॥ २ ॥

धृतराष्ट्रेण निजसेनायां निहतानां नामनिवेदनं चोदितेन सञ्जयेन तत्कथनम् ॥ १ ॥

‘जनमेजय उवाच ।

तच्छ्रुत्वा कर्णहननं पुत्रांश्चैव पलायितान् ।

धृतराष्ट्रो नृपश्चैव द्विजश्रेष्ठ किमब्रवीत् ॥ १

प्राप्तवान्व्यसनं घोरं पुत्रव्यसनजं महत् ।

काले यदुक्तवांस्तस्मिंस्तन्ममाचक्ष्व तत्त्वतः ॥’ २

वैशंपायन उवाच ।

एतच्छ्रुत्वा महाराज धृतराष्ट्रोऽम्बिकासुतः ।

अब्रवीत्सञ्जयं मृतं शोकसंविग्रमानसः ॥ ३

दुष्प्रणीतेन मे तात पुत्रस्यादीर्घजीविनः ।

हतं वैकर्तनं श्रुत्वा शोको मर्माणि कृन्तति ॥ ४

तस्य मे संशयं छिन्धि दुःखपारं तितीर्षतः ।

कुरूणां सञ्जयानां च के च जीवन्ति के मृताः ॥ ५

सञ्जय उवाच ।

हतः शान्तनवो राजन्दुरार्धः प्रतापवान् ।

हत्वा पाण्डवयोधानामर्षुदं दशभिर्दिनैः ॥ ६

तथा द्रोणो महेष्वासः पाञ्चालानां रथव्रजान् ।

निहत्य युधि दुर्धर्षः पश्चाद्भुक्मरथो हतः ॥ ७

हतशेषस्य भीष्मेण द्रोणेन च महात्मना ।

अर्धं निहत्य सैन्यस्य कर्णो वैकर्तनो हतः ॥ ८

विर्विशतिर्महाराज राजपुत्रो महाबलः ।

आनर्तयोधाञ्छतशो निहत्य निहतो रणे ॥ ९

तथा पुत्रो विकर्णस्ते क्षत्रव्रतमनुसरन् ।

क्षीणबाणो हतः शूरः स्थितो ह्यभिमुखः परैः ॥ १०

घोररूपान्परिक्लेशान्दुर्योधनकृतान्बहून् ।

प्रतिज्ञां सरता तेन भीमसेनेन पातितः ॥ ११

विन्दानुविन्दावावन्त्यौ राजपुत्रौ महारथौ ।

कृत्वा त्वसुकरं कर्म गतौ वैवस्वतक्षयम् ॥ १२

सिन्धुराष्ट्रमुखानीह दश राष्ट्राणि यानिह ।

यस्य तिष्ठन्ति वचने यः स्थितस्तव शासने ॥ १३

अक्षौहिणीर्दशैकां च विनिर्जित्य शितैः शरैः ।

सोऽर्जुनेन हतो राजन्महावीर्यो जयद्रथः ॥ १४

तथा दुर्योधनसुतस्तरस्वी युद्धदुर्मदः ।

वर्तमानः पितुः शास्त्रे सौभद्रेण निपातितः ॥ १५

तथा दौःशासनिः शूरो बाहुशाली रणोत्कटः ।

द्रौपदेयेन संगम्य गमितो यमसादनम् ॥ १६

किरातानामधिपतिः सागरानूपवासिनाम् ।

देवराजस्य धर्मात्मा प्रियो बहुमतः सखा ॥ १७

भगदत्तो महीपालः क्षत्रधर्मरतः सदा ।

धनंजयेन विक्रम्य गमितो यमसादनम् ॥ १८

तथा कौरवदायादो न्यस्तशस्त्रो महायशाः ।

हतो भूरिश्रवा राजञ्छूरः साल्यकिना युधि ॥ १९

श्रुतायुरपि चाम्बवृष्टः क्षत्रियाणां धुरंधरः ।

चरन्नभीतवत्सङ्घे निहतः सव्यसाचिना ॥ २०

तव पुत्रः सदामर्षी कृतास्त्रो युद्धदुर्मदः ।

दुःशासनो महाराज भीमसेनेन पातितः ॥ २१

यस्य राजन्गजानीकं बहुसाहस्रमद्भुतम् ।

सुदक्षिणः स संग्रामे निहतः सव्यसाचिना ॥ २२

कोसलानामधिपतिर्हत्वा बहुमतान्परान् ।

सौभद्रेणेह विक्रम्य गमितो यमसादनम् ॥ २३

बहुशो योधयित्वा तु भीमसेनं महारथम् ।

चित्रसेनस्तव सुतो भीमसेनेन पातितः ॥ २४

मद्रराजात्मजः शूरः परेषां भयवर्धनः ।

असिचर्मधरः श्रीमान्सौभद्रेण निपातितः ॥ २५

समः कर्णस्य समरे यः स कर्णस्य पश्यतः ।

वृषसेनो महातेजाः शीघ्रास्त्रो दृढविक्रमः ॥ २६

अभिमन्योर्वधं स्मृत्वा प्रतिज्ञामपि चात्मनः ।

धनंजयेन विक्रम्य गमितो यमसादनम् ॥ २७

नित्यं प्रसक्तवैरो यः पाण्डवैः पृथिवीपतिः ।

विश्राव्य वैरं पार्थेन श्रुतायुः स निपातितः ॥ २८

शल्यपुत्रस्तु विक्रान्तः सहदेवेन मारिष ।

हतो रुक्मरथो राजञ्छ्यालो मातुलजो युधि ॥ २९

राजा भागीरथो वृद्धो वृहत्क्षत्रश्च केकयः ।

पराक्रमन्तौ विक्रान्तौ निहतौ वीर्यवत्तरो ॥ ३०

भगदत्तसुतो राजन्कृतप्रज्ञो महाबलः ।

श्येनवचरता सङ्घे नकुलेन निपातितः ॥ ३१  
 पितामहस्तव तथा बाह्लीकः सह बाह्लिकैः ।  
 निहतो भीमसेनेन महाबलपराक्रमः ॥ ३२  
 जयत्सेनस्तथा राजञ्जारासंधिर्महाबलः ।  
 मागधो निहतः सङ्घे सौभद्रेण महात्मना ॥ ३३  
 पुत्रस्ते दुर्मुखो राजन्दुःसहश्च महारथः ।  
 गदया भीमसेनेन निहतौ शूरमानिनौ ॥ ३४  
 दुर्मर्षणो दुर्विषहो दुर्जयश्च महारथः ।  
 कृत्वा त्वसुकरं कर्म गता वैवस्वतक्षयम् ॥ ३५  
 उभौ कलिङ्गवृषकौ भ्रातरौ युद्धदुर्मदौ ।  
 कृत्वा चासुकरं कर्म गतौ वैवस्वतक्षयम् ॥ ३६  
 सचिवो वृषपर्वा ते शूरः परमवीर्यवान् ।  
 भीमसेनेन विक्रम्य गमितो यमसादनम् ॥ ३७  
 तथैव पौरवो राजा नागायुतवलो महान् ।  
 समरे पाण्डुपुत्रेण निहतः सव्यसाचिना ॥ ३८  
 वसातयो महाराज द्विसाहस्राः प्रहारिणः ।  
 शूरसेनाश्च विक्रान्ताः सर्वे युधि निपातिताः ॥ ३९  
 अभीषाहाः कवचिनः प्रहरन्तो रणोत्कटाः ।  
 शिबयश्च रथोदाराः कालिङ्गसहिता हताः ॥ ४०  
 गोकुले नित्यसंबुद्धा युद्धे परमकोपनाः ।  
 गोपालाः कृतवीरास्ते निहताः सव्यसाचिना ॥ ४१  
 श्रेणयो बहुसाहस्राः संशप्तकगणाश्च ये ।  
 ते सर्वे पार्थमासाद्य गता वैवस्वतक्षयम् ॥ ४२  
 श्यालौ तव महाराज राजानौ वृषकाचलौ ।  
 त्वदर्धमतिविक्रान्तौ निहतौ सव्यसाचिना ॥ ४३  
 उग्रकर्मा महेष्वासो नामतः कर्मतस्तथा ।  
 साल्वराजो महाबाहुर्भीमसेनेन पातितः ॥ ४४  
 ओघवांश्च महाराज बृहन्तः सहितौ रणे ।  
 पराक्रमन्तौ मित्रार्थे गतौ वैवस्वतक्षयम् ॥ ४५  
 तथैव रथिनां श्रेष्ठः क्षेमधूर्तिर्विंशंपते ।  
 निहतो गदया राजन्भीमसेनेन संयुगे ॥ ४६  
 तथा राजन्महेष्वासो जलसन्धो महाबलः ।

सुमहत्कदनं कृत्वा हतः सात्यकिना रणे ॥ ४७  
 अलम्बुसो राक्षसेन्द्रः खरबन्धुरयानवान् ।  
 घटोत्कचेन विक्रम्य गमितो यमसादनम् ॥ ४८  
 राधेयः सूतपुत्रश्च भ्रातरश्च महारथाः ।  
 केकयाः सर्वशश्चापि निहताः सव्यसाचिना ॥ ४९  
 मालवा मद्रकाश्चैव द्राविडाश्चोग्रकर्मिणः ।  
 यौधेयाश्च ललित्याश्च क्षुद्रकाश्चाप्युशीनराः ॥ ५०  
 मावेष्टकास्तुण्डिकेराः सावित्रीपुत्रकाश्च ये ।  
 प्राच्योदीच्याः प्रतीच्याश्च दाक्षिणात्याश्च मारिषाः ।  
 पत्नीनां निहताः सङ्घा हयानां प्रयुतानि च ।  
 रथव्रजाश्च निहता हताश्च वरवारणाः ॥ ५२  
 सध्वजाः सायुधाः शूराः सर्वमाम्बरभूषणाः ।  
 कालेन महताऽऽयस्ताः कुशलैर्ये च वर्धिताः ॥ ५३  
 ते हताः समरे राजन्पार्थेनाक्लिष्टकर्मणा ।  
 अन्ये तथाऽमितबलाः परस्परवधैषिणः ॥ ५४  
 एते चान्ये च बहवो राजानः सगणा रणे ।  
 हताः सहस्रशो राजन्यन्मां त्वं परिपृच्छसि ॥ ५५  
 एवमेष क्षयो वृत्तः कर्णार्जुनसमागमे ।  
 महेन्द्रेण यथा वृत्रो यथा रामेण रावणः ॥ ५६  
 यथा कृष्णेन नरको मुरुश्च निहतो रणे ।  
 कार्तवीर्यश्च रामेण भार्गवेण यथा हतः ॥ ५७  
 सङ्गातिवान्धवः शूरः समरे युद्धदुर्मदः ।  
 रणे कृत्वा महद्युद्धं धोरं त्रैलोक्यमोहनम् ॥ ५८  
 यथा स्कन्देन महिषो यथा रुद्रेण चान्धकः ।  
 तथाऽर्जुनेन स हतो द्वैरथे युद्धदुर्मदः ॥ ५९  
 सामात्यवान्धवो राजन्कर्णः प्रहरतां वरः ।  
 जयाशा धार्तराष्ट्राणां वैरस्य च मुखं नृपः ॥ ६०  
 तीर्णं तत्पाण्डवै राजन्यत्पुरा नावबुध्यसे ।  
 उच्यमानो महाराज बन्धुभिर्हितकाङ्क्षिभिः ॥ ६१  
 'न कृतं च त्वया पूर्वं दैवेन विधिना बलात् ।'  
 तदिदं समनुप्राप्तं व्यसनं सुमहात्ययम् ॥ ६२

दुर्मनाश्च महारथः इति क. ख. ड. पाठः । विकर्णश्च महा-  
 बलः इति ड. पाठः ॥ ३५ ॥ खरबन्धुरयानवान् गर्दभसंयु-  
 तरथवान् । अलायुधो राक्षसेन्द्रो वक्रबन्धुरयानवान् इति क.

ख. ड. पाठः ॥ ४८ ॥ कर्णस्तथा हत इत्यनुकृष्यते ॥ ५९ ॥  
 द्वितीयोऽध्यायः ॥ २ ॥

पुत्राणां राज्यकामानां त्वया राजन्हितैषिणा । | अहितान्येव चीर्णानि तेषां ते फलमागतम् ॥ ६३

॥ इति श्रीमन्महाभारते कर्णपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

सञ्जयेन धृतराष्ट्रं प्रति युद्धे निहतानां परेषां नामकथनम् ॥ १ ॥

धृतराष्ट्र उवाच ।  
 आख्याता मामकास्तात निहता युधि पाण्डवैः ।  
 हताश्च पाण्डवेयानां मामकैर्बृहि सञ्जय ॥ १  
 सञ्जय उवाच ।  
 कृतिनो युधि विक्रान्ता महासत्त्वा महाबलाः ।  
 सानुबन्धाः सहामात्या गाङ्गेयेन निपातिताः ॥ २  
 नारायणा बल्लवाश्च रामाश्च शतशो परे ।  
 अनुरक्ताश्च वीरेण भीष्मेण युधि पातिताः ॥ ३  
 समः किरीटिना सङ्घे वीर्येण च बलेन च ।  
 सत्यजित्सत्यसन्धेन द्रोणेन निहतो युधि ॥ ४  
 पाञ्चालानां महेष्वासाः सर्वे युद्धविशारदाः ।  
 द्रोणेन सह संगम्य गता वैवस्वतक्षयम् ॥ ५  
 तथा विराटद्रुपदौ वृद्धौ सहसुतौ नृपौ ।  
 पराक्रमन्तौ मित्रार्थे द्रोणेन निहतौ रणे ॥ ६  
 यो बाल एव समरे संमितः सव्यसाचिना ।  
 केशवेन च दुर्धर्षो बलदेवेन चाभिभूः ॥ ७  
 परेषां कदनं कृत्वा महद्रणविशारदः ।  
 परिवार्य मदामात्रैः षड्भिः परमै रथैः ।  
 अशक्रुवद्भिर्बाभत्सुमभिमन्युर्निपातितः ॥ ८  
 कृतं तं विरथं वीरं क्षत्रधर्मे व्यवस्थितम् ।  
 दौःशासनिर्महाराज सौभद्रं हतवात्रणे ॥ ९  
 पटच्चरनिहन्ता च महत्या सेनया वृतः ।  
 अम्बष्ठस्य सुतः श्रीमान्मित्रहेतोः पराक्रमन् ॥ १०  
 आसाद्य लक्ष्मणं वीरं दुर्योधनसुतं रणे ।  
 सुमहत्कदनं कृत्वा गतो वैवस्वतक्षयम् ॥ ११  
 बृहन्तः सुमहेष्वासः कृतास्त्रो युद्धदुर्मदः ।  
 दुःशासनेन विक्रम्य गमितो यमसादनम् ॥ १२

मणिमान्दण्डधारश्च राजानो युद्धदुर्मदौ ।  
 पराक्रमन्तौ मित्रार्थे द्रोणेन युधि पातितौ ॥ १३  
 अंशुमान्भोजराजस्तु सहसैन्यो महारथः ।  
 भारद्वाजेन विक्रम्य गमितो यमसादनम् ॥ १४  
 सामुद्रश्चित्रसेनश्च सह पुत्रेण भारत ।  
 समुद्रसेनेन बलाद्रमितो यमसादनम् ॥ १५  
 अनूपवासी नीलश्च व्याघ्रदत्तश्च वीर्यवान् ।  
 अश्वत्थाम्ना विकर्णेन गमितो यमसादनम् ॥ १६  
 चित्रायुधश्चित्रयोधी कृत्वा च कदनं महत् ।  
 चित्रमार्गेण विक्रम्य विकर्णेन हतो मृधे ॥ १७  
 वृकोदरसमो युद्धे वृतः केकयजो युधि ।  
 केकयेन च विक्रम्य भ्राता भ्रात्रा निपातितः ॥ १८  
 जनमेजयो गदायोधी पार्वतीयः प्रतापवान् ।  
 दुर्मुखेन महाराज तव पुत्रेण पातितः ॥ १९  
 रोचमानो नरव्याघ्रौ रोचमानौ ग्रहाविव ।  
 द्रोणेन युगपद्राजन्दिवं संप्रापितौ शरैः ॥ २०  
 नृपाश्च प्रतियुध्यन्तः पराक्रान्ता विशांपते ।  
 कृत्वा नसुकरं कर्म गता वैवस्वतक्षयम् ॥ २१  
 पुरुजित्कुन्तिभोजश्च मातुलौ सव्यसाचिनः ।  
 संग्रामनिर्जिताँल्लोकान्गमितौ द्रोणसायकैः ॥ २२  
 अभिभूः काशिराजश्च काशिकैर्बहुभिर्बृतः ।  
 वसुदानस्य पुत्रेण त्याजितो देहमाहवे ॥ २३  
 अमितौजा युधामन्युरुत्तमौजाश्च वीर्यवान् ।  
 निहत्य शतशः शूरानसदीयैर्निपातिताः ॥ २४  
 मित्रवर्मा च पाञ्चाल्यः क्षत्रधर्मा च भारत ।  
 द्रोणेन परमेष्वासौ गमितो यमसादनम् ॥ २५  
 शिखण्डितनयो युद्धे क्षत्रदेवो युधांपतिः ।



लक्ष्मणेन हतो राजंस्त्व पौत्रेण भारत ॥ २६	तथा सत्यधृतिवीरो मदिराश्च वीर्यवान् ।
सुचित्रश्चित्रवर्मा च पितापुत्रौ महारथौ ।	सूर्यदत्तश्च विक्रान्तो निहतो द्रोणसायकैः ॥ ३३
प्रचरन्तौ महावीरौ द्रोणेन निहतौ रणे ॥ २७	'मात्स्यादवरजः श्रीमाञ्जतानीको निपातितः ।
वार्धक्षेमिर्महाराज समुद्र इव पर्वणि ।	श्रेणिमांश्च महाराज युध्यमानः पराक्रमी ।
आयुधक्षयमासाद्य प्रशान्तिं परमां गतः ॥ २८	कृत्वा नसुकरं कर्म गतो वैवस्वतक्षयम् ॥ ३४
सेनाविन्दुमुतः श्रेष्ठः शात्रवान्प्रहरन्युधि ।	तथैव युधि विक्रान्तो मागधः परमास्त्रवित् ।
बाह्निकेन महाराज कौरवेन्द्रेण पातितः ॥ २९	भीष्मेण निहतो राजञ्ज्शेतेऽद्य परवीरहा ॥ ३५
धृष्टकेतुर्महाराज चेदीनां प्रवरो रथः ।	विराटपुत्रः शङ्खस्तु उत्तरश्च महारथः ।
कृत्वा नसुकरं कर्म गतो वैवस्वतक्षयम् ॥ ३०	कुर्वन्तौ सुमहत्कर्म गतौ वैवस्वतक्षयम् ॥ ३६
तथा सत्यधृतिवीरः कृत्वा कदनमाहवे ।	वसुदानश्च कदनं कुर्वाणोऽतीव संयुगे ।
पाण्डवार्थं पराक्रान्तो गमितो यमसादनम् ॥ ३१	भारद्वाजेन विक्रम्य गमितो यमसादनम् ॥ ३७
पुत्रस्तु शिशुपालस्य सुकेतुः पृथिवीपतिः ।	एते चान्ये च बहवः पाण्डवानां महारथाः ।
निहत्य शात्रवान्सङ्घे द्रोणेन निहतो युधि ॥ ३२	हता द्रोणेन विक्रम्य यन्मां त्वं परिपृच्छसि ॥ ३८

॥ इति श्रीमन्महाभारते कर्णपर्वणि तृतीयोऽध्यायः ॥ ३ ॥

### चतुर्थोऽध्यायः ॥ ४ ॥

सअयेन धृतराष्ट्रप्रति हतावशिष्टानां नामकथनम् ॥ १ ॥

धृतराष्ट्र उवाच ।

मामकस्यास्य सैन्यस्य हतोत्सेकस्य सञ्जय ।  
 अवशेषं न पश्यामि ककुदे मृदिते सति ॥ १  
 तौ हि वीरौ महेश्वासौ मदर्थं कुरुसत्तमौ ।  
 भीष्मद्रोणौ हतौ श्रुत्वा कोन्वर्थो जीवितेन मे ॥ २  
 न च मृष्यामि राधेयं हतमाहवशोभिनम् ।  
 यस्य बाहोर्बलं तुल्यं कुञ्जराणां शतं शतम् ॥ ३  
 हतप्रवरसैन्यं मे यथा शंससि सञ्जय ।  
 अहतानपि मे शंस येऽत्र जीवन्ति केचन ॥ ४  
 एतेषु हि मृतेष्वद्य ये त्वया परिकीर्तिताः ।  
 येऽपि जीवन्ति ते सर्वे मृता इति मतिर्मम ॥ ५  
 सञ्जय उवाच ।

यस्मिन्महास्त्राणि समर्पितानि

चित्राणि शुभ्राणि चतुर्विधानि ।

दिव्यानि राजन्विहितानि चैव

द्रोणेन वीरे द्विजसत्तमेन ॥ ६  
 महारथः कृतिमान्क्षिप्रहस्तो  
 दृढायुधो दृढमुष्टिर्दृढेषुः ।  
 स वीर्यवान्द्रोणपुत्रस्तरस्वी  
 व्यवस्थितो योद्धुकामस्त्वदर्थे ॥ ७  
 आनर्तवासी हृदिकात्मजोऽसौ  
 महारथः सात्वतानां वरिष्ठः ।  
 स्वयं भोजः कृतवर्मा कृतास्त्रो  
 व्यवस्थितो योद्धुकामस्त्वदर्थे ॥ ८  
 आर्तायनिः समरे दुष्प्रकम्प्यः  
 सेनाग्रणीः प्रथमस्तावकानाम् ।  
 यः स्वस्त्रीयान्पाण्डवेयान्विमृज्य  
 संत्यां वाचं स्वां चिकीर्षुस्तरस्वी ॥ ९

ककुदे प्रधानपुरुषसमूहे भीष्मद्रोणकर्णरूपे मृदितेनाशिते सति ॥ १ ॥ मृताः मृतप्रायाः ॥ ५ ॥ चतुर्विधानि दृढदूरसूक्ष्म-शब्दवेधीनि । विहितानि धनुर्वेदोदितानि ॥ ६ ॥ कृतिमान्

अवन्ध्ययज्ञः ॥ ७ ॥ आर्तायनिः शल्यः । स्वस्त्रीयान् भागि-नेयान् ॥ ९ ॥

तेजोवधं सूतपुत्रस्य सङ्घे  
 प्रतिश्रुत्याजातशत्रोः पुरस्तात् ।  
 दुराधर्षः शक्रसमानवीर्यः  
 शल्यः स्थितो योद्धुकामस्त्वदर्थे ॥ १०  
 शारद्वतो गौतमश्चापि राज-  
 न्महाबाहुर्वहुचित्रास्त्रयोधी ।  
 धनुश्चित्रं सुमहद्भारसाहं  
 व्यवस्थितो योद्धुकामः प्रगृह्य ॥ ११  
 गान्धारराजः ससुतश्च राज-  
 न्दुर्धृतदेवी कलहप्रियश्च ।  
 गान्धारमुख्यैर्यवनैश्च राज-  
 न्यवस्थितो योद्धुकामस्त्वदर्थे ॥ १२  
 महारथः केकयराजपुत्रः  
 सदश्वयुक्तं च पताकिनं च ।  
 रथं समारुह्य कुरुप्रवीर  
 व्यवस्थितो योद्धुकामस्त्वदर्थे ॥ १३  
 तथा सुतस्ते ज्वलनार्कवर्ण  
 रथं समास्थाय कुरुप्रवीरः ।  
 व्यवस्थितः पुरुमित्रो नरेन्द्र  
 व्यथ्रे सूर्यो भ्राजमानो यथा खे ॥ १४  
 दुर्योधनो नागकुलस्य मध्ये  
 व्यवस्थितः सिंह इवावभासे ।  
 रथेन जाम्बूनदभूषणेन  
 व्यवस्थितः समरे योत्स्यमानः ॥ १५  
 स राजमध्ये पुरुषप्रवीरो  
 रराज जाम्बूनदचित्रवर्मा ।  
 पद्मप्रभो वह्निरिवाल्पधूमो  
 मेघान्तरे सूर्य इव प्रकाशः ॥ १६  
 तथा सुषेणोऽप्यसिचर्मपाणि-  
 स्तवात्मजः सत्यसेनश्च वीरः ।

व्यवस्थितौ चित्रसेनेन सार्धं  
 हृष्टात्मानौ समरे योद्धुकामौ ॥ १७  
 हीनिषेवो भारतराजपुत्र  
 उग्रायुधः श्रुतवर्मा जयश्च ।  
 शलश्च सत्यव्रतदुःशलौ च  
 व्यवस्थिताः सहसैन्या नराभ्याः ॥ १८  
 कैतव्यानामधिपः शूरमानी  
 रणरणे शत्रुहा राजपुत्रः ।  
 रथी हयी नागपत्तिप्रयायी  
 व्यवस्थितो योद्धुकामस्त्वदर्थे ॥ १९  
 वीरः श्रुतायुश्च धृतायुश्च  
 चित्राङ्गदक्षिणसेनश्च वीरः ।  
 व्यवस्थिता योद्धुकामा नराभ्याः  
 प्रहारिणो मानिनः सत्यसन्धाः ॥ २०  
 कर्णात्मजः सत्यसन्धो महात्मा  
 व्यवस्थितः समरे योद्धुकामः ॥ २१  
 अथापरौ कर्णसुतौ वरास्त्रौ  
 व्यवस्थितौ लघुहस्तौ नरेन्द्र ।  
 बले महत्युल्बणसत्ववीर्यौ  
 समास्थितौ योद्धुकामौ त्वदर्थे ॥ २२  
 एतैश्च मुख्यैरपरैश्च राज-  
 न्योधप्रवीरैरमितप्रभावैः ।  
 व्यवस्थितो नागकुलस्य मध्ये  
 यथा महेन्द्रः कुरुराजो जयाय ॥ २३

धृतराष्ट्र उवाच ।

आख्याता जीवमाना ये परे सैन्या यथायथम् ।  
 इतीदमवगच्छामि व्यक्तमर्थाभिपत्तितः ॥ २४  
 वैशंपायन उवाच ।  
 एवं ब्रुवन्नेव तदा धृतराष्ट्रोऽम्बिकासुतः ।  
 हतप्रवीरं भूयिष्ठं किञ्चिच्छेषं स्वकं बलम् ।

नागपत्तिप्रयायी नागैः पत्तिभिश्च प्रयातुं शीलमस्य । नाग-  
 रथप्रयायीति पाठान्तरम् ॥ १५ ॥ सैन्याः सेनामहन्ति ते  
 राजानः । यथायथं पक्षद्वयेऽपि जीवमाना आख्याताः । इदं  
 भाविजयपराजयादिकम् । इति अनेन पक्षद्वयबलतोलनेन  
 व्यक्तं स्पष्टमभिगच्छामि जानामि । अर्थाभिपत्तितः फलो-

पत्तितः । तेन जयो मदीयानां नास्तीति निश्चिनोमीति भावः ।  
 आख्याता वै जीवमानाः परेभ्योऽप्ये यथा ध्रुवम् । इतीदमव-  
 गच्छामि व्यक्तमर्थो व्यवस्थितः । इति क. ख. ड. पाठः  
 ॥ २४ ॥ चतुर्थोऽध्यायः ॥ ४ ॥

श्रुत्वा व्यामोहमागच्छच्छोकव्याकुलितेन्द्रियः २५  
मुह्यमानोऽब्रवीच्चापि मुहूर्तं तिष्ठ सञ्जय ।  
व्याकुलं मे मनस्तात श्रुत्वा सुमहदप्रियम् ॥ २६

मनो मुह्यति चाङ्गानि न च शक्नोमि धावितुम् ।  
इत्येवमुक्त्वा वचनं धृतराष्ट्रोऽम्बिकासुतः ।  
भ्रान्तचित्तस्ततः सोऽथ बभूव जगतीपतिः ॥ २७

॥ इति श्रीमन्महाभारते कर्णपर्वणि चतुर्थोऽध्यायः ॥ ४ ॥

### पञ्चमोऽध्यायः ॥ ५ ॥

धृतराष्ट्रेण कर्णगुणानुवर्णनपूर्वकं शोचनम् ॥ १ ॥

जनमेजय उवाच ।  
श्रुत्वा कर्णं हतं युद्धे पुत्रांश्चैव पलायिनः ।  
नरेन्द्रः किञ्चिदाश्वस्तो द्विजश्रेष्ठ किमब्रवीत् ॥ १  
प्राप्तवान्परमं दुःखं पुत्रव्यसनजं महत् ।  
तस्मिन्नुक्तवान्काले तन्ममाचक्ष्व पृच्छतः ॥ २  
वैशंपायन उवाच ।  
श्रुत्वा कर्णस्य निधनमश्रद्धेयमिवाद्भुतम् ।  
भूतसंमोहनं भीमं भेरोः संसर्पणं यथा ॥ ३  
चित्तमोहमिवायुक्तं भार्गवस्य महामतेः ।  
पराजयमिवेन्द्रस्य द्विपत्न्यो भीमकर्मणः ॥ ४  
दिवः प्रपतनं भानोरुर्व्यामिव महाद्युतेः ।  
संशोषणमिवाचिन्त्यं समुद्रस्याक्षयाम्भसः ॥ ५  
महीवियद्दिग्भ्रूनां सर्वनाशमिवाद्भुतम् ।  
कर्मणोरिव वैफल्यमुभयोः पुण्यपापयोः ॥ ६  
संचिन्त्य निपुणं बुद्ध्या धृतराष्ट्रो जनेश्वरः ।  
नेदमस्तीति संचिन्त्य कर्णस्य समरे वधम् ॥ ७  
प्राणिनामेवमात्मत्वात्सादपीति विचार्य च ।  
शोकाग्निना दह्यमानो धम्यमान इवाशये ॥ ८  
विस्मस्ताङ्गः श्वसन्दीनो हाहेत्युक्त्वा सुदुःखितः ।  
विललाप महाराज धृतराष्ट्रोऽम्बिकासुतः ॥ ९  
धृतराष्ट्र उवाच ।  
सञ्जयाधिरथिर्वीरः सिंहद्विरदविक्रमः ।  
वृषभप्रतिमस्कन्धो वृषभाक्षगतिस्ररः ॥ १०  
वृषभो वृषभसेव यो युद्धे न निवर्तते ।  
शत्रोरपि महेन्द्रस्य वज्रसंहननो युवा ॥ ११

यस्य ज्यातलशब्देन शरवृष्टिरवेण च ।  
रथाश्वनरमातङ्गा नावतिष्ठन्ति संयुगे ॥ १२  
यमाश्रित्य महाबाहुं द्विपत्सङ्घमच्युतम् ।  
दुर्योधनोऽकरोद्वैरं पाण्डुपुत्रैर्महारथैः ॥ १३  
स कथं रथिनां श्रेष्ठः कर्णः पार्थेन संयुगे ।  
निहतः पुरुषव्याघ्रः प्रसह्यासह्यविक्रमः ॥ १४  
यो नामन्यत वै नित्यमच्युतं च धनंजयम् ।  
न वृष्णीन्सहितानन्यान्स्वबाहुबलदर्पितः ॥ १५  
शार्ङ्गगाण्डीवधन्वानौ सहितावपराजितौ ।  
अहं दिव्याद्रथादेकः पातयिष्यामि संयुगे ॥ १६  
इति यः सततं मन्दमवोचल्लोभमोहितम् ।  
दुर्योधनमवाचीनं राज्यकामुकमातुरम् ॥ १७  
योऽजयत्सर्वकामभोजानावन्त्यान्केकयैः सह ।  
गान्धारान्मद्रकान्मात्स्यांस्त्रिगर्तांस्तङ्गणाञ्शकान्  
पाञ्चालांश्च विदेहांश्च कुलिन्दान्काशिकोसलान् ।  
सुहानङ्गांश्च वङ्गांश्च निषादान्पुण्ड्रकीकटान् ॥ १९  
वत्सान्कलिङ्गान्दरदान्श्मकान्पिकानपि ।  
'शबरान्हारहूणांश्च प्रघूणान्सरलानपि ॥ २०  
म्लेच्छराष्ट्राधिपांश्चैव दुर्गानाटविकांस्तथा ।'  
जित्वैतान्समरे वीरः प्रदीप्तैः कङ्कपत्रिभिः ॥ २१  
करमाहारयामास जित्वा सर्वानरींस्तथा ।  
दुर्योधनस्य वृद्धयर्थं राधेयो रथिनां वरः ।  
दिव्यास्त्रविमन्हातेजाः कर्णो वैकर्तनो वृषः ॥ २२  
सेनागोपश्च स कथं शत्रुभिः परमास्त्रवित् ।  
धातितः पाण्डवैः शूरैः समरे वीर्यशालिभिः ॥ २३

पुत्रांश्चैव निपातितान् इति झ. पाठः ॥ १ ॥ भार्गवस्य रा-  
मस्य शुक्रस्य वा ॥ ४ ॥ कर्णस्य वधं संचिन्त्य मनस्यालोच्य इदं

कृत्स्नं जगत्सत्तैर्न्यं वा नास्तीति संचिन्त्य निश्चित्य विललापेति  
वृत्तयेन संबन्धः ॥ ७ ॥ अवाचीनं चिन्तयाऽधोमुखम् ॥ १७ ॥

वृषो महेन्द्रो देवेषु वृषः कर्णो नरेष्वपि ।  
 तृतीयमन्यं लोकेषु वृषं नैवानुशुभ्रम् ॥ २४  
 उच्चैःश्रवा वरोऽश्वानां राज्ञां वैश्रवणो वरः ।  
 वरो महेन्द्रो देवानां कर्णः प्रहरतां वरः ॥ २५  
 योऽजितः पार्थिवैः शूरैः समर्थैर्वीर्यशालिभिः ।  
 दुर्योधनस्य वृद्ध्यर्थं कृत्स्नामुर्वीमथाजयत् ॥ २६  
 यं लब्ध्वा मागधो राजा सांत्वमानोऽथ सौहृदैः ।  
 अरौत्सीत्पार्थिवं क्षत्रमृते यादवकौरवान् ॥ २७  
 तं श्रुत्वा निहतं कर्णं द्वैरथे सव्यसाचिना ।  
 शोकार्णवे निमग्नोऽहं भिन्ना नौरिव सागरे ॥ २८

तं वृषं निहतं श्रुत्वा द्वैरथे रथिनां वरम् ।  
 शोकार्णवे निमग्नोऽहमप्यवः सागरे यथा ॥ २९  
 ईदृशैर्यद्यहं दुःखैर्न विनश्यामि सञ्जय ।  
 वज्राद्दृढतरं मन्ये हृदयं मम दुर्भेदम् ॥ ३०  
 ज्ञातिसंबन्धिभिन्नाणामिमं श्रुत्वा पराभवम् ।  
 को मदन्यः पुमाँल्लोके न जह्यात्सूत जीवितम् ॥ ३१  
 विषमग्निं प्रपातं च पर्वताग्रादहं वृणे ।  
 'महाप्रस्थानगमनं जलं प्रायोपवेशनम् ।'  
 न हि शक्यामि दुःखानि सोढुं कष्टानि सञ्जया ॥ ३२

॥ इति श्रीमन्महाभारते कर्णपर्वणि पञ्चमोऽध्यायः ॥ ५ ॥

### षष्ठोऽध्यायः ॥ ६ ॥

कर्णवधश्रवणानन्तरीयकष्टतराष्ट्रप्रवृत्तिं पृथेन वैशंपायनेन कर्णदुर्योधनस्तुतिभिन्दापूर्वकं सञ्जयप्रति कर्णाञ्जनयुद्धकथन-  
 चोदनारूपकष्टतराष्ट्रप्रवृत्तिकथनम् ॥ १ ॥

सञ्जय उवाच ।  
 श्रिया कुलेन यशसा तपसा च श्रुतेन च ।  
 स्वामद्य सन्तो मन्यन्ते ययातिमिव नाहुषम् ॥ १  
 श्रुते महर्षिप्रतिमः कृतकृत्योऽसि पार्थिव ।  
 पर्यवस्थापयात्मानं मा विषादे मनः कृथाः ॥ २  
 धृतराष्ट्र उवाच ।  
 दैवमेव परं मन्ये धिक्पौरुषमनर्थकम् ।  
 यत्र सालप्रतीकाशः कर्णोऽहन्यत संयुगे ॥ ३  
 हत्वा युधिष्ठिरानीकं पाञ्चालानां रथत्रजान् ।  
 प्रताप्य शरवर्षेण दिशः सर्वा महारथः ॥ ४  
 मोहयित्वा रणे पार्थान्वज्रहस्त इवासुरान् ।  
 स कथं निहतः शेते वायुरुग्ण इव द्रुमः ॥ ५  
 शोकस्यान्तं न पश्यामि पारं जलनिधेरिव ।  
 चिन्ता मे वर्धतेऽतीव मुमूर्षा चापि जायते ॥ ६  
 कर्णस्य निधनं श्रुत्वा विजयं फल्गुनस्य च ।  
 अश्रद्धेयमहं मन्ये वर्धं कर्णस्य सञ्जय ॥ ७  
 वज्रसारमिदं नूनं हृदयं दुर्भेदं मम ।

यच्छ्रुत्वा पुरुषव्याघ्रं हतं कर्णं न दीर्यते ॥ ८  
 आयुर्नूनं सुदीर्घं मे विहितं दैवतैः पुरा ।  
 यत्र कर्णं हतं श्रुत्वा जीवामीह सुदुःखितः ॥ ९  
 धिग्जीवितमिदं चैव सुहृद्दीनस्य सञ्जय ।  
 अद्य चाहं दशमेतां गतः सञ्जय गर्हिताम् ।  
 कृपणं वर्तयिष्यामि शोच्यः सर्वस्य मन्दधीः ॥ १०  
 अहमेव पुरा भूत्वा सर्वलोकस्य सत्कृतः ।  
 परिभूतः कथं सूत परैः शक्यामि जीवितुम् ॥ ११  
 दुःखाहुःखतरं मन्ये प्राप्तवानसि सञ्जय ।  
 भीष्मद्रोणवधेनैव कर्णस्य च महात्मनः ॥ १२  
 नावशेषं प्रपश्यामि सूतपुत्रे हते युधि ।  
 सहि पारं महानासीत्पुत्राणां मम सञ्जय ॥ १३  
 युद्धे हि निहतः शूरो विमृजन्सायकान्वहन् ।  
 को हि मे जीवितेनार्थस्तमृते पुरुषर्षभम् ॥ १४  
 रथादाधिरथिर्नूनं न्यपतत्सायकार्दितः ।  
 पर्वतस्येव शिखरं वज्रपाताद्विदारितम् ॥ १५  
 स शेते पृथिवीं नूनं शोभयन्रुधिरोक्षितः ।

जलवर्षित्वादेवेषु महेन्द्रो वृषः । धनवर्षित्वान्मनुष्येषु कर्णो  
 वृषः । तृतीयमेवमभितो वृष्टिकर्तारं वृषम् ॥ २४ ॥ अहवः

नौकाहीनः ॥ २९ ॥ पञ्चमोऽध्यायः ॥ ५ ॥

मातङ्ग इव मत्तेन मातङ्गेन निपातितः ॥ १६  
 यो बलं धार्तराष्ट्राणां पाण्डवानां यतो भयम् ।  
 सोऽर्जुनेन हतः कर्णः प्रतिमानं धनुष्मताम् ॥ १७  
 स हि वीरो महेष्वासो मित्राणामभयंकरः ।  
 शेते विनिहतो वीरः शक्रेणैव पुरा बलः ॥ १८  
 पङ्गोरिवाध्वगमनं दरिद्रस्यैव कामितम् ।  
 दुर्योधनस्य लोभश्च समान्येतानि सञ्जय ॥ १९  
 अन्यथा चिन्तितं कार्यमन्यथा तत्तु जायते ।  
 अहो नु बलवदैवं कालश्च दुरतिक्रमः ॥ २०  
 पलायमानः कृपणो दीनात्मा दीनपौरुषः ।  
 कच्चिद्विनिहतः सूत पुत्रो दुःशासनो मम ॥ २१  
 कच्चिन्न दीनाचरितं कृतवांस्तात संयुगे ।  
 कच्चिन्न निहतः शूरा यथाऽन्ये क्षत्रियर्षभाः ॥ २२  
 युधिष्ठिरस्य वचनं मा युद्धमिति सर्वदा ।  
 दुर्योधनो नाभ्यगृह्णान्मूढः पथ्यमिवोपधम् ॥ २३  
 शरतल्पे शयानेन भीष्मेण सुमहात्मना ।  
 पानीयं याचितः पार्थः सोविध्यन्मेदिनीतलम् ॥ २४  
 जलस्य धारां जनितां दृष्ट्वा पाण्डुसुतेन च ।  
 अब्रवीत्स महाबाहुस्तात संशाम्य पाण्डवैः ॥ २५  
 प्रशमाद्वि भवेच्छान्तिर्मदन्तं युद्धमस्तु वः ।  
 भ्रातृभावेन पृथिवीं भुङ्क्ते पाण्डुसुतैः सह ॥ २६  
 अकुर्वन्वचनं तस्य नूनं शोचति पुत्रकः ।  
 तदिदं समनुप्राप्तं वचनं दीर्घदर्शिनः ॥ २७  
 अहं तु निहतामात्यो हतपुत्रश्च सञ्जय ।  
 द्यूततः कृच्छ्रमापन्नो लूनपक्ष इव द्विजः ॥ २८  
 यथा हि शकुनिं गृह्य लित्वा पक्षौ च सञ्जय ।  
 विसर्जयन्ति संहृष्टाः क्रीडमानाः कुमारकाः ॥ २९  
 लूनपक्षतया तस्य गमनं नोपपद्यते ।  
 तथाहमपि संप्राप्तो लूनपक्ष इव द्विजः ॥ ३०  
 क्षीणः सर्वार्थहीनश्च निर्जातिर्नधुवर्जितः ।  
 कां दिशं प्रतिपत्स्यामि दीनः शत्रुवशं गतः ॥ ३१  
 वैशंपायन उवाच ।  
 इत्येवं धृतराष्ट्रोऽथ विलप्य बहुदुःखितः ।

प्रोवाच सञ्जयं भूयः शोकव्याकुलमानसः ॥ ३२  
 धृतराष्ट्र उवाच ।  
 योऽजयत्सर्वकाम्भोजान्म्वष्टान्केकयैः सह ।  
 गान्धारांश्च विदेहांश्च जित्वा कार्यार्थमाहवे ॥ ३३  
 दुर्योधनस्य वृद्धवर्थं योऽजयत्पृथिवीं प्रभुः ।  
 स जितः पाण्डवैः शूरैः समरे बाहुशालिभिः ॥ ३४  
 तस्मिन्हते महेष्वासे कर्णे युधि किरीटिना ।  
 के वीराः पर्यतिष्ठन्त तन्ममाचक्ष्व सञ्जय ॥ ३५  
 कच्चिन्नैकः परित्यक्तः पाण्डवैर्निहतो रणे ।  
 उक्तं त्वया पुरा तात यथा वीरो निपातितः ॥ ३६  
 भीष्ममप्रतियुध्यन्तं शिखण्डी सायकोत्तमैः ।  
 पातयामास समरे सर्वशस्त्रभृतां वरम् ॥ ३७  
 तथा द्रौपदिना द्रोणो न्यस्तसर्वायुधो युधि ।  
 'धर्मराजवचः श्रुत्वा अश्वत्थामा हतस्त्विति ॥' ३८  
 युक्तयोगो महेष्वासः शरैर्वहुभिराचितः ।  
 निहतः खड्गमुद्यम्य धृष्टद्युम्नेन सञ्जय ॥ ३९  
 अन्तरेण हतावेतौ छलेन च विशेषतः ।  
 अश्रौपमहमेतद्वै भीष्मद्रोणौ निपातितौ ॥ ४०  
 भीष्मद्रोणौ हि समरे न हन्याद्वज्रभृत्स्वयम् ।  
 न्यायेन युध्यन्समरे तद्वै सत्यं ब्रवीमि ते ॥ ४१  
 कर्णं त्वस्यन्तमस्त्राणि दिव्यानि च बहूनि च ।  
 कथमिन्द्रोपमं वीरं मृत्युर्युद्धे समस्पृशत् ॥ ४२  
 यस्य विद्युत्प्रभां शक्तिं दिव्यां कनकभूषणाम् ।  
 प्रायच्छद्विपतां हर्त्रीं कुण्डलाभ्यां पुरंदरः ॥ ४३  
 यस्य सर्पमुखो दिव्यः शरः काश्चनभूषणः ।  
 अशेत निशितः पत्नी समरेष्वरिसूदनः ॥ ४४  
 भीष्मद्रोणमुखान्वीरान्योऽवमत्य महारथान् ।  
 जामदग्न्यान्महाघोरं ब्राह्ममस्त्रमशिक्षत् ॥ ४५  
 यश्च द्रोणमुखान्दृष्ट्वा विमुखानर्दिताञ्शरैः ।  
 सौभद्रस्य महाबाहुर्व्यधमत्कार्मुकं शितैः ॥ ४६  
 यश्च नागायुतप्राणं वज्ररंहसमच्युतम् ।  
 विरथं सहसा कृत्वा भीमसेनमपाहसत् ॥ ४७

अप्रतियुध्यन्तं शिखण्डिना प्रतियुद्धमनङ्गीकुर्वाणम् ॥ ३७ ॥  
 द्रौपदिना द्रुपदपुत्रेण धृष्टद्युम्नेन ॥ ३८ ॥ फलेन च विशेष-  
 पतः इति क. ड. पाठः । बलेन च विशेषतः इति ख. पाठः

॥ ४० ॥ कुण्डलाभ्यां सकवचाभ्यां । तादर्थ्यं चतुर्थी ॥ ४३ ॥  
 अशेत निहतः पत्नी समरेष्वरिसूदनः इति ख. पाठः । अशेत  
 निहतः पत्नी चन्दनेष्वरिसूदनः इति झ. पाठः ॥ ४४ ॥

सहदेवं च निर्जित्य शरैः सन्नतपर्वभिः ।  
 कृपया विरथं कृत्वा नाहनद्धर्मचिन्तया ॥ ४८  
 यश्च मायासहस्राणि विकुर्वाणं जयैषिणम् ।  
 घटोत्कचं राक्षसेन्द्रं शक्रशक्त्या निजघ्नितवान् ॥ ४९  
 एतांश्च दिवसान्यस्य युद्धे भीतो धनञ्जयः ।  
 नागमद्वैरथं वीरः स कथं निहतो रणे ॥ ५०  
 [संशप्तकानां योधा ये आह्वयन्त सदाऽन्यतः ।  
 एतान्हत्वा हनिष्यामि पश्चाद्वैकर्तनं रणे ॥ ५१  
 इति व्यपदिशन्पार्थो वर्जयन्सूतजं रणे ।  
 स कथं निहतो वीरः पार्थेन परवीरहा ॥] ५२  
 रथभङ्गो न चेत्तस्य धनुर्वा न व्यशीर्यत ।  
 न चेदस्त्राणि नष्टानि स कथं निहतः परैः ॥ ५३  
 को हि शक्तो रणे कर्णं विधुन्वानं महद्भनुः ।  
 विमुञ्चन्तं शरान्धोरान्दिव्यान्यस्त्राणि चाहवे ।  
 जेतुं पुरुषशार्दूलं शार्दूलमिव वेगिनम् ॥ ५४  
 ध्रुवं तस्य धनुश्छिन्नं रथो वाऽपि महीं गतः ।  
 अस्त्राणि वा प्रनष्टानि यथा शंससि मे हतम् ।  
 न ह्यन्यदपि पश्यामि कारणं तस्य नाशने ॥ ५५  
 न हन्मि फल्गुनं यावत्तावत्पादौ न धावये ।  
 इति यस्य महाघोरं व्रतमासीन्महात्मनः ॥ ५६  
 यस्य भीतो रणे निद्रां धर्मराजो युधिष्ठिरः ।  
 त्रयोदशसमा नित्यं नाभजत्पुरुषर्षभः ॥ ५७  
 यस्य वीर्यवतो वीर्यमुपाश्रित्य महात्मनः ।  
 मम पुत्रः सभां भार्या पाण्डूनां नीतवान्बलात् ५८  
 तत्रापि च सभामध्ये पाण्डवानां च पश्यताम् ।  
 दासभार्येति पाञ्चालीमन्नवीत्कुरुसन्निधौ ॥ ५९  
 [न सन्ति तपयः कृष्णे सर्वे षण्डतिलैः समाः ।  
 उपतिष्ठस्व भर्तारमन्यं वा वरवर्णिनि ॥ ६०  
 इत्येवं यः पुरा वाचो रूक्षाः संश्रावयन्रूषा ।  
 सभायां सूतजः कृष्णांस कथं निहतः परैः ॥ ६१  
 यदि भीष्मो रणश्लाघी द्रोणो वा युधि दुर्मदः ।

रथसङ्गो न चेत्तस्य इति क. ड. पाठः । अहंकारो न चेत्तस्य इति ख. पाठः ॥ ५३ ॥ प्रतीपं प्रातिभञ्जेन अभिधावद्भिः सर्व-दिग्भ्यः समागतैः ॥ ६६ ॥ आधिरथेः अधिरथपुत्रस्य ॥ ६७ ॥ सोमसूर्यसाहचर्यात्प्रकर्षेण भातीति योगाच्च प्रभो बहिस्तेषां त्रया-

न हनिष्यति कौन्तेयान्पक्षपातात्सुयोधन ।  
 सर्वानेव हनिष्यामि व्येतु ते मानसो ज्वरः ॥ ६२  
 किं करिष्यति गाण्डीवमक्षय्यौ च महेषुधी ।  
 स्निग्धचन्दनदिग्धस्य मञ्जरस्याभिधावतः ।  
 स नूनमृषभस्कन्धो ह्यर्जुनेन कथं हतः ॥] ६३  
 यश्च गाण्डीवमुक्तानां स्पर्शमुग्रमचिन्तयन् ।  
 अपतिर्हसि कृष्णोति ब्रुवन्पार्थानवैक्षत ॥ ६४  
 यस्य नासीद्भयं पार्थात्सपुत्रात्सजनार्दनात् ।  
 स्वबाहुबलमाश्रित्य मुहूर्तमपि सञ्जय ॥ ६५  
 तस्य नाऽहं वधं मन्ये देवैरपि सवासवैः ।  
 प्रतीपमभिधावद्भिः किं पुनस्तात पाण्डवैः ॥ ६६  
 न हि ज्यां संस्पृशानस्य तलत्रे वाऽपि गृह्यतः ।  
 पुमानाधिरथेः स्थातुं कश्चित्प्रमुखतोऽर्हति ॥ ६७  
 अपि स्यान्मेदिनी हीना सोमसूर्यप्रभांशुभिः ।  
 न वधः पुरुषेन्द्रस्य संयुगेष्वपलायिनः ॥ ६८  
 येन मन्दः सहायेन आत्रा दुःशासनेन च ।  
 वासुदेवस्य दुर्बुद्धिः प्रत्याख्यानमरोचत ॥ ६९  
 स नूनं वृषभस्कन्धं कर्णं दृष्ट्वा निपातितम् ।  
 दुःशासनं च निहतं मन्ये शोचति पुत्रकः ॥ ७०  
 हतं वैकर्तनं दृष्ट्वा द्वैरथे सव्यसाचिना ।  
 जयतः पाण्डवान्दृष्ट्वा किंस्त्रिदुर्योधनोऽब्रवीत् ७१  
 [दुर्मर्षणं हतं दृष्ट्वा वृषसेनं च संयुगे ।  
 प्रभङ्गं च बलं दृष्ट्वा वध्यमानं महारथैः ॥ ७२  
 पराञ्जुखांश्च राज्ञस्तु पलायनपरायणान् ।  
 विद्रुतान्स्थिनो दृष्ट्वा मन्ये शोचति पुत्रकः ॥ ७३  
 अनेयश्वाभिमानी च दुर्बुद्धिरजितेन्द्रियः ।  
 हतोत्साहं बलं दृष्ट्वा किंस्त्रिदुर्योधनोऽब्रवीत् ॥ ७४  
 स्वयं वैरं महत्कृत्वा वार्यमाणः सुहृद्रणैः ।  
 प्रधने हतभूयिष्ठैः किंस्त्रिदुर्योधनोऽब्रवीत् ॥ ७५  
 आतरं निहतं दृष्ट्वा भीमसेनेन संयुगे ।

णामंशुभिर्मैवृलैः ॥ ६८ ॥ मन्दो दुर्योधनः ॥ ६९ ॥ अनेयः अशिक्षणीयः । यतोऽभिमानी विद्वत्त्वाभिमानी । अतएव दुर्बुद्धिः हितमजानन् ॥ ७४ ॥ प्रधने रणे ॥ ७५ ॥

रुधिरे पीयमाने च किंस्त्रिहुर्योधनोऽब्रवीत् ॥ ७६  
 सह गान्धारराजेन सभायां यदभाषत ।  
 कर्णोऽर्जुनं रणे हन्ता हते तस्मिन्किमब्रवीत् ॥ ७७  
 द्यूतं कृत्वा पुरा हृष्टो वञ्चयित्वा च पाण्डवान् ।  
 शकुनिः सौबलस्तात हते कर्णे किमब्रवीत् ॥ ७८  
 कृतवर्मा महेष्वासः सात्वतानां महारथः ।  
 हतं वैकर्तनं दृष्ट्वा हार्दिक्यः किमभाषत ॥ ७९  
 ब्राह्मणाः क्षत्रिया वैश्या यस्य शिक्षामुपासते ।  
 धनुर्वेदं चिकीर्षन्तो द्रोणपुत्रस्य धीमतः ॥ ८०  
 युवा रूपेण संपन्नो दर्शनीयो महायशाः ।  
 अश्वत्थामा हते कर्णे किमभाषत सञ्जय ॥ ८१  
 आचार्यो यो धनुर्वेदे गौतमो रथसत्तमः ।  
 कृपः शारद्वतस्तात हते कर्णे किमब्रवीत् ॥ ८२  
 मद्रराजो महेष्वासः शल्यः समितिशोभनः ।  
 दृष्ट्वा विनिहतं कर्णं सारथ्ये रथिनां वरः ।  
 किमभाषत सौवीरो मद्राणामधिपो बली ॥ ८३  
 दृष्ट्वा विनिहतं सर्वे योधा वारणदुर्जयाः ।  
 ये च केचन राजानः पृथिव्यां योद्धुमागताः ।  
 वैकर्तनं हतं दृष्ट्वा कान्यभाषन्त सञ्जय ॥ ८४  
 द्रोणे तु निहते वीरे रथव्याघ्रे नरर्षभे ।  
 के वा मुखमनीकानामासन्सञ्जय भागशः ॥ ८५

मद्रराजः कथं शल्यो नियुक्तो रथिनां वरः ।  
 वैकर्तनस्य सारथ्ये तन्ममाचक्ष्व सञ्जय ॥ ८६  
 केऽरक्षन्दक्षिणं चक्रं सूतपुत्रस्य युध्यतः ।  
 वामं चक्रं ररक्षुर्वा के वा वीरस्य पृष्ठतः ॥ ८७  
 के कर्णं न जहुः शूराः के क्षुद्राः प्राद्रवंस्ततः ।  
 कथं च वः समेतानां हतः कर्णो महारथः ॥ ८८  
 पाण्डवाश्च स्वयं शूराः प्रत्युदीयुर्महारथाः ।  
 सृजन्तः शरवर्षाणि वारिधारा इवाम्बुदाः ॥ ८९  
 स च सर्पमुखो दिव्यो महेषुप्रवरस्तदा ।  
 व्यर्थः कथं समभवत्तन्ममाचक्ष्व सञ्जय ॥ ९०  
 मामकस्यास्य सैन्यस्य हतोत्सेधस्य सञ्जय ।  
 अवशेषं न पश्यामि ककुदे मृदिते सति ॥ ९१  
 तौ हि वीरौ महेष्वासौ मदर्थे त्यक्तजीवितौ ।  
 भीष्मद्रोणौ हतौ श्रुत्वा को न्वर्थो जीवितेन मे ॥ ९२  
 पुनःपुनर्न मृश्यामि वधं कर्णस्य पाण्डवैः ।  
 यस्य बाहोर्बलं तुल्यं कुञ्जराणां शतं शतम् ॥ ९३  
 द्रोणे हते च यद्वृत्तं कौरवाणां परैः सह ।  
 सङ्ग्रामे नरवीराणां तन्ममाचक्ष्व सञ्जय ॥ ९४  
 यथा कर्णश्च कौन्तेयैः सह युद्धमयोजयत् ।  
 तथा च द्विषतां हन्ता रणे शान्तस्तदुच्यताम् ॥ ९५

॥ इति श्रीमन्महाभारते कर्णपर्वणि षष्ठोऽध्यायः ॥ ६ ॥

### सप्तमोऽध्यायः ॥ ७ ॥

अश्वत्थामवचनादुर्योधनेन सैनापलेऽभिपिकेन कर्णेन रणाय सेनानियोजनम् ॥ १ ॥

सञ्जय उवाच ।  
 हते द्रोणे महेष्वासे तस्मिन्नहनि भारत ।  
 कृते च मोघसंकल्पे द्रोणपुत्रे महारथे ॥ १  
 द्रवमाणे महाराज कौरवाणां बलार्णवे ।  
 व्यूह्य पार्थः स्वकं सैन्यमतिष्ठद्वातृभिर्वृतः ॥ २  
 तमवस्थितमाज्ञाय पुत्रस्ते भरतर्षभ ।  
 विद्वृतं स्वबलं दृष्ट्वा पौरुषेण न्यवारयत् ॥ ३

कानि वाक्यानीति शेषः ॥ ८४ ॥ प्रत्युदीयुः कथमिति शेषः  
 ॥ ८९ ॥ हतोत्सेधस्य विनष्टोत्कर्षस्या ॥ ९१ ॥ षष्ठोऽध्यायः ॥ ६ ॥

स्वमनीकमवस्थाप्य बाहुवीर्यमुपाश्रितः ।  
 युद्धा च सुचिरं कालं पाण्डवैः सह भारत ॥ ४  
 लब्धलक्षैः परैर्हृष्टैर्व्यायच्छद्भिश्चिरं तदा ।  
 संध्याकालं समासाद्य प्रत्याहारमकारयत् ॥ ५  
 निवेश्य बलवद्भोरं क्षुत्पिपासाबलैर्युतम् ।  
 श्रमेण महता युक्तं तथा द्रोणवधेन च ॥ ६  
 दीनरूपा रणे कर्म कृत्वा घोरं च शर्वरीम् ।

स्वबलं प्रति विद्वृतं द्रवन्तं दृष्ट्वा ॥ ३ ॥ लब्धलक्षैः प्राप्त-  
 जयैः । व्यायच्छद्भिः यतमानैः । प्रत्याहारं प्रस्ववहारम् ।

निवेशं प्राप्य सा सेना विश्रम्य मुदिताऽभवत् ॥ १७  
 कृत्वाऽवहारं सैन्यानां प्रविश्य शिविरं स्वकम् ।  
 कुरवः सहिता मन्त्रं मन्त्र्यांचक्रिरे मिथः ॥ ८  
 पर्यङ्केषु परार्थेषु स्पर्ध्यास्तरणवत्सु च ।  
 वरासनेषूपविष्टाः सुखशय्यास्त्रिवामराः ॥ ९  
 ततो दुर्योधनो राजा साम्ना परमवल्लुना ।  
 तानाभाष्य महेष्वासान्प्राप्तकालमभाषत ॥ १०  
 मतं मतिमतां श्रेष्ठाः सर्वे प्रब्रूत मा चिरम् ।  
 एवंगतेन यत्कार्यं भवेत्कार्यतरं नृपाः ॥ ११  
 सञ्जय उवाच ।  
 एवमुक्ते नरेन्द्रेण नरसिंहा युयुत्सवः ।  
 चक्रुर्नानाविधाश्रेष्ठाः सिंहासनगतास्तदा ॥ १२  
 तेषां निशाम्येङ्गितानि युद्धे प्राणाञ्जुहूषताम् ।  
 समुद्गीक्ष्य मुखं राज्ञो बालार्कसमवर्चसम् ।  
 आचार्यपुत्रो मेधावी वाक्यज्ञो वाक्यमाददे ॥ १३  
 रागो योगस्तथा दाक्ष्यं नयश्चेत्यर्थसाधकाः ।  
 उपायाः पण्डितैः प्रोक्तास्ते तु दैवमुपाश्रिताः ॥ १४  
 लोकप्रवीरा येऽस्माकं देवकल्पा महारथाः ।  
 नीतिमन्तस्तथा युक्ता दक्षा रक्ताश्च ते हताः १५  
 न त्वेव कार्यं नैराश्यमस्माभिर्विजयं प्रति ।  
 सुनीतैरिह सर्वार्थैर्देवमप्यनुलोम्यते ॥ १६  
 ते वयं प्रवरं नृणां सर्वैर्योधगुणैर्युतम् ।  
 कर्णमेवाभिषेक्ष्यामः सैनापत्येन भारत ॥ १७  
 कर्णं सेनापतिं कृत्वा प्रमथिष्यामहे रिपून् ॥ १८  
 एष ह्यतिबलः शूरः कृतास्त्रो युद्धदुर्मदः ।  
 वैवस्वत इवासह्यः शक्तो जेतुं रणे रिपून् ॥ १९  
 एतदाचार्यतनयाच्छ्रुत्वा राजंस्तवात्मजः ।  
 'दुर्योधनो महाराज भृशं प्रीतमनास्तदा ॥' २०  
 आशां बहुमतीं चक्रे कर्णं प्रति स वै तदा ।

हते भीष्मे च द्रोणे च कर्णो जेष्यति पाण्डवान् २१  
 तामाशां हृदये कृत्वा समाश्रस्य च भारत ।  
 [ततो दुर्योधनः प्रीतः प्रियं श्रुत्वाऽस्य तद्वचः ।  
 प्रीतिसत्कारसंयुक्तं तथ्यमात्महितं शुभम् ॥] २२  
 खं मनः समवस्थाप्य बाहुवीर्यमुपाश्रितः ॥ २३  
 'प्रियसत्कारसंयुक्तं तथ्यमात्महिते रतम् ।'  
 दुर्योधनो महाराज राधेयमिदमब्रवीत् ॥ २४  
 कर्णं जानामि ते वीर्यं सौहृदं परमं मयि ।  
 तथाऽपि त्वां महाबाहो प्रवक्ष्यामि हितं वचः ॥ २५  
 श्रुत्वा यथेष्टं च कुरु वीर यत्तव रोचते ।  
 भवान्प्राज्ञतमो नित्यं मम चैव परा गतिः ॥ २६  
 भीष्मद्रोणावतिरथौ हतौ सेनापती मम ।  
 सेनापतिर्भवानस्तु ताभ्यां द्रविणवत्तरः ॥ २७  
 वृद्धौ च तौ महेष्वासौ सापेक्षौ च धनंजये ।  
 मानितौ च मया वीरौ राधेय वचनात्तव ॥ २८  
 पितामहत्वं संप्रेक्ष्य पाण्डुपुत्रा महारणे ।  
 रक्षितास्तात भीष्मेण दिवसानि दशैव तु ॥ २९  
 न्यस्तशस्त्रे तु भवति हतो भीष्मः पितामहः ।  
 शिखण्डिनं पुरुस्कृत्य फल्गुनेन महाहवे ॥ ३०  
 हते तस्मिन्महेष्वासे शरतल्पगते तथा ।  
 त्वयोक्ते पुरुषव्याघ्र द्रोणो ह्यासीत्पुरःसरः ॥ ३१  
 तेनापि रक्षिताः पार्थाः शिष्यत्वादिति मे मतिः ।  
 स चापि निहतो वृद्धो धृष्टद्युम्नेन सत्वरम् ॥ ३२  
 निहताभ्यां प्रधानाभ्यां ताभ्यामतुलविक्रम ।  
 त्वत्समं समरे योधं नान्यं पश्यामि चिन्तयन् ॥ ३३  
 भवानेव तु नः शक्तो विजयाय न संशयः ।  
 पूर्वं मध्ये च पश्चाच्च तथैव विहितं हितम् ॥ ३४  
 स भवान्धुर्यवत्सङ्गेषु धुरमुद्रोदुर्महति ।  
 अभिषेचय सैनान्ये स्वयमात्मानमात्मना ॥ ३५

प्रत्यहारमिति वा पाठः ॥ ५ ॥ पर्यङ्केष्वेव वरासनेषु ॥ ९ ॥  
 कार्यतरं आवश्यकरं यत्कार्यं कर्तव्यं परं मतं संमतं तत्  
 प्रब्रूत ॥ ११ ॥ श्रेष्ठाः शौर्याभिनयरूपाः भुजास्फालनाद्याः  
 ॥ १२ ॥ निशाम्य आलोच्य । वर्चसं छान्दसष्टम् ॥ १३ ॥  
 रागः स्वामिभक्तिः । योगो देशकालादिसंपत्तिः । दाक्ष्यं  
 बलम् । नयो नीतिः ॥ १४ ॥ सर्वार्थैः रागादिभिः सुनीतैः

दैवमनुलोम्यतेऽनुकूलं क्रियते । न केवलं रागाद्यपेक्षया दैवस्य  
 प्राबल्यमपितु दैवापेक्षयापि सुप्रणीता रागादयः प्रबला इत्यर्थः  
 ॥ १६ ॥ बहुमतीं बाहुल्यवतीं अतिशयितामिति यावत्  
 ॥ २१ ॥ शुभं वचः श्रुत्वा मनः समवस्थाप्य समाधायान्वी-  
 दिति द्वयोः संबन्धः ॥ २२ ॥ ताभ्यां सकाशात् द्रविणवत्तरः  
 बलवत्तरः ॥ २७ ॥ विहितं त्वयेति शेषः ॥ ३४ ॥ सैनान्ये



देवतानां यथा स्कन्दः सेनानीः प्रभुरव्ययः ।  
 तथा भवानिमां सेनां धार्तराष्ट्रीं विभर्तु वै ॥३६  
 जहि शत्रुगणान्सर्वान्महेन्द्रो दानवानिव ।  
 अवस्थितं रणे दृष्ट्वा पाण्डवास्त्वां महारथाः ।  
 द्रविष्यन्ति च पाञ्चाला विष्णुं दृष्ट्वेव दानवाः ३७  
 तस्मात्त्वं पुरुषव्याघ्र प्रकर्षतां महाचमूम् ॥ ३८  
 भवत्यवस्थिते यत्ते पाण्डवा मन्दचेतसः ।  
 द्रविष्यन्ति सहामात्याः पाञ्चालाः सञ्जयाश्च ह ॥  
 यथा ह्यभ्युदितः सूर्यः प्रतपन्खेन तेजसा ।  
 व्यपोहति तमस्तीव्रं तथा शत्रून्प्रतापय ॥ ४०  
 सञ्जय उवाच ।  
 एवमुक्तस्तु राधेयो राज्ञा दुर्योधनेन ह ।  
 राज्ञां मध्ये महाबाहुः प्रीतात्मा स महाबलः ।  
 हर्षयन्नब्रवीत्कर्णो दुर्योधनमिदं वचः ॥ ४१  
 कर्ण उवाच ।  
 उक्तमेतन्मया पूर्वं गान्धारे तव सन्निधौ ।  
 जेष्यामि पाण्डवान्सर्वान्सपुत्रान्सजनार्दनान् ४२  
 सेनापतिर्भविष्यामि तवाहं नात्र संशयः ।  
 स्थिरो भव महाराज जितान्विद्धि च पाण्डवान् ४३  
 सञ्जय उवाच ।  
 एवमुक्तो महाराज ततो दुर्याधनो नृपः ।  
 उत्तस्थौ राजभिः सार्धं देवैरिव शतक्रतुः ॥ ४४  
 सैनापत्येन सत्कर्तुं कर्णं स्कन्दमिवामराः ।  
 ततोऽभिषिषिचुः कर्णं विधिदृष्टेन कर्मणा ॥ ४५  
 दुर्योधनमुखा राजनराजानो विजयैषिणः ।  
 शातकुम्भमयैः कुम्भैर्माहेयैश्चाभिमन्त्रितैः ॥ ४६  
 तोयपूर्णैर्विषाणैश्च द्विपखङ्गमहर्षभैः ।  
 मणिमुक्तायुतैश्चान्यैः पुण्यगन्धैस्तथौषधैः ॥ ४७  
 औदुम्बरे सुखासीनमासने क्षौमसंबृते ।  
 शास्त्रदृष्टेन विधिना संभारैश्च सुसंभृतैः ॥ ४८  
 ब्राह्मणाः क्षत्रिया वैश्यास्तथा शूद्राश्च संमताः ।

सेनानीत्वे सैनापत्ये ॥ ३५ ॥ शातकुम्भमयैः सौवर्णैर्माहेयै-  
 र्महीमयैश्च कुम्भैः ॥ ४६ ॥ विषाणैः द्विपखङ्गस्य गजस्य दन्तमयैः  
 पात्रैः । खङ्गस्य गण्डकस्य । महर्षभस्य गवयस्य च शङ्खैः । विषाणं

तुष्टुवुस्तं महात्मानमभिषिक्तं वरासने ॥ ४९  
 ततोऽभिषिक्ते राजेन्द्र निष्कैर्गोभिर्धिनेन च ।  
 वाचयामास विप्राग्र्यान्राधेयः परवीरहा ॥ ५०  
 'स व्यरोचत राधेयः सूतमागधवन्दिभिः ।  
 स्तूयमानो यथा भानुरुदये ब्रह्मवादिभिः ॥ ५१  
 ततः पुण्याहघोषेण वादित्रनिनेदेन च ।  
 जयशब्देन शूराणां तुमुलः सर्वतोऽभवत् ॥ ५२  
 जयेत्युचुर्नृपाः सर्वे राधेयं तत्र संगताः ॥' ५३  
 जय पार्थान्सगोविन्दान्सानुगान्स्तान्महामृधे ।  
 इति तं वन्दिनः प्राहुर्द्विजाश्च पुरुषर्षभम् ॥ ५४  
 जहि पार्थान्सपाञ्चालान्नाथेय विजयाय नः ।  
 उद्यन्निव सदा भानुस्तमांस्युग्रैर्गमस्तिभिः ॥ ५५  
 न ह्यलं त्वद्विसृष्टानां शराणां वै सकेशवाः ।  
 उलूकाः सूर्यरश्मीनां ज्वलतामिव दर्शने ॥ ५६  
 न हि पार्थाः सपाञ्चालाः स्यातुं शक्तास्तवाग्रतः ।  
 आचवज्रस्य समरे महेन्द्रस्येव दानवाः ॥ ५७  
 'सञ्जय उवाच ।  
 स सत्कृतः स्तूयमानः सुहृद्गणवृत्तो रुषा ।  
 कर्णो दुर्योधनं वाक्यमब्रवीत्प्रहसन्प्रियम् ॥ ५८  
 दुर्योधनाद्य सगर्णं पाण्डूनां प्रवरैः सह ।  
 फल्गुनं सूदयिष्यामि त्वत्प्रियार्थं सबान्धवम् ५९  
 सपर्वतार्णवद्वीपां शाधि गां गतपाण्डवाम् ।  
 पुत्रपौत्रप्रपौत्रेषु प्रतिष्ठां गमयिष्यसि ॥ ६०  
 नासह्यं विद्यते महां त्वत्प्रियार्थमरिंदम ।  
 सत्यधर्मानुरक्तस्य सिद्धिरात्मवतो यथा ॥ ६१  
 अभिषिक्तस्तु राधेयः प्रभया सोऽमितप्रभः ।  
 अत्यरिच्यत रूपेण दिवाकर इवापरः ॥ ६२  
 सैनापत्ये तु राधेयमभिषिच्य सुतस्तव ।  
 अमन्यत तदात्मानं कृतार्थं कालचोदितः ॥ ६३  
 कर्णोऽपि राज्ञः संप्राप्य सैनापत्यमरिंदमः ।  
 योगमाज्ञापयामास सूर्यस्योदयनं प्रति ॥ ६४

दन्तशङ्खयोरिति विश्वः । द्विपखङ्गमहर्षभैरिति तद्धितलोप  
 धार्षः ॥ ४७ ॥ शराणां दर्शनेपि नालं किमुत स्वर्षे इत्यर्थः  
 ॥ ५६ ॥ सप्तमोऽध्यायः ॥ ७ ॥

तव पुत्रैर्वृतः कर्णः शुशुभे तत्र भारत ।

देवैरिव यथा स्कन्दः संग्रामे तारकामये ॥ ६५

॥ इति श्रीमन्महाभारते कर्णपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

कर्णाञ्जिनाभ्यां व्यूहरचनापूर्वकं रणाय निर्याणम् ॥ १ ॥

धृतराष्ट्र उवाच ।

सैनापत्यं तु संग्राह्य कर्णो वैकर्तनस्तदा ।  
तथोक्तश्च स्वयं राज्ञा स्निग्धं भ्रातृसमं वचः ॥ १  
हितश्च प्रियकामश्च मम पुत्रस्य नित्यशः ।  
अकरोत्किं महाप्राज्ञस्तन्ममाचक्ष्व सञ्जय ॥ २  
सञ्जय उवाच ।  
कर्णस्य मतमाज्ञाय पुत्रास्ते भरतर्षभ ।  
योगमाज्ञापयामासुर्नन्दितूर्यपुरःसरम् ॥ ३  
महल्यपररात्रे च तव सैन्यस्य मारिष ।  
योगो योग इति ह्याशु प्रादुरासीन्महास्वनः ॥ ४  
कल्पतां नागमुख्यानां रथानां च बरुथिनाम् ।  
सन्नहतां नराणां च वाजिनां च विशांपते ॥ ५  
क्रोशतां चैव योधानां त्वरितानां परस्परम् ।  
बभूव तुमुलः शब्दो दिवस्पृक्सुमहांस्ततः ॥ ६  
ततः श्वेतपताकेन बलाकावर्णवाजिना ।  
हेमपृष्ठेन धनुषा नागकक्षेण केतुना ॥ ७  
तूणीरशतपूर्णेन सगदेन बरुथिना ।  
शतभीकिङ्किणीशक्तिशूलतोमरधारिणा ॥ ८  
कार्मुकैरुपपन्नेन विमलादित्यवर्चसा ।  
रथेनाभिपताकेन सूतपुत्रो ह्यदृश्यत ॥ ९  
ध्मापयन्वारिजं राजन्हेमजालविभूषितम् ।  
विधुन्वानो महच्चापं कार्तस्वरविभूषितम् ॥ १०  
दृष्ट्वा कर्णं महेष्वासं रथस्थं रथिनां वरम् ।  
भानुमन्तमिवोद्यन्तं तमो भ्रन्तं दुरासदम् ॥ ११  
न भीष्मव्यसनं केचिन्नापि द्रोणस्य मारिष ।  
नान्येषां पुरुषव्याघ्र मेनिरे तत्र कौरवाः ॥ १२

ततस्तु त्वरयन्वोधाञ्छङ्खशब्देन मारिष ।  
कर्णो निष्कर्षयामास कौरवाणां महद्वलम् ॥ १३  
व्यूहं व्यूह्य महेष्वासो मकरं शत्रुतापनः ।  
प्रत्युद्ययौ तथा कर्णः पाण्डवान्विजिगीषया ॥ १४  
मकरस्य तु तुण्डे वै कर्णो राजन्व्यवस्थितः ।  
नेत्राभ्यां शकुनिः शूर उलूकश्च महारथः ॥ १५  
द्रोणपुत्रस्तु शिरसि ग्रीवायां सर्वसोदराः ।  
मध्ये दुर्योधनो राजा बलेन महता वृतः ॥ १६  
वामपादे तु राजेन्द्र कृतवर्मा व्यवस्थितः ।  
नारायणबलैर्युक्तो गोपालैर्युद्धदुर्मदैः ॥ १७  
पादे तु दक्षिणे राजन्गौतमः सत्यविक्रमः ।  
त्रिगतैः सुमहेष्वासैर्दक्षिणाल्यैश्च संवृतः ॥ १८  
अनुपादे तु यो वामस्तत्र शल्यो व्यवस्थितः ।  
महत्या सेनया सार्धं मद्रदेशसमुत्थया ॥ १९  
दक्षिणे तु महाराज सुषेणः सत्यसङ्गरः ।  
वृतो रथसहस्रेण दन्तिनां च त्रिभिः शतैः ॥ २०  
पुच्छे ह्यास्तां महावीर्यौ भ्रातरौ पार्थिवौ तदा ।  
चित्रश्च चित्रसेनश्च महत्या सेनया वृतौ ॥ २१  
तथा प्रयाते राजेन्द्र कर्णे नरवरोत्तमे ।  
धनञ्जयमभिप्रेक्ष्य धर्मराजोऽन्नवीदिदम् ॥ २२  
पश्य पार्थ यथा सेना धार्तराष्ट्रीह संयुगे ।  
कर्णेन विहिता वीर गुप्ता वीरैर्महारथैः ॥ २३  
हतवीरतमा ह्येषा धार्तराष्ट्री महाचमूः ।  
फल्गुशेषा महाबाहो तृणैस्तुल्या मता मम ॥ २४  
एको ह्यत्र महेष्वासः सूतपुत्रो विराजते ।  
सदेवासुरगन्धर्वैः सकिन्नरमहोरगैः ।

नन्दितूर्यमानन्दवाद्यम् ॥ ३ ॥ कल्पतां संनह्यमानानाम् ।  
बरुथिनां रथशुक्तिमताम् । सन्नहतां नराणां सन्नह्यमानानां  
गजादीनां च शब्दो बभूवेति द्वयोः संबन्धः ॥ ५ ॥ श्वेतैला-  
कर्णो ३

दिविशेषणद्वयं रथेनेत्यस्य ॥ ७ ॥ अभिपताकेन वायोः प्राति-  
कृत्यादभिसुखपताकेन । एतत्पररात्रयसूचकम् ॥ ९ ॥ अनुपादे  
पादस्थानस्यापि पश्चाद्भागो ॥ १९ ॥ दक्षिणे अनुपादे ॥ २० ॥

चराचरैस्त्रिभिलोकैरजेयो यो महारथः ॥ २५  
 तं हत्वाऽद्य महाबाहो विजयस्तव फल्गुन ।  
 उद्धृतश्च भवेच्छल्यो मम द्वादशवार्षिकः ॥ २६  
 एवं ज्ञात्वा महाबाहो व्यूहं व्यूह यथेच्छसि ॥ २७  
 सञ्जय उवाच ।  
 भ्रातुरेतद्वचः श्रुत्वा पाण्डवः श्वेतवाहनः ।  
 अर्धचन्द्रेण व्यूहेन प्रत्यव्यूहत तां चमूम् ॥ २८  
 वामपार्श्वे तु तस्याथ भीमसेनो व्यवस्थितः ।  
 दक्षिणे च महेष्वासो धृष्टद्युम्नो व्यवस्थितः ॥ २९  
 मध्ये व्यूहस्य राजा तु पाण्डवश्च धनञ्जयः ।  
 नकुलः सहदेवश्च धर्मराजस्य पृष्ठतः ॥ ३०  
 चक्ररक्षौ तु पाश्चात्यौ युधामन्युत्तमौजसौ ।  
 पार्थ न जहतुर्युद्धे पाल्यमानौ किरीटिना ॥ ३१  
 शेषा नृपतयो वीराः स्थिता व्यूहस्य दंशिताः ।  
 यथाभागं यथोत्साहं यथायत्नं च भारत ॥ ३२  
 एवमेतन्महाव्यूहं व्यूह्य भारत पाण्डवाः ।  
 तावकाश्च महेष्वासा युद्धायैव मनो दधुः ॥ ३३  
 दृष्ट्वा व्यूढां तव चमूं स्रुतपुत्रेण संयुगे ।  
 निहतान्पाण्डवान्मेने धार्तराष्ट्रः सबान्धवः ॥ ३४

तथैव पाण्डवीं सेनां व्यूढां दृष्ट्वा युधिष्ठिरः ।  
 धार्तराष्ट्रान्हतान्मेने सकर्णान्वै जनाधिपः ॥ ३५  
 ततः शङ्खाश्च भेर्यश्च पणवानकगोमुखाः ।  
 डिण्डिमाश्चाप्यहन्यन्त झर्झराश्च समन्ततः ॥ ३६  
 सेनयोरुभयो राजन्प्रावाद्यन्त महास्वनाः ।  
 सिंहनादश्च संजज्ञे शूराणां जयगृद्धिनाम् ॥ ३७  
 हयहेषितशब्दाश्च वारणानां च वृंहिताः ।  
 रथनेमिस्वनाश्चोग्राः संबभूवुर्जनाधिप ॥ ३८  
 न द्रोणव्यसनं कश्चिजानीते तत्र भारत ।  
 दृष्ट्वा कर्णं महेष्वासं मुखे व्यूहस्य दंशितम् ॥ ३९  
 उभे सैन्ये महाराज प्रहृष्टनरसङ्कुले ।  
 योद्धुकामे स्थिते राजन्हन्तुमन्योन्यमोजसा ॥ ४०  
 विजये जातसंरम्भे दृष्ट्वाऽन्योन्यं व्यवस्थिते ।  
 अनीकमध्ये राजेन्द्र चेरतुः कर्णपाण्डवौ ॥ ४१  
 नृत्यन्त्याविव ते सेने समेयातां परस्परम् ।  
 तयोः पक्षप्रपक्षेभ्यो निर्ययुर्बुद्धलिप्सवः ॥ ४२  
 ततः प्रववृते युद्धं नरवारणवाजिनाम् ।  
 रथानां च महाराज अन्योन्यमभिनिघ्नताम् ॥ ४३

॥ इति श्रीमन्महाभारते कर्णपर्वणि षोडशदिवसयुद्धारम्भे अष्टमोऽध्यायः ॥ ८ ॥

### नवमोऽध्यायः ॥ ९ ॥

संकुलयुद्धम् ॥ १ ॥ भीमेन क्षेमभूर्तिवधः ॥ २ ॥

सञ्जय उवाच ।  
 ते सेनेऽन्योन्यमासाद्य प्रहृष्टाश्चनरद्विपे ।  
 बृहत्यां संप्रजहाते देवासुरचमूसमे ॥ १  
 ततो नानारथाश्वेभाः पत्तयश्चोग्रविक्रमाः ।  
 संप्रहारान्भृशं चक्रुर्देहपाप्मविनाशनान् ॥ २  
 पूर्णचन्द्रार्कपद्मानां कान्तित्विङ्गन्धतः समैः ।  
 उत्तमाङ्गैर्नृसिंहानां नृसिंहास्तस्तरुर्महीम् ॥ ३  
 अर्धचन्द्रैस्तथा भल्लैः क्षुरप्रैरसिपट्टसैः ।  
 परश्वथैश्चापहतान्युत्तमाङ्गानि युध्यताम् ॥ ४

व्यायतायतबाहूनां व्यायतायतबाहुभिः ।  
 बाहवः पातिता रेजुर्धरण्यां सायुधाङ्गदैः ॥ ५  
 तैः स्फुरद्भिर्मही भाति रक्ताङ्गुलितलैस्तथा ।  
 गरुडप्रहितैरुग्रैः पश्चात्स्यैरुगैरिव ॥ ६  
 द्विरदस्यन्दनाश्वेभ्यः पेतुर्वीरा द्विषद्धताः ।  
 विमानेभ्यो यथा क्षीणे पुण्ये स्वर्गसदस्तथा ॥ ७  
 गदाभिरन्ये गुर्वीभिः परिधैर्मुसलैरपि ।  
 पोथिताः शतशः पेतुर्वीरा वीरतरै रणे ॥ ८  
 रथा रथैर्विमथिता मत्ता मत्तैर्द्विपा द्विपैः ।

व्यूह रचय ॥ २७ ॥ अष्टमोऽध्यायः ॥ ८ ॥

तस्तरुः आस्तीर्णवन्तः ॥ ३ ॥ व्यायताः पुष्टाः । आयताः

दीर्घाः ॥ ५ ॥ प्रहितैः निरस्तैः । ओहाक् त्यागे ॥ ६ ॥

सादिनः सादिभिश्चैव तस्मिन्परमसंकुले ॥ ९  
 रथैर्नरा रथा नागैरश्वारोहाश्च पत्तिभिः ।  
 अश्वारोहैः पदाताश्च निहता युधि शेरते ॥ १०  
 रथाश्चपत्तयो नागै रथाश्चेभाश्च पत्तिभिः ।  
 रथपत्तिद्विपाश्चाश्चै रथैश्चापि नरद्विपाः ॥ ११  
 रथाश्चेभनराणां तु नराश्वेभरथैः कृतम् ।  
 पाणिपादैश्च शस्त्रैश्च रथैश्च कदनं महत् ॥ १२  
 तथा तस्मिन्बले शूरैर्वध्यमाने हतेऽपि च ।  
 अस्मानभ्याययुः पार्था वृकोदरपुरोगमाः ॥ १३  
 धृष्टद्युम्नः शिखण्डी च द्रौपदेयाः प्रभद्रकाः ।  
 सात्यकिश्चेकितानश्च द्राविडैः सैनिकैः सह ॥ १४  
 वृता व्यूहेन महता पाण्ड्याश्रोलाः सकेरलाः ।  
 व्यूढोरस्का दीर्घश्रुजाः प्रांशवः पृथुलोचनाः ॥ १५  
 आपीडिनो रक्तदन्ता मत्तमातङ्गविक्रमाः ।  
 नानाविरागवसना गन्धचूर्णावचूर्णिताः ॥ १६  
 बद्धासयः पाशहस्ता वारणप्रतिवारणाः ।  
 समानमृत्यवो राजन्नात्यजन्त परस्परम् ॥ १७  
 कलापिनश्चापहस्ता दीर्घकेशाः प्रियंवदाः ।  
 पत्तयः सायकैर्विद्धा घोररूपपराक्रमाः ॥ १८  
 अथापरे पुनः शूराश्चेदिपाञ्चालकेकयाः ।  
 कारुशाः कोसलाः काञ्चया मागधाश्चापि दुद्रुवुः ॥  
 तेषां रथाश्चनागाश्च प्रवराश्चोत्पत्तयः ।  
 नानावाणरवैर्हृष्टा नृत्यन्ति च हसन्ति च ॥ २०  
 तस्य सैन्यस्य महतो महामात्रवरैर्वृतः ।  
 मध्ये वृकोदरोऽभ्यायाच्चदीयान्नागधूर्गतः ॥ २१  
 स नागप्रवरोऽत्युग्रो विधिवत्कल्पितो बभौ ।  
 उदयाग्राद्रिभवनं यथाऽभ्युदितभास्करम् ॥ २२  
 तस्यायसं वर्मवरं वररत्नविभूषितम् ।  
 ताराव्याप्तस्य नभसः शारदस्य समं त्विषा ॥ २३  
 स तोमरव्यग्रकरश्चारूमौलिः खलंकृतः ।

आपीडिनः भूषावन्तः । नाना पृथक् विविधरागाणि वसनानि  
 येषां ते विरागवसनाः ॥ १६ ॥ नागधूर्गतः गजस्कन्धगतः  
 ॥ २१ ॥ उदयाग्राद्रिभवनं उदयान्तरप्रभवनम् । अग्राद्रीत्यग्र-  
 शब्दस्य पूर्वनिपात आर्षः । उदयनामा अग्राद्रिः पूर्वपर्वतः  
 स एव भवनमिति वा ॥ २२ ॥ शारदस्य शरदा उपलक्षितस्य

शरन्मध्यन्दिनार्काभस्तेजसा प्रादहद्रिपून् ॥ २४  
 तं दृष्ट्वा द्विरदं दूरात्क्षेमधूर्तिर्द्विपस्थितः ।  
 आह्वयन्नभिदुद्राव प्रहसन्पृतनामुखे ॥ २५  
 तयोः समभवद्युद्धं द्विपयोरुग्ररूपयोः ।  
 यदृच्छया द्रुतवतोर्महापर्वतयोरिव ॥ २६  
 संसक्तनागौ तौ वीरौ तोमरैरितरेतरम् ।  
 बलवत्सूर्यरश्म्याभैर्भित्त्वाऽन्योन्यं विनेदतुः ॥ २७  
 व्यपसृत्य तु नागाभ्यां मण्डलानि विचेरतुः ।  
 प्रगृह्य चोभौ धनुषी जन्नतुर्वै परस्परम् ॥ २८  
 क्ष्वेडितास्फोटितरवैर्वाणशन्दैस्तु सर्वतः ।  
 तौ जनं हर्षयन्तौ च सिंहनादं प्रचक्रतुः ॥ २९  
 समुद्यतकराभ्यां तौ द्विपाभ्यां कृतिनावुभौ ।  
 वातोद्भूतपताकाभ्यां युयुधाते महावलौ ॥ ३०  
 तावन्योन्यस्य धनुषी छित्त्वाऽन्योन्यं विनेदतुः ।  
 शक्तितोमरवर्षेण प्रावृष्णमेघाविवाम्बुभिः ॥ ३१  
 क्षेमधूर्तिस्तदा भीमं तोमरेण स्तनान्तरे ।  
 निर्विभेदातिवेगेन पङ्क्तिश्चाप्यपरैर्नदन् ॥ ३२  
 स भीमसेनः शुशुभे तोमरैरङ्गमाश्रितैः ।  
 क्रोधदीप्तवपुर्मेघैः सप्तसप्तिरिवांशुमान् ॥ ३३  
 ततो भास्करवर्णाभमज्जोगतिमयस्यम् ।  
 ससर्ज तोमरं भीमः प्रत्यमित्राय यत्नवान् ॥ ३४  
 ततः करुशाधिपतिश्चापमानस्य सायकैः ।  
 दशभिस्तोमरं भित्त्वा पश्चा विव्याध पाण्डवम् ॥ ३५  
 अथ कार्मुकमादाय भीमो जलदनिःस्वनम् ।  
 रिपोरभ्यर्दयन्नागमुन्नदन्पाण्डवः शरैः ॥ ३६  
 स शरौघादितो नागो भीमसेनेन संयुगे ।  
 गृह्यमाणोऽपि नातिष्ठद्वातोद्भूत इवाम्बुदः ॥ ३७  
 तमभ्यधावद्विरदं भीमो भीमस्य नागराद् ।  
 महावातेरितं मेघं वातोद्भूत इवाम्बुदः ॥ ३८  
 सन्निवार्यात्मनो नागं क्षेमधूर्तिः प्रतापवान् ।

॥ २३ ॥ चारूमौलिः रम्यकिरीटः ॥ २४ ॥ स भीमसेनः मेघैः  
 सप्तसप्तिरिवांशुमान् । यथा मेघान्तर्हितस्य सूर्यस्य मरीचयः  
 रश्मिरूपेण सर्वतः प्रचरन्ति एवं रश्मिस्थानीयास्तोमराः  
 ॥ ३३ ॥ अज्जोगतिं ऋजुगतिम् ॥ ३४ ॥ गृह्यमाणः नियुह्य-  
 माणः क्षेमधूर्तिना ॥ ३७ ॥

विव्याधाभिद्रुतं बाणैर्भीमसेनस्य कुञ्जरम् ॥ ३९  
 ततः साधुविस्मृष्टेन क्षुरेणानतपर्वणा ।  
 छित्त्वा शरासनं शत्रोर्नागं चापि प्रमार्दयत् ॥ ४०  
 ततः क्रुद्धो रणे भीमं क्षेमधूर्तिः पराभिनत् ।  
 जघान चास्य द्विरदं नाराचैः सर्वमर्मसु ॥ ४१  
 स पपात महानागो भीमसेनस्य भारत ।  
 पुरा नागस्य पतनादवहुल्य स्थितो महीम् ॥ ४२  
 भीमसेनोऽपि तन्नागं गदया समपोथयत् ।

तस्मात्प्रमथितान्नागात्क्षेमधूर्तिरवप्लुतः ॥ ४३  
 'उद्धृत्य खड्गं निशितमभ्यधावत्स पाण्डवम् ।'  
 उद्यतायुधमायान्तं गदयाऽहन्वृकोदरः ॥ ४४  
 स पपात हतः सासिर्व्यसुस्तमभितो द्विपम् ।  
 वज्रप्रभमचलं सिंहो वज्रहतो यथा ॥ ४५  
 तं हतं नृपतिं दृष्ट्वा करुशानां यशस्करम् ।  
 प्राद्रवद्भयिता सेना त्वदीया भरतर्षभ ॥ ४६

॥ इति श्रीमन्महाभारते कर्णपर्वणि षोडशदिवसपुत्रे नवमोऽध्यायः ॥ ९ ॥

### दशमोऽध्यायः ॥ १० ॥

इन्द्रयुद्धम् ॥ १ ॥ साल्यकिना विन्दानुविन्दवधः ॥ २ ॥

सञ्जय उवाच ।  
 ततः कर्णो महेष्वासः पाण्डवानामनीकिनीम् ।  
 जघान समरे शूरः शरैः सन्नतपर्वभिः ॥ १  
 तथैव पाण्डवा राजंस्तव पुत्रस्य वाहिनीम् ।  
 कर्णस्य प्रमुखे क्रुद्धा निजघृस्ते महारथाः ॥ २  
 कर्णोऽपि राजन्समरे व्यहनत्पाण्डवीं चमूम् ।  
 नाराचैर्करश्म्याभैः कर्मारपरिमार्जितैः ॥ ३  
 तत्र भारत कर्णेन नाराचैस्ताडिता गजाः ।  
 नेदुः सेदुश्च मन्लुश्च बभ्रमुश्च दिशो दश ॥ ४  
 वध्यमाने बले तस्मिन्मृतपुत्रेण मारिष ।  
 नकुलोऽभ्यद्रवत्तूर्णं सूतपुत्रं महारणे ॥ ५  
 भीमसेनस्तथा द्रौणि कुर्वाणं कर्म दुष्करम् ।  
 विन्दानुविन्दौ कैकेयौ साल्यकिः समवारयत् ॥ ६  
 श्रुतकर्माणमायान्तं चित्रसेनो महीपतिः ।  
 प्रतिविन्ध्यस्तथा चित्रं चित्रकेतनकार्मुकम् ॥ ७  
 दुर्योधनस्तु राजानं धर्मपुत्रं युधिष्ठिरम् ।  
 संशप्तकगणा हृष्टा ह्यभ्यधावन्धनञ्जयम् ॥ ८  
 धृष्टद्युम्नः कृपं चापि तस्मिन्वीरवरक्षये ।  
 शिखण्डी कृतवर्माणं समासादयदच्युतम् ॥ ९

श्रुतकीर्तिस्तथा शल्यं माद्रीपुत्रः सुतं तव ।  
 दुःशासनं महाराज सहदेवः प्रतापवान् ॥ १०  
 कैकेयौ साल्यकिं युद्धे शरवर्षेण भाखता ।  
 साल्यकिः कैकेयौ चापि छादयामास भारत ॥ ११  
 तावेनं भ्रातरौ वीरौ जघ्नतुर्हृदये भृशम् ।  
 विषाणाभ्यां यथा नागौ प्रतिनागं महावने ॥ १२  
 शरसंभिन्नवर्माणौ तावुभौ भ्रातरौ रणे ।  
 साल्यकिं सत्यकर्माणं राजन्विव्यधतुः शरैः ॥ १३  
 तौ साल्यकिर्महाराज प्रहसन्सर्वतोदिशः ।  
 छादयञ्छरवर्षेण वारयामास भारत ॥ १४  
 वार्यमाणौ ततस्तौ हि शैनेयशरवृष्टिभिः ।  
 शैनेयस्य रथं तूर्णं छादयामासतुः शरैः ॥ १५  
 तयोस्तु धनुषी चित्रे छित्त्वा शौरिर्महायशाः ।  
 अथ तौ सायकैस्तीक्ष्णैर्वारयामास साल्यकिः ॥ १६  
 अथान्ये धनुषी चित्रे प्रगृह्य च महाशरान् ।  
 साल्यकिं छादयन्तौ तौ चेरतुर्लघु सुष्ठु च ॥ १७  
 ताभ्यां मुक्ता महावाणाः कङ्कवर्हिणवाससः ।  
 द्योतयन्तो दिशः सर्वाः संपेतुः स्वर्णभूषणाः ॥ १८  
 वाणान्धकारमभवत्तयो राजन्महामृधे ।

अहन्वृकोदरान् ॥ ४४ ॥ हतः गदया शकलीकृतः । अतएव अभितो द्विपं  
 द्विपस्याभितः पपात ॥ ४५ ॥ नवमोऽध्यायः ॥ ९ ॥

द्रौणिमभ्यद्रवत् ॥ ६ ॥ कृपेण युयुधे इति शेषः ॥ ९ ॥

माद्रीपुत्रः सुतं तचेखस्य व्याख्या दुःशासनमिति ॥ १० ॥  
 लघु शीघ्रम् । सुष्ठु शोभनम् ॥ १७ ॥

अन्योन्यस्य धनुश्चैव चिच्छिदुस्ते महारथाः ॥ १९  
 ततः क्रुद्धो महाराज सात्वतो युद्धदुर्मदः ।  
 धनुरन्यत्समादाय सज्यं कृत्वा च संयुगे ॥ २०  
 क्षुरप्रेण सुतीक्ष्णेन ह्यनुविन्दशिरोऽहरत् ।  
 अपतत्तच्छिरो राजन्कुण्डलोपचितं महत् ॥ २१  
 शम्बरस्य शिरो यद्वन्निहतस्य महारणे ।  
 शोचयन्केकयान्सर्वाञ्जगामाशु वसुंधराम् ॥ २२  
 तं दृष्ट्वा निहतं शूरं भ्राता तस्य महारथः ।  
 सज्यमन्यद्भुनुः कृत्वा शैनेयं पर्यवारयत् ॥ २३  
 स पथ्या सात्यकिं विद्धा स्वर्णपुङ्खैः शिलाशितैः ।  
 ननाद बलवन्नादं तिष्ठतिष्ठेति चाब्रवीत् ॥ २४  
 सात्यकिं च ततस्तूर्णं केकयानां महारथः ।  
 शरैरनेकसाहस्रैर्बाहोरुरसि चार्पयत् ॥ २५  
 स शरैः क्षतसर्वाङ्गः सात्यकिः सत्यविक्रमः ।  
 रराज समरे राजन्सपुष्प इव किंशुकः ॥ २६  
 सात्यकिः समरे विद्धः कैकेयेन महात्मना ।  
 कैकेयं पञ्चविंशत्या विव्याध प्रहसन्निव ॥ २७  
 तावन्योन्यस्य समरे संछिद्य धनुषी शुभे ।  
 हत्वा च सारथी तूर्णं हयांश्च रथिनां वरौ ॥ २८  
 विरथावसियुद्धाय समाजग्मतुराहवे ।

शतचन्द्रचिते गृह्य चर्मणी सुभ्रुजौ तथा ॥ २९  
 विरोचेतां महारङ्गे निस्त्रिंशवरधारिणौ ।  
 यथा देवासुरे युद्धे जम्भशक्रौ महाबलौ ॥ ३०  
 मण्डलानि ततस्तौ तु विचरन्तौ महारणे ।  
 अन्योन्यमभितस्तूर्णं समाजग्मतुराहवे ॥ ३१  
 अन्योन्यस्य वधे चैव चक्रतुर्यत्नमुत्तमम् ।  
 कैकेयस्य द्विधा चर्मं ततश्चिच्छेद सात्वतः ॥ ३२  
 सात्यकेस्तु तथैवासौ चर्मं चिच्छेद पार्थिवः ।  
 चर्मं च्छित्त्वा तु कैकेयस्तारागणशतैर्वृतम् ।  
 चचार मण्डलान्येव गतप्रत्यागतानि च ॥ ३३  
 तं चरन्तं महारङ्गे निस्त्रिंशवरधारिणम् ।  
 अपहस्तेन चिच्छेद शैनेयस्त्वरयाऽन्वितः ॥ ३४  
 सवर्मा केकयो राजन्दिधा च्छिन्नो महारणे ।  
 निपपात महेष्वासो वज्राहत इवाचलः ॥ ३५  
 तं निहत्य रणे शूरः शैनेयो रथसत्तमः ।  
 युधामन्युरथं तूर्णमारुरोह परंतपः ॥ ३६  
 ततोऽन्यं रथमास्थाय विधिवत्कल्पितं पुनः ।  
 केकयानां महत्सैन्यं व्यधमत्सात्यकिः शरैः ॥ ३७  
 सा वध्यमाना समरे केकयानां महाचमूः ।  
 तमुत्सृज्य रणे शत्रुं प्रदुद्राव दिशो दश ॥ ३८

॥ इति श्रीमन्महाभारते कर्णपर्वणि षोडशदिवसयुद्धे दशमोऽध्यायः ॥ १० ॥

### एकादशोऽध्यायः ॥ ११ ॥

प्रतिविन्ध्यश्रुतकर्मभ्यां चित्रचित्रसेनयोः संहारः ॥ १ ॥

सञ्जय उवाच ।  
 श्रुतकर्मा ततो राजंश्चित्रसेनं महीपतिम् ।  
 आजग्रे समरे क्रुद्धः पञ्चाशद्भिः शिलीमुखैः ॥ १  
 चित्रसेनस्तु तं राजन्नवभिर्नतपर्वभिः ।  
 श्रुतकर्माणमाहृत्य सूतं विव्याध पञ्चभिः ॥ २  
 श्रुतकर्मा ततः क्रुद्धश्चित्रसेनं चमूमुखे ।  
 नाराचेन सुतीक्ष्णेन मर्मदेशे समार्पयत् ॥ ३  
 सोऽतिविद्धो महाराज नाराचेन महात्मना ।

मूर्च्छामभिययौ वीरः कश्मलं चाविवेश ह ॥ ४  
 एतस्मिन्नन्तरे चैनं श्रुतकीर्तिर्महायशाः ।  
 नवत्या जगतीपालं छादयामास पत्रिभिः ॥ ५  
 प्रतिलभ्य ततः संज्ञां चित्रसेनो महारथः ।  
 धनुश्चिच्छेद भलेन तं च विव्याध सप्तभिः ॥ ६  
 सोऽन्यत्कार्मुकमादाय वेगघ्नं रुक्मभूषितम् ।  
 चित्ररूपधरं चक्रे चित्रसेनं शरोर्मिभिः ॥ ७  
 स शरैश्चित्रितो राजा चित्रमाल्यधरो युवा ।

उपचितमलंकृतम् ॥ २१ ॥ अपहस्तेन तिर्यग्घस्तेन ॥ ३४ ॥  
 दशमोऽध्यायः ॥ १० ॥

आहृत्य संताञ्च ॥ २ ॥ मूर्च्छां अर्धनिद्राम् । कश्मलमचि-  
 तत्वम् ॥ ४ ॥ एनं श्रुतकर्माणम् ॥ ५ ॥ तं श्रुतकर्माणम् ॥ ६ ॥

अशोभत महारङ्गे श्वाविच्छललतो यथा ॥ ८  
 श्रुतकर्माणमथ वै नाराचेन स्तनान्तरे ।  
 विभेद तरसा शूरस्तिष्ठतिष्ठेति चाब्रवीत् ॥ ९  
 श्रुतकर्मापि समरे नाराचेन समर्पितः ।  
 सुस्त्राव रुधिरं तत्र गैरिकाम्बु यथाऽचलः ॥ १०  
 ततः स रुधिराक्ताङ्गो रुधरेण कृतच्छविः ।  
 रराज समरे वीरः सपुष्प इव किंशुकः ॥ ११  
 श्रुतकर्मा ततो राजञ्शत्रुणा समभिद्रुतः ।  
 शत्रुसंवारणं क्रुद्धो द्विधा चिच्छेद कार्मुकम् ॥ १२  
 अथैनं छिन्नधन्वानं नाराचानां शतैस्त्रिभिः ।  
 छादयन्समरे राजन्विब्याध च सुपत्रिभिः ॥ १३  
 ततोऽपरेण मल्लेन तीक्ष्णेन निशितेन च ।  
 जहार सशिरस्त्राणं शिरस्तस्य महात्मनः ॥ १४  
 तच्छिरो न्यपतद्भूमौ चित्रसेनस्य दीप्तिमत् ।  
 यदृच्छया यथा चन्द्रश्रुतः स्वर्गान्महीतलम् ॥ १५  
 राजानं निहतं दृष्ट्वा तेऽभिसारं तु मारिष ।  
 अभ्यद्रवन्त वेगेन चित्रसेनस्य सैनिकाः ॥ १६  
 ततः क्रुद्धो महेष्वासस्तसैन्यं प्राद्रवच्छरैः ।  
 अन्तकाले यथा क्रुद्धः सर्वभूतानि प्रेतराद् ॥ १७  
 ते बध्यमानाः समरे तव पौत्रेण धन्विना ।  
 व्यद्रवन्त दिशस्तूर्णं दावदग्धा इव द्विपाः ॥ १८  
 तांस्तु विद्रवतो दृष्ट्वा निरुत्साहान्द्रिपञ्जये ।  
 द्रावयन्निषुभिस्तीक्ष्णैः श्रुतकर्मा व्यरोचत ॥ १९  
 प्रतिविन्ध्यस्ततश्चित्रं भित्त्वा पञ्चभिराशुगैः ।  
 सारथिं च त्रिभिर्विद्ध्वा ध्वजमेकेषुणापि च ॥ २०  
 तं चित्रो नवभिर्मल्लैर्वाहोरुरसि चार्पयत् ।  
 स्वर्णपुङ्खैः प्रसन्नाग्रैः कङ्कवर्हिणवाजितैः ॥ २१  
 प्रतिविन्ध्यो धनुश्छित्त्वा तस्य भारत सायकैः ।  
 पञ्चभिर्निशितैर्बाणैरथैनं स हि जग्निवान् ॥ २२  
 ततः शक्तिं महाराज स्वर्णघण्टां दुरासदाम् ।  
 प्राहिणोत्प्रतिविन्ध्याय विचिन्वन्तीमसूनिव ॥ २३

तामापतन्तीं सहसा शक्तिमुल्कामिवाम्बरे ।  
 द्विधा चिच्छेद समरे प्रतिविन्ध्यो हसन्निव ॥ २४  
 सा पपात द्विधा छिन्ना प्रतिविन्ध्यशरैः शितैः ।  
 युगान्ते सर्वभूतानि त्रासयन्ती यथाऽशनिः ॥ २५  
 शक्तिं तां प्रहतां दृष्ट्वा चित्रो गृह्य महागदाम् ।  
 प्रतिविन्ध्याय चिक्षेप रुक्मजालविभूषिताम् ॥ २६  
 सा जघान हयांस्तस्य सारथिं च महारणे ।  
 रथं प्रमृद्य वेगेन धरणीमन्वपद्यत ॥ २७  
 एतस्मिन्नेव काले तु रथादापुत्य भारत ।  
 शक्तिं चिक्षेप चित्राय स्वर्णदण्डामलंकृताम् ॥ २८  
 तामापतन्तीं जग्राह चित्रो राजन्महामनाः ।  
 ततस्तामेव चिक्षेप प्रतिविन्ध्याय पार्थिवः ॥ २९  
 समासाद्य रणे शूरं प्रतिविन्ध्यं महाप्रभा ।  
 निर्भिद्य दक्षिणं बाहुं निपपात महीतले ।  
 पतिताऽभासयच्चैव तं देशमशनिर्यथा ॥ ३०  
 प्रतिविन्ध्यस्ततो राजंस्तोमरं हेमभूषितम् ।  
 प्रेषयामास संक्रुद्धश्चित्रस्य बधकाङ्गया ॥ ३१  
 स तस्य गात्रावरणं भित्त्वा हृदयमेव च ।  
 जगाम धरणीं तूर्णं महोरग इवाशयम् ॥ ३२  
 स पपात तदा राजा तोमरेण समाहतः ।  
 प्रसार्य विपुलौ बाहु पीनौ परिघसन्निभौ ॥ ३३  
 चित्रं संप्रेक्ष्य निहतं तावका रणशोभिनः ।  
 अभ्यद्रवन्त वेगेन प्रतिविन्ध्यं समन्ततः ॥ ३४  
 सृजन्तो विविधान्बाणाञ्शतघ्नीश्च सकिङ्किणीः ।  
 तमवच्छादयामासुः सूर्यमभ्रगणा इव ॥ ३५  
 तान्विधम्य महाबाहुः शरजालेन संयुगे ।  
 व्यद्रावयत्तव चमूं वज्रहस्त इवासुरीम् ॥ ३६  
 ते बध्यमानाः समरे तावकाः पाण्डवैर्नृप ।  
 विप्रकीर्यन्त सहसा वातनुन्ना घना इव ॥ ३७  
 विप्रद्रुते बले तस्मिन्बध्यमाने समन्ततः ।  
 द्रौणिरैकोऽभ्ययात्तूर्णं भीमसेनं महाबलम् ॥ ३८

कृतच्छविः आहितशोभः ॥ ११ ॥ सुपत्रिभिः शोभनपुङ्खव-  
 द्भिर्नाराचानां शतैः ॥ १३ ॥ प्रेतराद् यमः ॥ १७ ॥ दावो

दावामित्तेन दग्धाः ॥ १८ ॥ गात्रावरणं कवचम् ॥ ३२ ॥  
 एकादशोऽध्यायः ॥ ११ ॥

ततः समागमो घोरो बभूव सहसा तयोः ।

यथा देवासुरे युद्धे वृत्रवासवयोरिव ॥

३९

॥ इति श्रीमन्महाभारते कर्णपर्वणि षोडशदिवसयुद्धे एकादशोऽध्यायः ॥ ११ ॥

### द्वादशोऽध्यायः ॥ १२ ॥

भीमाश्वत्थान्नोर्युद्धम् ॥ १ ॥

सञ्जय उवाच ।

भीमसेनं ततो द्रौणी राजन्विन्व्याध पत्रिणा ।

परया त्वरया युक्तो दर्शयन्नस्त्रलाघवम् ॥ १

अथैनं पुनराजघ्ने नवत्या निशितैः शरैः ।

सर्वमर्माणि संग्रेक्ष्य मर्मज्ञो लघुहस्तवत् ॥ २

भीमसेनः समाकीर्णो द्रौणिना निशितैः शरैः ।

रराज समरे राजन्रश्मिवानिव भास्करः ॥ ३

ततः शरसहस्रेण सुप्रयुक्तेन पाण्डवः ।

द्रोणपुत्रमवच्छाद्य सिंहनादममुश्रुत् ॥ ४

शरैः शरांस्ततो द्रौणिः संवार्य युधि पाण्डवम् ।

ललाटेऽभ्याहनद्राजन्नाराचेन स्रयन्निव ॥ ५

ललाटस्थं ततो बाणं धारयामास पाण्डवः ।

यथा शृङ्गं वने दृप्तः खड्गो धारयते नृप ॥ ६

ततो द्रौणिं रणे भीमो यतमानं पराक्रमी ।

त्रिभिर्विन्व्याध नाराचैर्ललाटे विस्मयन्निव ॥ ७

ललाटस्थैस्ततो बाणैर्ब्राह्मणोऽसौ व्यशोभत ।

प्रावृषीव यथा सिक्तस्त्रिशृङ्गः पर्वतोत्तमः ॥ ८

ततः शरशतैर्द्रौणिरर्दयामास पाण्डवम् ।

न चैनं कम्पयामास मातरिश्वेव पर्वतम् ॥ ९

तथैव पाण्डवो युद्धे द्रौणिं शरशतैः शितैः ।

नाकम्पयत सिंहष्ठो वार्योघ इव पर्वतम् ॥ १०

तावन्योन्यं शरैर्घोरैश्छादयानौ महारथौ ।

रथवर्यगतौ वीरौ शुशुभाते बलोत्कटौ ॥ ११

आदित्याविव संदीप्तौ लोकक्षयकराबुधौ ।

स्वरश्मिभिरिवान्योन्यं तापयन्तौ शरोत्तमैः ॥ १२

ततः प्रतिकृते यत्नं कुर्वाणौ तौ महारणे ।

कृतप्रतिकृते यत्तौ शरसङ्घैरभीतवत् ॥ १३

व्याघ्राविव च संग्रामे चेरतुस्तौ नरोत्तमौ ।

शरदंष्ट्रौ दुराधपौ चापवक्रौ भयंकरौ ॥ १४

अभूतां तावदृश्यौ च शरजालैः समन्ततः ।

मेघजालैरिव च्छनौ गगने चन्द्रभास्करौ ॥ १५

चकाशेते मुहूर्तेन ततस्तावप्यरिंदमौ ।

विमुक्तावभ्रजालेन अङ्गारकबुधाविव ॥ १६

अथ तत्रैव संग्रामे वर्तमाने सुदारुणे ।

अपसव्यं ततश्चक्रे द्रौणिस्तत्र वृकोदरम् ॥ १७

किरञ्छरशतैरुग्रैर्धाराभिरिव पर्वतम् ।

न तु तन्ममृषे भीमः शत्रोर्विजयलक्षणम् ॥ १८

प्रतिचक्रे ततो राजन्पाण्डवोऽप्यपसव्यतः ।

मण्डलानां विभागेन गतप्रत्यागतेन च ॥ १९

बभूव तुमुलं युद्धं तयोः पुरुपसिंहयोः ।

चरित्वा विविधान्मार्गान्मण्डलस्थानमेव च ॥ २०

शरैः पूर्णायतोत्सृष्टैरन्योन्यमभिजघ्नतुः ।

अन्योन्यस्य वधे चैव चक्रतुर्यत्नमुत्तमम् ॥ २१

ईषतुर्विरथं चैव कर्तुमन्योन्यमाहवे ।

ततो द्रौणिर्महास्त्राणि प्रादुश्चक्रे महारथः ॥ २२

तान्यस्त्रैरेव समरे प्रतिजघ्नेऽथ पाण्डवः ।

ततो घोरं महाराज अस्त्रयुद्धमवर्तत ॥ २३

ग्रहयुद्धं यथा घोरं प्रजासंहरणे ह्यभूत् ।

ते बाणाः समसजन्त मुक्तास्ताभ्यां तु भारत ॥ २४

द्योतयन्तो दिशः सर्वास्तव सैन्यं समन्ततः ।

बाणसङ्घैर्वृतं घोरमाकाशं समपद्यत ॥ २५

उल्कापातावृतं युद्धं प्रजानां संक्षये नृप ।

बाणाभिघातात्संजज्ञे तत्र भारत पावकः ॥ २६

सविस्फुलिङ्गो दीप्तार्चिर्योऽदहद्वाहिनीद्वयम् ।

खड्गः गण्डकः ॥ ६ ॥ कृतप्रतिकृते अन्योन्यात्प्रतिघाते

॥ १३ ॥ ईषतुः इच्छां चक्रतुः ॥ २२ ॥ उल्कानामन्योन्या-

भिमुखं पातास्तैरावृतमिवेति छतोपमा ॥ २६ ॥



तत्र सिद्धा महाराज संपतन्तोऽब्रुवन्वचः ॥ २७  
 युद्धानामति सर्वेषां युद्धमेतदिति प्रभो ।  
 सर्वयुद्धानि चैतस्य कलां नार्हन्ति षोडशीम् ॥ २८  
 नेदृशं च पुनर्युद्धं भविष्यति कदाचन ।  
 अहो ज्ञानेन संपन्नावुभौ ब्राह्मणक्षत्रियौ ॥ २९  
 अहो शौर्येण संपन्नावुभौ चोग्रपराक्रमौ ।  
 अहो भीमबलो भीम एतस्य च कृतास्त्रता ॥ ३०  
 अहो वीर्यस्य सारत्वमहो सौष्ठवमेतयोः ।  
 स्थितावेतौ हि समरे कालान्तकयमोपमौ ॥ ३१  
 रुद्रौ द्वाविव संभूतौ यथा द्वाविव भास्करौ ।  
 यमौ वा पुरुषव्याघ्रौ घोररूपावुभौ रणे ॥ ३२  
 इति वाचः स श्रूयन्ते सिद्धानां वै मुहुर्मुहुः ।  
 सिंहनादश्च संजज्ञे समेतानां दिवोकसाम् ॥ ३३  
 अद्भुतं चाप्यचिन्त्यं च दृष्ट्वा कर्म तयो रणे ।  
 सिद्धचारणसङ्घानां विस्मयः समपद्यत ॥ ३४  
 प्रशंसन्ति तदा देवाः सिद्धाश्च परमर्षयः ।  
 साधु द्रौणे महाबाहो साधु भीमेति चाब्रुवन् ॥ ३५  
 तौ शूरा समरे राजन्परस्परकृतागसौ ।

परस्परमुदीक्षेतां क्रोधादुद्धृत्य चक्षुषी ॥ ३६  
 क्रोधरक्तेक्षणौ तौ तु क्रोधात्प्रस्फुरिताधरौ ।  
 क्रोधात्संदष्टदशनौ तथैव दशनच्छदौ ॥ ३७  
 अन्योन्यं छादयन्तौ स्म शरवृष्ट्या महारथौ ।  
 शराम्बुधारौ समरे शस्त्रविद्युत्प्रकाशिनौ ॥ ३८  
 तावन्न्योन्यं ध्वजं विद्ध्वा सारथिं च महारणे ।  
 अन्योन्यस्य हयान्विद्ध्वा विभिदाते परस्परम् ॥ ३९  
 ततः क्रुद्धौ महाराज बाणौ गृह्य महाहवे ।  
 उभौ चिक्षिपतुस्तूर्णमन्न्योन्यस्य वधैषिणौ ॥ ४०  
 तौ सायकौ महाराज द्योतमानौ चमूमुखे ।  
 आजघ्नतुः समासाद्य वज्रवेगौ दुरासदौ ॥ ४१  
 तौ परस्परवेगाच्च शराभ्यां च भृशाहतौ ।  
 निपेततुर्महावीर्यौ रथोपस्थे तयोस्तदा ॥ ४२  
 ततस्तु सारथिर्ज्ञात्वा द्रोणपुत्रमचेतनम् ।  
 अपोवाह रणाद्राजन्सर्वसैन्यस्य पश्यतः ॥ ४३  
 तथैव पाण्डवं राजन्विह्वलन्तं मुहुर्मुहुः ।  
 अपोवाह रथेनाजौ विशोकः शत्रुतापनम् ॥ ४४

॥ इति श्रीमन्महाभारते कर्णपर्वणि षोडशदिवसयुद्धे द्वादशोऽध्यायः ॥ १२ ॥

### त्रयोदशोऽध्यायः ॥ १३ ॥

शल्येन श्रुतकीर्तिपराजयः ॥ १ ॥

‘सञ्जय उवाच ।  
 श्रुतकीर्तिमथायान्तं किरन्तं निशिताञ्शरान् ।  
 मद्रराजो महाराज वारयामास हृष्टवत् ॥ १  
 मद्रराजं समासाद्य श्रुतकीर्तिर्महारथः ।  
 विव्याध भल्लैर्विशल्या कार्तस्वरविभूषितैः ॥ २  
 प्रतिविव्याध तं शल्यं त्रिभिस्तूर्णमजिह्वगैः ।  
 सारथिं चास्य भल्लेन भृशं विव्याध भारत ॥ ३  
 स शल्यं शरवर्षेण छादयामास संयुगे ।  
 मुमोच निशितान्वाणान्मद्रराजरथं प्रति ॥ ४

ततः शल्यो महाराज श्रुतकीर्तिभ्रुजच्युतान् ।  
 चिच्छेद समरे बाणान्बाणैः संनतपर्वभिः ॥ ५  
 श्रुतकीर्तिस्ततः शल्यं भित्त्वा नवभिरायसैः ।  
 सारथिं त्रिभिरानर्च्छत्पुनः शल्यं च पञ्चभिः ॥ ६  
 तस्य शल्यो धनुश्छित्त्वा हस्तावापं निकृत्य च ।  
 विव्याध समरे तूर्णं सप्तभिस्तं शरोत्तमैः ॥ ७  
 अथान्यद्भनुरादाय श्रुतकीर्तिर्महारथः ।  
 भद्रेश्वरं चतुःषष्ट्या बाहोरुरसि चार्पयत् ॥ ८  
 ततस्तु समरे राजंस्तेन विद्धः शिलीमुखैः ।

तथैव दशनच्छदौ क्रोधात्संदष्टौ ॥ ३७ ॥

द्वादशोऽध्यायः ॥ १२ ॥

प्रतिविव्याध तं चापि नवत्या निशितैः शरैः ॥ ९  
 तस्य मद्रेश्वरश्चापं पुनश्चिच्छेद मारिष ।  
 स च्छिन्नधन्वा समरे गदां चिक्षेप सत्वरः ॥ १०  
 पट्टैर्जाम्बूनदैर्बद्धां रूप्यपट्टैश्च भारत ।  
 भ्राजमानां यथा नारीं दिव्यवस्त्रविभूषिताम् ॥ ११  
 तामापतन्तीं सहसा दीप्यमानाशनिप्रभाम् ।  
 शरैरनेकसाहस्रैर्व्यष्टम्भयत मद्रराट् ॥ १२  
 विष्टभ्य च गदां वीरः पातयित्वा च भूतले ।  
 श्रुतकीर्तिमथायत्तो राजन्विव्याध पञ्चभिः ॥ १३  
 तस्य शक्तिं रणे भूयश्चिक्षेप भुजगोपमाम् ।  
 तां द्विधा चाच्छिनच्छल्यो मेदिन्यां सा लशीर्यत ॥  
 तस्य शल्यः क्षुरप्रेण यन्तुः कायाच्छिरोऽहरत् ।  
 बालहस्ताद्यथा ज्येन आमिषं वै नरोत्तम ॥ १५

स पपात रथोपस्थात्सारथिस्तस्य भारत ।  
 ततस्ते प्राद्रवन्सङ्घे हयास्तस्य महात्मनः ॥ १६  
 पलायमानैस्तैरश्वैः सोपनीतो रणाजिरात् ।  
 श्रुतकीर्तिर्महाराज पश्यतां सर्वयोधिनाम् ॥ १७  
 ततो मद्रेश्वरो राजा पाण्डवानामनीकिनीम् ।  
 व्यगाहत मुदा युक्तो नलिनीं द्विरदो यथा ॥ १८  
 लोलयामास स बलं सिंहः पशुगणानिव ।  
 शल्यस्तत्र महारङ्गे पाण्डवानां महात्मनाम् ॥ १९  
 निपात्य पाण्डुपाञ्चालान्पृतनासु व्यवस्थितः ।  
 अशोभत रणे शल्यो विधूमोऽग्निरिव ज्वलन् ॥ २०  
 सेनाकक्षं महद्गध्वा कक्षमग्निरिवोत्थितः ।  
 स्थितो रराज समरे पुरं दग्ध्वेव शङ्करः ॥ २१

॥ इति श्रीमन्महाभारते कर्णपर्वणि षोडशदिवसयुद्धे त्रयोदशोऽध्यायः ॥ १३ ॥

### चतुर्दशोऽध्यायः ॥ १४ ॥

सहदेवेन दुःशासनपराजयः ॥ १ ॥

सञ्जय उवाच ।  
 सहदेवं तथा क्रुद्धं निघ्नन्तं तव वाहिनीम् ।  
 दुःशासनो महाराज भ्राता भ्रातरमभ्ययात् ॥ १  
 तौ समेतौ महाराज दृष्ट्वा तत्र महारथाः ।  
 सिंहनादरवांश्चक्रुर्वासांस्यादुधुबुश्च ह ॥ २  
 ततो भारत रुष्टेन तव पुत्रेण धन्विना ।  
 पाण्डुपुत्रस्त्रिभिर्वाणैर्वक्षस्यभिहतो बली ॥ ३  
 सहदेवस्ततो राजन्नाराचेन तवात्मजम् ।  
 विद्ध्वा विव्याध सप्तत्या सारथिं च त्रिभिः शरैः ॥ ४  
 दुःशासनस्ततश्चापं छिन्वा राजन्महाहवे ।  
 सहदेवं त्रिसप्तत्या बाहोरुरसि चार्पयत् ॥ ५  
 सहदेवस्तु संक्रुद्धः खड्गं गृह्य महाहवे ।  
 आविध्य प्रासृजत्तूर्णं तव पुत्ररथं प्रति ॥ ६  
 समार्गणगुणं चापं छिन्वा तस्य महानसिः ।  
 निपपात ततो भूमौ च्युतः सर्प इवाम्बरात् ॥ ७

अथान्यद्भनुरादाय सहदेवः प्रतापवान् ।  
 दुःशासनाय चिक्षेप बाणमन्तकरं ततः ॥ ८  
 तमापतन्तं विशिखं यमदण्डोपमत्विषम् ।  
 खड्गेन शितधारेण द्विधा चिच्छेद कौरवः ॥ ९  
 ततस्तं निशितं खड्गमाविध्य युधि सत्वरः ।  
 धनुश्चान्यत्समादाय शरं जग्राह वीर्यवान् ॥ १०  
 तमापतन्तं सहसा निस्त्रिशं निशितैः शरैः ।  
 पातयामास समरे सहदेवो हसन्निव ॥ ११  
 ततो बाणांश्चतुःषष्टिं तव पुत्रो महारणे ।  
 सहदेवरथं तूर्णं प्रेषयामास भारत ॥ १२  
 ताञ्छरान्समरे राजन्वेगेनापततो बहून् ।  
 एकैकं पञ्चभिर्वाणैः सहदेवो न्यकृन्तत ॥ १३  
 संनिवार्य महाबाणान्सहदेवः प्रतापवान् ।  
 अथासौ सुबहून्बाणान्प्रेषयामास संयुगे ॥ १४  
 तान्बाणांस्तव पुत्रोऽपि छिच्चैकैकं त्रिभिः शरैः ।  
 ननाद सुमहानादं नादयानो बभुंधराम् ॥ १५

आदुधुबुः भ्रामितवन्तः ॥ २ ॥

कर्ण० ४

ततो दुःशासनो राजन्द्राभ्यां पाण्डुसुतं रणे ।  
 सारथिं नवभिर्वाणैर्माद्रेयस्य समाचिनोत् ॥ १६  
 ततः क्रुद्धो महाराज सहदेवः प्रतापवान् ।  
 समाधत्त शरं घोरं मृत्युकालान्तकोपमम् ॥ १७  
 विकृष्य बलवच्चार्षं तव पुत्राय सोऽसृजत् ।  
 स तं निर्भिद्य वेगेन भित्त्वा च कवचं महत् ॥ १८  
 प्राविशद्वरणीं राजन्वल्मीकमिव पन्नगः ।

ततः संमुमुहे राजंस्तव पुत्रो महारथः ॥ १९  
 मूढं चैनं समालोक्य सारथिस्त्वरितो रथम् ।  
 अपोवाह भृशं त्रस्तो बध्यमानं शितैः शरैः ॥ २०  
 पराजित्य रणे तं तु कौरव्यं पाण्डुनन्दनः ।  
 दुर्योधनबलं दृष्ट्वा प्रममाथ समन्ततः ॥ २१  
 पिपीलिकपुटं राजन्यथा मृद्गरु रो रूपा ।  
 तथा सा कौरवी सेना मृदिता तेन भारत ॥ २२

॥ इति श्रीमन्महाभारते कर्णपर्वणि षोडशदिवसयुद्धे चतुर्दशोऽध्यायः ॥ १४ ॥

### पञ्चदशोऽध्यायः ॥ १५ ॥

कर्णनकुलयोर्युद्धम् ॥ १ ॥ कर्णेन नकुलस्य पराभावनपूर्वकं सोपहासमधिक्रेशः ॥ २ ॥

सञ्जय उवाच ।  
 नकुलं रभसं युद्धे द्रावयन्तं वरुथिनीम् ।  
 कर्णो वैकर्तनो राजन्वारयामास वै रूपा ॥ १  
 नकुलस्तु ततः कर्णं प्रहसन्निदमब्रवीत् ॥ २  
 चिरस्य व्रत दृष्टोऽहं दैवतैः सौम्यचक्षुषा ।  
 यस्य मे त्वं रणे पाप चक्षुर्विषयमागतः ॥ ३  
 त्वं हि मूलमनर्थानां वैरस्य कलहस्य च ।  
 त्वद्दोषात्कुरवः क्षीणाः समासाद्य परस्परम् ।  
 त्वामद्य समरे हत्वा कृतकृत्योऽसि विज्वरः ॥ ४  
 एवमुक्तः प्रत्युवाच नकुलं सूतनन्दनः ।  
 सदृशं राजपुत्रस्य धन्विनश्च विशेषतः ॥ ५  
 प्रहरस्व च मे वीर पश्यामस्तव पौरुषम् ।  
 कर्म कृत्वा रणे शूर ततः कत्थितुमर्हसि ॥ ६  
 अनुक्त्वा समरे तात शूरा युध्यन्ति शक्तितः ।  
 प्रयुध्यस्व मया शक्त्या हनिष्ये दर्पमेव ते ॥ ७  
 इत्युक्त्वा प्राहरत्तूर्णं पाण्डुपुत्राय सूतजः ।  
 विव्याध चैनं समरे त्रिसप्तत्या शिलीमुखैः ॥ ८  
 नकुलस्तु ततो विद्वः सूतपुत्रेण भारत ।  
 अशीत्याऽऽशीविषप्रख्यैः सूतपुत्रमविध्यत् ॥ ९  
 तस्य कर्णो धनुश्छित्त्वा स्वर्णपुङ्खैः शिलाशितैः ।  
 त्रिंशता परमेष्वासः शरैः पाण्डवमर्दयत् ॥ १०

ते तस्य कवचं भित्त्वा पपुः शोणितमाहवे ।  
 आशीविषा यथा नागा भित्त्वा गां सलिलं पपुः ॥  
 अथान्यद्वनुरादाय हेमपृष्ठं दुरासदम् ।  
 कर्णं विव्याध सप्तत्या सारथिं च त्रिभिः शरैः ॥ १२  
 ततः क्रुद्धो महाराज नकुलः परवीरहा ।  
 ध्रुवप्रेण सुतीक्ष्णेन कर्णस्य धनुराच्छिनत् ॥ १३  
 अथैनं छिन्नधन्वानं सायकानां शतैस्त्रिभिः ।  
 आजघ्ने प्रहसन्वीरः सर्वलोकमहारथम् ॥ १४  
 कर्णमभ्यर्दितं दृष्ट्वा पाण्डुपुत्रेण मारिष ।  
 विसयं परमं जग्मुर्ऋषयः सह दैवतैः ॥ १५  
 अथान्यद्वनुरादाय कर्णो वैकर्तनस्तदा ।  
 नकुलं पञ्चभिर्वाणैर्जत्रुदेशे समार्पयत् ॥ १६  
 उरस्थैरथ तैर्वाणैर्माद्रीपुत्रो व्यरोचत ।  
 खरश्मिभिरिवादित्यो भ्रुवने विसृजन्प्रभाम् ॥ १७  
 नकुलस्तु ततः कर्णं विद्ध्वा सप्तभिराशुगैः ।  
 अथास्य धनुषः कोटिं पुनश्चिच्छेद मारिष ॥ १८  
 सोऽन्यत्कार्मुकमादाय समरे वेगवत्तरम् ।  
 नकुलस्य ततो बाणैः समन्ताच्छादयद्दिशः ॥ १९  
 संछाद्यमानः सहसा कर्णचापच्युतैः शरैः ।  
 चिच्छेद स शरांस्तूर्णं शरैरेव महारथः ॥ २०  
 ततो बाणमयं जालं विततं व्योङ्म्यदृश्यत ।

पिपीलिकपुटं पिपीलिकावासपटलम् ॥ २२ ॥ चतुर्द-  
 शोऽध्यायः ॥ १४ ॥

रभसं रणोत्सुकम् ॥ १ ॥ आशीविषा यथा राजन्भित्त्वा  
 गां सलिलं भृशम् । इति क. ख. ट. पाठः ॥ ११ ॥

खद्योतानामिव व्रातैः संपतद्भिर्द्यथा नभः ॥ २१ ॥  
 तैर्विमुक्तैः शरशतैश्छादितं गगनं तदा ।  
 शलभानां यथा व्रातैस्तद्ब्रदासीद्विशंपते ॥ २२ ॥  
 ते शरा हेमविकृताः संपतन्तो मुहुर्मुहुः ।  
 श्रेणीकृता व्यकाशन्त कौश्राः श्रेणीकृता इव २३ ॥  
 बाणजालवृते व्योम्नि छादिते च दिवाकरे ।  
 न स संपतते भूतं किञ्चिदप्यन्तरिक्षगम् ॥ २४ ॥  
 निरुद्धे तत्र मार्गे च शरसङ्घैः समन्ततः ।  
 व्यरोचेतां महात्मानौ कालसूर्याविवोदितौ ॥ २५ ॥  
 कर्णचापच्युतैर्वाणैर्वध्यमानास्तु सोमकाः ।  
 अवालीयन्त राजेन्द्र वेदनार्ता भृशार्दिताः ॥ २६ ॥  
 नकुलस्य तथा बाणैर्हन्यमाना चमूत्सव ।  
 व्यशीर्यत दिशो राजन्वातनुन्ना इवाम्बुदाः ॥ २७ ॥  
 ते सेने हन्यमाने तु ताभ्यां दिव्यैर्महाशरैः ।  
 शरपातमपाक्रम्य तस्थतुः प्रेक्षिके तदा ॥ २८ ॥  
 प्रोत्सारितजने तस्मिन्कर्णपाण्डवयोः शरैः ।  
 अविध्येतां महात्मानान्वन्योन्यं शरवृष्टिभिः ॥ २९ ॥  
 विदर्शयन्तौ दिव्यानि शस्त्राणि रणमूर्धनि ।  
 छादयन्तौ च सहसा परस्परवधैषिणौ ॥ ३० ॥  
 नकुलेन शरा मुक्ताः कङ्कवर्हिणवाससः ।  
 सूतपुत्रमवच्छाद्य व्यतिष्ठन्त यथाऽम्बरे ॥ ३१ ॥  
 तथैव सूतपुत्रेण प्रेषिताः परमाहवे ।  
 पाण्डुपुत्रमवच्छाद्य व्यतिष्ठन्ताम्बरे शराः ॥ ३२ ॥  
 शरवेश्मप्रविष्टौ तौ ददृशाते न कैश्चन ।  
 सूर्याचन्द्रमसौ राजञ्छाद्यमानौ धनैरिव ॥ ३३ ॥  
 ततः क्रुद्धो रणे कर्णः कृत्वा घोरतरं वपुः ।  
 पाण्डवं छादयामास समन्ताच्छरवृष्टिभिः ॥ ३४ ॥  
 सोऽतिच्छन्नो महाराज सूतपुत्रेण पाण्डवः ।  
 न चकार व्यथां राजन्भास्करो जलदैर्यथा ॥ ३५ ॥  
 ततः प्रहस्याधिरथिः शरजालानि मारिष ।  
 प्रेषयामास समरे शतशोऽथ सहस्रशः ॥ ३६ ॥  
 एकच्छायमभूत्सर्वं तस्य बाणैर्महात्मनः ।  
 अभ्रच्छायेव संजज्ञे संपतद्भिः शरोत्तमैः ॥ ३७ ॥  
 ततः कर्णो महाराज धनुश्छित्त्वा महात्मनः ।

सारथिं पातयामास रथनीडाद्दसन्निव ॥ ३८ ॥  
 ततोऽश्वांश्चतुरश्वास्य चतुर्भिर्निशितैः शरैः ।  
 यमस्य भवनं तूर्णं प्रेषयामास भारत ॥ ३९ ॥  
 अथास्य तं रथं दिव्यं तिलशो व्यधमच्छरैः ।  
 पताकां चक्ररक्षांश्च गदां खड्गं च मारिष ॥ ४० ॥  
 शतचन्द्रं च तच्चर्म सर्वोपकरणानि च ।  
 'सुवर्णविकृतं तच्च धनुः सशरमाहवे ॥' ४१ ॥  
 हताश्वो विरथश्चैव विवर्मा च विशंपते ।  
 अवतीर्य रथाचूर्णं परिधं गृह्य धिष्ठितः ॥ ४२ ॥  
 तमुद्यतं महाघोरं परिधं तस्य सूतजः ।  
 व्यहनत्सायकै राजन्सुतीक्ष्णैर्भारसाधनैः ॥ ४३ ॥  
 व्यायुधं चैनमालक्ष्य शरैः सन्नतपर्वभिः ।  
 आर्पयद्गृह्णभिः कर्णो न चैनं समपीडयत् ॥ ४४ ॥  
 स हन्यमानः समरे कृतास्त्रेण वलीयसा ।  
 प्राद्रवत्सहसा राजन्नकुलो व्याकुलेन्द्रियः ॥ ४५ ॥  
 तमभिद्रुत्य राधेयः प्रहसन्वै पुनःपुनः ।  
 सज्यमस्य धनुः कण्ठे व्यासृजत भारत ॥ ४६ ॥  
 ततः स शुशुभे राजन्कण्ठासक्तमहाधनुः ।  
 परिवेषमनुप्राप्तो यथा स्याद्योम्नि चन्द्रमाः ॥ ४७ ॥  
 यथैव चासितो मेघः शक्रचापेन शोभितः ।  
 'अशोभत महाराज पाण्डुपुत्रस्तथा रणे ॥' ४८ ॥  
 तमब्रवीत्ततः कर्णो व्यर्थं व्याहृतवानसि ।  
 वदेदानीं पुनर्हृष्टो वध्यमानः पुनःपुनः ॥ ४९ ॥  
 मा योत्सीः कुरुभिः सार्धं बलवद्भिश्च पाण्डव ।  
 सदृशैस्तात युध्यस्व व्रीडां मा कुरु पाण्डव ॥ ५० ॥  
 गृहं वा गच्छ माद्रेय यत्र वा कृष्णफल्गुनौ ।  
 एवमुक्त्वा महाराज विससर्ज स तं तदा ॥ ५१ ॥  
 वधप्राप्तं तु तं शूरो नाहनद्धर्मवित्तदा ।  
 स्मृत्वा कुन्त्या वचो राजंस्तत एनं व्यसर्जयत् ॥ ५२ ॥  
 विसृष्टः पाण्डवो राजन्सूतपुत्रेण धन्विना ।  
 व्रीडन्निव जगामाथ युधिष्ठिररथं प्रति ॥ ५३ ॥  
 आरुरोह रथं चापि सूतपुत्रप्रतापितः ।  
 निःश्वसन्दुःखसंतप्तः कुम्भक्षिप्त इवोरगः ॥ ५४ ॥  
 तं विजित्याथ कर्णोऽपि पाञ्चालांस्त्वरितो ययौ ।

रथेनातिपताकेन चन्द्रवर्णहयेन च ॥ ५५  
 तत्राक्रन्दो महानासीत्पाण्डवानां विशांपते ।  
 दृष्ट्वा सेनापतिं यान्तं पाञ्चालानां रथत्रजान् ॥ ५६  
 तत्राकरोन्महाराज कदनं सूतनन्दनः ।  
 मध्यं प्राप्ते दिनकरे चक्रवद्विचरन्प्रभुः ॥ ५७  
 भग्नचक्रै रथैः कैश्चिच्छिन्नध्वजपताकिभिः ।  
 हताश्वैर्हतसूतैश्च भग्नाश्वैश्चैव मारिष ।  
 द्वियमाणानपश्याम पाञ्चालानां रथत्रजान् ॥ ५८  
 तत्रतत्र च संभ्रान्ता विचेरुरथ कुञ्जराः ।  
 दावाभ्यभिपरीताङ्गा यथैव स्युर्महावने ॥ ५९  
 भिन्नकुम्भाः सरुधिराश्छिन्नहस्ताश्च वारणाः ।  
 छिन्नागात्रावराश्वैव छिन्नबालधयोऽपरे ।  
 छिन्नाभ्राणीव संपेतुर्हन्यमाना महात्मना ॥ ६०  
 अपरे त्रासिता नागा नाराचशरतोमरैः ।  
 तमेवाभिमुखं जग्मुः शलभा इव पावकम् ॥ ६१  
 अपरे निष्टनन्तश्च व्यदृश्यन्त महाद्विपाः ।  
 क्षरन्तः शोणितं गात्रैर्नगा इव जलस्रवाः ॥ ६२  
 उरश्छदैर्वियुक्ताश्च बालवन्धैश्च वाजिनः ।  
 राजतैश्च तथा कांस्यैः सौवर्णैश्चैव भूषणैः ॥ ६३  
 हीनांश्चाभरणैश्चैव खलीनैश्च विवर्जितान् ।  
 चामरैश्च कुथाभिश्च तूणीरैः पतितैरपि ॥ ६४  
 निहतैः सादिभिश्चैव शरैराहवशोभितैः ।  
 अपश्याम रणे तत्र भ्राम्यमाणान्हयोत्तमान् ॥ ६५  
 प्रासैः खड्गैश्च रहितानृष्टिभिश्चापि भारत ।  
 हयसादीनपश्याम कञ्चुकोष्णीपधारिणः ॥ ६६

निहतान्वध्यमानांश्च वेपमानांश्च भारत ।  
 नागाङ्गावयवैर्हीनांस्तत्रतत्रैव भारत ॥ ६७  
 रथान्हेमपरिष्कारान्संयुक्ताञ्जवनैर्हयैः ।  
 भ्राम्यमाणानपश्याम हतेषु रथिषु द्रुतम् ॥ ६८  
 भग्नाक्षकूवरान्कांश्चिद्भग्नचक्रांश्च भारत ।  
 विपताकध्वजांश्चान्याञ्छिन्नेषादण्डबन्धुरान् ६९  
 विहीनान् रथिनस्तत्र धावमानांस्ततस्ततः ।  
 सूतपुत्रशरैस्तीक्ष्णैर्हन्यमानान्विशांपते ॥ ७०  
 विशस्त्रांश्च तथैवान्यान्सशस्त्रांश्च हतान्बहून् ।  
 तारकाजालसंछन्नान्वरघण्टाविशोभितान् ॥ ७१  
 नानावर्णविचित्राभिः पताकाभिरलंकृतान् ।  
 वारणाननुपश्याम धावमानान्समन्ततः ॥ ७२  
 शिरांसि बाहूनूर्ध्वंश्च छिन्नानन्यांस्तथैव च ।  
 कर्णचापच्युतैर्वाणैरपश्याम समन्ततः ॥ ७३  
 महान्व्यतिकरो रौद्रो योधानामन्वपद्यत ।  
 कर्णसायकनुन्नानां युध्यतां च शितैः शरैः ॥ ७४  
 ते बध्यमानाः समरे सूतपुत्रेण सृञ्जयाः ।  
 तमेवाभिमुखं यान्ति पतङ्गा इव पावकम् ॥ ७५  
 तं दहन्तमनीकानि तत्रतत्र महारथम् ।  
 क्षत्रिया वर्जयामासुर्युगान्ताग्निमिवोल्बणम् ॥ ७६  
 हतशेषास्तु ये वीराः पाञ्चालानां महारथाः ।  
 तान्प्रभ्रान्द्रुतान्वीरः पृष्टतो विकिरञ्छरैः ।  
 अभ्यधावत तेजस्वी विशीर्णकवचध्वजान् ॥ ७७  
 तापयामास तान्वाणैः सूतपुत्रो महाबलः ।  
 मध्यंदिनमनुप्राप्तो भूतानीव तमोनुदः ॥ ७८

॥ इति श्रीमन्महाभारते कर्णपर्वणि षोडशदिवसयुद्धे पञ्चदशोऽध्यायः ॥ १५ ॥

### षोडशोऽध्यायः ॥ १६ ॥

युयुत्सुकथोर्युद्धम् ॥ १ ॥ शकुनिसुतसोमयोर्युद्धम् ॥ २ ॥

सञ्जय उवाच ।  
 युयुत्सुं तव पुत्रस्य द्रावयन्तं बलं महत् ।  
 उलूको न्यपतत्सूर्णं तिष्ठतिष्ठेति चात्रवीत् ॥ १  
 युयुत्सुश्च ततो राजञ्चित्तधारेण पत्रिणा ।

उलूकं ताडयामास वज्रेणेव महाबलम् ॥ २  
 उलूकस्तु ततः क्रुद्धस्तव पुत्रस्य संयुगे ।  
 क्षुरग्रेण धनुश्छिन्त्वा ताडयामास कर्णिना ॥ ३  
 तदपास्य धनुश्छिन्नं युयुत्सुर्वेगवत्तरम् ।

त्रियमाणानपश्याम इति क. ख. ट. पाठः ॥ ५८ ॥ नागाङ्गावय-

वैरिखर्षं श. पुस्तकएव दृश्यते ॥ ६७ ॥ पञ्चदशोऽध्यायः ॥ १५ ॥

अन्यदादत्त सुमहत्पापं संरक्तलोचनः ॥ ४  
 शाकुनिं तु ततः पश्चा विव्याध भरतर्षभ ।  
 सारथिं त्रिभिरानर्च्छत्तं च भूयो व्यविध्यत ॥ ५  
 उलूकस्तं तु विंशत्या विद्ध्वा स्वर्णविभूषितैः ।  
 अथास्य समरे क्रुद्धो ध्वजं चिच्छेद काञ्चनम् ॥ ६  
 स च्छिन्नयष्टिः सुमहाञ्शीर्यमाणो महाध्वजः ।  
 पपात प्रमुखे राजन्ययुत्सोः काञ्चनध्वजः ॥ ७  
 ध्वजमुन्मथितं दृष्ट्वा युयुत्सुः क्रोधमूर्च्छितः ।  
 उलूकं पश्चभिर्वाणैराजघान स्तनान्तरे ॥ ८  
 उलूकस्तस्य समरे तैलधौतेन मारिष ।  
 शिरश्चिच्छेद भलेन यन्तुर्भरतसत्तम ॥ ९  
 तच्छिन्नमपतद्भूमौ युयुत्सोः सारथेस्तदा ।  
 तारारूपं यथा चित्रं निपपात महीतले ॥ १०  
 जघान चतुरोऽश्वांश्च तं च विव्याध पश्चभिः ।  
 सोऽतिविद्धो बलवता प्रत्यपायाद्रथान्तरम् ॥ ११  
 तं निजित्य रणे राजसुलूकस्त्वरितो ययौ ।  
 पाञ्चालान्मृज्जयांश्चैव विनिघ्नन्निशितैः शरैः ॥ १२  
 शतानीकं महाराज श्रुतकर्मा सुतस्तव ।  
 व्यश्मसूतरथं चक्रे निमेषार्धादसंभ्रमः ॥ १३  
 हताश्वे तु रथे तिष्ठञ्जतानीको महारथः ।  
 गदां चिक्षेप संक्रुद्धस्तव पुत्रस्य मारिष ॥ १४  
 सा कृत्वा स्यन्दनं भस्म हयांश्चैव ससारथीन् ।  
 पपात धरणीं तूर्णं दारयन्तीव भारत ॥ १५  
 तावुभौ विरथौ वीरौ कुरूणां कीर्तिवर्धनौ ।  
 व्यपाक्रमेतां युद्धात्तु प्रेक्षमाणौ परस्परम् ॥ १६  
 पुत्रस्तु तव संभ्रान्तो विविंशो रथमारुहत् ।  
 शतानीकोऽपि त्वरितः प्रतिविन्ध्यरथं गतः १७  
 सुतसोमं तु शकुनिर्विद्ध्वा तु निशितैः शरैः ।  
 नाकम्पयत संक्रुद्धो वार्योध इव पर्वतम् ॥ १८  
 सुतसोमस्तु तं दृष्ट्वा पितुरत्यन्तवैरिणम् ।  
 शरैरनेकसाहस्रैश्छादयामास भारत ॥ १९  
 ताञ्शराञ्शकुनिस्तूर्णं चिच्छेदान्यैः पतत्रिभिः ।  
 लध्वस्त्रश्चित्रयोधी च जितकाशी च संयुगे ॥ २०  
 निवार्य समरे चापि शरांस्तान्निशितैः शरैः ।

आजघान सुसंक्रुद्धः सुतसोमं त्रिभिः शरैः ॥ २१  
 'नाकम्पयत संक्रुद्धो वार्योध इव पर्वतम् ।'  
 तस्याश्चान्केतनं सूतं तिलशो व्यधमच्छरैः ।  
 श्यालस्तव महाराज तत उच्चुकुशुर्जनाः ॥ २२  
 हताश्वो विरथश्चैव छिन्नकेतुश्च मारिष ।  
 धन्वी धनुर्वरं गृह्य रथाद्भ्रमावतिष्ठत ॥ २३  
 व्यसृजत्सायकांश्चैव स्वर्णपुङ्खाञ्छिलाशितान् ।  
 छादयामासुरथं ते तव श्यालस्य तं रथम् ।  
 शलभानामिर्वै व्राताः शरव्राता महारथम् ॥ २४  
 संछाद्यमानोऽपि दृढं विव्यथे नैव सौबलः ।  
 प्रममाथ शरांस्तस्य शरव्रातैर्महायशाः ॥ २५  
 तत्रातुष्यन्त योधाश्च सिद्धाश्चापि दिवि स्थिताः ।  
 सुतसोमस्य तत्कर्म दृष्ट्वाऽश्रद्धेयमद्भुतम् ।  
 रथस्थं शकुनिं यत्तु पदातिः समयोधयत् ॥ २६  
 तस्य तीक्ष्णैर्महावेगैर्भल्लैः संनतपर्वभिः ।  
 व्यहनत्कार्मुकं राजंस्तूणीरांश्चैव सर्वशः ॥ २७  
 स च्छिन्नधन्वा विरथः खड्गमुद्यम्य चानदत् ।  
 वैदूर्योत्पलवर्णाभं दन्तिदन्तमयत्सरुम् ॥ २८  
 आम्यमाणं ततस्तं तु विमलाम्बरवर्चसम् ।  
 कालदण्डोपमं मेने सुतसोमस्य धीमतः ॥ २९  
 सोऽचरत्सहसा खड्गी मण्डलानि सहस्रशः ।  
 चतुर्दश महाराज शिक्षाबलसमन्वितः ॥ ३०  
 भ्रान्तमुद्धान्तमाविद्धमापुतं विपुतं सृतम् ।  
 सम्पातसमुदीर्णं च दर्शयामास संयुगे ॥ ३१  
 सौबलस्तु ततस्तस्य शरांश्चिक्षेप वीर्यवान् ।  
 तानापतत एवाशु चिच्छेद परमासिना ॥ ३२  
 ततः क्रुद्धो महाराज सौबलः परवीरहा ।  
 प्राहिणोत्सुतसोमाय शरानाशीविषोपमान् ॥ ३३  
 चिच्छेद तांस्तु खड्गेन शिक्षया च बलेन च ।  
 दर्शयँल्लाघवं युद्धे ताक्षर्यतुल्यपराक्रमः ॥ ३४  
 तस्य संचरतो राजन्मण्डलावर्तने तदा ।  
 क्षुरप्रेण सुतीक्ष्णेन खड्गं चिच्छेद सुप्रभम् ॥ ३५  
 स च्छिन्नः सहसा भूमौ निपपात महानसिः ।  
 अर्धमस्य स्थितं हस्ते सुत्सरोस्तत्र भारत ॥ ३६

छिन्नमाज्ञाय निस्त्रिंशमवप्लुत्य पदानि पद् ।  
 प्राविध्यत ततः शेषं सुतसोमो महारथः ॥ ३७  
 तच्छिच्चा सगुणं चापं रणे तस्य महात्मनः ।  
 पपात धरणीं तूर्णं स्वर्णवज्रविभूषितम् ॥ ३८  
 सुतसोमस्ततोऽगच्छच्छ्रुतकीर्तेर्महारथम् ।  
 सौबलोऽपि धनुर्गृह्य घोरमन्यत्सुदुर्जयम् ॥ ३९  
 अभ्ययात्पाण्डवानीकं निघ्नञ्शत्रुगणान्वहून् ।

तत्र नादो महानासीत्पाण्डवानां विशांपते ॥ ४०  
 सौबलं समरे दृष्ट्वा विचरन्तमभीतवत् ।  
 तान्यनीकानि दृप्तानि शस्त्रवन्ति महान्ति च ।  
 द्राव्यमाणान्यदृश्यन्त सौबलेन महात्मना ॥ ४१  
 यथा दैत्यचमूं राजन्देवराजो ममर्द ह ।  
 तथैव पाण्डवीं सेनां सौबलेयो व्यनाशयत् ॥ ४२

॥ इति श्रीमन्महाभारते कर्णपर्वणि षोडशदिवसयुद्धे षोडशोऽध्यायः ॥ १६ ॥

### सप्तदशोऽध्यायः ॥ १७ ॥

कृपकृतवर्मभ्यां धृष्टद्युम्नशिखण्डिनोः पराजयः ॥ १ ॥

सञ्जय उवाच ।  
 धृष्टद्युम्नं कृपो राजन्वारयामास संयुगे ।  
 यथा दृष्ट्वा वने सिंहं शरभो वारयेद्युधि ॥ १  
 निरुद्धः पार्षतस्तेन गौतमेन बलीयसा ।  
 पदात्पदं विचलितुं नाशकत्तत्र भारत ॥ २  
 गौतमस्य रथं दृष्ट्वा धृष्टद्युम्नरथं प्रति ।  
 वित्रेसुः सर्वभूतानि क्षयं प्राप्तं च मेनिरे ॥ ३  
 तदा जल्पन्ति पाण्डूनां रथिनः सादिनस्तथा ।  
 द्रोणस्य निधनाच्चूनं संक्रुद्धो द्विपदां वरः ॥ ४  
 शारद्वतो महातेजा दिव्यास्त्रविदुदारधीः ।  
 अपि स्वस्ति भवेदद्य धृष्टद्युम्नस्य गौतमात् ॥ ५  
 अपीयं वाहिनीं कृत्स्ना मुच्येत महतो भयात् ।  
 अप्ययं ब्राह्मणः सर्वान्नो हन्यात्समागतान् ॥ ६  
 यादृशं दृश्यते रूपमन्तकप्रतिमं रणे ।  
 गमिष्यत्यद्य पदवीं भारद्वाजस्य गौतमः ॥ ७  
 आचार्यः क्षिप्रहस्तश्च विजयी च सदा युधि ।  
 अस्त्रवान्वीर्यसम्पन्नः क्रोधेन च समन्वितः ॥ ८  
 पार्षतश्च महायुद्धे विमुखोऽद्याभिलक्ष्यते ।  
 इत्येवं विविधा वाचस्तावकानां परैः सह ।  
 व्यश्रूयन्त महाराज तयोस्तत्र समागमे ॥ ९  
 विनिःश्वस्य ततः क्रोधात्कृपः शारद्वतो नृप ।

पार्षतं चार्दयामास निश्चेष्टं सर्वमर्मसु ॥ १०  
 स हन्यमानः समरे गौतमेन महात्मना ।  
 कर्तव्यं न स्म जानाति मोहेन महता वृतः ॥ ११  
 तमब्रवीत्ततो यन्ता कचित्क्षेमं तु पार्षत ।  
 ईदृशं व्यसनं युद्धे न ते दृष्टं मया क्वचित् ॥ १२  
 दैवयोगात्तु ते वाणा नापतन्मर्मभेदिनः ।  
 प्रेषिता द्विजमुख्येन मर्माण्युद्दिश्य सर्वतः ॥ १३  
 व्यावर्तये रथं तूर्णं नदीवेगमिवार्णवात् ।  
 अवध्यं ब्राह्मणं मन्ये येन ते विक्रमो हतः ॥ १४  
 धृष्टद्युम्नस्ततो राजञ्शनकैरब्रवीद्वचः ।  
 मुह्यते मे मनस्तात गात्रस्वेदश्च जायते ॥ १५  
 वेपथुश्च शरीरे मे रोमहर्षश्च सारथे ।  
 वर्जयन्ब्राह्मणं युद्धे शनैर्याहि यतोऽर्जुनः ॥ १६  
 अर्जुनं भीमसेनं वा समरे प्राप्य सारथे ।  
 क्षेममद्य भवेन्मद्यमिति मे नैष्टिकी मतिः ॥ १७  
 ततः प्रायान्महाराज सारथिस्त्वरयन्हयान् ।  
 यतो भीमो महेष्वासो युयुधे तव सैनिकैः ॥ १८  
 प्रदुतं च रथं दृष्ट्वा धृष्टद्युम्नस्य मारिष ।  
 किरञ्शरशतान्येव गौतमोऽनुययौ तदा ॥ १९  
 शङ्खं च पूरयामास मुहुर्मुहुरिन्दमः ।  
 पार्षतं त्रासयामास महेन्द्रो नमुचिं यथा ॥ २०

शरभोऽष्टपादः सिंहघाती पशुपक्षिशरीरो नृसिंहवत् ब्यात्मा  
 ॥ १ ॥ ईदृशं व्यसनं युद्धे न मे दृष्टं कदाचन । दैवयोगादिभे वा-

णा न जघ्मर्मम चाहवे इति क. ख. ट. पाठः ॥ १२ ॥ १३ ॥

शिखण्डिनं तु समरे भीष्ममृत्युं दुरासदम् ।  
 हार्दिक्यो वारयामास सयन्निव मुहुर्मुहुः ॥ २१  
 शिखण्डी तु समासाद्य हृदिकानां महारथम् ।  
 पञ्चभिर्निशितैर्भ्रैर्जत्रुदेशे समाहनत् ॥ २२  
 कृतवर्मा तु संक्रुद्धो भिन्वा पृथ्वा पतत्रिभिः ।  
 धनुरेकेन चिच्छेद हसन्राजन्महारथः ॥ २३  
 अथान्यद्दुरादाय द्रुपदस्यात्मजो बली ।  
 तिष्ठतिष्ठेति संक्रुद्धो हार्दिक्यं प्रत्यभाषत ॥ २४  
 ततोऽस्य नवतिं वाणान्स्कम्पुङ्गान्सुतेजनान् ।  
 प्रेषयामास राजेन्द्र तेऽस्याभ्रश्यन्त वर्मणः ॥ २५  
 वितथांस्तान्समालक्ष्य पतितांश्च महीतले ।  
 क्षुरप्रेण सुतीक्ष्णेन कार्मुकं चिच्छिदे भृशम् ॥ २६  
 अथैनं छिन्नधन्वानं भग्नशङ्गमिवर्षभम् ।  
 अशीत्या मार्गणैः क्रुद्धो बाहोरुरसि चार्पयत् ॥ २७  
 कृतवर्मा तु संक्रुद्धो मार्गणैः क्षतविक्षतः ।  
 ववाम रुधिरं गात्रैः कुम्भवक्त्रादिवोदकम् ॥ २८  
 रुधिरेण परिक्लिन्नः कृतवर्मा त्वराजत ।  
 वर्षेण क्लेदितो राजन्यथा गैरिकपर्वतः ॥ २९  
 अथान्यद्दुरादाय समार्गणगुणं प्रभुः ।  
 शिखण्डिनं वाणगणैः स्कन्धदेशे व्यताडयत् ॥ ३०  
 स्कन्धदेशस्थितैर्वाणैः शिखण्डी तु व्यराजत ।

शाखाप्रशाखाविपुलः सुमहान्पादपो यथा ॥ ३१  
 तावन्योन्यं भृशं विद्ध्वा रुधिरेण समुक्षितौ ।  
 'पोष्यमानौ हि यथा महान्तौ शोणितहृदे ।  
 तद्वद्विरेजतुर्वीरौ शोणितेन परिभुतौ ॥ ३२  
 यथा च किंशुकौ फुल्लौ पुष्पमासे समागते ।  
 रुधिरोक्षितसर्वाङ्गौ रक्तचन्दनरूपितौ ।  
 भुजगाविव संक्रुद्धौ रेजतुस्तौ नरोत्तमौ ॥ ३३  
 तावुभौ शरनुन्नाङ्गौ परस्परशरक्षतौ ।  
 अन्योन्यशङ्गाभिहतौ रेजतुर्वृषभाविव ॥ ३४  
 अन्योन्यस्य वधे यत्नं कुर्वाणौ तौ महारथौ ।  
 रथाभ्यां चेरतुस्तत्र मण्डलानि सहस्रशः ॥ ३५  
 कृतवर्मा महाराज पार्षतं निशितैः शरैः ।  
 रणे विव्याध सप्तत्या स्वर्णपुङ्गैः शिलाशितैः ॥ ३६  
 ततोऽस्य समरे बाणं भोजः प्रहरतां वरः ।  
 जीवितान्तकरं घोरं व्यसृजस्वरयाऽन्वितः ॥ ३७  
 स तेनाभिहतो राजन्मूर्च्छामाशु समाविशत् ।  
 ध्वजयष्टिं च सहसा शिश्रिये कम्पलावृतः ॥ ३८  
 अपोवाह रणात्पूर्णं सारथी रथिनां वरम् ।  
 हार्दिक्यशरसंतप्तं निःश्वसन्तं पुनःपुनः ॥ ३९  
 पराजिते ततः शूरे द्रुपदस्यात्मजे प्रभो ।  
 व्यद्रवत्पाण्डवी सेना व्यधमाना समन्ततः ॥ ४०

॥ इति श्रीमन्महाभारते कर्णपर्वणि षोडशदिवसयुद्धे सप्तदशोऽध्यायः ॥ १७ ॥

### अष्टादशोऽध्यायः ॥ १८ ॥

अर्जुनेन संशप्तकपराजयः ॥ १ ॥

सञ्जय उवाच ।  
 श्वेताश्वोऽपि महाराज व्यधमत्तावकं बलम् ।  
 यथा वायुः समासाद्य तूलराशिं समन्ततः ॥ १  
 प्रत्युद्ययुस्त्रिगर्तास्तं शिवयः कौरवैः सह ।  
 वसातयोऽथ साल्वाश्च गोपालाश्च यशस्विनः ॥ २  
 सत्यदेवः सत्यकीर्तिर्मित्रदेवः श्रुतंजयः ।  
 सौश्रुतिश्चन्द्रदेवश्च मित्रवर्मा च भारत ॥ ३  
 त्रिगर्तराजः समरे भ्रातृभिः परिवारितः ।

अभ्रश्यन्त भ्रष्टाः । वर्म न चिच्छिदुरित्यर्थः ॥ २५ ॥ ववाम वान्त-

पुत्रैश्चैव महेष्वासैर्नानाशस्त्रविशारदैः ॥ ४  
 व्यसृजन्त शरत्रातान्किरन्तोऽर्जुनमाहवे ।  
 अभ्यवर्तन्त सहसा वार्योधा इव सागरम् ॥ ५  
 ते त्वर्जुनं समासाद्य योधाः शतसहस्रशः ।  
 अगच्छन्विलयं सर्वे ताक्ष्यं दृष्ट्वेव पन्नगाः ॥ ६  
 ते हन्यमानाः समरे न जहुः पाण्डवं रणे ।  
 हन्यमाना महाराज शलभा इव पावकम् ॥ ७  
 सत्यदेवस्त्रिभिर्वाणैर्विव्याध युधि पाण्डवम् ।

वान् ॥ २८ ॥ पार्षतं शिखण्डिनं ॥ ३६ ॥ सप्तदशोऽध्यायः ॥ १७ ॥



मित्रदेवस्त्रिषष्ट्या तु चन्द्रदेवस्तु सप्तभिः ॥ ८  
 मित्रवर्मा त्रिसप्तत्या सौश्रुतिश्चापि सप्तभिः ।  
 श्रुतंजयस्तु विंशत्या सुशर्मा नवभिः शरैः ॥ ९  
 स विद्वो बहुभिः सङ्घे प्रतिविष्याथ तादृशान् ।  
 सौश्रुतिं सप्तभिर्विद्ध्वा चन्द्रदेवं त्रिभिः शरैः ॥ १०  
 श्रुतंजयं च विंशत्या चन्द्रदेवं तथाऽष्टभिः ।  
 मित्रदेवं शतेनैव सत्यदेवं त्रिभिः शरैः ॥ ११  
 नवभिर्मित्रवर्माणं सुशर्माणं तथाऽष्टभिः ।  
 श्रुतंजयं च राजानं हत्वा तत्र शिलाशितैः ॥ १२  
 सौश्रुतेः सशिरस्त्राणं शिरः कायादपाहरत् ।  
 त्वरितश्चन्द्रदेवं च शरैर्निन्ये यमक्षयम् ॥ १३  
 तथेतरान्महाराज यतमानान्महारथान् ।  
 पञ्चभिः पञ्चभिर्वाणैरेकैकं प्रत्यवारयत् ॥ १४  
 सत्यदेवस्तु संक्रुद्धस्तोमरं व्यसृजन्महत् ।  
 समुद्दिश्य रणे कृष्णं सिंहनादं ननाद च ॥ १५  
 स निर्भिद्य भुजं सव्यं माधवस्य महात्मनः ।  
 अयस्यः स्वर्णदण्डो जगाम धरणीं तदा ॥ १६  
 माधवस्य तु विद्वस्य तोमरेण महारणे ।  
 प्रतोदः प्रापत्तद्गस्ताद्रश्मयश्च विशांपते ॥ १७  
 वासुदेवं विभिन्नाङ्गं दृष्ट्वा पार्थो धनञ्जयः ।  
 क्रोधमाहारयत्तीव्रं कृष्णं चेदमुवाच ह ॥ १८  
 प्रापयाश्चान्महाबाहो सत्यदेवं प्रति प्रभो ।  
 यावदेनं शरैस्तीक्ष्णैर्वारयित्वा यमसादनम् ॥ १९  
 प्रतोदं गृह्य सोऽन्यत्तु रश्मीन्संगृह्य च द्रुतम् ।  
 बाहयामास तानश्चान्सत्यदेवरथं प्रति ॥ २०  
 विष्वक्सेनं सुनिर्विद्धं दृष्ट्वा पार्थो धनञ्जयः ।  
 सत्यदेवं शरैस्तीक्ष्णैर्वारयित्वा महारथः ॥ २१  
 ततः सुनिशितैर्भङ्गैः राज्ञस्तस्य महच्छिरः ।  
 कुण्डलोपचितं कायाच्चकर्त पृतनान्तरे ॥ २२  
 तन्निकृत्य शितैर्वाणैर्मित्रवर्माणमाक्षिपत् ।  
 वत्सदन्तेन तीक्ष्णेन सारथिं चास्य मारिष ॥ २३  
 ततः शरशतैर्भूयः संशप्तकगणान्बली ।  
 पातयामास संक्रुद्धः शतशोऽथ सहस्रशः ॥ २४

ततो रजतपुङ्खेन राजञ्शीर्षं महात्मनः ।  
 मित्रदेवस्य चिच्छेद क्षुरप्रेण महारथः ।  
 सुशर्माणं सुसंक्रुद्धो जनुदेशे समाहनत् ॥ २५  
 ततः संशप्तकाः सर्वे परिवार्य धनंजयम् ।  
 शस्त्रौघैर्मृदुः क्रुद्धा नादयन्तो दिशो दश ॥ २६  
 अभ्यर्दितस्तु तज्जिष्णुः शक्रतुल्यपराक्रमः ।  
 ऐन्द्रमस्त्रममेयात्मा प्रादुश्चक्रे महारथः ॥ २७  
 ततः शरसहस्राणि प्रादुरासन्निशांपते ।  
 'कार्मुकात्पाण्डुपुत्रस्य पार्थस्यामिततेजसः ॥' २८  
 ततस्तु च्छिद्यमानानां ध्वजानां धनुषां तथा ।  
 रथानां सपताकानां तूणीराणां युगैः सह ॥ २९  
 अक्षाणामथ चक्राणां योक्राणां रश्मिभिः सह ।  
 कूबराणां वरूथानां पृषत्कानां च संयुगे ॥ ३०  
 अश्वानां पततां चापि प्रासानामृष्टिभिः सह ।  
 गदानां परिधानां च शक्तितोमरपट्टसैः ॥ ३१  
 शतघ्नीनां सचक्राणां भुजानां चोरुभिः सह ।  
 कण्ठसूत्राङ्गदानां च केयूराणां च मारिष ॥ ३२  
 हाराणामथ निष्काणां तनुत्राणां च भारत ।  
 छत्राणां व्यजनानां च शिरसां कुमुदैः सह ।  
 राशयश्चात्र दृश्यन्ते पतितानां महीतले ॥ ३३  
 सकुण्डलानि स्वक्षीणि पूर्णचन्द्रनिभानि च ।  
 शिरांस्युर्व्यामदृश्यन्त ताराजालमिवाम्बरे ॥ ३४  
 सुस्रग्वीणि मुवासांसि चन्दनेनोक्षितानि च ।  
 शरीराणि व्यदृश्यन्त निहतानां महीतले ॥ ३५  
 रुद्रस्याक्रीडसदृशं घोरमायोधनं तदा ॥ ३६  
 निहतैः राजपुत्रैश्च क्षत्रियैश्च महाबलैः ।  
 'अर्जुनेन महाराज तत्रतत्र महारणे ॥' ३७  
 हस्तिभिः पतितैश्चैव तुरङ्गैश्चाभवन्मही ।  
 अगम्यरूपा समरे विशीर्णैरिव पर्वतैः ॥ ३८  
 नासीद्रथपथस्तस्य पाण्डवस्य महात्मनः ।  
 निम्नतः शात्रवान्भङ्गैर्हस्त्यश्वं चास्यतो महत् ॥ ३९  
 खानुगा इव सीदन्ति रथचक्राणि मारिष ।  
 चरतस्तस्य संग्रामे तस्मिंल्लोहितकर्दमे ॥ ४०

आसीद्रथपथस्तस्य इति घ. ड. पाठः । आसादितस्ततो राजत्रथचक्रे विशांपते इति क. पाठः । आच्छादितं ततो राज-

त्रथचक्रं च मारिष इति ख. पाठः ॥ ३९ ॥

सीदमानानि चक्राणि समूहस्तुरगा भृशम् ।  
श्रमेण महता युक्ता मनोमारुतरंहसः ॥ ४१  
वध्यमानं तु तत्सैन्यं पाण्डुपुत्रेण धन्विना ।

प्रायशो विमुखं सर्वं नावतिष्ठत भारत ॥ ४२  
ताञ्जित्वा समरे जिष्णुः संशप्तकगणान्वहन् ।  
विरराज तदा पार्थो विधूमोऽग्निरिव ज्वलन् ॥ ४३

॥ इति श्रीमन्महाभारते कर्णपर्वणि षोडशदिवसयुद्धे अष्टादशोऽध्यायः ॥ १८ ॥

### एकोनविंशोऽध्यायः ॥ १९ ॥

संकुलयुद्धम् ॥ १ ॥

सञ्जय उवाच ।  
युधिष्ठिरं महाराज विस्मजन्तं शरान्वहन् ।  
स्वयं दुर्धोधनो राजा प्रत्यगृह्णादभीतवत् ॥ १  
तमापतन्तं सहसा तव पुत्रं महारथम् ।  
धर्मराजो द्रुतं विद्ध्वा तिष्ठतिष्ठेति चात्रवीत् ॥ २  
स तु तं प्रतिविव्याध नवभिर्निशितैः शरैः ।  
सारथिं चास्य भलेन भृशं क्रुद्धोऽभ्यताडयत् ॥ ३  
ततो युधिष्ठिरो राजन्स्वर्णपुङ्खाञ्जिलीमुखान् ।  
दुर्योधनाय चिक्षेप त्रयोदश शिलाशितान् ॥ ४  
चतुर्भिश्चतुरो बाहांस्तस्य हत्वा महारथः ।  
पञ्चमेन शिरः कायात्सारथेश्च समाक्षिपत् ॥ ५  
पष्टेन तु ध्वजं राज्ञः सप्तमेन तु कार्मुकम् ।  
अष्टमेन तथा खड्गं पातयामास भूतले ।  
पञ्चभिर्नृपतिं चापि धर्मराजोऽर्दयद्भृशम् ॥ ६  
हताश्चात्तु रथात्तस्मादवप्लुत्य सुतस्तव ।  
उत्तमं व्यसनं प्राप्तो भूमावेवावतिष्ठत ॥ ७  
तं तु कृच्छ्रगतं दृष्ट्वा कर्णद्रौणिकृपादयः ।  
अभ्यवर्तन्त सहसा परीप्सन्तो नराधिपम् ॥ ८  
अथ पाण्डुसुताः सर्वे परिवार्य युधिष्ठिरम् ।  
अन्वयुः समरे राजंस्ततो युद्धमवर्तत ॥ ९  
ततस्तूर्यसहस्राणि प्रावाद्यन्त महामृधे ॥ १०  
क्ष्वेलाः किलकिलाशब्दाः प्रादुरासन्महीपते ।  
यत्राभ्यगच्छन्समरे पाञ्चालाः कौरवैः सह ॥ ११  
नरा नरैः समाजग्मूर्वारणा वरवारणैः ।  
रथाश्च रथिभिः सार्धं हयाश्च हयसादिभिः ॥ १२

द्रुन्दान्यासन्महाराज प्रेक्षणीयानि संयुगे ।  
विविधान्यप्यचिन्त्यानि शस्त्रवन्त्युत्तमानि च १३  
ते शूराः समरे सर्वे चित्रं लघु च सुष्ठु च ।  
अयुध्यन्त महावेगाः परस्परवधैपिणः ॥ १४  
अन्योन्यं समरे जघुर्योऽध्रतमनुष्ठिताः ।  
न हि ते समरं चक्रुः पृष्ठतो वै कथंचन ॥ १५  
मुहूर्तमेव तद्युद्धमासीन्मधुरदर्शनम् ।  
तत उन्मत्तवद्राजन्निर्मर्यादमवर्तत ॥ १६  
रथी नागं समासाद्य दारयन्निशितैः शरैः ।  
प्रेषयामास कालाय शरैः सन्नतपर्वभिः ॥ १७  
नागा हयान्समासाद्य विक्षिपन्तो बहून्रणे ।  
दारयामासुरत्युग्रं तत्रतत्र तदातदा ॥ १८  
हयारोहाश्च बहवः परिवार्य हयोत्तमान् ।  
तलशब्दरवांश्चक्रुः संपतन्तस्ततस्ततः ॥ १९  
धावमानांस्ततस्तांस्तु द्रवमाणान्महागजान् ।  
पार्श्वतः पृष्ठतश्चैव निजघृह्यसादिनः ॥ २०  
विद्राव्य च बहून्श्वान्नागा राजन्मदोत्कटाः ।  
विपाणैश्चापरे जघ्नुर्मृदुश्चापरे भृशम् ॥ २१  
साश्चारोहांश्च तुरगान्विपाणैर्विव्यधू रूपा ।  
अपरे चिक्षिपुर्वेगात्प्रगृह्णातिबलास्तदा ॥ २२  
पादात्तराहता नागा विवरेषु समन्ततः ।  
चक्रुरार्तस्वरं घोरं दुद्रुवुश्च दिशो दश ॥ २३  
पदातीनां तु सहसा प्रद्रुतानां महाहवे ।  
उत्सृज्याभरणं तूर्णमवववू रणाजिरे ॥ २४  
निमित्तं मन्यमानास्तु परिणाम्य महागजाः ।

सीदमानानि पङ्कमज्जनात् ॥ ४१ ॥ अष्टादशोऽध्यायः ॥ १८ ॥

आभरणमवववुः अण्वगल्य द्रुतवन्तः ॥ २४ ॥ निमित्तं  
कर्ण० ५

जयहेतुम् । मह्यन्तो गजा येषां ते महागजा गजारोहा जघ-  
नुर्हस्तिभिर्ग्राहयामासुः । परिणाम्य हस्तिनमिति शेषः । विभि-

जगृह्विभिदुश्चैव चित्राण्याभरणानि च ॥ २५  
 तांस्तु तत्र प्रसक्तान्वै परिवार्य पदातयः ।  
 हस्त्यारोहान्निजघ्रुस्ते महावेगा बलोत्कटाः ॥ २६  
 अपरे हस्तिभिर्हस्तैः खं विक्षिप्ता महाहवे ।  
 निपतन्तो विषाणाग्रैर्भृशं विद्धाः सुशिक्षितैः ॥ २७  
 अपरे सहसा गृह्य विषाणैरेव सूदिताः ।  
 सेनान्तरं समासाद्य केचित्तत्र महागजैः ॥ २८  
 क्षुण्णगात्रा महाराज विक्षिप्य च पुनःपुनः ।  
 अपरे व्यजनानीव विभ्राम्य निहता मृधे ॥ २९  
 पुरःसराश्च नागानामपरेषां विशांपते ।  
 शरीराण्यतिविद्धानि तत्रतत्र रणाजिरे ॥ ३०  
 प्रतिमानेषु कुम्भेषु दन्तवेष्टेषु चापरे ।  
 निगृहीता भृशं नागाः प्रासतोमरशक्तिभिः ॥ ३१  
 निगृह्य च गजाः केचित् पार्श्वस्थैर्भृशदारुणैः ।  
 रथाश्वसादिभिस्तत्र संभिन्ना न्यपतन्भुवि ॥ ३२  
 सहयाः सादिनस्तत्र तोमरेण महामृधे ।  
 भूमावमृद्रन्वेगेन सचर्माणं पदातिनम् ॥ ३३  
 तथा सावरणाङ्कांश्चित्तत्रतत्र विशांपते ।  
 रथान्नागाः समासाद्य परिगृह्य च मारिष ।  
 व्याक्षिपन्सहसा तत्र घोररूपे भयानके ॥ ३४  
 नाराचैर्निहताश्चापि गजाः पेतुर्महाबलाः ।  
 पर्वतस्यैव शिखरं वज्ररुग्णं महीतले ॥ ३५  
 योधा योधान्समासाद्य मुष्टिभिर्व्यहनन्युधि ।  
 केशेष्वन्योन्यमाक्षिप्य चिक्षिपुर्विभिदुश्च ह ॥ ३६  
 उद्यम्य च भुजानन्ये निक्षिप्य च महीतले ।  
 पदा चोरः समाक्रम्य स्फुरतोऽपाहरञ्छिरः ॥ ३७

॥ इति श्रीमन्महाभारते कर्णपर्वणि षोडशदिवसयुद्धे एकोनविंशोऽध्यायः ॥ १९ ॥

### विंशोऽध्यायः ॥ २० ॥

धुधिष्ठिरेण दुर्योधनपराजयः ॥ १ ॥

धृतराष्ट्र उवाच ।

अतितीव्राणि दुःखानि दुःसहानि बहूनि च ।

दुश्च शत्रून्गजैरेव ॥ २५ ॥ प्रतिमानेषु गजदन्तान्तरालेषु ।

प्रासैः कुम्भेषु तोमरैर्दन्तवेष्टेषु शक्तिभिश्च निगृहीताः ।

प्रतिमानं प्रतिच्छाया गजदन्तान्तरालयोरिति मेदिनी ॥ ३१ ॥

पततश्चापरो राजन्विजहारासिना शिरः ।  
 'मृतमन्यो महाराज पदा ताडितवांस्तदा ॥' ३८  
 जीवतश्च तथैवान्यः शस्त्रं काये न्यमज्जयत् ।  
 मुष्टियुद्धं महचासीद्योधानां तत्र भारत ।  
 तथा केशग्रहश्रोत्रो बाहुयुद्धं च भैरवम् ॥ ३९  
 समासक्तस्य चान्येन अविज्ञातस्तथाऽपरः ।  
 जहार समरे प्राणान्नानाशस्त्रैरनेकधा ॥ ४०  
 संसक्तेषु च योधेषु वर्तमाने च संकुले ।  
 कबन्धान्युत्थितानि स्युः शतशोऽथ सहस्रशः ४१  
 शोणितैः सिच्यमानानि शस्त्राणि कवचानि च ।  
 महारागानुरक्तानि वस्त्राणीव चकाशिरे ॥ ४२  
 एवमेतन्महयुद्धं दारुणं शस्त्रसंकुलम् ।  
 उन्मत्तगङ्गाप्रतिमं शब्देनापूरयज्जगत् ॥ ४३  
 नैव स्वे न परे राजन्विज्ञायन्ते शरातुराः ।  
 योद्धव्यमिति युध्यन्ते राजानो जयगृद्धिनः ॥ ४४  
 स्वान्स्वे जघ्नुर्महाराज परांश्चैव समागतान् ।  
 उभयोः सेनयोर्वीरैर्व्याकुलं समपद्यत ॥ ४५  
 रथैर्भयैर्महाराज वारणैश्च निपातितैः ।  
 हयैश्च पतितैस्तत्र नरैश्च विनिपातितैः ॥ ४६  
 अगम्यरूपा पृथिवी क्षणेन समपद्यत ।  
 क्षणेनासीन्महीपाल क्षतजौघप्रवर्तिनी ॥ ४७  
 पाञ्चालानहतत्कर्णस्त्रिगर्ताश्च धनञ्जयः ।  
 भीमसेनः कुरुराजन्हस्त्यनीकं च सर्वशः ॥ ४८  
 एवमेवं क्षयो वृत्तः कुरुपाण्डवसेनयोः ।  
 अपराह्णे गते सूर्ये काङ्क्षतां विपुलं यशः ॥ ४९

खत्तोऽहं सञ्जयाश्रौषं पुत्राणां चैव संक्षयम् ॥ १

यथा त्वं मे कथयसे यथा युद्धमवर्तत ।

एकोनविंशोऽध्यायः ॥ १९ ॥

अतितीव्राणि युद्धानीति क. ट. ड. पाठः ॥ १ ॥

न सन्ति सूत कौरव्या इति मे निश्चिता मतिः ॥ २  
 दुर्योधनश्च विरथः कृतस्तत्र महारथः ।  
 धर्मपुत्रः कथं चक्रे तस्य वा नृपतिः कथम् ॥ ३  
 अपराद्धे कथं युद्धमभवद्रोमहर्षणम् ।  
 तन्ममाचक्ष्व तच्चेन कुशलो ह्यसि सञ्जय ॥ ४  
 सञ्जय उवाच ।  
 संसक्तेषु तु सैन्येषु बध्यमानेषु भागशः ।  
 रथमन्यं समास्थाय पुत्रस्तव विशांपते ॥ ५  
 क्रोधेन महता युक्तः सविषो भुजगो यथा ।  
 दुर्योधनः समालक्ष्य धर्मराजं युधिष्ठिरम् ।  
 प्रोवाच सूतं त्वरितो याहियाहीति भारत ॥ ६  
 तत्र मां प्रापय क्षिप्रं सारथे यत्र पाण्डवः ।  
 ध्रियमाणातपत्रेण राजा राजति दंशितः ॥ ७  
 स सूतश्चोदितो राज्ञा राज्ञः स्यन्दनमुत्तमम् ।  
 युधिष्ठिरस्याभिमुखं प्रेषयामास संयुगे ॥ ८  
 ततो युधिष्ठिरः क्रुद्धः प्रभिन्न इव कुञ्जरः ।  
 सारथिं चोदयामास याहि यत्र सुयोधनः ॥ ९  
 तौ समाजगमतुर्वीरौ भ्रातरौ रथसत्तमौ ॥ १०  
 समेत्य च महावीरौ संरब्धौ युद्धदुर्मदौ ।  
 बवर्षतुर्महेष्वासौ शरैरन्योन्यमाहवे ॥ ११  
 ततो दुर्योधनो राजा धर्मशीलस्य मारिष ।  
 शिलाशितेन भल्लेन धनुश्चिच्छेद संयुगे ॥ १२  
 तं नामृध्यत सक्रुद्धो ह्यवमानं युधिष्ठिरः ।  
 अपविध्य धनुश्छिन्नं क्रोधसंरक्तलोचनः ॥ १३  
 अन्यत्कार्मुकमादाय धर्मपुत्रश्चमूमुखे ।  
 दुर्योधनस्य चिच्छेद ध्वजं कार्मुकमेव च ॥ १४  
 अथान्यद्वनुरादाय पुत्रस्ते भरतर्षभ ।  
 'युधिष्ठिरस्य चिक्षेप शरान्कनकभूषणान् ।  
 रुक्मपुङ्गवान्प्रसन्नाग्रान्सविषानिव पन्नगान् ॥' १५  
 तावन्योन्यं सुसंक्रुद्धौ शस्त्रवर्षण्यमुश्चताम् ।  
 सिंहाविव सुसंरब्धौ परस्परजिगीषया ॥ १६  
 जघ्नतुस्तौ रणेऽन्योन्यं नर्दमानौ वृषाविव ।

अन्तरं मार्गमाणौ च चेरतुस्तौ महारथौ ॥ १७  
 ततः पूर्णायतोत्सष्टैः शरैस्तौ तु कृतव्रणौ ।  
 विरेजतुर्महाराज किंशुकाविव पुष्पितौ ॥ १८  
 ततो राजन्विमुश्चन्तौ सिंहनादान्मुहुर्मुहुः ।  
 तलयोश्च तथा शब्दान्धनुषश्च महाहवे ॥ १९  
 शङ्खशब्दवरांश्चैव चक्रतुस्तौ नरेश्वरौ ।  
 अन्योन्यं तौ महाराज पीडयांचक्रतुर्भृशम् ॥ २०  
 ततो युधिष्ठिरो राजा पुत्रं तव शरैस्त्रिभिः ।  
 आजघानोरसि क्रुद्धो वज्रवेगैर्दुरासदैः ॥ २१  
 प्रतिविव्याध तं तूर्णं तव पुत्रो महीपतिः ।  
 पञ्चभिर्निशितैर्बाणैः स्वर्णपुङ्खैः शिलाशितैः ॥ २२  
 ततो दुर्योधनो राजा शक्तिं चिक्षेप भारत ।  
 सर्वपारशवीं तीक्ष्णां महोल्काप्रतिमां तदा ॥ २३  
 तामापतन्तीं सहसा धर्मराजः शितैः शरैः ।  
 त्रिभिश्चिच्छेद सहसा तं च विव्याध पञ्चभिः ॥ २४  
 निपपात ततः साऽथ स्वर्णदण्डा महाखना ।  
 निपतन्ती महोल्केव व्यराजच्छिखिसन्निभा ॥ २५  
 शक्तिं विनिहतां दृष्ट्वा पुत्रस्तव विशांपते ।  
 नवभिर्निशितैर्भल्लैर्निजघान युधिष्ठिरम् ॥ २६  
 सोऽतिविद्धो बलवता शत्रुणा शत्रुतापनः ।  
 दुर्योधनं समुद्दिश्य बाणं जग्राह सत्वरः ॥ २७  
 समाधत्त च तं बाणं धनुर्मध्ये महाबलः ।  
 चिक्षेप च महाराज ततः क्रुद्धः पराक्रमी ॥ २८  
 स तु बाणः समासाद्य तव पुत्रं महारथम् ।  
 व्यामोहयत राजानं धरणीं च ददार ह ॥ २९  
 ततो दुर्योधनः क्रुद्धो गदामुद्यम्य वेगितः ।  
 विधित्सुः कलहस्यान्तं धर्मराजमुपाद्रवत् ॥ ३०  
 तमुद्यतगदं दृष्ट्वा दण्डहस्तमिवान्तकम् ।  
 धर्मराजो महाशक्तिं प्राहिणोत्तव सूनवे ॥ ३१  
 दीप्यमानां महावेगां महोल्कां ज्वलितामिव ।  
 यमदण्डनिभां घोरां कालरात्रिमिवापराम् ॥ ३२  
 रथस्थः स तथा विद्धो वर्म भिन्वा स्तनान्तरे ।  
 भृशं संविग्रहदयः पपात च मुमोह च ॥ ३३

तस्य तं च नृपतिर्दुर्योधनः कथमयुध्यत इति शेषः ॥ ३ ॥ अप-  
 विध्य त्यक्त्वा ॥ १३ ॥ सर्वपारशवीं सर्वविनाशिनीं गौरादिः । तिर-

स्कारे विनाशे च पुंसि पारशवः इति मेदिनी ॥ २३ ॥ दीपयन्ती  
 महोल्काभा राजशक्तिर्दिशो दश इति उ. पाठः ॥ २५ ॥

नभस्तमाह च ततः प्रतिज्ञामनुपालय ।  
 नायं वध्यस्तव नृप इत्युक्तः स न्यवर्तत ॥ ३४  
 ततस्त्वरितमागम्य कृतवर्मा तवात्मजम् ।  
 प्रत्यपद्यत राजानं निमग्नं व्यसनार्णवे ॥ ३५

गदामादाय भीमोऽपि हेमपट्टपरिष्कृताम् ।  
 अभिदुद्राव वेगेन कृतवर्माणमाहवे ॥ ३६  
 एवं तदभवद्युद्धं त्वदीयानां परैः सह ।  
 अपराङ्गे महाराज काङ्क्षतां विजयं युधि ॥ ३७

॥ इति श्रीमन्महाभारते कर्णपर्वणि षोडशदिवसयुद्धे विंशोऽध्यायः ॥ २० ॥

### एकविंशोऽध्यायः ॥ २१ ॥

संकलयुद्धम् ॥ १ ॥ षोडशदिवसयुद्धोपसंहारः ॥ २ ॥

सञ्जय उवाच ।  
 ततः कर्णं पुरस्कृत्य त्वदीया युद्धदुर्मदाः ।  
 पुनरावृत्य संग्रामं चक्रुर्देवासुरोपमम् ॥ १  
 द्विरदनरथाश्वशङ्खशब्दैः  
 परिहृषिता विविधैश्च शस्त्रपातैः ।  
 द्विरदरथपदातिसादिसङ्घाः  
 परिकुपिताभिमुखाः प्रजग्निरे ते ॥ २  
 शितपरश्वथसासिपट्टसै-  
 रिषुभिरनेकविधैश्च सूदिताः ।  
 द्विरदरथहया महाहवे  
 वरपुरुषैः पुरुषाश्च वाहनैः ॥ ३  
 कमलदिनकरेन्दुसन्निभैः  
 सितदशनैः सुमुखाक्षिनासिकैः ।  
 रुचिरमकुटकुण्डलैर्मही  
 पुरुषशिरोभिरुपस्तृता बभौ ॥ ४  
 परिघमुसलशक्तितोमरै-  
 र्नेखरभृशुण्डिगदाशतैर्हताः ।  
 द्विरदनरहयाः सहस्रशो  
 रुधिरनदीप्रवहास्तदाऽभवन् ॥ ५  
 प्रहतरथनराश्वकुञ्जरं  
 प्रतिभयदर्शनमुल्वणत्रणम् ।  
 तदहितहतमाचभौ बलं  
 पितृपतिराष्ट्रमिव प्रजाक्षये ॥ ६

अथ तव नरदेव सैनिका-  
 स्तव च सुताः सुरसूनुसन्निभाः ।  
 अमितबलपुरःसरा रणे  
 कुरुवृषभाः शिनिपुत्रमभ्ययुः ॥ ७  
 तदतिरुधिरभीममाचभौ  
 पुरुषवराश्वरथद्विपाकुलम् ।  
 लवणजलसमुद्धतस्वनं  
 बलमसुरामरसैन्यसप्रभम् ॥ ८  
 सुरपतिसमविक्रमस्तत-  
 स्त्रिदशवरावरजोपमं युधि ।  
 दिनकरकिरणप्रभैः पृषत्कै  
 रवितनयोऽभ्यहनञ्छिनिप्रवीरम् ॥ ९  
 तमपि सरथवाजिसारथिं  
 शिनिवृषभो विविधैः शरैस्त्वरन् ।  
 भुजगविपसमप्रभै रणे  
 पुरुषवरं समवास्तृणोत्तदा ॥ १०  
 शिनिवृषभशरैर्निपीडितं  
 तव सुहृदो वसुषेणमभ्ययुः ।  
 त्वरितमतिरथा रथर्षभं  
 द्विरदरथाश्वपदातिभिः सह ॥ ११  
 तदुदधिनिभमाद्रवद्बलं  
 त्वरिततरैः समभिद्रुतं परैः ।  
 द्रुपदसुतमुखैस्तदाऽभवत्  
 पुरुषरथाश्वगजक्षयो महान् ॥ १२

भीमस्तमाह च ततः प्रतिज्ञामनुचिन्तयन् इति श्र. पाठः ॥ ३४ ॥  
 विंशोऽध्यायः ॥ २० ॥

लवणजलः क्षारसमुद्रः ॥ ८ ॥ त्रिदशवरावरजोपमं विष्णु-  
 लुल्यम् ॥ ९ ॥

अथ पुरुषवरौ कृताह्निकौ  
 भवमभिपूज्य यथाविधि प्रभुम् ।  
 अरिवधकृतनिश्चयौ द्रुतं  
 तव बलमर्जुनकेशवौ सृतौ ॥ १३  
 जलदनिनदनिःस्वनं रथं  
 पवनविधूतपताककेतनम् ।  
 सितहयमुपयान्तमन्तिकं  
 कृतमनसो ददृशुस्तदाऽरयः ॥ १४  
 अथ विष्फार्य गाण्डीवं रथे नृत्यन्निवार्युनः ।  
 शरसंवाधमकरोत्स्वं दिशः प्रदिशस्तथा ॥ १५  
 रथान्विमानप्रतिमान्मज्जयन्सायुधध्वजान् ।  
 ससारथीस्तदा वाणैरभ्राणीवानिलोऽवधीत् ॥ १६  
 गजान्गजप्रयन्तंश्च वैजयन्त्यायुधध्वजान् ।  
 सादिनोऽश्वांश्च पर्त्तींश्च शरैर्निन्ये यमक्षयम् ॥ १७  
 तमन्तकमिव क्रुद्धमनिवार्य महारथम् ।  
 दुर्योधनोऽभ्ययादेको निघ्नन्वाणैरजिह्वगैः ॥ १८  
 तस्वार्जुनो धनुः सूतमश्वान्केतुं च सायकैः ।  
 हत्वा सप्तभिरेकेन च्छत्रं चिच्छेद पत्रिणा ॥ १९  
 नवमं च समाधाय व्यसृजत्प्राणघातिनम् ।  
 दुर्योधनायेपुवरं तं द्रौणिः सप्तधाऽच्छिनत् ॥ २०  
 ततो द्रौणेर्धनुश्छित्त्वा हत्वा चाश्वरथाञ्छरैः ।  
 कृपस्यापि तदत्युग्रं धनुश्छिच्छेद पाण्डवः ॥ २१  
 हार्दिक्यस्य धनुश्छित्त्वा ध्वजं चाश्वांस्तदाऽवधीत्  
 दुःशासनस्येष्वसनं छित्त्वा राधेयमभ्ययात् ॥ २२  
 अथ सात्यकिमुत्सृज्य त्वरन्कर्णोऽर्जुनं त्रिभिः ।  
 विद्ध्वा विव्याध विशल्या कृष्णं पार्थं पुनःपुनः २३  
 न ग्लानिरासीत्कर्णस्य क्षिपतः सायकान्वहून् ।  
 रणे विनिघ्नतः शत्रून्क्रुद्धस्येव शतक्रतोः ॥ २४  
 अथ सात्यकिरागत्य कर्णं विद्ध्वा शितैः शरैः ।  
 नवत्या नवभिश्चोग्रैः शतेन पुनरार्पयत् ॥ २५  
 ततः प्रवीराः पार्थानां सर्वे कर्णमपीडयन् ।  
 युधामन्युः शिखण्डी च द्रौपदेयाः प्रभद्रकाः ॥ २६  
 उत्तमौजा युयुत्सुश्च यमौ पार्षत एव च ।

चेदिकारुशमात्स्यानां केकयानां च यद्गलं ॥ २७  
 चेकितानश्च बलवान्धर्मराजश्च सुव्रतः ।  
 एते रथाश्चद्विरदैः पत्तिभिश्चोग्रविक्रमैः ॥ २८  
 परिवार्य रणे कर्णं नानाशस्त्रैरवाकिरन् ।  
 भाषन्तो वाग्भिरुग्राभिः सर्वे कर्णवधे धृताः ॥ २९  
 तां शस्त्रवृष्टिं बहुधा कर्णश्छित्त्वा शितैः शरैः ।  
 अपोवाहास्त्रवीर्येण द्रुमं भङ्क्त्वेव मारुतः ॥ ३०  
 रथिनः समहामात्रान्गजान्श्वान्ससादिनः ।  
 पत्तिव्रातांश्च संक्रुद्धो निघ्नन्कर्णो व्यदृश्यत ॥ ३१  
 तद्ध्यमानं पाण्डूनां बलं कर्णास्त्रतेजसा ।  
 विशस्त्रपत्रदेहासु प्राय आसीत्पराशुखम् ॥ ३२  
 अथ कर्णास्त्रमस्त्रेण प्रतिहत्वार्युनः स्मयन् ।  
 दिशं खं चैव भूमिं च प्रावृणोच्छरवृष्टिभिः ॥ ३३  
 मुसलानीव संपेतुः परिधा इव चेपवः ।  
 शतस्य इव चाप्यन्ये वज्राण्युग्राणि चापरे ॥ ३४  
 तैर्वध्यमानं तत्सैन्यं सपत्त्यश्वरथद्विपम् ।  
 निमीलिताक्षमत्यर्थं बभ्राम च ननाद च ॥ ३५  
 निष्कैवल्यं तदा युद्धं प्रापुरश्वनरद्विपाः ।  
 हन्यमानाः शरैरार्तास्तदा भीताः प्रदुद्रुवुः ॥ ३६  
 खदीयानां तदा युद्धे संसक्तानां जयैपिणाम् ।  
 गिरिमस्तं समासाद्य प्रत्यपद्यत भानुमान् ॥ ३७  
 तमसा च महाराज रजसा च विशेषतः ।  
 न किञ्चित्प्रत्यपश्याम शुभं वा यदि वाऽशुभम् ३८  
 ते त्रस्यन्तो महेष्वासा रात्रियुद्धस्य भारत ।  
 अपयानं ततश्चक्रुः सहिताः सर्वयोधिभिः ॥ ३९  
 कौरवेष्वपयातेषु तदा राजन्दिनक्षये ।  
 जयं सुमनसः प्राप्य पार्थाः स्वशिविरं ययुः ॥ ४०  
 वादित्रशब्दैर्धिविधैः सिंहनादैः सगर्जितैः ।  
 परानुपहसन्तश्च स्तुवन्तश्चाच्युतार्जुनौ ॥ ४१  
 कृतेऽवहारे तैर्वरैः सैनिकाः सर्व एव ते ।  
 आशीर्वाचः पाण्डवेषु प्रायुञ्जन्त नरेश्वराः ॥ ४२  
 ततः कृतेऽवहारे च प्रहृष्टास्तत्र पाण्डवाः ।  
 निशायां शिविरं गत्वा न्यवसन्त नरेश्वराः ॥ ४३

एकविंशोऽध्यायः ॥ २१ ॥

सृतावागतौ ॥ १३ ॥ निष्कैवल्यं निश्चितं कैवल्यं मरणं यस्मि-  
 स्तत्तथा ॥ ३६ ॥ प्रत्यपद्यत प्रविष्टः ॥ ३७ ॥

ततो रक्षःपिशाचाश्च श्वापदाश्चैव सङ्घशः ।

जग्मुरायोधनं घोरं रुद्रस्याक्रीडसन्निभम् ॥ ४४

॥ इति श्रीमन्महाभारते कर्णपर्वणि षोडशदिवसयुद्धे एकविंशोऽध्यायः ॥ २१ ॥

### द्वाविंशोऽध्यायः ॥ २२ ॥

कृष्णतुल्यसारथेरभावात्स्वस्वार्जुनाभ्यूनतां मन्प्रमानेन कर्णेन दुर्योधनं प्रति शल्यस्य सारथ्ये नियोजनचोदना ॥ १ ॥

धृतराष्ट्र उवाच ।

स्नेन च्छन्देन नः सर्वानवधीकृतमर्जुनः ।

न ह्यस्य समरे मुच्येदन्तकोऽप्याततायिनः ॥ १

पार्थो ह्येकोऽहरद्भद्रामेकश्चाशिमतर्षयत् ।

एकश्रेमां महीं जित्वा चक्रे बलिभृतो नृपान् ॥ २

एको निवातकवचानहनद्विव्यकार्मुकः ।

एकः किरातरूपेण स्थितं शर्वमयोधयत् ॥ ३

एको ह्यरक्षद्भरतानेको भवमतोपयत् ।

तेनैकेन जिताः सर्वे मदीया ह्युग्रतेजसः ॥ ४

न ते निन्द्याः प्रशस्यास्ते यत्ते चक्रुर्ब्रवीहि तत् ।

ततो दुर्योधनः सूत पश्चात्किमकरोत्तदा ॥ ५

सञ्जय उवाच ।

हतप्रहतविध्वस्ता विवर्मायुधवाहनाः ।

दीनस्वरा दूयमाना मानिनः शत्रुनिर्जिताः ॥ ६

शिविरस्थाः पुनर्मर्त्रं मन्त्रयन्ति स्म कौरवाः ।

भग्नदंष्ट्रा हतविषाः पादाक्रान्ता इवोरगाः ॥ ७

तानब्रवीत्ततः कर्णः क्रुद्धः सर्प इव श्वसन् ।

करं करेण निष्पीड्य प्रेक्षमाणस्तवात्मजम् ॥ ८

यत्तो दृढश्च दक्षश्च धृतिमानर्जुनः सदा ।

संबोधयति चाप्येनं यथाकालमधोक्षजः ॥ ९

सहसाऽस्त्रविसर्गेण वयं तेनाद्य वञ्चिताः ।

श्वस्त्वहं तस्य संकल्पं सर्वं हन्ता महीपते ॥ १०

एवमुक्तस्तथेत्युक्त्वा सोऽनुजज्ञे नृपोत्तमान् ।

तेऽनुज्ञाता नृपाः सर्वे स्वानि वेश्मानि भेजिरे ११

स्नेन च्छन्देन इच्छया । आततायिनः शस्त्रपाणेः ॥ १ ॥

भद्रां सुभद्राम् । बलिभृतः करदान् ॥ २ ॥ अरक्षत घोषया-

त्रायाम् । भरतान्दुर्योधनादीन् ॥ ४ ॥ हतास्ताडिताः । प्रह-

ताङ्घिन्नावयवाः । विध्वस्ताः वाहनेभ्योऽधःपातिताः ॥ ६ ॥

सहसा अकस्मात् सहसाक्षनिसृष्ट्या च शक्त्या तेन स्म वञ्चिताः

सुखोपितास्तां रजनीं हृष्टा युद्धाय निर्ययुः ।

तेऽपश्यन्विहितं व्यूहं धर्मराजेन दुर्जयम् ।

प्रयत्नात्कुरुमुख्येन बृहस्पत्युशनोमतात् ॥ १२

अथ प्रतीपकर्तारं प्रवीरं परवीरहा ।

सस्वार वृषभस्कन्धं कर्णं दुर्योधनस्तदा ॥ १३

पुरंदरसमं युद्धे मरुद्गणसमं बले ।

कार्तवीर्यसमं वीर्यं कर्णं राज्ञोऽगमन्मनः ॥ १४

सर्वेषां चैव सैन्यानां कर्णमेवागमन्मनः ।

सूतपुत्रं महेष्वासं बन्धुमात्ययिकेष्विव ॥ १५

धृतराष्ट्र उवाच ।

ततो दुर्योधनः सूत पश्चात्किमकरोत्तदा ।

यद्भोऽगमन्मनो मन्दाः कर्णं वैकर्तनं प्रति ॥ १६

अप्यपश्यत राधेयं शीतार्ता इव भास्करम् ।

कृतेऽवहारे सैन्यानां प्रवृत्ते च रणे पुनः ॥ १७

‘दुर्योधनं च तत्राजौ पाण्डवेन भृशार्दितम् ।

पराक्रान्तान्पाण्डुसुतान्दृष्ट्वाऽपि च महारणे ॥’ १८

कथं वैकर्तनः कर्णस्तत्रायुध्यत सञ्जय ।

कथं च पाण्डवाः सर्वे युयुधुस्तत्र सूतजम् ॥ १९

कर्णो ह्येको महाबाहुर्हन्यात्पार्थान्ससृञ्जयान् ।

कर्णस्य भुजयोर्वीर्यं शक्रविष्णुसमं युधि ॥ २०

तस्य शस्त्राणि घोरानि विक्रमश्च महात्मनः ।

कर्णमाश्रित्य संग्रामे मत्तो दुर्योधनो नृपः ॥ २१

दुर्योधनं ततो दृष्ट्वा पाण्डवेन भृशार्दितम् ।

पराक्रान्तान्पाण्डुसुतान्दृष्ट्वा चापि महारथः ॥ २२

इति ख. पाठः । सहसाक्षनिसर्गेण शक्त्या तेन स्म वञ्चिताः

इति ट. पाठः ॥ १० ॥ बृहस्पत्युशनोमते इति झ. पाठः, तत्र

स्थितेनेति शेषः ॥ १२ ॥ प्रतीपकर्तारं शत्रूणां छेत्तारम् ।

प्रवीरं प्रकृष्टं वीरम् ॥ १३ ॥ आत्ययिकेषु प्राणसंकटेषु

॥ १५ ॥ अप्यपश्यत । अविः प्रश्ने ॥ १७ ॥

कर्णमाश्रित्य संग्रामे मन्दो दुर्योधनः पुनः ।  
 जेतुमुत्सहते पार्थान्सपुत्रान्सहकेशवान् ॥ २३  
 'यः सौबलं तथा तात नीतिमानिति मन्यते ।  
 कर्णं चाप्रतिमं युद्धे देवैरपि दुरुत्सहम् ॥ २४  
 मन्यतेऽभ्यधिकं पार्थादेवं चास्य हृदि स्थितम् ।  
 विजेष्यति रणे कर्ण एकः पार्थान्ससोमकान् ।  
 मम चैव सदा मन्दः शंसते नित्यमग्रतः ॥' २५  
 अहो वत महदुःखं यत्र पाण्डुसुतात्रणे ।  
 नातरद्रभसः कर्णो दैवं नूनं परायणम् ॥ २६  
 अहो द्यूतस्य निष्ठेयं घोरा संप्रति वर्तते ॥ २७  
 अहो तीव्राणि दुःखानि दुर्योधनकृतान्यहम् ।  
 सोढा घोराणि बहुशः शल्यभूतानि सञ्जय ॥ २८  
 सौबलं च तदा तात नीतिमानिति मन्यते ।  
 कर्णश्च रभसो नित्यं राजा तं चाप्यनुव्रतः ॥ २९  
 यदेवं वर्तमानेषु महायुद्धेषु सञ्जय ।  
 अश्रौषं निहतान्पुत्रान्नित्यमेव विनिर्जितान् ॥ ३०  
 न पाण्डवानां समरे कश्चिदस्ति हतः किल ।  
 स्त्रीमध्यमिव गाहन्ते दैवं तु बलवत्तरम् ॥ ३१  
 सञ्जय उवाच ।  
 [राजन्पूर्वनिमित्तानि धर्मिष्ठानि विचिन्तय] ३२  
 अतिक्रान्तं हि यत्कार्यं पश्चाच्चिन्तयते नरः ।  
 तच्चास्य न भवेत्कार्यं चिन्तया च विनश्यति ॥ ३३  
 तदिदं तव कार्यं तु दूरप्राप्तं विजानता ।  
 न कृतं यच्चया पूर्वं प्राप्ताप्राप्तविचारणम् ॥ ३४  
 उक्तोऽसि बहुधा राज्ञन्मा युध्यस्वेति पाण्डवैः ।  
 न च तत्त्वग्रहीर्द्वेषात्पाण्डवेषु विशांपते ॥ ३५  
 त्वया पापानि घोराणि समाचीर्णानि पाण्डुषु ।  
 त्वत्कृते वर्तते घोरः पार्थिवानां जनक्षयः ॥ ३६  
 तच्चिदानीमतिक्रान्तं मा शुचो भरतर्षभ ।

शृणु सर्वं यथावृत्तं घोरं वैशसमुच्यते ॥ ३७  
 प्रभातायां रजन्यां तु कर्णो राजानमभ्ययात् ।  
 समेत्य च महाबाहुर्दुर्योधनमथाब्रवीत् ॥ ३८  
 कर्ण उवाच ।  
 अद्य राजन्समेष्यामि पाण्डवेन यशस्विना ।  
 निहनिष्यामि तं वीरं स वा मां निहनिष्यति ३९  
 बहुत्वान्मम कार्याणां तथा पार्थस्य भारत ।  
 नाभूत्समागमो राजन्मम चैवार्जुनस्य च ॥ ४०  
 इदं तु मे यथाप्रज्ञं शृणु वाक्यं विशांपते ।  
 अनिहत्य रणे पार्थ नाहमेष्यामि भारत ॥ ४१  
 हतप्रवीरे सैन्येऽस्मिन्मयि चावस्थिते युधि ।  
 अभियास्यति मां पार्थः शक्रशक्तिविनाकृतम् ४२  
 ततः श्रेयस्करं यच्च तन्निबोध जनेश्वर ।  
 आयुधानां च मे वीर्यं दिव्यानामर्जुनस्य च ॥ ४३  
 कार्यस्य महतो भेदे लाघवे दूरपातने ।  
 सौष्टवे चास्त्रपाते च स्वयसाची न मत्समः ॥ ४४  
 प्राणे शौर्येऽथ विज्ञाने विक्रमे चापि भारत ।  
 निमित्तज्ञानयोगे च स्वयसाची न मत्समः ४५  
 सर्वायुधमहामात्रं विजयं नाम तद्गुणः ।  
 इन्द्रार्थं प्रियकामेन निर्मितं विश्वकर्मणा ॥ ४६  
 येन दैत्यगणात्राजञ्जितवान्वै शतक्रतुः ।  
 यस्य घोषेण दैत्यानां व्यामुह्यन्त दिशो दश ४७  
 तद्भार्गवाय प्रायच्छच्छक्रः परमसंमतम् ।  
 तदिव्यं भार्गवो मह्यमददद्गुरुत्तमम् ॥ ४८  
 तेन योत्स्ये महाबाहुर्मर्जुनं जयतां वरम् ।  
 यथेन्द्रः समरे सर्वान्दैतेयान्वै समागतान् ।  
 'निजघान तथा सर्वाञ्जेष्यामि युधि पाण्डवान् ॥'  
 धनुर्घोरं रामदत्तं गाण्डीवात्तद्विशिष्यते ।  
 त्रिस्तप्तकृत्वः पृथिवी धनुषा येन निर्जिता ॥ ५०

निष्ठा विपाकः ॥ २७ ॥ कर्णश्च नीतिमानिति मन्यत इति  
 पूर्वेणान्वयः ॥ २९ ॥ स्त्रीमध्यमिव गाहन्ते निर्भयाः सेनां  
 मृदन्तीत्यर्थः ॥ ३१ ॥ निमित्तानि द्यूतादीनि धर्मिष्ठानीति-  
 विपरीतलक्षणा । अधर्मिष्ठानीत्यर्थः ॥ ३२ ॥ प्राप्ताप्राप्त-  
 विचारणं युक्तयुक्तपरीक्षणं न कृतमित्यन्वयः ॥ ३४ ॥  
 जीवानामर्जुनस्य चेति ख. ड. पाठः ॥ ४३ ॥ कार्यस्य

कर्तव्यस्य परकीयस्य भेदे विनाशे । लाघवे शैष्ट्ये । सौष्टवे  
 कौशले ॥ ४४ ॥ प्राणे शरीरबले । शौर्यं मानसबले । विज्ञाने  
 अस्त्रशिक्षायाम् । विक्रमे फलोपधानेऽस्त्राणाम् । निमित्तज्ञानयोगे  
 लक्षसंबन्धावधारणे । प्राणस्थैर्ये च वीर्ये च इति क. ख.  
 ड. पाठः ॥ ४५ ॥ महामात्रं श्रेष्ठम् ॥ ४६ ॥



धनुषो ह्यस्य कर्माणि दिव्यानि प्राह भार्गवः ।  
 तद्रामो ह्यददन्मह्यं तेन योत्स्यामि पाण्डवम् ॥ ५१  
 अद्य दुर्योधनाहं त्वां नन्दयिष्ये सवान्धवम् ।  
 निहत्य समरे वीरमर्जुनं जयतां वरम् ॥ ५२  
 सपर्वतवनद्रीपा हतवीरा ससागरा ।  
 पुत्रपौत्रप्रतिष्ठा ते भविष्यत्यद्य पार्थिव ॥ ५३  
 नाशक्यं विद्यते मेऽद्य त्वत्प्रियार्थं विशेषतः ।  
 सम्यग्धर्मानुरक्तस्य सिद्धिरात्मवतो यथा ॥ ५४  
 न हि मे विक्रमं सोढुं स शक्तोऽग्निं तरुयथा ।  
 अवश्यं तु मया वाच्यं येन हीनोऽस्मि फल्गुनात् ॥  
 ज्या तस्य धनुषो दिव्या तथाऽक्षय्ये महेषुधी ।  
 सारथिस्तस्य गोविन्दो मम तादृङ् विद्यते ॥ ५६  
 तस्य दिव्यं धनुः श्रेष्ठं गाण्डीवमजितं युधि ।  
 विजयं च महदिव्यं ममापि धनुरुत्तमम् ॥ ५७  
 तत्राहमधिकः पार्थाद्भनुषा तेन पार्थिव ।  
 येन चाप्यधिको वीरः पाण्डवस्तन्निबोध मे ॥ ५८  
 रश्मिग्राहश्च दाशार्हः सर्वलोकनमस्कृतः ।  
 अग्निदत्तश्च वै दिव्यो रथः काञ्चनभूषणः ॥ ५९  
 अच्छेद्याः सर्वतो वीर वाजिनश्च मनोजवाः ।  
 ध्वजश्च दिव्यो द्युतिमान्वानरोपि भयङ्करः ॥ ६०  
 कृष्णश्च जगतः स्रष्टा रथं तमभिरक्षति ।  
 एभिस्त्रिभिरहं हीनो योद्भूमिञ्छामि पाण्डवम् ६१  
 अयं तु सदृशः शौरैः शल्यः समितिशोभनः ।  
 सारथ्यं यदि मे कुर्याद्भुवस्ते विजयो भवेत् ॥ ६२  
 तस्य मे सारथिः शल्यो भवत्वसुकरः परैः ।  
 नाराचान्गार्ध्रपत्रांश्च शकटानि वहन्तु मे ॥ ६३  
 रथाश्च मुख्या राजेन्द्र युक्ता वाजिभिरुत्तमैः ।  
 आयान्तु पश्चात्सततं मामेव भरतर्षभ ॥ ६४  
 एवमभ्यधिकः पार्थाद्भविष्यामि गुणैरहम् ।

शल्योप्यभ्यधिकः कृष्णादर्जुनादपि चाप्यहम् ६५  
 यथाऽश्वहृदयं वेद दाशार्हः परवीरहा ।  
 तथा शल्यो विजानीते हयज्ञानं महारथः ॥ ६६  
 बाहुवीर्यं समो नास्ति मद्रराजस्य कश्चन ।  
 तथाऽस्त्रे मत्समो नास्ति कश्चिदेव धनुर्धरः ॥ ६७  
 तथा शल्यसमो नास्ति हयज्ञाने हि कश्चन ।  
 सोऽयमभ्यधिकः कृष्णाद्भविष्यति रथो मम ॥ ६८  
 एवं कृते रथस्योऽहं गुणैरभ्यधिकोऽर्जुनात् ।  
 विजयेयमहं सङ्घे फल्गुनं कुरुसत्तम ॥ ६९  
 समुद्यातुं न शक्यन्ति देवा अपि सवासवाः ।  
 एतत्कृतं महाराज त्वयेच्छामि परंतप ॥ ७०  
 क्रियतामेप कामो मे मा वः कालोऽत्यगादयम् ।  
 एवं कृते कृतं मह्यं त्वया सर्वं भविष्यति ॥ ७१  
 ततो द्रक्ष्यसि सङ्ग्रामे यत्करिष्यामि भारत ।  
 सर्वथा पाण्डवान्सङ्घे विजेष्ये वै समागतान् ॥ ७२  
 न हि मे समरे शक्ताः समुद्यातुं सुरासुराः ।  
 किमु पाण्डुसुता राजन्रणे मानुषयोनयः ॥ ७३  
 सञ्जय उवाच ।  
 एवमुक्तस्तव सुतः कर्णेनाहवशोभिना ।  
 सम्पूज्य सम्प्रहृष्टात्मा ततो राधेयमब्रवीत् ॥ ७४  
 दुर्योधन उवाच ।  
 एवमेतत्करिष्यामि यथा त्वं कर्ण मन्यसे ।  
 सोपासन्ना रथाः साश्वाः खनुयास्यन्ति संयुगे ७५  
 नाराचान्गार्ध्रपत्रांश्च शकटानि वहन्तु ते ।  
 अनुयास्याम कर्ण त्वां वयं सर्वे च पार्थिवाः ॥ ७६  
 सञ्जय उवाच ।  
 एवमुक्त्वा महाराज तव पुत्रः प्रतापवान् ।  
 अभिगम्याब्रवीद्राजा मद्रराजमिदं वचः ॥ ७७

॥ इति श्रीमन्महाभारते कर्णपर्वणि द्वाविंशोऽध्यायः ॥ २२ ॥

## त्रयोविंशोऽध्यायः ॥ २३ ॥

दुर्योधनप्रार्थनया शल्येन कृच्छ्रात्कर्णरथसारथ्यकरणाभ्युपगमः ॥ १ ॥

सञ्जय उवाच ।

एवमुक्तो महाराज तव पुत्रः प्रतापवान् ।  
 मद्रेश्वरं प्रति रणे सुरसैन्यभयंकरम् ।  
 सर्वं तथाऽकरोत्पूर्णं राधेयस्तद्यथाऽब्रवीत् ॥ १  
 मद्रराजं च समरे प्रणम्य च महारथम् ।  
 विनयेनोपसंगम्य प्रणयाद्वाक्यमब्रवीत् ॥ २  
 सत्यव्रत महाभाग द्विपतां तापवर्धन ।  
 मद्रेश्वर रणेशूर परसैन्यभयंकर ॥ ३  
 'भक्तिप्रयार्थं हितार्थं च तथा पार्थवधाय च ।'  
 श्रुतवानसि कर्णस्य ब्रुवतो वदतां वर ।  
 यथा नृपतिसिंहानां मध्ये त्वां वरये स्वयम् ॥ ४  
 तत्त्वामप्रतिवीर्याद्य शत्रुपक्षक्षयावह ।  
 मद्रेश्वर प्रयाचेऽहं शिरसा विनयेन च ॥ ५  
 तस्मात्पार्थविनाशार्थं हितार्थं मम चैव हि ।  
 त्वं पाहि सर्वतः कर्णं भवं ब्रह्मेव सुव्रत ॥ ६  
 सारथ्यं रथिनां श्रेष्ठं प्रणयात्कर्तुमर्हसि ।  
 त्वयि यन्तरि राधेयो विद्विषो मे विजेष्यते ॥ ७  
 अभीषूणां हि कर्णस्य ग्रहीतान्यो न विद्यते ।  
 ऋते हि त्वां महाभाग वासुदेवसमं युधि ॥ ८  
 स पाहि सर्वथा कर्णं यथा ब्रह्मा महेश्वरम् ।  
 यथा च सर्वथाऽऽपत्सु वार्ष्णेयः पाति पाण्डवम् ।  
 तथा मद्रेश्वराद्य त्वं राधेयं प्रतिपालय ॥ ९  
 भीष्मो द्रोणः कृपः कर्णो भवान्भोजश्च वीर्यवान् ।  
 शकुनिः सौबलो द्रौणिरहमेव च नो बलम् ॥ १०  
 एवमेष कृतो भागो नवधा पृथिवीपते ।  
 न च भागोऽत्र भीष्मस्य द्रोणस्य च महात्मनः ॥ ११  
 ताभ्यामतीत्य तौ भागौ निहता मम शत्रवः ।  
 वृद्धौ हि तौ महेष्वासौ छलेन निहतौ युधि ॥ १२  
 कृत्वा चासुकरं कर्म गतौ स्वर्गमितोऽनघ ।  
 तथाऽन्ये पुरुषव्याघ्राः परैर्विनिहता युधि ॥ १३  
 अस्मदीयाश्च बहवः स्वर्गाय गमिताः परैः ।

त्यक्त्वा प्राणान्यथाशक्ति चेष्टां कृत्वा च पुष्कलाम्  
 तदिदं हतभूयिष्ठं बलं मम नराधिप ।  
 पूर्वमप्यल्पकैः पार्थैर्हतं किमुत सांप्रतम् ॥ १५  
 बलवन्तो महात्मानः कौन्तेयाः सत्यविक्रमाः ।  
 बलं शेषं न हन्युर्मे यथा तत्कुरु पार्थिव ॥ १६  
 हतवीरमिदं सैन्यं पाण्डवैः समरे विभो ।  
 कर्णो ह्येको महाबाहुरस्मत्प्रियहिते रतः ॥ १७  
 भवांश्च पुरुषव्याघ्र सर्वलोकमहारथः ।  
 शल्य कर्णोऽर्जुनेनाद्य योद्धुमिच्छति संयुगे ॥ १८  
 तस्मिञ्जयाशा विपुला मद्रराज नराधिप ।  
 तस्याभीषुग्रहवरो नान्योऽस्ति भुवि कश्चन ॥ १९  
 पार्थस्य समरे कृष्णो यथाऽभीषुग्रहो वरः ।  
 तथा त्वमपि कर्णस्य रथेऽभीषुग्रहो भव ॥ २०  
 तेन युक्तो रणे पार्थो रक्ष्यमाणश्च पार्थिव ।  
 यानि कर्माणि कुरुते प्रत्यक्षाणि तथैव तत् ॥ २१  
 पूर्वं नः समरे ह्येवमवधीदर्जुनो रिपून् ।  
 इदानीं विक्रमो ह्यस्य कृष्णेन सहितस्य च ॥ २२  
 कृष्णेन सहितः पार्थो धार्तराष्ट्रीं महाचमूम् ।  
 अहन्यहनि मद्रेश द्रावयन्टश्यते युधि ॥ २३  
 भागोऽवशिष्टः कर्णस्य तव चैव महाद्युते ।  
 तं भागं सह कर्णेन युगपन्नाशयाद्य हि ॥ २४  
 अरुणेन यथा सार्धं तमः सूर्यो व्यपोहति ।  
 तथा कर्णेन सहितो जहि पार्थ महाहवे ॥ २५  
 उद्यन्तौ च यथा सूर्यौ बालसूर्यसमप्रभौ ।  
 कर्णशल्यौ रणे दृष्ट्वा विद्रवन्तु महारथाः ॥ २६  
 सूर्यारूणौ यथा दृष्ट्वा तमो नश्यति मारिष ।  
 तथा नश्यन्तु कौन्तेयाः सपाञ्चालाः ससृञ्जयाः ॥  
 रथिनां प्रवरः कर्णो यन्तृणां प्रवरो भवान् ।  
 संयोगो युवयोर्लोके नाभून्न च भविष्यति ॥ २८  
 यथा सर्वास्त्रवस्थासु वार्ष्णेयः पाति पाण्डवम् ।  
 तथा भवान्परित्रातु कर्णं वैकर्तनं रणे ।

५ अभीषूणां ह्यरश्मीनाम् ॥ ८ ॥ पुनर्नः समरे राजन्माव-  
 कर्णो ६

धीदर्जुनो रिपून् । इति क. पाठः ॥२२॥ त्रातु त्रायताम् ॥२५॥

‘सारथ्यं क्रियतां तस्य युध्यमानस्य संयुगे ॥ २९  
यथा च समरे कृष्णो रक्षते सर्वतोऽर्जुनम् ।  
तथा त्वमपि राधेयं रक्षस्व च महारणे ॥’ ३०  
त्वया सारथिना ह्येष अप्रवृष्यो भविष्यति ।  
देवतानामपि रणे सशक्राणां महीपते ।  
किं पुनः पाण्डवेयानां मा विशङ्कीर्वचो मम ॥ ३१  
सञ्जय उवाच ।

दुर्योधनवचः श्रुत्वा शल्यः क्रोधसमन्वितः ।  
‘धार्तराष्ट्रमथोवाच सृक्किणी परिलेलिहन् ॥’ ३२  
त्रिशिखां भ्रुकुटिं कृत्वा धुन्वन्हस्तौ पुनःपुनः ।  
क्रोधरक्ते महानेत्रे परिवृत्य महाभुजः ।  
कुलैश्वर्यश्रुतबलैर्दृप्तः शल्योऽब्रवीदिदम् ॥ ३३  
शल्य उवाच ।

न मामर्हसि राजेद्र नियोक्तुं कर्मणीदृशे ।  
न हि पापीयसः श्रेयान्प्रेष्यत्वं कर्तुमर्हति ॥ ३४  
यो ह्यभ्युपगतं मित्रं गरीयांसं विशेषतः ।  
वशे पापीयसो धत्ते तत्कार्यमधरोत्तरम् ॥ ३५  
ब्रह्मणा ब्राह्मणाः सृष्टा मुख्यात्क्षत्रं च बाहुतः ।  
ऊरुभ्यामथ वैश्या वै शूद्राः पद्भ्यामिति श्रुतिः ३६  
तेभ्यो वर्णविशेषाश्च प्रतिलोमानुलोमजाः ।  
अथान्योन्यस्य संयोगाच्चातुर्वर्ण्यस्य भारत ॥ ३७  
गोप्ताः संगृहीतारो दातारः क्षत्रियाः स्मृताः ३८  
याजनाध्यापनैर्विप्रा विशुद्धैश्च प्रतिग्रहैः ।  
लोकस्यानुग्रहार्थाय स्थापिता ब्राह्मणा भुवि ॥ ३९  
कृषिश्च पाशुपाल्यं च विशां दानं च धर्मतः ।  
ब्रह्मक्षत्रविशां शूद्रा विहिताः परिचारकाः ॥ ४०  
ब्रह्मक्षत्रस्य विहिताः सूता वै परिचारकाः ।  
न क्षत्रियो वै सूतानां शृणुयाच्च कथंचन ॥ ४१  
अहं मूर्धाभिषिक्तो हि राजर्षिकुलजो नृपः ।  
महारथसमाख्यातः सेव्यः स्तुत्यश्च वन्दिनां ४२  
सोऽहमेतादृशो भूत्वा नेहारिबलसूदनः ।  
सूतपुत्रस्य संग्रामे सारथ्यं कर्तुमुत्सहे ॥ ४३  
अवमन्यसे मां गान्धारे ध्रुवं चाप्यतिशङ्कसे ।

यस्माद्ब्रवीषि विस्रब्धः सारथ्यं क्रियतामिति ४४  
अस्मत्तोऽभ्यधिकं कर्णं मन्वानस्तं प्रशंससि ।  
न चाहं युधि राधेयं गणये तुल्यमात्मनः ॥ ४५  
आदिश्यतामभ्यधिको ममांशः पृथिवीपते ।  
तमहं समरे हत्वा गमिष्यामि यथागतम् ॥ ४६  
अथवाप्येक एवाहं योत्स्यामि तव शत्रुभिः ।  
पश्य वीर्यं ममाद्य त्वं सङ्ग्रामे दहतो रिपून् ॥ ४७  
न चापि कामान्कौरव्य निधाय हृदये पुमान् ।  
अस्मद्विधः प्रवर्तेत मा मा त्वमतिशङ्किथाः ॥ ४८  
अपि चाप्यवमानो मे न कर्तव्यः कथंचन ।  
पश्य भीमौ मम भुजौ वज्रसंहननौ दृढौ ॥ ४९  
धनुः पश्य च मे चित्रं शरांश्चाशीविपोमान् ।  
रथं च पश्य मे चित्रं सदश्वैर्वातवेगिभिः ॥ ५०  
गदां च पश्य गान्धारे हेमपट्टविभूषिताम् ।  
दारयेयं महीं क्रुद्धो विकिरेयं च पर्वतान् ।  
शोषयेयं समुद्रांश्च पातयेयं च भास्करम् ॥ ५१  
तं मामेवंविधं राजन्समर्थमरिनिग्रहे ।  
कसाद्युनङ्कि सारथ्ये सूतस्याधिरथेस्तु माम् ॥ ५२  
न चापि मम राधेयः कलामर्हति षोडशीम् ॥ ५३  
सकर्णा ये त्रयो लोकाः सार्जुनाः सजनार्दनाः ।  
निबद्धांस्तान्रणे राजन्न गणेयं कथंचन ॥ ५४  
न चाहं प्राकृतः कश्चिन्न चास्म्यधिगतः स्वयम् ।  
अयं चाप्यवमानो मे न कर्तव्यः कथंचन ॥ ५५  
आपृच्छे त्वाद्य गान्धारे यास्यामि विषयं प्रति ।  
न चाहं सूतपुत्रस्य सारथ्यमुपजग्मिवान् ॥ ५६  
अवमानमहं प्राप्य न योत्स्यामि कथंचन ।  
आपृच्छे त्वाऽद्य गान्धारे गमिष्यामि गृहाय वै ५७  
सञ्जय उवाच ।

एवमुक्त्वा महाराज शल्यः समितिशोभनः ।  
उत्थाय प्रययौ तूर्णं राजमध्यादमर्षितः ॥ ५८  
प्रणयाद्बहुमानाच्च तं निगृह्य सुतस्तव ।  
अब्रवीन्मधुरं वाक्यं साम्ना सर्वार्थसाधकम् ॥ ५९  
यथा शल्य त्वमात्थेदमेवमेतदसंशयम् ।

अभिप्रायस्तु मे कश्चित्तं निबोध जनेश्वर ॥ ६०  
 न कर्णोऽभ्यधिकस्त्वत्तो न चान्ये चैव पार्थिवाः ।  
 न च मद्रेश्वर त्वां वै कृष्णः सोढुं च शक्यति ॥ ६१  
 ऋतमेव हि पूर्वास्ते वदन्ति पुरुषोत्तमाः ।  
 तस्मादातार्थिनिः प्रोक्तो भवानिति मतिर्मम ॥ ६२  
 शल्यभूतस्तु शत्रूणां यस्मात्त्वं युधि मानद ।  
 तस्माच्छल्येति ते नाम कथ्यते पृथिवीतले ॥ ६३  
 यदेतद्व्याहृतं पूर्वं भवता भूरिदक्षिण ।  
 तदेव कुरु धर्मज्ञ मदर्थं यद्यदुच्यते ॥ ६४  
 न च त्वत्तो हि राधेयो न चाहमपि वीर्यवान् ।  
 वृणेऽहं त्वां हयाय्याणां यन्तारमिह संयुगे ॥ ६५  
 मन्ये चाभ्यधिकं शल्य गुणैः कर्णं धनंजयात् ।  
 भवन्तं वासुदेवाच्च लोकोऽयमतिमन्यते ॥ ६६  
 कर्णो ह्यभ्यधिकः पार्थादस्त्रैरेव नरर्षभ ।

भवानभ्यधिकः कृष्णादश्वज्ञाने बले तथा ॥ ६७  
 यथाऽश्वहृदयं वेद वासुदेवो महामनाः ।  
 द्विगुणं त्वं तथा वेत्सि मद्रराजेश्वरात्मज ॥ ६८  
 शल्य उवाच ।  
 यन्मां ब्रवीषि गान्धारे मध्ये सैन्यस्य कौरव ।  
 विशिष्टं देवकीपुत्रात्प्रीतिमानस्म्यहं त्वयि ॥ ६९  
 एष सारथ्यमातिष्ठे राधेयस्य यशस्विनः ।  
 युध्यतः पाण्डवाय्येण यथा त्वं वीर मन्यसे ॥ ७०  
 समयश्च हि मे वीर कश्चिद्वैकर्तनं प्रति ।  
 उत्सृजेयं यथाश्रद्धमहं वाचोऽस्य सन्निधौ ॥ ७१  
 सञ्जय उवाच ।  
 तथेति राजन्पुत्रस्ते सह कर्णेन भारत ।  
 अत्रवीन्मद्रराजस्य मतं भरतसत्तम ॥ ७२

॥ इति श्रीमन्महाभारते कर्णपर्वणि त्रयोविंशोऽध्यायः ॥ २३ ॥

### चतुर्विंशोऽध्यायः ॥ २४ ॥

दुर्योधनेन शल्यप्रति त्रिपुरासुरकथाकथनारम्भः ॥ १ ॥ त्रिपुरासुरोपद्रुतैर्देवैः स्तुत्या रुद्रप्रसादनम् ॥ २ ॥

दुर्योधन उवाच ।  
 भूय एव तु मद्रेश यत्त्वा वक्ष्यामि तच्छृणु ।  
 यथा पुरावृत्तमिदं युद्धे देवासुरे प्रभो ॥ १  
 यदुक्तवान्पितुर्महं मार्कण्डेयो महातपाः ।  
 ब्रुवतस्तदशेषेण मम राजर्षिसत्तम ।  
 निबोध मनसा चात्र न ते कार्या विचारणा ॥ २  
 'समुत्पन्नो हि राजानः प्रमोह इति निश्चयम् ।  
 कृत्वा चैव व्यवस्यन्ति सर्वे धर्मार्थनिश्चयान् ॥ ३  
 देवानामसुराणां च महानासीत्समुच्छ्रयः ।  
 सैहिकेयास्तदोद्धृत्ता विबुधानवसूदयन् ।  
 ते निरस्ताः कृता देवैर्दानवा बलगर्विताः ॥ ४  
 तत्रासीत्प्रथमो राजन्संग्रामस्तारकामयः ।  
 निर्जिताश्च ततो दैत्या दैवतैरिति नः श्रुतिः ॥ ५

ऋतमेव अयनं आश्रयो येषां ते ऋतायनास्तेषां गोत्रापत्यमा-  
 तार्थिनिस्त्वम् ॥ ६२ ॥ वाच उत्सृजेयं ताः अनेन क्षन्तव्या  
 इति भावः ॥ ७१ ॥ त्रयोविंशोऽध्यायः ॥ २३ ॥

भग्नदर्पा निरुत्साहाः पातालं विविशुस्तदा ॥ ६  
 निर्जितेषु च दैत्येषु तारकस्य सुतास्त्रयः ।  
 ताराक्षः कमलाक्षश्च विद्युन्माली च पार्थिव ॥ ७  
 तप उग्रं समास्थाय नियमे परमे स्थिताः ।  
 तपसा कर्शयामासुर्देहांताञ्छत्रुर्शनाः ॥ ८  
 दमेन तपसा चैव नियमेन समाधिना ।  
 तेषां पितामहः प्रीतो वरदः प्रददौ वरम् ॥ ९  
 अवध्यत्वं च ते सर्वे सर्वभूतेषु सर्वदा ।  
 सहिता वरयामासुः सर्वलोकपितामहम् ॥ १०  
 तानब्रवीत्तदा देवः सर्वलोकगुरुः प्रभुः ।  
 नास्ति सर्वामरत्वं वै निवर्तध्वमितोऽसुराः ।  
 अन्यं वरं वृणीध्वं वै रोचते यादृशो हि वः ॥ ११  
 ततस्ते सहिता राजन्संग्रधार्यासकृद्बहु ।

पितुः पुरतः । महं मम ॥ २ ॥ तारकामयः तारकासुर  
 एवामयो रोगवत्पराभवहेतुर्यत्र स तथा ॥ ५ ॥

सर्वलोकेश्वरं वाक्यं प्रणम्यैनमथाऽब्रुवन् ॥ १२  
 वस्तुमिच्छाम नगरं कर्तुं कामगमं शुभम् ।  
 सर्वकामसमृद्धार्थमवध्यं देवदानवैः ॥ १३  
 यक्षरक्षोरगणैर्नानाजातिभिरेव च ।  
 न कृत्याभिर्न शस्त्रैश्च न शपैर्ब्रह्मवादिनाम् ।  
 वध्येत त्रिपुरं देव प्रयच्छेः प्रपितामह ॥ १४  
 वयं पुराणि त्रीण्येव समास्थाय महीमिमाम् ।  
 विचरिष्याम लोकेऽस्मिंस्त्वत्प्रसादपुरस्कृताः ॥ १५  
 ततो वर्षसहस्रेषु समेष्यामः परस्परम् ।  
 एकीभावं गमिष्यन्ति पुराण्येतानि चानघ ॥ १६  
 समागतानि चैतानि यो हन्याद्भगवांस्तदा ।  
 एकेषुणा देववरः स नो मृत्युर्भविष्यति ॥ १७  
 दुर्योधन उवाच ।  
 तेषां तद्वचनं श्रुत्वा दानवानां पितामहः ।  
 एवमस्त्विति तान्देवः प्रत्युक्त्वा प्राविशदिवम् १८  
 ते तु लब्धवराः प्रीताः संप्रधार्य परस्परम् ।  
 पुरत्रयविसृष्ट्यर्थं मयं वनुर्महारथाः ।  
 विश्वकार्माणमजरं दैत्यदानवपूजितम् ॥ १९  
 ततो मयः स्वतपसा चक्रे धीमान्पुराणि च ।  
 त्रीणि काञ्चनमेकं वै रौप्यं कार्णायसं तथा ॥ २०  
 काञ्चनं दिवि तत्रासीदन्तरिक्षे च राजतम् ।  
 आयसं चाभवद्भ्रौं तदा तेषां परंतप ॥ २१  
 एकैकं योजनशतं विस्तृतं तावदायतम् ।  
 दृढं चाट्टालकयुतं बृहत्प्राकारतोरणम् ॥ २२  
 गृहप्रवरसंवाधमसंवाधमहापथम् ।  
 प्रासादैर्विविधैश्चापि द्वारैश्चैवोपशोभितम् ॥ २३  
 त्रिपुरं तेषु चाप्यासत्राजानो वै पृथक्पृथक् ।  
 दिव्यमाल्याम्बरधरा दैतेया राजसत्तम ॥ २४  
 काञ्चनं तारकाक्षस्य दिव्यमासीन्महात्मनः ।  
 राजतं कमलाक्षस्य विद्युन्मालिन आयसम् ॥ २५  
 त्रयस्ते दैत्यराजानस्त्रील्लोकानाशु तेजसा ।  
 आक्रम्य तस्थुरुचुश्च कश्च नाम प्रजापतिः ॥ २६  
 तेषां दानवमुख्यानां प्रयुतान्यर्बुदानि च ।  
 कोट्यश्चाप्रतिवीराणां समाजग्मुस्ततस्ततः ॥ २७  
 मांसाशिनः सुदृप्ताश्च सुरैर्विनिकृताः पुरा ।

महदैश्वर्यमिच्छन्तस्त्रिपुरं दुर्गमाश्रिताः ॥ २८  
 सर्वेषां च पुनश्चैषां सर्वयोगवहो मयः ।  
 तमाश्रित्य हि ते सर्वेऽवर्तयन्नकुतोभयाः ॥ २९  
 यो हि यं मनसा कामं दध्यौ त्रिपुरसंश्रयः ।  
 तस्मै तस्मै मयस्तं तं विदधे मायया तदा ॥ ३०  
 तारकाक्षसुतश्चासीद्दरिर्नाम महाबलः ।  
 तपस्तेपे परमकं येनातुष्यत्पितामहः ॥ ३१  
 संतुष्टमवृणोदेवं वापी भवतु नः पुरे ।  
 शस्त्रैर्विनिहता यत्र क्षिप्ताः स्युर्बलवत्तराः ॥ ३२  
 स तु लब्ध्वा वरं वीरस्तारकाक्षसुतो हरिः ।  
 समृजे तत्र वापीं तां मृतसंजीविनीं प्रभो ॥ ३३  
 येन रूपेण यो दैत्यो येन वेपेण चाप्यथ ।  
 क्षिप्यते निहतो वाप्यां तादृशेनैव जायते ।  
 संपूर्णबलवीर्यस्तु राजञ्छैर्यिसमन्वितः ॥ ३४  
 एवं वीर्येण संयुक्तां कृतां तेन महात्मना ।  
 तां प्राप्य त्रैपुरा वापीं लोकान्सर्वान्बवाधिरे ॥ ३५  
 महता तपसा सिद्धाः सुराणां भयवर्धनाः ।  
 एकस्मिन्निहते दैत्ये सृजन्ति स दशसुरान् ।  
 न तेषां विद्यते युद्धे क्षयो राजन्कथंचन ॥ ३६  
 ततस्ते लोभमोहाभ्यामभिभूता विचेतसः ।  
 निर्भीकाः सहिताः सर्वे स्थापिताः समलोलुपाः ॥  
 विद्राव्य सगणान्देवांस्तत्रतत्र तदातदा ।  
 विचेरुः स्वेन कामेन वरदानेन दर्पिताः ॥ ३८  
 देवोद्यानानि सर्वाणि स्थानानि च दिवौकसाम् ।  
 ऋषीणामाश्रमान्पुण्यात्रम्याञ्जनपदांस्तथा ।  
 उत्सादयन्त मर्यादां दानवा दुष्टचारिणः ॥ ३९  
 निःस्थानाश्च कृता देवा ऋषयः पितृभिः सह ।  
 दैत्यैस्त्रिभिस्त्रयो लोका ह्याक्रान्तास्तैः सुरैरैः ४०  
 पीड्यमानेषु लोकेषु ततः शक्रो मरुद्भूतः ।  
 पुराण्यायोधयांचक्रे वज्रहस्तः समन्ततः ॥ ४१  
 नाशकत्तान्यभेद्यानि यदा भेत्तुं पुरंदरः ।  
 पुराणि वरदत्तानि धात्रा तेन नराधिप ॥ ४२  
 तदा भीतः सुरपतिर्भुक्त्वा तानि पुराण्यथ ।  
 तैरेव विबुधैः सार्धं पितामहमरिंदम ।  
 जगामाथ तदाख्यातुं विप्रकारं सुरैरैः ॥ ४३

ते तत्त्वं सर्वमाख्याय शिरोभिः संप्रणम्य च ।  
 तद्वधोपायमाचक्ष्व भगवन्निति चाब्रुवन् ॥ ४४  
 श्रुत्वा तद्भगवान्देवो देवानिदमुवाच ह ।  
 श्रूयतां त्रिदशाः सर्वे यथेदं वाक्यगौरवम् ॥ ४५  
 दुरात्मानोऽसुरा नित्यं ते चापि विबुधा मम ।  
 न शक्नुवन्ति ते (ये) सर्वे युष्मान्वै पीडयन्ति ते ४६  
 अहं समस्तु सर्वेषां भूतानां नात्र संशयः ।  
 अविनीता निहन्तव्या इत्येवं प्रब्रवीमि वः ॥ ४७  
 एकेषुणा (हि) विभेद्यानि तानि दुर्गाणि नान्यथा ।  
 शक्तस्तु तानि बाणेन भेतुं कामं त्रिलोचनः ४८  
 ते यूयं स्थाणुमीशानं जिष्णुमक्लिष्टकारिणम् ।  
 योद्धारं वृणुत क्षिप्रं स तान्हन्ता सुरेतरान् ॥ ४९  
 ते देवास्तेन वाक्येन चोदिताः प्रणताः स्थिताः ।  
 दिव्यं वर्षसहस्रं वै तपस्तप्त्वा सुरर्षभाः ।  
 शुभात्मानो महात्मानो जग्मुर्वै वृषभध्वजम् ५०  
 ब्रह्माणमग्रतः कृत्वा शरण्यं शरणागताः ।  
 तपः परममाजग्मुर्गुणन्तो ब्रह्म शाश्वतम् ॥ ५१  
 अनङ्गमथनं सर्वे भवं सर्वात्मना गताः ।  
 देवदेवं परं स्थाणुं वरदं त्र्यम्बकं शिवम् ॥ ५२  
 शर्वमीड्यमजं रुद्रं शशाङ्काङ्कितमूर्धजम् ।  
 तुष्टुवुर्वाग्भिरुग्राभिर्भयेष्वभयमच्युतम् ।  
 सर्वात्मानं महात्मानं येनाप्तं विश्वमात्मना ॥ ५३  
 तपोविशेषैर्विविधैर्योगं यो वेद चात्मनः ।  
 यः साङ्ख्यमात्मना वेत्ति यस्य चात्मा वशे सदा ५४  
 तं ते ददृशुरीशानं तेजोराशिमुमापतिम् ।  
 'परेण यत्नेन भवं त्रिदशाः शर्वमीश्वरम् ।'  
 अनन्यसदृशं लोके प्रतपन्तमकलमषम् ॥ ५५

॥ इति श्रीमन्महाभारते कर्णपर्वणि चतुर्विंशोऽध्यायः ॥ २४ ॥

### पञ्चविंशोऽध्यायः ॥ २५ ॥

देवै रुद्रवचनात्तस्य स्वस्वार्धबलदानपूर्वकं त्रिपुरसंहारायाभिपेचनम् ॥ १ ॥

दुर्योधन उवाच ।  
 पितृदेवर्षिसङ्घेभ्योऽभये दत्ते महात्मना ।

इड्यते ईड्यमानाय । कर्मणीदमपौत्वम् ॥ ६० ॥ भज-  
 स्व इष्टैः कामैः पूरयस्व ॥ ६६ ॥ व्येतु व्यपगच्छतु ॥ ६८ ॥

एकश्च भगवांस्तत्र नानारूपमकल्पयत् ।  
 आत्मनः प्रतिरूपाणि रूपाण्यथ महात्मनि ।  
 परस्परस्य चापश्यन्सर्वे परमविस्मिताः ॥ ५६  
 सर्वभूतमयं दृष्ट्वा तमजं जगतः पतिम् ।  
 देवा ब्रह्मर्षयश्चैव शिरोभिर्धरणीं गताः ॥ ५७  
 तान्स्वस्तिवाच्य चाभ्यर्च्य समुत्थाप्य च शंकरः ।  
 ब्रूतब्रूतेति भगवान्स्वयमानोऽभ्यभाषत ॥ ५८  
 त्र्यम्बकेणाभ्यनुज्ञातास्ततस्ते स्वस्थचेतसः ।  
 नमो नमो नमस्तेऽस्तु प्रभो इत्यब्रुवन्भवम् ॥ ५९  
 नमो देवाधिदेवाय प्रियाधाम्नेऽतिमन्यवे ।  
 प्रजापतिमखन्नाय प्रजापतिभिरीड्यते ॥ ६०  
 नमः स्तुताय स्तुत्याय स्तूयमानाय शंभवे ।  
 विलोहिताय रुद्राय नीलग्रीवाय शूलिने ॥ ६१  
 अमोघाय मृगाक्षाय प्रवरासुधयोधिने ।  
 अर्हाय चैव शुद्धाय क्षयाय ऋथनाय च ॥ ६२  
 दुर्वारणाय शुक्राय ब्रह्मणे ब्रह्मचारिणे ।  
 ईशानायाप्रमेयाय निहन्त्रे चर्मवाससे ॥ ६३  
 तपोरताय पिङ्गाय व्रतिने कृत्तिवाससे ।  
 कुमारपित्रे त्र्यक्षाय प्रवरासुधधारिणे ॥ ६४  
 प्रपन्नार्तिविनाशाय ब्रह्मद्विदसङ्घघातिने ।  
 वनस्पतीनां पतये वनानां पतये नमः ॥ ६५  
 गवां च पतये नित्यं यज्ञानां पतये नमः ।  
 नमोस्तु ते ससैन्याय त्र्यम्बकायामितौजसे ।  
 मनोवाक्कर्मभिर्देवं त्वां प्रपन्नान्भजस्व नः ॥ ६६  
 ततः प्रसन्नो भगवान्स्वागतेनाभिनन्द्य च ।  
 प्रोवाच व्येतु वस्त्रासो ब्रूत किं करवाणि वः ॥ ६७  
 'देवाः शर्वस्य वचनं श्रुत्वा हर्षमुपागताः ॥' ६८

सत्कृत्य शंकरं प्राह ब्रह्मा लोकपितामहः ॥ १  
 इमान्यसुरदुर्गाणि लोकांस्त्रीनाक्रमन्ति हि ।

चतुर्विंशोऽध्यायः ॥ २४ ॥

कश्च प्रजापतिर्घोरांस्तान्सर्वाञ्जहि मा चिरम् ॥२  
 वरातिसर्गाद्देवेश प्राजापत्यमिदं परम् ।  
 मयाऽधितिष्ठता दत्तो दानवेभ्यो महान्वरः ॥३  
 नास्त्यन्यो युधि तेषां वै निहन्ता इति नः श्रुतम् ।  
 तानतिक्रान्तमर्यादान्नान्यः संहर्तुमर्हति ।  
 त्वामृतं सर्वभूतेश त्वं ह्येषां प्रत्यरिर्वधे ॥ ४  
 स त्वं देव प्रपन्नानां याचतां च दिवोकसाम् ।  
 कुरु प्रसादं वरद दानवाञ्जहि संयुगे ॥ ५  
 त्वत्प्रसादाञ्जगत्सर्वं सुखमैधत मानद ।  
 शरण्यस्त्वं हि देवानां वयं त्वां शरणं गताः ॥ ६  
 ईश्वर उवाच ।  
 हन्तव्याः शत्रवः सर्वे युष्माकमिति मे मतिः ।  
 न त्वेकश्रोत्सहे हन्तुं बलिनः सुरविद्विषः ॥ ७  
 ते यूयं सहिताः सर्वे मदीयेनापि तेजसा ।  
 जयध्वं युधि तान्सर्वान्संघातेन महाबलान् ॥ ८  
 देवा ऊचुः ।  
 अस्मत्तेजोबलं यावत्तावद्भिगुणमेव वा ।  
 तत्तेषामिति मन्यामो दृष्टतेजोबला हि ते ॥ ९  
 ईश्वर उवाच ।  
 बध्यास्ते सर्वथा पापा ये युष्मास्वपराधिनः ।  
 मम तेजोबलार्धेन सर्वे मृद्रथ शात्रवान् ॥ १०  
 देवा ऊचुः ।  
 विभर्तुं तव तेजोर्धे न शक्याम सुरेश्वर ।  
 सर्वेषां नो बलार्धेन त्वमेव जहि शात्रवान् ॥ ११  
 वयं च सर्वथा देव रक्षणीयास्तथैव च ।  
 स नो रक्ष महादेव त्वमेव जहि शात्रवान् ॥ १२  
 ईश्वर उवाच ।  
 मम तेजो न शक्ता हि सर्वे धारयितुं यदि ।  
 अहमेनान्वधिष्यामि युष्मत्तेजोर्धसंयुतः ॥ १३  
 बलार्धं यदि मे देवा न धारयितुमाहवे ।  
 शक्ताः सर्वे हि संगम्य यूयं तत्प्रब्रवीमि वः ॥ १४  
 समा भवन्ति मे सर्वे दानवाश्चामराश्च ये ।  
 शिवोऽस्मि सर्वभूतानां शिवत्वं तेन मे सुराः ॥ १५  
 किंत्वधर्मेण वर्तन्ते यस्मात्ते सुरशत्रवः ।

तस्माद्बध्या मयाप्येते युष्माकं च हितेप्सया ॥ १६  
 शरणं वः प्रपन्नानां धर्मेण च जिगीषताम् ।  
 साहाय्यं वः करिष्यामि निहनिष्यामि वो रिपून् ॥  
 दीयतां च बलार्धं मे सर्वैरपि पृथक्पृथक् ।  
 पशुत्वं चैव मे लोकाः सर्वे कल्पन्तु पीडिताः ॥ १८  
 पशूनां तु पतित्वं मे भवत्वद्य दिवोकसः ।  
 एवं न पापं प्राप्स्यामि पशून्हत्वा सुरद्विषः ॥ १९  
 कल्पयध्वं रथं दिव्यं रथाश्चाश्वैव पारगान् ।  
 धनुः शरं सारथिं च ततो जेष्यामि वो रिपून् ॥ २०  
 इति श्रुत्वा वचो देवा देवदेवस्य भूपतेः ।  
 विषादमगमन्सर्वे पशुत्वं प्रति शङ्किताः ॥ २१  
 तेषां भावं भवो ज्ञात्वा देवस्तानब्रवीदिदम् ।  
 मा वोस्तु पशुभावेऽस्मिन्भयं विबुधसत्तमाः ॥ २२  
 श्रूयतां पशुभावस्य विमोक्षः क्रियतां च सः ॥ २३  
 यो वः पशुपतेश्वर्यां चरिष्यति स मोक्ष्यते ।  
 पशुत्वादिति सत्यं वः प्रतिजाने समागमे ॥ २४  
 ये चाप्यन्ये चरिष्यन्ति व्रतं मोक्ष्यन्ति तेऽपि च २५  
 नै(त्य)ष्टिकं द्वादशब्दं वा अर्धमन्दमृतत्रयम् ।  
 मासं द्वादशरात्रं वा स पशुत्वाद्भिमोक्ष्यते ।  
 तस्मात्परमिदं गुह्यं व्रतं दिव्यं चरिष्यथ ॥ २६  
 तं तथेत्यब्रुवन्देवा देवदेवनमस्कृतम् ।  
 ऊचुश्चेदं गृहाणेदं तेजसोऽर्धमिति प्रभुम् ॥ २७  
 प्रत्युवाच तथेत्येव शूलधृद्राजसत्तम ।  
 ततस्ते प्रददुः सर्वे तेजसोऽर्धं महात्मने ॥ २८  
 सर्वमादाय सर्वेषां तेजसोऽर्धं दिवोकसाम् ।  
 तेजसाप्यधिको भूत्वा भूयोऽप्यतिबलोऽभवत् २९  
 ततः प्रभृति देवानां देवदेवोऽभवद्भवः ।  
 पतिश्च सर्वभूतानां पशूनां चाभवत्तदा ॥ ३०  
 तस्मात्पशुपतिश्चोक्तो भवत्ताच्च भवेति वै ॥ ३१  
 अर्धमादाय सर्वेषां तेजसा प्रज्वलन्निव ।  
 भासयामास तान्सर्वान्देवदेवो महाद्युतिः ॥ ३२  
 ततोऽभिषिषिचुः सर्वे सुरा रुद्रं पुरारिणम् ।  
 महादेव इति ह्यासीद्देवदेवो महेश्वरः ॥ ३३

## षड्विंशोऽध्यायः ॥ २६ ॥

देवानामाज्ञया विश्वकर्मणा भूम्यादिसाधनै रुद्राय रथनिर्माणम् ॥ १ ॥

दुर्योधन उवाच ।  
तेजसोऽर्थं सुरा दत्त्वा शंकराय महात्मने ।  
पशुत्वमपि चोपेत्य विश्वकर्माणमव्ययम् ॥ १  
ऊचुः सर्वे समाभाष्य रथः संकल्प्यतामिति ।  
विश्वकर्माऽपि संचिन्त्य रथं दिव्यमकल्पयत् ॥ २  
समेतां पृथिवीं देवीं विशालां पुरमालिनीम् ।  
सपर्वतवनद्वीपां चक्रे भूतधरां रथम् ॥ ३  
ईषां नक्षत्रवंशं च छत्रं मेरुमहागिरिम् ।  
अनेकद्रुमसंछन्नं रत्नाकरमनुत्तमम् ॥ ४  
हिमवन्तं च विन्ध्यं च नानाद्रुमलताकुलम् ।  
अवस्करं प्रतिष्ठानं कल्पयामास वै तदा ॥ ५  
अस्तंगिरिमधिष्ठानं नानाद्विजगणायुतम् ।  
चकार भगवांस्त्वष्टा उदयं रथकूबरम् ॥ ६  
मीननक्रशपावासं दानवालयमुत्तमम् ।  
समुद्रमर्शं विदधे पत्तनाकरशोभितम् ॥ ७  
चक्रं चक्रे चन्द्रमसं तारकागणमण्डितम् ।  
दिवाकरं चाप्यपरं चक्रं चक्रंऽशुमालिनम् ॥ ८  
गङ्गां सरस्वतीं तूणीं चक्रे विश्वकृदव्ययः ।  
अलंकारा रथस्यासन्नापगाः सरितस्तथा ॥ ९  
त्रीनग्रीन्मन्त्रवचक्रे रथस्याथ त्रिवेषुकम् ।  
अनुकर्षात्रथे दीप्तान्वरूथांश्चापि तारकाः ॥ १०  
ओषधीर्वीरुधश्चैव घण्टाजालं च भानुमत् ।  
अलं चकार च रथं मासपक्षर्तुभिर्विभुः ॥ ११  
अहोरात्रैः कलाभिश्च काष्ठाभिरयनैस्तथा ।  
द्यां युगं युगपर्वाणि संवर्तकबलाहकान् ॥ १२  
शम्यां धृतिं च मेधां च स्थितिं सन्नतिमेव च ।  
ऋग्वेदं सामवेदं च धुर्यावश्वावकल्पयत् ॥ १३  
पृष्ठाश्वौ तु यजुर्वेदः कल्पितोऽथर्वणस्तथा ।  
अश्वानां चाप्यलंकारं विदधे पदसंचयम् ॥ १४  
सिनीवालीमनुमतिं कुहूं राकां च सुप्रभाम् ।  
योक्ताणि चक्रे चाश्वानां कूश्माण्डांश्चापि पन्नगान्  
तालपृष्ठोऽथ नहुषः कार्कोटकधनंजयौ ।

इतरे चाभवन्नागा हयानां वाहवन्धनम् ॥ १६  
अभीशवः षडङ्गानि कल्पितानि महीपते ।  
ओंकारः कल्पितस्तस्य प्रतोदो विश्वकर्मणा ॥ १७  
यज्ञाः सर्वे पृथक्कृत्वा रथाङ्गानि च भागशः ।  
अधिष्ठानं मनश्चासीत्परिरथ्या सरस्वती ॥ १८  
नानावर्णानि शस्त्राणि पताकाः पवनेरिताः ।  
विद्युदिन्द्रधनुर्युक्तं रथं दीप्त्या व्यदीपयत् ॥ १९  
वर्म योद्धुं च विहितं नभो ग्रहगणाकुलम् ।  
अभेद्यं भानुमच्चित्रं कालचक्रपरिक्षतम् ॥ २०  
एवमस्मिन्महाराज कल्पिते रथसत्तमे ।  
त्वष्ट्रा मनुजशार्दूल द्विपतां भयवर्धने ॥ २१  
स्वान्यायुधानि दिव्यानि न्यदधाच्छंक्रो रथे ।  
ध्वजयष्टिं वियत्कृत्वा स्थापयामास गोवृषम् ॥ २२  
ब्रह्मदण्डः कालदण्डो रुद्रदण्डश्च ते ज्वराः ।  
परिष्कारा रथस्यासन्समन्तादिशमुद्रताः ॥ २३  
विचित्रमृतुभिः पङ्क्तिः कृत्वा संवत्सरं धनुः ।  
छायामेवात्मनश्चक्रे धनुर्ज्यामक्षयां ध्रुवाम् ॥ २४  
कालो हि भगवाद्भद्रस्तच्च संवत्सरं धनुः ।  
तस्माद्रौद्री कालरात्री ज्या कृता धनुषो जरा ॥ २५  
ततो रथे रथाश्वांस्तानृषयः समयोजयन् ।  
एकैकशः सुसंहृष्टानादाय सुधृतव्रताः ॥ २६  
दक्षिणस्यां धुरि कृत ऋग्वेदो मन्त्रपारगैः ।  
सव्यतः सामवेदश्च युक्तो राजन्महर्षिभिः ॥ २७  
पाष्टिदक्षिणतो युक्तो यजुर्वेदः सुरद्विजैः ।  
इतरस्यां तथा पाष्ट्यां युक्तो राजन्नथर्वणः ॥ २८  
एवं ते वाजिनो युक्ता यज्ञविद्विस्तथा रथे ।  
अशोभन्त तथा युक्ता यथैवाध्वरमध्यगाः ॥ २९  
कल्पयित्वा रथं दिव्यं ततो बाणमकल्पयत् ।  
चिन्तयित्वा हरिं विष्णुमव्ययं यज्ञवाहनम् ॥ ३०  
शरं संकल्पयांचक्रे विश्वकर्मा महामनाः ।  
तस्य वाजांश्च पुङ्खं च कल्पयामास वै तदा ॥ ३१  
पुण्यगन्धवहं राजञ्श्वसनं राजसत्तम ।



अग्नीषोमौ शरमुखे कल्पयामास वै तदा ॥ ३२  
 अग्नीषोमात्मकं कृत्स्नमुच्यते वैष्णवं जगत् ।  
 विष्णुरात्मा भगवतो भवस्यामिततेजसः ॥ ३३  
 तस्माद्भुज्यासंस्पर्शं स विषेहे शरस्य वै ।  
 तस्मिञ्शरे तीक्ष्णमन्युममुञ्चदुःसहं प्रभुः ॥ ३४  
 भृग्वङ्गिरोमन्युभवः क्रोधाग्निरतिदुःसहः ।  
 स नीललोहितो धूम्रः कृत्तिवासा भयानकः ॥ ३५  
 आदित्यायुतसंकाशस्तेजोज्वालावृतो भवः ।  
 दुश्चर्यच्यावको जेता हन्ता ब्रह्मद्विषां वरः ॥ ३६  
 तस्याङ्गानि समाश्रित्य स्थितं विश्वमिदं जगत् ।

जङ्गमाजङ्गमं राजञ्छुभेऽद्भुतदर्शनम् ॥ ३७  
 दृष्ट्वा तु तं रथं दिव्यं कवची स शरासनी ।  
 आददे स शरं दिव्यं सोमविष्णवग्निवायुजम् ॥ ३८  
 तमादाय महादेवस्त्रासयन्दैत्यदानवान् ।  
 आरुरोह तदा यत्तः कम्पयन्निव रोदसी ॥ ३९  
 महर्षिभिः स्तूयमानो वन्द्यमानश्च वन्दिभिः ।  
 उपनृत्तश्चाप्सरसां गणैर्नृत्तविशारदैः ॥ ४०  
 स शोभमानो वरदः खड्गी वाणी शरासनी ।  
 हसन्निवात्रवीदेवः सारथिः को भवेदिति ॥ ४१

॥ इति श्रीमन्महाभारते कर्णपर्वणि षड्विंशोऽध्यायः ॥ २६ ॥

### सप्तविंशोऽध्यायः ॥ २७ ॥

देवानां प्रार्थनया ब्रह्मणा रुद्ररथसारथ्यकरणम् ॥ १ ॥ रुद्रेण त्रिपुरदहनम् ॥ २ ॥ दुर्योधनेन दृष्टान्तप्रदर्शनपूर्वकं  
 शल्यं प्रति कर्णरथसारथ्यकरणप्रार्थना ॥ ३ ॥

दुर्योधन उवाच ।  
 तमब्रुवन्देवगणा यं भवान्संनियोक्ष्यते ।  
 स भविष्यति देवेश सारथिस्ते न संशयः ॥ १  
 तानब्रवीन्महादेवो मत्तः श्रेष्ठतरो हि यः ।  
 तं सारथिं कुरुध्वं वै स्वयं संचिन्त्य मा चिरम् ॥ २  
 एतच्छ्रुत्वा वचो देवाः सर्वे गत्वा पितामहम् ।  
 प्रणिपत्योचुरेकाग्राः प्रसाद्यैनं महर्षिभिः ॥ ३  
 त्वया यत्कथितं देव त्रिदशारिनिवर्हणे ।  
 तथा तत्कृतमस्माभिः प्रसन्नश्च वृषध्वजः ॥ ४  
 रथश्च विहितोऽस्माभिर्विचित्रायुधसंवृतः ।  
 सारथिं च न जानीमः कः स्यात्तस्मिन्नथोत्तमे ॥ ५  
 तस्माद्विधीयतां कश्चित्सारथिर्देवसत्तम ।  
 सफलां तां गिरं देव कर्तुमर्हसि नो विभो ।  
 एवमस्मासु हि पुरा भगवन्बुक्तवानसि ॥ ६  
 सदैव युक्तो रथसत्तमो वै  
 दुराधर्षो द्रावणः शात्रवाणाम् ।  
 पिनाकधन्वा विहितोऽत्र योद्धा  
 विभीषयन्दानवानुद्यतोऽसौ ॥ ७  
 तथैव वेदाश्च ह्या रथाय्य  
 धरा सशैला च रथो महात्मनः ।

नक्षत्रवंशानुगतो वरुथी  
 यस्मिन्योद्धा सारथिनाऽभिरक्ष्यः ॥ ८  
 तत्र सारथिरेष्टव्यः सर्वैरेतैर्विशेषवान् ॥ ९  
 तं प्रविष्टा रथं देवा रथयोद्धारमेव च ।  
 कवचानि च शस्त्राणि कार्मुकं च पितामह ॥ १०  
 त्नामृते सारथिं तत्र नान्यं पश्यामहे वयम् ।  
 त्वं हि सर्वैर्गणैर्युक्तो देवताभ्योऽधिकः प्रभो ॥ ११  
 त्वं देव शक्तो लोकेश नियन्तुं प्रदुतानिमान् ।  
 वेदांश्च सोपनिषदः सारथिर्भव नः स्वयम् ॥ १२  
 योद्धुं बलेन वीर्येण सत्वेन विनयेन च ।  
 अधिकः सारथिः कार्यो नास्ति चान्योऽधिको भवात्  
 स भवांस्तारयत्वस्मान्कुरु सारथ्यमव्यय ।  
 भवानभ्यधिकस्त्वत्तो नान्योस्ति भविता त्विह १४  
 त्वं हि देवेश सर्वैस्तु विशिष्टो वदतां वर ।  
 तं रथं त्वं समारूढ संयच्छ परमान्हयान् ॥ १५  
 तव प्रसादाद्ध्येयुर्देव दैवतकण्टकाः ।  
 स नो रक्ष महाबाहो दैत्येभ्यो महतो भयात् ॥ १६  
 त्वं हि नो गतिरव्यग्र त्वं नो गोप्ता महाव्रत ।  
 त्वत्प्रसादात्सुराः सर्वे पूज्यन्ते त्रिदिवे प्रभो ॥ १७  
 इति ते शिरसाऽगच्छंस्त्रिलोकेशं पितामहम् ।

देवाः प्रसादयामासुः सारथ्यायेति नः श्रुतम् १८  
ब्रह्मोवाच ।

एवमेतत्सुरास्तथ्यं नान्यस्त्वभ्यधिको भवात् ।  
सारथित्वं करिष्यामि शंकरस्य महात्मनः ॥ १९  
सर्वथा रथिनः श्रेयान्कर्तव्यो रथसारथिः ।  
तस्मादेतद्यथातत्त्वं ज्ञात्वा युष्मांश्च संगतान् ।  
संयच्छामि ह्यानेष विबुधाय कपर्दिने ॥ २०  
दुर्योधन उवाच ।

एवमुक्त्वा जटाभारं संयम्य प्रपितामहः ।  
परिधायजिनं गाढं संन्यस्य च कमण्डलुम् ।  
प्रतोदपाणिर्भगवानारुरोह रथं तदा ॥ २१  
सारथौ कल्पिते देवैरीशानस्य महात्मनः ।  
तस्मिन्नारोहति रथं कल्पितं लोकसंभृतम् ।  
शिरोभिः पतिता भूमौ तुरगा वेदसंभृताः ॥ २२  
उभाभ्यां लोकनाथाभ्यामास्थितं रथसत्तमम् ।  
वोढुं न शक्ता वेदाश्वा जानुभ्यामपतन्महीम् ॥ २३  
अभीशुभिस्तु भगवानुद्यम्य च ह्यान्विभुः ।  
अस्तु वीर्यं च शौर्यं च वेदाश्चानामिति प्रभुः ।  
रथं संचोदयामास देवानां प्रभुरव्ययः ॥ २४  
ततोऽधिकरूढे वरदे रथं पशुपतिस्तदा ।  
साधुसाध्विति देवेशं स्मयमानोऽभ्यभाषत ॥ २५  
याहि देव यतो दैत्याश्चोदयाश्चानरिंदम ।  
पश्य बाहोर्बलं मेऽद्य निघ्नतः शात्रवात्रणे ॥ २६  
ततोऽश्वांश्चोदयामास मनोमारुतरंहसः ।  
पुराण्युद्दिश्य स्वस्थानि दानवानां तरस्विनाम् ॥ २७  
ततस्ते सहस्रोत्पत्य वेदाख्या रथवाजिनः ।  
क्षणेन तेन दैत्यानां पुराणि प्रापयन्हरम् ॥ २८  
अथर्वाङ्गिरसौ चास्तां चक्ररक्षौ महात्मनः ।  
अथाधिज्यं धनुः कृत्वा शर्वः संधाय तं शरम् ।  
युक्त्वा पाशुपतास्त्रेण त्रिपुरं समचिन्तयत् ॥ २९  
तस्मिन्स्थिते ततो राजवृद्धे सजितकर्मुके ।  
पुराणि तेन कालेन जग्मुरेकत्वमाशु वै ॥ ३०  
एकीभावं गते चैव त्रिपुरत्वमुपागते ।  
वभूव तुमुलो हर्षो देवतानां महात्मनाम् ॥ ३१

ततो देवगुणाः सर्वे सिद्धाश्च परमर्षयः ।  
जयेति वाचो मुमुक्षुः संस्तुवन्तो महेश्वरम् ॥ ३२  
ततोऽग्रतः प्रादुरभूत्रिपुरं जघ्नुषोऽसुरान् ।  
अनिर्देश्याय्यवपुषो देवस्यासह्यतेजसः ॥ ३३  
त्रीणि दृष्ट्वैव संस्थानि पुराण्यथ पिनाकधृत् ।  
स तद्विकृष्य भगवान्दिव्यं लोकेश्वरो धनुः ।  
त्रैलोक्यसारं तमिषुं मुमोच त्रिपुरं प्रति ॥ ३४  
एकवाणेन तं देवस्त्रिपुरं परमेश्वरः ।  
निजघ्ने सासुरगणं देवदेवो महेश्वरः ॥ ३५  
बाणतेजोभिर्दग्धं तद्विप्रकीर्णं सहस्रधा ।  
महदार्तस्वरं कृत्वा नावशेषमुपागतम् ।  
मद्रेश सासुरगणं प्रापतत्पश्चिमार्णवे ॥ ३६  
एवं हि त्रिपुरं दग्धं दानवाश्चाप्यशेषतः ।  
महेश्वरेण क्रुद्धेन त्रैलोक्यस्य हितैषिणा ॥ ३७  
स चात्मक्रोधजो बद्धिर्देहेत्युक्तो निवारितः ।  
त्रैलोक्यमविशेषेण पुनर्दग्धुं प्रचक्रमे ॥ ३८  
कालाग्निमिव निर्दग्धुमुत्थितं तं पुनः पुनः ।  
माकार्पाभंससाह्यो कानिति व्यक्षोऽब्रवीद्ब्रह्मचः ३९  
ततः प्रकृतिमापन्ना देवलोकास्तथर्षयः ।  
तुष्टुर्वाग्भिरग्न्याभिः स्थापुं त्रिपुरवैरिणम् ॥ ४०  
तेऽनुज्ञाता भगवता सर्वे जग्मुर्यथागतम् ।  
कृतकामाः प्रसन्नेन प्रजापतिमुखाः सुराः ॥ ४१  
एवं रुद्रस्य कृतवान्सारथ्यं तु पितामहः ।  
संयच्छ तुरगानस्य राधेयस्य महात्मनः ॥ ४२  
त्वं हि कृष्णाच्च कर्णाच्च फल्गुनाच्च गुणाधिकः ।  
बलतो रूपतो योगादस्त्रसंपद एव च ॥ ४३  
समासक्तं महीपाल कुरु मे हितमीप्सितम् ।  
युद्धे ह्ययं रुद्रकल्पस्त्वं च ब्रह्मसमोऽनघ ।  
तस्माच्छक्तौ युवां जेतुं मच्छत्रून्दिवा वा सुरान् ४४  
स यथा शल्य कर्णोऽयं श्वेताश्वं कृष्णसारथिम् ।  
प्रमथ्य हन्यात्कौन्तेयं तथा नीतिर्विधीयताम् ४५  
त्वयि राज्यं सुखं चैव जीवितं जयमेव च ।  
समासक्तं महीपाल कुरु मे हितमीप्सितम् ॥ ४६  
संयच्छास्य हयात्राजन्मत्प्रियार्थं परंतप ॥ ४७

॥ इति श्रीमन्महाभारते कर्णपर्वणि सप्तविंशोऽध्यायः ॥ २७ ॥

## अष्टाविंशोऽध्यायः ॥ २८ ॥

दुर्योधनेन कर्णसारथ्ये शङ्कमानं शक्यं प्रति परशुरामचरित्रकीर्तनपूर्वकं कर्णस्य तदन्तेवासित्वादिगुणवत्तया तत्सारथ्य-  
करणे दोषाभावप्रतिपादनम् ॥ १ ॥

दुर्योधन उवाच ।

इमं चाप्यपरं भूय इतिहासं निबोध मे ।  
पितुर्मम सकाशे वै ब्राह्मणः प्राह धर्मवित् ॥ १  
श्रुत्वा चैतद्वचश्चित्रं हेतुकार्यार्थतत्त्ववित् ।  
कुरु शल्य विनिश्चित्य मा भूदत्र विचारणा ॥ २  
भार्गवाणां कुले जातो जमदग्निर्माहातपाः ।  
तस्य रामेति विख्यातः पुत्रस्तेजोगुणान्वितः ॥ ३  
स तीव्रं तप आस्थाय संप्रसादितवान्भवम् ।  
अस्त्रहेतोः प्रसन्नात्मा नियतः संयतेन्द्रियः ॥ ४  
तस्मै तुष्टो महादेवो भक्त्या च प्रशमेन च ।  
हृद्रतं चास्य विज्ञाय दर्शयामास शंकरः ।  
प्रत्यक्षेण महादेवः स्वां तनुं सर्वशंकरः ॥ ५  
शंकर उवाच ।  
राम तुष्टोऽस्मि भद्रं ते विदितं तव चेप्सितम् ।  
कुरुष्व पूतमात्मानं सर्वमेतदवाप्स्यसि ॥ ६  
दास्यामि ते तदाऽस्त्राणि यदा पूतो भविष्यसि ।  
अपात्रमसमर्थं च दहन्त्यस्त्राणि भार्गव ॥ ७  
इत्युक्तो जामदग्न्यस्तु देवदेवेन शूलिना ।  
प्रत्युवाच महात्मानं शिरसाऽवनतः प्रभुम् ॥ ८  
यदा जानासि देवेश पात्रं मामस्त्रधारणे ।  
तदा शुश्रूषतेऽस्त्राणि भवान्मे दातुमर्हति ॥ ९  
ततः स तपसा चैव व्रतेन नियमेन च ।  
पूजोपहारवलिभिर्होममन्त्रपुरस्कृतैः ॥ १०  
समाराधितवाञ्छर्वं बहुवर्षगणांस्तदा ।  
प्रसन्नश्च महादेवो भार्गवस्य महात्मनः ॥ ११  
असकृच्चाब्रवीत्तस्य गुणान्देव्याः सकाशतः ।  
भक्तिमानेष सततं मयि रामो दृढव्रतः ॥ १२  
एवमस्य गुणान्प्रीतो बहुशो कथयद्विभुः ।  
देवतानां पितॄणां च समक्षमरिसूदन ॥ १३  
एतस्मिन्नेव काले तु दैत्या ह्यासन्महाबलाः ।

तैस्तदा दर्पमोहाद्वै अवाध्यन्त दिवौकसः ॥ १४  
ततः संभूय विबुधास्तान्हन्तुं कृतनिश्चयाः ।  
चक्रुः शत्रुवधे यत्नं दैत्याञ्जेतुमशक्नुवन् ॥ १५  
अभिगम्य ततो देवा महेश्वरमुमापतिम् ।  
प्रासादयंस्तदा भक्त्या जहि शत्रुगणानिति ॥ १६  
प्रतिज्ञाय ततो देवो देवतानां रिपुक्षयम् ।  
रामं भार्गवमाहूय सोऽभ्यभाषत शंकरः ॥ १७  
रिपून्भार्गव देवानां जहि सर्वान्समागतान् ।  
लोकानां हितकामार्थं मत्प्रियार्थं तथैव च ॥ १८  
परशुराम उवाच ।  
का शक्तिर्मम देवेश अकृतास्त्रस्य संयुगे ।  
निहन्तुं दानवान्सर्वान्कृतास्त्रान्युद्धदुर्मदान् ॥ १९  
ईश्वर उवाच ।  
गच्छ त्वं मदनुज्ञानान्निहनिष्यसि शात्रवान् ।  
विजित्य च रिपून्सर्वान्गुणान्प्राप्स्यसि पुष्कलान् ॥  
दुर्योधन उवाच ।  
एतच्छ्रुत्वा तु वचनं प्रतिगृह्य च सर्वशः ।  
रामः कृतस्त्रस्ययनः प्रययौ दानवान्प्रति ॥ २१  
ततोऽजयद्देवेशत्रूनमहादर्पबलान्वितान् ।  
वज्राशनिसमस्पृशैः प्रहारैरेव भार्गवः ॥ २२  
स दानवैः क्षततनुर्जामदग्न्यो नृपोत्तम ।  
संस्पृष्टः स्थाणुना सद्यो निर्व्रणः समपद्यत ॥ २३  
प्रीतश्च भगवान्देवः कर्मणा तेन तस्य वै ।  
वरान्प्रादाद्बहुविधान्भार्गवाय महात्मने ॥ २४  
उक्तश्च प्रीतियुक्तेन देवदेवेन शूलिना ॥ २५  
निपातात्तव शस्त्राणां शरीरे याऽभवद्भुजा ।  
तया ते मानुषं कर्म व्यपोहं भृगुनन्दन ।  
गृहाणास्त्राणि दिव्यानि मत्सकाशाद्यथेप्सितं २६  
ततोऽस्त्राणि समग्राणि वरांश्च मनसेप्सितान् ।  
लब्ध्वा बहुविधात्रामः प्रणम्य शिरसा शिवम् ।

अनुज्ञां प्राप्य देवेशाज्जगाम स महातपाः ॥ २७  
 एवमेतत्पुरावृत्तं तथा कथितवानृषिः ॥ २८  
 भार्गवोऽपि ददौ सर्वं धनुर्वेदं महात्मने ।  
 कर्णाय पुरुषव्याघ्रः सुप्रीतेनान्तरात्मना ॥ २९  
 वृजिनं न भवेत्किंचिदस्य कर्णस्य पार्थिव ।  
 सूतेन वर्धितो नित्यं न सूतो नृप एव सः ॥ ३०  
 विशुद्धयोनिं विज्ञाय दिव्यान्यस्त्राप्यदाद्भृगुः ।  
 नापि सूतकुले जातं मन्ये कर्णं कथंचन ।  
 देवपुत्रमहं मन्ये क्षत्रियाणां कुलोद्भवम् ॥ ३१

विसृष्टमविबोधार्थं कुलस्येति मतिर्मम ।  
 सर्वथा न ह्यसौ शल्य कर्णः सूतकुलोद्भवः ॥ ३२  
 सकुण्डलं सकवचं दीर्घबाहुमरिंदमम् ।  
 कथमादित्यसंकाशं मृगी सिंहं प्रसूयते ॥ ३३  
 पश्य ह्यस्य भुजौ पीनौ नागराजकरोपमौ ।  
 वक्षः पश्य विशालं च सर्वशस्त्रसहं रणे ॥ ३४  
 न त्वेव प्राकृतः कश्चित्कर्णो वैकर्तनो वृषा ।  
 महात्मा ह्येव राजेन्द्र रामशिष्यः प्रतापवान् ॥ ३५

॥ इति श्रीमन्महाभारते कर्णपर्वणि अष्टाविंशोऽध्यायः ॥ २८ ॥

### एकोनत्रिंशोऽध्यायः ॥ २९ ॥

दुर्योधनप्रार्थितेन शल्येन समयकरणपूर्वकं कर्णरथसारथ्यस्वीकरणम् ॥ १ ॥

दुर्योधन उवाच ।  
 एवं स भगवान्देवः सर्वलोकपितामहः ।  
 सारथ्यमकरोत्तत्र ब्रह्मा रुद्रोऽभवद्रथी ॥ १  
 रथिनोऽभ्यधिको वीर कर्तव्यो रथसारथिः ।  
 तस्मात्त्वं पुरुषव्याघ्र नियच्छ तुरगान्युधि ॥ २  
 यथा देवगणैस्तत्र वृतो यत्नात्पितामहः ।  
 तथाऽस्माभिर्भवान्यत्नात्कर्णादभ्यधिको वृतः ॥ ३  
 यथा देवैर्महाराज ईश्वरादधिको वृतः ।  
 तथा भवानपि क्षिप्रं रुद्रस्यैव पितामहः ।  
 नियच्छ तुरगान्युद्धे राधेयस्य महाद्युते ॥ ४  
 शल्य उवाच ।  
 मयाप्येतन्नरश्रेष्ठ बहुशो नरसिंहयोः ।  
 कथ्यमानं श्रुतं दिव्यमाख्यानमतिमानुषम् ॥ ५  
 यथा च चक्रे सारथ्यं भवस्य प्रपितामहः ।  
 यथाऽसुराश्च निहता इषुणैकेन भारत ॥ ६  
 कृष्णस्य चापि विदितं सर्वमेतत्पुरा ह्यभूत् ॥ ७  
 यथा पितामहो जज्ञे भगवान्सारथिस्तदा ।  
 अनागतमतिक्रान्तं वेद कृष्णोऽपि तत्त्वतः ॥ ८  
 एतदर्थं विदित्वाऽपि सारथ्यमुपजग्मिवान् ।

स्वयंभूरिव रुद्रस्य कृष्णः पार्थस्य भारत ॥ ९  
 यदि हन्याच्च कौन्तेयं सूतपुत्रः कथंचन ।  
 दृष्ट्वा पार्थं हि निहतं स्वयं योत्स्यति केशवः ॥ १०  
 शङ्खचक्रगदापाणिर्धक्ष्यते तव वाहिनीम् ।  
 न चापि तस्य क्रुद्धस्य वार्ष्णेयस्य महात्मनः ।  
 स्थास्यते प्रत्यनीकेषु कश्चिदत्र नृपस्तव ॥ ११  
 सञ्जय उवाच ।  
 तं तथा भाषमाणं तु मद्रराजमरिंदमः ।  
 प्रत्युवाच महाबाहुरदीनात्मा सुतस्तव ॥ १२  
 मावमंस्था महाबाहो कर्णं वैकर्तनं रणे ।  
 सर्वशस्त्रभृतां श्रेष्ठं सर्वशास्त्रार्थपारगम् ॥ १३  
 यस्य ज्यातलनिर्घोषं श्रुत्वा भयकरं महत् ।  
 पाण्डवेयानि सैन्यानि विद्रवन्ति दिशो दश ॥ १४  
 प्रत्यक्षं ते महाबाहो यथा रात्रौ घटोत्कचः ।  
 मायाशतानि कुर्वाणो हतो मायापुरस्कृतः ॥ १५  
 न चातिष्ठत वीभत्सुः प्रत्यनीके कथंचन ।  
 एतांश्च दिवसान्सर्वान्भयेन महता वृतः ॥ १६  
 भीमसेनश्च बलवान्धनुष्कोट्याभिचोदितः ।  
 उक्तश्च संज्ञया राजन्मूढ औदारिको यथा ॥ १७

नरसिंहयोः कृष्णार्जुनयोः । अतस्तयोः साम्भ्यं मम कीर्तिकर-

मेवेति भावः । सुरसिंहयोरिति पाठे रुद्रपितामहयोः ॥ ५ ॥

माद्रीपुत्रौ तथा शूरो येन जित्वा महारणे ।  
 कमप्यर्थं पुरस्कृत्य न हतौ युधि मारिष ॥ १८  
 येन वृष्णिप्रवीरस्तु सात्यकिः सात्वतां वरः ।  
 निर्जित्य समरे शूरो विरथश्च बलात्कृतः ॥ १९  
 सृञ्जयाश्चेतरे सर्वे धृष्टद्युम्नपुरोगमाः ।  
 असकृन्निर्जिताः सङ्घे सयमानेन संयुगे ॥ २०  
 तं कथं पाण्डवा युद्धे विजेष्यन्ति महारथम् ।  
 यो हन्यात्समरे क्रुद्धो वज्रहस्तं पुरंदरम् ॥ २१  
 त्वं च सर्वास्त्रविद्वीरः सर्वविद्यास्त्रपारगः ।  
 बाहुवीर्येण ते तुल्यः पृथिव्यां नास्ति कश्चन ॥ २२  
 त्वं शल्यभूतः शत्रूणामविषह्यः पराक्रमे ।  
 ततस्त्वमुच्यसे राजञ्शल्य इत्यरिसूदन ॥ २३  
 तव बाहुबलं प्राप्य न शेकुः सर्वसात्वताः ।  
 तव बाहुबलाद्राजन्किं नु कृष्णो बलाधिकः ॥ २४  
 यथा हि कृष्णेन बलं धार्यं वै फल्युने हते ।  
 तथा कर्णात्ययीभावे त्वया धार्यं महद्बलम् ॥ २५  
 किमर्थं समरे सैन्यं वासुदेवो न्यवारयत् ।  
 किमर्थं च भवान्सैन्यं न हनिष्यति मारिष ॥ २६  
 त्वत्कृते पदवीं गन्तुमिच्छेयं युधि मारिष ।  
 सोदराणां च वीराणां सर्वेषां च महीक्षिताम् ॥ २७  
 शल्य उवाच ।  
 यन्मां ब्रवीषि गान्धारे अग्रे सैन्यस्य मानद ।  
 विशिष्टं देवकीपुत्रात्प्रीतिमानस्म्यहं त्वयि ॥ २८  
 एष सारथ्यमातिष्ठे राधेयस्य यशस्विनः ।  
 युध्यतः पाण्डवाग्र्येण यथा त्वं वीर मन्यसे ॥ २९  
 समयश्च हि मे वीर कश्चिद्वैकर्तनं प्रति ।  
 उत्सृजेयं यथाश्रद्धमहं वाचोऽस्य सन्निधौ ॥ ३०  
 सञ्जय उवाच ।  
 तथेति राजन्पुत्रस्ते सह कर्णेन मारिष ।  
 अब्रवीन्मद्राजानं सर्वक्षत्रस्य सन्निधौ ॥ ३१  
 सारथ्यस्याभ्युपगमाच्छल्येनाश्वासितस्तदा ।  
 दुर्योधनस्तदा हृष्टः कर्णं तमभिषखजे ॥ ३२

अब्रवीच्च पुनः कर्णं स्तूयमानः सुतस्तव ।  
 जहि पार्थात्रणे सर्वान्महेन्द्रो दानवानिव ॥ ३३  
 स शल्येनाभ्युपगते हयानां संनियच्छने ।  
 कर्णो हृष्टमना भूयो दुर्योधनमभाषत ॥ ३४  
 नातिहृष्टमना ह्येष मद्रराजोऽभिभाषते ।  
 राजन्मधुरया वाचा पुनरेनं ब्रवीहि वै ॥ ३५  
 ततो राजा महाप्राज्ञः सर्वास्त्रकुशलो बली ।  
 दुर्योधनोऽब्रवीच्छल्यं मद्रराजं महीपतिम् ॥ ३६  
 पूरयन्निव घोषेण मेघगम्भीरया गिरा ।  
 शल्य कर्णोऽर्जुनेनाद्य योद्धव्यमिति मन्यते ॥ ३७  
 तस्य त्वं पुरुषव्याघ्र नियच्छ तुरगान्युधि ।  
 कर्णो हत्वेतरान्सर्वान्फल्युगुं हन्तुमिच्छति ।  
 तस्याभीषुग्रहे राजन्प्रयाचे त्वां पुनः पुनः ॥ ३८  
 पार्थस्य सचिवः कृष्णो यथाऽभीषुग्रहो वरः ।  
 तथा त्वमपि राधेयं सर्वतः परिपालय ॥ ३९  
 सञ्जय उवाच ।  
 ततः शल्यः परिष्वज्य सुतं ते वाक्यमब्रवीत् ।  
 दुर्योधनममित्रघ्नं प्रीतो मद्राधिपस्तदा ॥ ४०  
 शल्य उवाच ।  
 एवं चेन्मन्यसे राजन्गान्धारे प्रियदर्शन ।  
 तस्मात्ते यत्प्रियं किञ्चित्तत्सर्वं करवाण्यहम् ॥ ४१  
 यत्रासि भरतश्रेष्ठ योग्यः कर्मणि कर्हिचित् ।  
 तत्र सर्वात्मना युक्तो वक्ष्ये कार्यं परंतप ॥ ४२  
 यत्तु कर्णमहं ब्रूयां हितकामः प्रियाप्रिये ।  
 मम तत्क्षमतां सर्वं भवान्कर्णश्च सर्वशः ॥ ४३  
 कर्ण उवाच ।  
 ईशानस्य यथा ब्रह्मा यथा पार्थस्य केशवः ।  
 तथा नित्यं हिते युक्तो मद्रराज भवस्व नः ॥ ४४  
 शल्य उवाच ।  
 आत्मनिन्दात्मपूजा च परनिन्दा परस्तवः ।  
 अनाचरितमार्याणां वृत्तमेतच्चतुर्विधम् ॥ ४५  
 यत्तु विद्वन्प्रवक्ष्यामि प्रत्ययार्थमहं तव ।

किमर्थमिति । सारथ्यमात्रं प्रतिज्ञाय प्रातिभयं चेत्कृष्णः  
 कुर्यात्तर्हि त्वं युध्यन् तद्वन्मिथ्याप्रतिज्ञो न भविष्यसीति भावः  
 ॥ २६ ॥ पदवीमावृष्यम् ॥ २७ ॥ वक्ष्ये वोढास्मि ॥ ४२ ॥

आत्मनिन्दापरस्तवावपि श्रेयसां निन्धी किमुतात्मपूजापरनिन्दे ।  
 तदुभयमहं करोमीति भावः ॥ ४५ ॥

आत्मनः स्तवसंयुक्तं तन्निवोध यथातथम् ॥ ४६  
अहं शक्रस्य सारथ्ये योग्यो मातलिवत्प्रभो ।  
अप्रमादात्प्रयोगाच्च ज्ञानविद्याचिकित्सनैः ४७

ततः पार्थेन संग्रामे युध्यमानस्य तेऽनघ ।  
वाहयिष्यामि तुरगान्निज्वरो भव सूतज ॥ ४८

॥ इति श्रीमन्महाभारते कर्णपर्वणि एकोनत्रिंशोऽध्यायः ॥ २९ ॥

### त्रिंशोऽध्यायः ॥ ३० ॥

शल्येन सारथीभूयाधिष्ठितं रथमधिष्ठाय कर्णस्य रणाय निर्याणम् ॥ १ ॥

दुर्योधन उवाच ।

अयं ते कर्णं सारथ्यं मद्रराजः करिष्यति ।  
कृष्णादभ्यधिको यन्ता देवेशस्येव मातलिः ॥ १  
यथा हरिहयैर्युक्तं संगृह्णाति स मातलिः ।  
शल्यस्तथा तवाद्यायं संयन्ता रथवाजिनाम् ॥ २  
योधे त्वयि रथस्ये च मद्रराजे च सारथौ ।  
रथश्रेष्ठो ध्रुवं सङ्क्षेपे पार्थानभिभविष्यति ॥ ३  
सञ्जय उवाच ।  
ततो दुर्योधनो भूयो मद्रराजं तरस्विनम् ।  
उवाच राजनसंग्रामेऽध्युषिते पर्युपस्थिते ॥ ४  
कर्णस्य यच्छ संग्रामे मद्रराज हयोत्तमान् ।  
त्वयाऽभिगुप्तो राधेयो विजेष्यति धनंजयम् ॥ ५  
इत्युक्तो रथमास्थाय तथेति प्राह भारत ।  
शल्येऽभ्युपगते कर्णः सारथिं सुमनाऽब्रवीत् ॥ ६  
स्वं सूत स्यन्दनं मह्यं कल्पयेत्यसकृत्वरन् ॥ ७  
ततो जैत्रं रथवरं गन्धर्वनगरोपमम् ।  
विधिवत्कल्पितं भद्रं जयेत्युक्त्वा न्यवेदयत् ॥ ८  
तं रथं रथिनां श्रेष्ठः कर्णोऽभ्यर्च्य यथाविधि ।  
संपादितं ब्रह्मविदा पूर्वमेव पुरोधसा ॥ ९  
कृत्वा प्रदक्षिणं यत्नादुपस्थाय च भास्करम् ।  
समीपस्थं मद्रराजमारोह त्वमथाब्रवीत् ॥ १०  
ततः कर्णस्य दुर्धर्षं स्यन्दनप्रवरं महत् ।  
आरुरोह महातेजाः शल्यः सिंह इवाचलम् ११  
ततः शल्याश्रितं दृष्ट्वा कर्णः स्वं रथमुत्तमम् ।

अध्यतिष्ठद्यथाऽम्भोदं विद्युत्वन्तं दिवाकरः ॥ १२  
तावेकरथमारूढावादित्याग्निसमत्विषौ ।  
अभ्राजेतां यथा मेघं सूर्याग्नी सहितौ दिवि १३  
संस्तूयमानौ तौ वीरौ तदास्तां द्युतिमत्तमौ ।  
ऋत्विक्सदस्यैरिन्द्राग्नी स्तूयमानाविवाध्वरे ॥ १४  
स शल्यसंगृहीताश्चे रथे कर्णः स्थितो बभौ ।  
धनुर्विष्कारयन्धोरं परिवेषीव भास्करः ॥ १५  
आस्थितः स रथश्रेष्ठं कर्णः शरगभस्तिमान् ।  
प्रबभौ पुरुषव्याघ्रो मन्दरस्य इवांशुमान् ॥ १६  
तं रथस्थं महाबाहुं युद्धायामिततेजसम् ।  
दुर्योधनस्तु राधेयमिदं वचनमब्रवीत् ॥ १७  
अकृतं द्रोणभीष्माभ्यां दुष्करं कर्म संयुगे ।  
कुरुष्वाधिरथे वीर मिततां सर्वधन्विनाम् ॥ १८  
मनोगतं मम ह्यासीद्भीष्मद्रोणौ महारथौ ।  
अर्जुनं भीमसेनं च निहन्ताराविति ध्रुवम् ॥ १९  
ताभ्यां यदकृतं वीर वीरकर्म महामृधे ।  
तत्कर्म कुरु राधेय वज्रपाणिरिवापरः ॥ २०  
गृहाण धर्मराजं वा जहि वा त्वं धनंजयम् ।  
भीमसेनं च राधेय माद्रीपुत्रौ यमावपि ॥ २१  
जयश्च तेऽस्तु भद्रं ते प्रयाहि पुरुषर्षभ ।  
पाण्डुपुत्रस्य सैन्यानि कुरु सर्वाणि भस्मसात् ॥ २२  
ततस्तूर्यसहस्राणि भेरीणामयुतानि च ।  
वाद्यमानान्यरोचन्त मेघशब्दो यथा दिवि ॥ २३  
प्रतिगृह्य तु तद्वाक्यं रथस्थो रथसत्तमः ।

हरिहयैरिन्द्रतुरगैर्युक्तं रथम् ॥ २ ॥ अध्युषिते प्रातःकाले  
॥ ४ ॥ त्रिंशोऽध्यायः ॥ ३० ॥

अप्रमादोऽवधानम् । प्रयोगोऽश्वप्रेरणम् । ज्ञानमागामिदो-  
षावेक्षणम् । विद्या तत्परिहारज्ञानम् । चिकित्सनं दोषपरि-  
हारसामर्थ्यम् ॥ ४७ ॥ एकोनत्रिंशोऽध्यायः ॥ २९ ॥

अभ्यभाषत राधेयः शल्यं युद्धविशारदम् ॥ २४  
 चोदयाश्चान्महाबाहो यावद्धन्मि धनंजयम् ।  
 भीमसेनं यमौ चोभौ राजानं च युधिष्ठिरम् ॥ २५  
 अद्य पश्यतु मे शल्य बाहुवीर्यं धनंजयः ।  
 अस्यतः कङ्कपत्राणां सहस्राणि शतानि च ॥ २६  
 अद्य क्षेप्स्याम्यहं शल्य शरान्परमतेजनान् ।  
 पाण्डवानां विनाशाय दुर्योधनजयाय च ॥ २७  
 सञ्जय उवाच ।  
 एतच्छ्रुत्वा वचस्तस्य शल्यः कर्णं वचोऽब्रवीत् ।  
 कथं नु तान्महावीर्यान्पाण्डवानवमन्यसे ॥ २८  
 सर्वास्त्रज्ञान्महेष्वासान्सर्वानेव महाबलान् ।  
 अनिवर्तिनो महाभागानजय्यान्सत्यविक्रमान् ।

अपि सञ्जनयेयुर्ये भयं साक्षाच्छतक्रतोः ॥ २९  
 यदा श्रोष्यसि निर्घोषं विस्फूर्जितमिवाशनेः ।  
 राधेय पार्थधनुषस्तदा नैवं वदिष्यसि ॥ ३०  
 यदा द्रक्ष्यसि भीमेन कुञ्जरानीकमाहवे ।  
 विशीर्णदन्तं निहतं तदा नैवं वदिष्यसि ॥ ३१  
 यदा द्रक्ष्यसि संग्रामे धर्मपुत्रं यमौ तथा ।  
 शितैः पृषत्कैः कुर्वाणानभ्रच्छायामिवाम्बरे ॥ ३२  
 अस्यतः क्षिण्वतश्चारील्लघुहस्तान्दुरासदान् ।  
 पार्थिवानपि चान्यांस्त्वं तदा नैवं वदिष्यसि ॥ ३३  
 सञ्जय उवाच ।  
 अनादृत्य तु तद्वाक्यं मद्राजेन भाषितम् ।  
 द्रक्ष्यस्यद्येत्यवोचत्तं शल्यं कर्णो जनेश्वर ॥ ३४

॥ इति श्रीमन्महाभारते कर्णपर्वणि त्रिंशोऽध्यायः ॥ ३० ॥

### एकत्रिंशोऽध्यायः ॥ ३१ ॥

कर्णस्य रणप्रयाणकाले तुर्निमित्तप्रादुर्भावः ॥ १ ॥ कर्णेनात्मश्लाघनपूर्वकं पार्थवधे प्रतिज्ञाते तदसहमानेन शल्येनार्जुन-  
 प्रशंसनपूर्वकं कर्णोपालम्भः ॥ २ ॥

सञ्जय उवाच ।  
 दृष्ट्वा कर्णं महावीर्यं युयुत्सुं समवस्थितम् ।  
 चुक्रुशुः कुरवः सर्वे हृष्टरूपाः समन्ततः ॥ १  
 ततो दुन्दुभिनिर्घोषैर्भेरीणां निनदेन च ।  
 कोणशब्दैश्च विविधैर्गर्जितैश्च तरस्विनाम् ।  
 निर्ययुस्तावकाः सर्वे मृत्युं कृत्वा निवर्तनम् ॥ २  
 प्रयाते तु ततः कर्णे रथेषु मुदितेषु च ।  
 चचाल च मही सर्वा ररास च सुविस्वरम् ॥ ३  
 निःसरन्तो व्यदृश्यन्त सूर्यात्सप्त महाग्रहाः ॥ ४  
 उल्कापाताश्च संजङ्गुर्दिग्दाहाश्चैव दारुणाः ।  
 तथाऽशन्यश्च संपेतुर्ववर्वाताश्च भैरवाः ॥ ५  
 मृगपक्षिगणाश्चैव पृतनां बहुशस्तव ।  
 अपसव्यं तदा चक्रुर्वेदयन्तो महाभयम् ॥ ६  
 प्रस्थितस्य च कर्णस्य निपेतुस्तुरगा भुवि ।

अस्थिवर्षं च पतितमन्तरिक्षाद्भयानकम् ॥ ७  
 जज्वलुश्चैव शस्त्राणि ध्वजाश्चैव चकम्पिरे ।  
 अश्रूणि च व्यमुञ्चन्त वाहनानि विशांपते ॥ ८  
 एते चान्ये च बहव उत्पातास्तत्र मारिप ।  
 समुत्पेतुर्विनाशाय कौरवाणां सुदारुणाः ॥ ९  
 न च तान्गणयामासुः सर्वे दैवेन मोहिताः ।  
 प्रस्थितं सूतपुत्रं च जयेत्युर्चुर्नराधिपाः ॥ १०  
 'शल्येन सहितं दृष्ट्वा कर्णमाहवशोभिनम् ।'  
 निर्जितान्पाण्डवांश्चैव मेनिरे तत्र कौरवाः ॥ ११  
 ततो रथस्थः परवीरहन्ता  
 भीष्मद्रोणावतिवीर्यौ समीक्ष्य ।  
 समुज्ज्वलन्भास्करपावकाभो  
 वैकर्तनोऽसौ रथकुञ्जरो वृषा ॥ १२

तरस्विनामश्वादीनाम् ॥ २ ॥ ररास शब्दं चकार ॥ ३ ॥  
 निःसरन्तो युद्धार्थमिति शेषः । सूर्यात्सूर्यमारभ्य । सूर्याद-  
 योऽन्योन्यं युध्यन्तीत्यर्थः ॥ ४ ॥ भीष्मद्रोणौ अतिक्रान्तं वीर्यं

ययोस्तावतिवीर्यौ समीक्ष्य स्वकृत्यमालोच्य जगादेत्युत्तरेणा-  
 न्वयः ॥ १२ ॥

स शल्यमाभाष्य जगाद वाक्यं  
 पार्थस्य दृष्ट्वाऽप्रतिमं च कर्म ।  
 मानेन दर्पेण विदह्यमानः  
 क्रोधेन दीप्यन्निव निःश्वसंश्च ॥ १३  
 नाहं महेन्द्रादपि वज्रपाणेः  
 क्रुद्धाद्विभेम्यात्तधनू रथस्यः ।  
 दृष्ट्वाऽपि भीष्मप्रमुखाञ्शयाना-  
 न्तत्वेव मां सा स्थिरता जहाति ॥ १४  
 महेन्द्रविष्णुप्रतिभावनिन्दितौ  
 रथाश्वनागप्रवरप्रमाथिनौ ।  
 अवध्यकल्पौ निहतौ यदा परै-  
 स्तथापि मे नास्ति रणेऽद्य साध्वसम् ॥ १५  
 समीक्ष्य सङ्क्षेऽतिवलान्नराधिपान्  
 समूतमातङ्गरथान्परैर्हेतान् ।  
 कथं न सर्वानहितात्रणेऽवधी-  
 न्महास्त्रविद्राहणपुङ्गवो गुरुः ॥ १६  
 स संस्मरन्द्रोणमहं महाहवे  
 ब्रवीमि सत्यं कुरवो निबोधत ।  
 न वो मदन्यः प्रसहेद्रणेऽर्जुनं  
 समागतं मृत्युमिवोग्ररूपिणम् ॥ १७  
 शिक्षा प्रसादश्च बलं धृतिश्च  
 द्रोणे महास्त्राणि च संनतिश्च ।  
 स चेदगान्मृत्युवशं महात्मा  
 सर्वानन्यानातुरानद्य मन्ये ॥ १८  
 नेह ध्रुवं किञ्चिदपि प्रचिन्तयन्  
 वदामि लोके कर्मणो नित्ययोगात् ।  
 सूर्योदये को हि विमुक्तसंशयो  
 भावं कुर्वीताद्य गुरौ निपातिते ॥ १९  
 न नूनमस्त्राणि बलं पराक्रमः  
 क्रियाः सुनीतं परमायुधानि वा ।

अलं मनुष्यस्य सुखाय वर्तितुं  
 तथाहि युद्धे निहतः परैर्गुरुः ॥ २०  
 हुताशनादित्यसमानतेजसं  
 पराक्रमे विष्णुपुरंदरोपमम् ॥  
 नये बृहस्पत्युशनःसमं सदा  
 न चैनमस्त्रं तदुपास्त दुःसहम् ॥ २१  
 संप्राकुप्टे रुदितस्त्रीकुमारे  
 पराभूते पौरुषे धार्तराष्ट्रे ।  
 कृत्यं मया नाद्य जानामि शल्य  
 प्रयाहि तस्माद्विषतामनीकम् ॥ २२  
 स यत्र राजा पाण्डवः सत्यसन्धो  
 व्यवस्थितो भीमसेनार्जुनौ च ।  
 स वासुदेवः सात्यकिः सृञ्जयाश्च  
 यमौ च कस्तान्विपहेन्मदन्यः ॥ २३  
 तस्मात्क्षिप्रं मद्रपते प्रयाहि  
 रणे पाश्चालान्पाण्डवान्सृञ्जयांश्च ।  
 तान्वा हनिष्यामि समेत्य सङ्क्षे  
 यास्यामि वा द्रोणमुखो यमाय ॥ २४  
 न त्वेवाहं न गमिष्यामि मध्ये  
 तेषां शूराणामिति शल्याद्य विद्धि ।  
 मित्रद्रोहो मर्षणीयो न मेऽयं  
 त्यक्त्वा प्राणाननुयास्यामि द्रोणम् ॥ २५  
 प्राज्ञस्य मूढस्य च जीवितान्ते  
 नास्ति प्रमोक्षोऽन्तकसन्निभस्य ।  
 अतो विद्वन्नभियोत्स्यामि पार्थ  
 दिष्टं न शक्यं व्यतिवर्तितुं वै ॥ २६  
 कल्याणवृत्तः सततं हि राजा  
 वैचित्रवीर्यस्य सुतो ममासीत् ।  
 तस्यार्थसिद्ध्यर्थमहं त्यजामि  
 प्रियान्भोगान्दुस्त्यजं जीवितं च ॥ २७

आभाष्य संबोध्य ॥ १३ ॥ आतुरान् आसन्नमृत्युन् ॥ १८ ॥  
 भावं श्वोऽहं स्थास्यामीति निश्चयम् ॥ १९ ॥ अस्त्रादीनि मनुष्यस्य  
 सुखाय वर्तितुं नालमिति संबन्धः ॥ २० ॥ उपास्त उपातिष्ठत ।  
 त्रातुमिति शेषः । अस्त्रं अस्त्रादि ॥ २१ ॥ तेषां भीष्मादीनां

मध्ये न गमिष्यामीति न अपितु गमिष्याम्येवेत्यर्थः । संप्रामा-  
 त्पलायने हि मित्रस्य दुर्योधनस्य द्रोहः कृतः स्यात्तत्रासह्यम्  
 ॥ २५ ॥ जीवितान्ते आयुवः समाप्तौ । प्रमोक्षो मृत्युनिवर्तनम्  
 ॥ २६ ॥



वैयाघ्रचर्माणमकूजनाक्षं  
 हैमं त्रिकोशं रजतत्रिवेणुम् ।  
 रथप्रवर्हं तुरगप्रवर्हं-  
 युक्तं प्रादान्महामिमं हि रामः ॥ २८  
 धनूंषि चित्राणि निरीक्ष्य शल्य  
 ध्वजान्गदाः सायकांश्चोग्ररूपान् ।  
 असिं च दीप्तं परमायुधं च  
 शङ्खं च शुभ्रं खनवन्तमुग्रम् ॥ २९  
 पताकिनं वज्रनिपातनिःखनं  
 सिताश्वयुक्तं शुभतूणशोभितम् ।  
 इमं समास्थाय रथर्षभं रणे  
 दृढं हनिष्याम्यहमर्जुनं बलात् ॥ ३०  
 तं चेन्मृत्युः सर्वहरोऽभिरक्षे-  
 त्सदाऽप्रमत्तः समरे पाण्डुपुत्रम् ।  
 तं वा हनिष्यामि रणे समेत्य  
 यास्यामि वा द्रोणमुखो यमाय ॥ ३१  
 यमवरुणकुबेरेवासवा वा  
 यदि युगपत्सगणा महाहवे ।  
 जुगुपुरिह समेत्य फल्गुनं  
 किमु बहुना सह तैर्जयामि तम् ॥ ३२  
 सञ्जय उवाच ।  
 इति रणरभसस्य कथ्यत-  
 स्तदुपनिशम्य वचः स मद्रराट् ।  
 अवहसदवमन्य वीर्यवान्  
 प्रतिपिषिधे च जगाद चोत्तरम् ॥ ३३  
 शल्य उवाच ।  
 विरम विरम कर्ण कथना-  
 दतिरभसोऽप्यतिवाचमुक्तवान् ।  
 क च हि नरवरो धनंजयः  
 क पुनरिह त्वमहो नराधमः ॥ ३४  
 यदुसदनमुपेन्द्रपालितं  
 त्रिदिवमिवामरराजरक्षितम् ।

प्रसभमतिविलोड्य को हरे-  
 त्पुरुषवरावरजामृतेऽर्जुनात् ॥ ३५  
 त्रिशुवनसृजमीश्वरेश्वरं  
 क इह पुमान्भवमाह्वयेषुधि ।  
 मृगवधकलहे ऋतेऽर्जुनात्  
 सुरपतिवीर्यसमप्रभावतः ॥ ३६  
 असुरसुरमहोरगान्नरान्  
 गरुडपिशाचसयक्षराक्षसान् ।  
 इषुभिरजयदक्षिगौरवात्  
 स्वभिलपितं च हविर्ददौ जयः ॥ ३७  
 सरसि ननु यदा परैर्हृतः  
 सहधृतराष्ट्रसुतो विमोक्षितः ।  
 अधिरथज नरोत्तमैर्युतान्  
 कुरुषु बहून्विनिहत्य तानरीन् ॥ ३८  
 प्रथममपि पलायिते त्वयि  
 प्रियकलहा धृतराष्ट्रसूनवः ।  
 सरसि ननु यदा प्रमोचिताः  
 खचरगणानवजित्य पाण्डवैः ॥ ३९  
 समुदितबलवाहनाः पुनः  
 पुरुषवरेण जिताः स्व गोग्रहे ।  
 सगुरुगुरुसुताः सभीष्मकाः  
 किमु न जितः स तदा त्वयाऽर्जुनः ॥ ४०  
 इदमपरमुपस्थितं पुन-  
 स्त्व निधनाय सुयुद्धमद्य वै ।  
 यदि न रिपुभयात्पलायसे  
 समरगतोऽद्य हतोऽसि सूतज ॥ ४१  
 सञ्जय उवाच ।  
 इति बहुपरुषं प्रभाषति  
 प्रमनसि मद्रपतौ रिपुस्तवम् ।  
 भृशमभिरुषितः परंतपः  
 कुरुपृतनापतिराह मद्रपम् ॥ ४२

वैयाघ्रचर्माणं व्याघ्रचर्मपरिदृतम् ॥ २८ ॥ रणरभसस्य रणे-  
 त्कटस्य ॥ ३३ ॥ अतिरभसोऽपि त्वं अतिवाचं स्वसामर्थ्या-

दधिकाम् ॥ ३४ ॥ पुरुषवरस्य कृष्णस्यावरजां कनीयसीं  
 सुभद्राम् ॥ ३५ ॥ खचरगणान् गन्धर्वान् ॥ ३९ ॥

कर्ण उवाच ।

भवतु भवतु किं विकत्थसे  
ननु मम तस्य हि युद्धमुद्यतम् ।  
यदि स जयति मामिहाहवे  
तत इदमस्तु मुक्तित्ततं तव ॥ ४३

सञ्जय उवाच ।

एवमस्त्विति मद्रेश उक्त्वा नोत्तरमुक्तवान् ।

याहि शल्येति चाप्येनं कर्णः प्राह युयुत्सया ४४  
स रथः प्रययौ शत्रून्निघ्नतः शल्यसारथिः ।

निघ्नन्नमित्रान्समरे तमोघ्नः सविता यथा ॥ ४५

ततः प्रायात्प्रीतिमान्वै रथेन  
वैयाघ्रेण श्वेतयुजाऽथ कर्णः ।

स चालोक्य ध्वजिनीं पाण्डवानां

धनंजयं त्वरया पर्यपृच्छत् ॥ ४६

॥ इति श्रीमन्महाभारते कर्णपर्वणि एकत्रिंशोऽध्यायः ॥ ३१ ॥

### द्वात्रिंशोऽध्यायः ॥ ३२ ॥

कर्णेन स्वस्यार्जुनप्रदशकाय तदभिमतपारितोषिकप्रदानप्रतिज्ञानम् ॥ १ ॥

सञ्जय उवाच ।

प्रयत्नेन तदा कर्णो हर्षयन्वाहिनीं तव ।  
एकैकं समरे दृष्ट्वा पाण्डवं पर्यपृच्छत ॥ १  
यो ममाद्य महात्मानं दर्शयेच्छ्रेतवाहनम् ।  
तस्मै दद्यामभिप्रेतं धनं यन्मनसेच्छति ॥ २  
न चेत्तदभिमन्येत तस्मै दद्यामहं पुनः ।  
शकटं रत्नसंपूर्णं यो मे ब्रूयाद्भनञ्जयम् ॥ ३  
न चेत्तदभिमन्येत पुरुषोऽर्जुनदर्शिवान् ।  
शतं दद्यां गवां तस्मै नैत्यकं कांस्यदोहनम् ॥ ४  
शतं ग्रामवरांश्चैव दद्यामर्जुनदर्शिने ।  
तथा तस्मै पुनर्दद्यां श्वेतमश्वतररीरथम् ।  
युक्तमञ्जनकेशीभिर्यो मे ब्रूयाद्भनञ्जयम् ॥ ५  
न चेत्तदभिमन्येत पुरुषोऽर्जुनदर्शिवान् ।  
अन्यं वाऽस्मै पुनर्दद्यां सौवर्णं हस्तिपङ्कजम् ॥ ६  
तथाप्यस्मै पुनर्दद्यां स्त्रीणां शतमलंकृतम् ।  
श्यामानां निष्ककण्ठीनां गीतवाद्यविपश्चिताम् ॥ ७  
न चेत्तदभिमन्येत पुरुषोऽर्जुनदर्शिवान् ।

तस्मै दद्यां शतं नागाञ्जशतं ग्रामाञ्जशतं रथान् ॥ ८

सुवर्णस्य च मुख्यस्य हयाग्र्याणां शतं शतान् ।

ऋद्ध्या गुणैः सुदान्तांश्च धुर्यवाहान्सुशिक्षितान् ९

तथा सुवर्णशङ्कीणां गोधेनूनां चतुःशतम् ।

दद्यां तस्मै सवत्सानां यो मे ब्रूयाद्भनञ्जयम् ॥ १०

न चेत्तदभिमन्येत पुरुषोऽर्जुनदर्शिवान् ।

अन्यदस्मै वरं दद्यां श्वेतान्पश्वशतान्हयान् ॥ ११

हेमभाण्डपरिच्छन्नान्सुमृष्टमणिभूषणान् ।

सुदान्तानपि चैवाहं दद्यामष्टादशापरान् ॥ १२

रथं च शुभ्रं सौवर्णं दद्यां तस्मै खलंकृतम् ।

युक्तं परमकाम्भोजैर्यो मे ब्रूयाद्भनञ्जयम् ॥ १३

न चेत्तदभिमन्येत पुरुषोऽर्जुनदर्शिवान् ।

अन्यदस्मै वरं दद्यां कुञ्जराणां शतानि पद ॥ १४

काश्चनैर्विविधैर्भाण्डैराच्छन्नान्हेममालिनः ।

उत्पन्नानपरान्तेषु विनीतान्हस्तिशिक्षकैः ॥ १५

न चेत्तदभिमन्येत पुरुषोऽर्जुनदर्शिवान् ।

अन्यदस्मै वरं दद्यां वैश्यग्रामांश्चतुर्दश ॥ १६

श्वेतयुजा श्वेताश्वयुजा ॥ ४६ ॥ एकत्रिंशोऽध्यायः ॥ ३१ ॥

अभिमन्येत अल्पमित्यवजानीत ॥ ३ ॥ अञ्जनकेशीभिः

कृष्णकेशीभिरश्वतररीभिर्युवतीभिर्वा युक्तम् ॥ ५ ॥ हस्तिपङ्कजं

हस्तिपङ्कजं षट्पदे षड्गवजित्यनेन षड्गवच्छ्रयः । हस्तिपङ्कज-

मिच्छन्ति वीराः षडे च दन्तिनामिति प्राग्भः । अन्यं वा सौवर्णर-

थमिति शेषः । हस्तितुल्याः षट् गाव उक्षाणो यस्मिन् तम् ।

कर्णो ८

षट्हस्तिन एव गोवत् बोढारो यस्य तादृशम् ॥ ६ ॥ श्यामा-

नामप्रजातानाम् । निष्कमुरोभूषणम् ॥ ७ ॥ शतंशतान्दशस-

हलाणि । ऋद्ध्या पुष्ट्या । सुदान्तान् विनीतान् । धुर्यवाहान्

रथोद्ग्रहणक्षमान् ॥ ९ ॥ भाण्डमाभरणम् ॥ १२ ॥ अपरान्ते-

षु पश्चिमकच्छेषु ॥ १५ ॥

सुस्फीतान्धनसंयुक्तान्प्रत्यासन्नवनोदकान् ।  
 अकृतोभयान्सुसंपन्नान्राजभोज्यांश्चतुर्दश ॥ १७  
 दासीनां निष्ककण्ठीनां मागधीनां शतं तथा ।  
 प्रत्यग्रवयसां दद्यां यो मे ब्रूयाद्भनञ्जयम् ॥ १८  
 न चेत्तदभिमन्येत पुरुषोऽर्जुनदर्शिवान् ।  
 अन्यं तस्मै वरं दद्यां यमसौ कामयेत्स्वयम् ॥ १९  
 पुत्रदारान्विहायैव यदन्यद्विचिन्तयति मे ।  
 तच्च तस्मै पुनर्दद्यां यद्यच्च मनसेच्छति ॥ २०  
 हत्वा च सहितौ कृष्णौ तयोर्विचिन्तानि सर्वशः ।  
 तस्मै दद्यामहं यो मे प्रत्रूयात्केशवार्जुनौ ॥ २१  
 सञ्जय उवाच ।

एता वाचः सुबहुशः कर्ण उच्चारयन्पुधि ।  
 दध्मौ सागरसंभूतं सुखरं शङ्खमुत्तमम् ॥ २२  
 ता वाचः सूतपुत्रस्य तथा युक्ता निशम्य तु ।  
 दुर्योधनो महाराज संहृष्टः सानुजोऽभवत् ॥ २३  
 ततो दुन्दुभिनिर्घोषो मृदङ्गानां च सर्वशः ।  
 सिंहनादः सवादित्रः कुञ्जराणां च निःस्वनः ॥ २४  
 प्रादुरासीत्तदा राजंस्त्वत्सैन्ये पुरुषर्षभ ।  
 योधानां संप्रहृष्टानां तथा समभवत्स्वनः ॥ २५  
 तथा प्रहृष्टे सैन्ये तं प्लवमानं महारथम् ।  
 विकत्थमानं च तदा राधेयमरिकर्शनम् ।  
 मद्रराजः प्रहस्येदं वचनं प्रत्यभाषत ॥ २६

॥ इति श्रीमन्महाभारते कर्णपर्वणि द्वाविंशोऽध्यायः ॥ ३२ ॥

### त्रयस्त्रिंशोऽध्यायः ॥ ३३ ॥

कर्णगर्वोक्तिमसहमानेन शल्येन तद्गर्हणम् ॥ १ ॥

शल्य उवाच ।  
 मा सूतपुत्र मन्येत(थाः) सौवर्णं हस्तिपद्मम् ।  
 ग्रयच्छसि मुधैव त्वं द्रक्ष्यस्यद्य धनञ्जयम् ॥ १  
 मा सूतपुत्र दानेन सौवर्णं हस्तिपद्मम् ।  
 ग्रयच्छ पुरुषायाद्य द्रक्ष्यसि त्वं धनञ्जयम् ॥ २  
 बलेन मत्तस्त्यजसि वसु वैश्रवणो यथा ।  
 अयत्नेनैव राधेय द्रष्टास्यद्य धनञ्जयम् ॥ ३  
 पुरा सृजसि यच्चापि वित्तं बहु च मूढवत् ।  
 अपात्रदानाद्ये दोषास्तान्मोहान्नावबुध्यसे ॥ ४  
 यत्प्रवेदयसे वित्तं बहु तेन खलु त्वया ।  
 शक्यं बहुविधैर्यज्ञैर्यष्टुं सूत यजस्व तैः ॥ ५  
 यच्च प्रार्थयसे हन्तुं कृष्णौ मोहाद्दुश्चैव तत् ।  
 न हि शुश्रुम संमर्दे क्रोष्टा सिंहौ निपातितौ ॥ ६  
 अप्रार्थितं प्रार्थयसे मुहदो न हि सन्ति ते ।  
 ये त्वां निवारयन्त्याशु प्रपतन्तं हुताशने ॥ ७  
 कार्याकार्यं न जानीषे कालपकोऽस्यसंशयम् ।  
 बहवद्भमकर्णीयं को हि ब्रूयाज्जिजीविषुः ॥ ८

समुद्रतरणं दोर्भ्यां कण्ठे बद्धा यथा शिलाम् ।  
 गिर्धग्राद्वा निपतनं तादृक्तव चिकीर्षितम् ॥ ९  
 सहितः सर्वयोधैस्त्वं व्यूढानीकैः सुरक्षितः ।  
 धनञ्जयेन युध्यस्व श्रेयश्चेत्प्राप्तुमिच्छसि ॥ १०  
 हितार्थं धार्तराष्ट्रस्य ब्रवीमि त्वां न हिंसया ।  
 श्रद्धस्वेदं मया प्रोक्तं यदि तेऽस्ति जिजीविषा ॥ ११  
 कर्ण उवाच ।  
 खबाहुर्वीर्यमाश्रित्य प्रार्थयाम्यर्जुनं रणे ।  
 त्वं तु मित्रमुखः शत्रुर्मा भीषयितुमिच्छसि ॥ १२  
 न मामस्मादभिप्रायात्कश्चिदद्य निवर्तयेत् ।  
 अपीन्द्रो वज्रमुद्यम्य किमु मर्त्यः कथंचन ॥ १३  
 सञ्जय उवाच ।  
 इति कर्णस्य वाक्यान्ते शल्यः प्राहोत्तरं वचः ।  
 चुकोपयिषुरत्यर्थं कर्णं मद्रेश्वरः पुनः ॥ १४  
 यदा वै त्वां फल्गुनबाहुवेगा-  
 ङ्याचोदिता वेगवन्तोऽग्निकल्पाः ।

प्रत्यग्रवयसामभिनवयौवनानाम् ॥ १८ ॥ प्लवमानं प्रयान्तम्  
 ॥ २६ ॥ द्वाविंशोऽध्यायः ॥ ३२ ॥

वसु वित्तम् । द्रष्टासि द्रक्ष्यसि ॥ ३ ॥ अवद्धं अनर्थकम् ।  
 अकर्णीयं अनाकर्णनीयम् ॥ ८ ॥ सहितो युध्यस्व नलेकाकी ॥ १० ॥

अन्वेतारः कङ्कपत्राः शिताग्रा-  
 स्त्यक्ष्यत्येषा त्वां तदा कर्ण बुद्धिः ॥ १५  
 यदा दिव्यं धनुरादाय पार्थः  
 प्रतापयन्पृतनां सव्यसाची ।  
 त्वां मर्दयिष्यत्यसुखैः पृषत्कै-  
 स्तदापृच्छां त्यक्ष्यसे पाण्डवस्य ॥ १६  
 बालश्चन्द्रं मातुरङ्के शयानो  
 यथा कश्चित्प्रार्थयतेऽपहर्तुम् ।  
 तद्वन्मोहाद्भ्योतमानं रथस्थं  
 जेतुं पार्थ काङ्क्षसे सूतपुत्र ॥ १७  
 हरादस्त्रं तीक्ष्णधारं यथाऽद्य  
 सर्वाणि गात्राणि निकर्षसि त्वम् ।  
 सुतीक्ष्णशस्त्रोपमकर्मणेह  
 युयुत्ससे फल्गुनेनाद्य कर्ण ॥ १८  
 हन्यादसि तीक्ष्णधारं यथाऽतः  
 सुतेजनं निहितं वै पृथिव्याम् ।  
 तथा खनस्यद्य शितान्पृषत्का-  
 न्यथार्थयस्यर्जुनेनेह युद्धम् ॥ १९  
 त्रिशूलमाश्लिष्य सुतीक्ष्णधारं  
 सर्वाणि गात्राणि विघर्षसि त्वम् ।  
 सुतीक्ष्णधारोपमकर्मणा त्वं  
 युयुत्ससे योऽर्जुनेनाद्य कर्ण ॥ २०  
 क्रुद्धं सिंहं केसरिणं बृहन्तं  
 बालो मूढः क्षुद्रमृगस्तरस्वी ।  
 समाह्वयेद्दृष्टमुपेत्य योद्धुं  
 तथा त्वमद्याह्वयसे हि पार्थम् ॥ २१  
 मा सूतपुत्राह्वय राजपुत्रं  
 महावीर्यं केसरिणं यथैव ।  
 वने शृगालः पिशितेन तप्तः  
 पार्थ समासाद्य विनङ्क्ष्यसि त्वम् ॥ २२  
 ईषादन्तं महानागं प्रभिन्नकरटामुखम् ।

शशको ह्वयसे युद्धे कर्ण पार्थ धनञ्जयम् ॥ २३  
 विलस्यं कृष्णसर्पं त्वं बाल्यात्काष्ठेन विध्यसि ।  
 महाविषं पूर्णकोपं यत्पार्थ योद्धुमिच्छसि ॥ २४  
 सिंहं केसरिणं क्रुद्धमभिक्रम्याभिनर्दसे ।  
 शृगाल इव मूढस्त्वं नृसिंहं कर्ण पाण्डवम् ॥ २५  
 सुपर्णं पतगश्रेष्ठं वैनतेयं तरस्विनम् ।  
 खगेवाह्वयसे पार्थ तथा कर्ण धनञ्जयम् ॥ २६  
 सर्वाम्भसां निधिं भीमं मूर्तिमन्तं झषाकुलम् ।  
 चन्द्रोदये विवर्धन्तमपुवस्त्वं तितीर्षसि ॥ २७  
 ऋषभं दुन्दुभिग्रीवं तीक्ष्णशङ्खं प्रहारिणम् ।  
 वत्स आह्वयसे युद्धे कर्ण पार्थ धनञ्जयम् ॥ २८  
 महामेघं महाघोषं दर्दुरः प्रतिनर्दसि ।  
 बाणतोयप्रदं काले नरपर्जन्यमर्जुनम् ॥ २९  
 यथा च श्वा गृहस्थस्तु व्याघ्रं वनगतं भषेत् ।  
 तथा त्वं भषसे कर्ण नरव्याघ्रं धनञ्जयम् ॥ ३०  
 शृगालो हि वने कर्ण शशैः परिभृतो वसन् ।  
 मन्यते सिंहमात्मानं यावत्सिंहं न पश्यति ॥ ३१  
 तथा त्वमपि राधेय सिंहमात्मानमिच्छसि ।  
 अपश्यञ्चशत्रुदमनं नरसिंहं रणेऽर्जुनम् ॥ ३२  
 व्याघ्रं त्वं मन्यसेऽऽत्मानं यावत्कृष्णौ न पश्यसि ।  
 समास्थितावेकरथे सूर्याचन्द्रमसाविव ॥ ३३  
 यावद्गाण्डीवघोषं त्वं न शृणोषि महाहवे ।  
 तावदेव त्वया कर्ण शक्यं वक्तुं यथेच्छसि ॥ ३४  
 रथशङ्खधनुःशब्दैर्नादयन्तं दिशो दश ।  
 नर्दन्तमिव शार्दूलं दृष्ट्वा क्रोधा भविष्यसि ॥ ३५  
 नित्यमेव शृगालस्त्वं नित्यं सिंहो धनञ्जयः ।  
 वीरप्रद्वेषणान्मूढ तस्मात्क्रोष्टेव लक्ष्यसे ॥ ३६  
 यथाऽऽसुः स्याद्विडालश्च श्वा व्याघ्रश्च बलाबले ।  
 यथा शृगालः सिंहश्च यथा च शशकुञ्जरौ ॥ ३७  
 यथाऽनृतं च सत्यं च यथा चापि विषामृते ।  
 तथा त्वमपि पार्थश्च प्रख्यातावात्मकर्मभिः ॥ ३८

॥ इति श्रीमन्महाभारते कर्णपर्वणि त्रयस्त्रिंशोऽध्यायः ॥ ३३ ॥

## चतुस्त्रिंशोऽध्यायः ॥ ३४ ॥

कर्णेन समोद्घाटनपूर्वकं शल्यगर्हणम् ॥ १ ॥

सञ्जय उवाच ।

अधिक्षिप्तस्तु राधेयः शल्येनामिततेजसा ।

शल्यमाह सुसंकुद्धो वाक्शल्यमवधारयन् ॥ १  
कर्ण उवाच ।

गुणान्गुणवतां शल्य गुणवान्वेत्ति नागुणः ।

त्वं तु नित्यं गुणैर्हीनः किं ज्ञास्यसि गुणागुणान् ॥ २

अर्जुनस्य महास्त्राणि क्रोधं वीर्यं धनुः शरान् ।

अहं शल्याभिजानामि न त्वं जानासि तत्तथा ॥ ३

तथा कृष्णस्य माहात्म्यमृषभस्य महीक्षिताम् ।

यथाहं शल्य जानामि न त्वं जानासि तत्तथा ॥ ४

एवमेवात्मनो वीर्यमहं वीर्यं च पाण्डवे ।

जानंस्तावाह्वये युद्धे शल्य नाग्निं पतङ्गवत् ॥ ५

अस्ति चाऽयमिषुः शल्य सुपुङ्गो रक्तभोजनः ।

एकस्तूणीशयः पत्री सुधौतः समलङ्कृतः ॥ ६

शेते चन्दनचूर्णेन पूजितो बहुलाः समाः ।

आहेयो विषवानुग्रो नराश्चद्विपसङ्गहा ॥ ७

घोररूपो महारौद्रस्तनुत्रास्थिविदारणः ।

निर्भिन्द्यां येन रुष्टोऽहमपि मेरुं महागिरिम् ॥ ८

तमहं जातु नास्येयमन्यस्मिन्फल्गुनादृते ।

कृष्णाद्वा देवकीपुत्रात्सत्यं चापि शृणुष्व मे ॥ ९

तेनाहमिषुणा शल्य वासुदेवधनंजयौ ।

योत्स्ये परमसंरब्धौ तत्कर्म सदृशं मम ॥ १०

सर्वेषां वृष्णिवीराणां कृष्णे लक्ष्मीः प्रतिष्ठिता ।

सर्वेषां पाण्डुपुत्राणां जयः पार्थे प्रतिष्ठितः ।

उभयं तु समासाद्य को निवर्तितुमर्हति ॥ ११

तावेतौ पुरुषव्याघ्रौ समेतौ स्यन्दने स्थितौ ।

मामेकमभिसंयुद्धौ सुजातं पश्य शल्य मे ॥ १२

पितृष्वसामातुलजौ भ्रातरावपराजितौ ।

मणी सूत्र इव प्रोतौ द्रष्टासि निहतौ मया ॥ १३

अर्जुने गाण्डिवं कृष्णे चक्रं तार्क्ष्यकपिध्वजौ ।

भीरूणां त्रासजननं शल्य हर्षकरं मम ॥ १४

त्वं तु दुष्प्रकृतिर्मूढो महायुद्धेष्वकोविदः ।

भयावदीर्णः संत्रासादवद्धं बहु भापसे ॥ १५

संस्तौषि तौ तु केनापि हेतुना त्वं कुदेशज ।

तौ हत्वा समरे हन्ता त्वामद्य सह बान्धवम् ॥ १६

पापदेशज दुर्बुद्धे क्षुद्र क्षत्रियपांसन ।

सुहृद्रूपो रिपुः किं मां कृष्णाभ्यां भीपयिष्यसि १७

तौ वा मामद्य हन्तारौ हनिष्ये वाऽपि तावहम् ।

नाहं विभेमि कृष्णाभ्यां विजानन्नात्मनो बलम् १८

वासुदेवसहस्रं वा फल्गुनानां शतानि वा ।

अहमेको हनिष्यामि जोषमास्व कुदेशज ॥ १९

स्त्रियो बालाश्च वृद्धाश्च प्रायः क्रीडागता जनाः २०

या गाथाः संप्रगायन्ति कुर्वतोऽध्ययनं यथा ।

ता गाथाः शृणु मे शल्य मद्रकेषु दुरात्मसु ॥ २१

ब्राह्मणैः कथिताः पूर्वं यथावद्राजसन्निधौ ।

श्रुत्वा चैकमना मूढ मम वा ब्रूहि चोत्तरम् ॥ २२

मित्रधुञ्जद्रको नित्यं यो नो द्वेष्टि स मद्रकः ।

मद्रके संगतं नास्ति क्षुद्रवाक्ये नराधमे ॥ २३

दुरात्मा मद्रको नित्यं नित्यमानृतिकोऽनृजुः ।

यच्चान्यदपि दौरात्म्यं मद्रकेष्विति नः श्रुतम् ॥ २४

पिता पुत्रश्च माता च श्वश्रुश्चशुरमातुलाः ।

भगिनी दुहिता भ्राता नप्ताऽन्ये ते च बान्धवाः २५

वयस्याभ्यागताश्चान्ये दासीदासाश्च संगताः ।

पुंभिर्विमिश्रा नार्यश्च ज्ञाताज्ञाताः स्वयेच्छया ॥ २६

येषां गृहेष्वशिष्टानां सक्तुमद्याशिनां सदा ।

पीत्वा शीघ्रु सगोमांसं क्रन्दन्ति च हसन्ति च ॥ २७

मद्रदेशेषु ॥ २१ ॥ क्षम वा ब्रूहि चोत्तरम् इति ज्ञ. पाठः

॥ २२ ॥ अनृतेन चरतीत्यानृतिकः ॥ २४ ॥ पुंभिः पु-

रुषैः विमिश्राः संगताः । इच्छया मैथुनिनोऽज्ञातवत् ज्ञाता

अप्यविगीता इत्यर्थः ॥ २६ ॥ येषां मद्रकाणां सक्तुमिश्रितम-

आहेयः सर्पमयः ॥ ७ ॥ नास्येयं न क्षिपेयम् ॥ ९ ॥

सुजातं शोभनं जन्म ॥ १२ ॥ प्रोतौ एकसूत्रे मणीइव

प्रेमसंबद्धौ ॥ १३ ॥ जोषं तूष्णीम् । आस्व तिष्ठ ॥ १९ ॥

क्रीडागताः लीलया आगताः ॥ २० ॥ मद्रकेषु कुत्सितेषु

गायन्ति चाप्यवद्वानि प्रवर्तन्ते च कामतः ।  
 कामप्रलापिनोऽन्योन्यं तेषु धर्मः कथं भवेत् ॥ २८  
 मद्रकेष्ववलिप्तेषु प्रख्याताशुभकर्मसु ।  
 नापि वैरं न सौहार्दं मद्रकेण समाचरेत् ॥ २९  
 मद्रके संगतं नास्ति मद्रको हि सदा मलः ।  
 मद्रकेषु च संसृष्टं शौचं गान्धारकेषु च ॥ ३०  
 राजयाजकयाज्ये हि यथा दत्तं हविर्नशेत् ।  
 शूद्रसंस्कारको विप्रो यथा याति पराभवम् ॥ ३१  
 यथा ब्रह्मद्विषो नित्यं गच्छन्तीह पराभवम् ।  
 यथैव संगतं कृत्वा नरः पतति मद्रकैः ॥ ३२  
 बालेष्वपि सदा न स धनं वृथिक ते विषम् ।  
 आथर्वणेन मन्त्रेण सर्वशान्तिः कृता मया ॥ ३३  
 इति वृथिकदष्टस्य विषवेगहतस्य च ।  
 कुर्वन्ति भेषजं प्राज्ञाः सत्यं तच्चापि दृश्यते ॥ ३४  
 एवं विद्वज्जोषमास्व ब्रूहि चात्रोत्तरं वचः ।  
 वासांस्युत्सृज्य नृत्यन्ति स्त्रियो मद्यविमोहिताः ॥  
 मैथुनेऽसंगताश्चापि यथाकामवराश्च ताः ।  
 तासां पुत्र कथं धर्मं मद्रको वक्तुमर्हति ॥ ३६  
 यास्तिष्ठन्त्यः प्रमेहन्ति यथैवोद्गदशेरकाः ।  
 तासां विभ्रष्टधर्माणां निर्लज्जानां ततस्ततः ।  
 त्वं पुत्रस्तादृशीनां हि धर्मं वक्तुमिहेच्छसि ॥ ३७  
 सौवीरकं याच्यमाना मद्रिका कर्षति स्फिचौ ।  
 अदातुकामा वचनमिदं वदति दारुणम् ॥ ३८  
 मा मां सौवीरकं कश्चिद्याचतां दयितं मम ।  
 पुत्रं दद्यां पतिं दद्यां न तु दद्यां सुवीरकम् ॥ ३९  
 गौर्यो बृहत्यो निर्हीका मद्रिकाः कम्बलावृताः ।  
 घस्मरा नष्टशौचाश्च प्राय इत्यनुशुश्रुम ॥ ४०  
 प्रमेहित्वा स्फिचौ भूमौ धर्षन्त्यो हीनशोधनाः ।

शुद्धा नाद्भिर्न मृद्भिश्च नित्योच्छिष्टा भवन्ति हि ४१  
 एवमादि मयाऽन्यैर्वा शक्यं वक्तुं भवेद्बहु ।  
 आकेशान्तान्नखाग्राश्च वक्तव्येषु कुकर्मसु ॥ ४२  
 मद्रकाः सिन्धुसौवीरा धर्मं विद्युः कथं त्विह ।  
 पापदेशोद्भवा म्लेच्छा धर्माणामविचक्षणाः ॥ ४३  
 एष मुख्यतमो धर्मः क्षत्रियस्येति नः श्रुतम् ।  
 यदाजौ निहतः शेते सद्भिः समभिपूजितः ॥ ४४  
 आयुधानां सांपराये यन्मुञ्चेयमहं ततः ।  
 ममैष प्रथमः कल्पो निधने स्वर्गमिच्छतः ॥ ४५  
 सोयं प्रियसखा चास्मि धार्तराष्ट्रस्य धीमतः ।  
 तदर्थे हि मम प्राणा यच्च मे विद्यते वसु ॥ ४६  
 व्यक्तं त्वमप्युपहितः पाण्डवैः पापदेशज ।  
 यथा चामित्रवत्सर्वं त्वमस्मासु प्रवर्तसे ॥ ४७  
 कामं न खलु शक्योऽहं त्वद्विधानां शतैरपि ।  
 संग्रामाद्विमुखः कर्तुं धर्मज्ञ इव नास्तिकैः ॥ ४८  
 सारङ्ग इव घर्मातः कामं विलप शुष्य च ।  
 नाहं भीषयितुं शक्यः क्षत्रधर्मे व्यवस्थितः ॥ ४९  
 तनुत्यजां नृसिंहानामाहवेष्वनिवर्तिनाम् ।  
 या गतिर्गुरुणा प्रोक्ता प्रेम्णा रामेण तां सरे ॥ ५०  
 स्वेषां त्राणार्थमुद्यन्तं वधार्थं द्विपतामपि ।  
 विद्धि मामास्थितं वृत्तं पौरुरवसमुत्तमम् ॥ ५१  
 न तद्भूतं प्रपश्यामि त्रिषु लोकेषु मद्रप ।  
 यो मामस्मादभिप्रायाद्द्वारयेदिति मे मतिः ॥ ५२  
 एवं विद्वज्जोषमास्व त्रासार्त्तिकं बहु भाषसे ।  
 न त्वां हत्वा प्रदास्यामि ऋग्व्याज्यो मद्रकाधम ५३  
 मित्रप्रतीक्षया शल्य धृतराष्ट्रस्य चोभयोः ।  
 अपवादतितिक्षाभिस्त्रिभिरेतैर्हि जीवसि ॥ ५४  
 पुनश्चेदीदृशं वाक्यं मद्रराज वदिष्यसि ।

त्स्याशिनान् । शीघ्रु मद्यम् ॥ २७ ॥ मद्रकेषु संसृष्टं नष्टं एवं  
 गान्धारकेषु शौचं नष्टं भवेत् ॥ ३० ॥ राजा याजको यस्य  
 तस्मिन्वाज्ये हविर्नष्टं भवेत् ॥ ३१ ॥ यथैवेति । यथा मद्रकैः  
 संगतं कृत्वा पतति हेतुवृथिक तथा ते विषं हतमित्यव्याहारः ।  
 यथेतत्सत्यं तर्हि तव विषं नश्यत्विति मन्त्रेण सर्वथा विषं नश्य-  
 तीत्यर्थः । मयेत्यात्मानुभवसिद्धिमिदमिति द्योतयति ॥ ३२ ॥  
 ॥ ३३ ॥ यथाकामं वरयन्ति ताः । मैथुने संगता याश्च तथा कामकर-  
 राश्च ह । तासां पुत्रो मम कथं मद्रको योगमर्हति । इति क. पाठः

॥ ३६ ॥ प्रमेहन्ति मूत्रयन्ते । दशेरकाः गर्दमाः । यथैवोद्ग-  
 यथेष्काः इति ट. पाठः ॥ ३७ ॥ सुवीरकं काञ्चिकम् । स्फि-  
 चौ कटिप्रोथी ॥ ३८ ॥ निर्हीकाः निर्लज्जाः । घस्मराः बहुभक्षकाः  
 ॥ ४० ॥ वक्तव्येषु गर्हणीयेषु ॥ ४२ ॥ सांपराये समूहे संग्रामे  
 इत्यर्थः । मुञ्चेयं जीवितमिति शेषः ॥ ४५ ॥ उपहितः उपजप्तः  
 ॥ ४७ ॥ सारङ्ग इव घर्मान्ते इति क. ड. पाठः ॥ ४९ ॥  
 अपवादो निन्दा तितिक्षा च तैस्त्रिभिर्हेतुभिः ॥ ५४ ॥ चतु-  
 श्लिंशोऽध्यायः ॥ ३४ ॥

शिरस्ते पातयिष्यामि गदया वज्रकल्पया ॥५५॥  
श्रोतारस्त्वदमघेह द्रष्टारो वा कुदेशज ।  
कर्णं वा जघ्रतुः कृणौ कर्णो वा निजघान तौ ॥

एवमुक्त्वा तु राधेयः पुनरेव विशांपते ।  
अब्रवीन्मद्रराजानं याहियाहीत्यसंभ्रमम् ॥ ५७

॥ इति श्रीमन्महाभारते कर्णपर्वणि चतुस्त्रिंशोऽध्यायः ॥ ३४ ॥

### पञ्चत्रिंशोऽध्यायः ॥ ३५ ॥

शल्येन कर्णप्रति हंसकाकीयारुयानकथनम् ॥ १ ॥

सञ्जय उवाच ।  
मारिषाधिरथेः श्रुत्वा वाचो युद्धाभिनन्दिनः ।  
शल्योऽब्रवीत्पुनः कर्णं निदर्शनमुदाहरन् ॥ १  
जातोऽहं यज्वनां वंशे संग्रामेष्वनिवर्तिनाम् ।  
राज्ञां मूर्धाभिपिक्तानां स्वयं धर्मपरायणः ॥ २  
यथैव मत्तो मघेन त्वं तथा लक्ष्यसे वृष ।  
तथाऽद्य त्वां प्रमाद्यन्तं चिकित्सेयं सुहृत्तया ॥ ३  
इमां काकोपमां कर्णं प्रोच्यमानां निबोध मे ।  
श्रुत्वा यथेष्टं कुर्यास्त्वं निहीन कुलपांसन ॥ ४  
नाहमात्मनि किञ्चिद्वै किल्विषं कर्णं संसरे ।  
येन मां त्वं महाबाहो हन्तुमिच्छस्यनागसम् ॥ ५  
अवश्यं तु मया वाच्यं बुद्ध्वा तव हिताहितम् ।  
विशेषतो रथस्थेन राज्ञश्चैव हितैषिणा ॥ ६  
समं च विषमं चैव रथिनश्च बलाबलम् ।  
श्रमः खेदश्च सततं हयानां रथिना सह ॥ ७  
आयुधस्य परिज्ञानं रुतं च मृगपक्षिणाम् ।  
सारं चैवाप्यसारं च शल्यानां च प्रतिक्रिया ॥ ८  
अस्त्रयोगं च युद्धं च निमित्तानि तथैव च ।  
सर्वमेतन्मया ज्ञेयं रथस्यास्य कुटुम्बिना ।  
अतस्त्वां कथये कर्णं निदर्शनमिदं पुनः ॥ ९  
वैश्यः किल समुद्रान्ते प्रभूतधनधान्यवान् ।  
यज्वा दानपतिः क्षान्तः स्वकर्मस्थोऽभवच्छुचिः ॥  
बहुपुत्रः प्रियापत्यः सर्वभूतानुकम्पकः ।  
राज्ञो धर्मप्रधानस्य राष्ट्रे वसति निर्भयः ॥ ११

पुत्राणां तस्य बालानां कुमारानां यशस्विनाम् ।  
काको बहूनामभवदुच्छिष्टकृतभोजनः ॥ १२  
तस्मै सदा प्रयच्छन्ति वैश्यपुत्राः कुमारकाः ।  
मांसोदनं दधि क्षीरं पायसं मधुसर्पिणी ॥ १३  
स चोच्छिष्टभृतः काको वैश्यपुत्रैः कुमारकैः ।  
सदृशान्पक्षिणो दृप्तः श्रेयसश्चावमन्यते ॥ १४  
अथ हंसाः समुद्रान्ते प्रजग्मुरतिपातिनः ।  
गरुडस्य गतौ तुल्याश्चकाङ्गा हृष्टचेतसः ॥ १५  
कुमारकास्तदा हंसान्दृष्ट्वा काकमथाब्रुवन् ।  
भवानेव विशिष्टोऽसि पतत्रिभ्यो विहंगम ॥ १६  
एतेऽतिपातिनः पश्य विहंगान्वियदाश्रितान् ।  
एहि त्वमपि शक्तो हि कस्मान्न पतितं तया ॥ १७  
प्रतार्यमाणस्तैः सर्वैरल्पबुद्धिभिरण्डजः ।  
तद्वचः सत्यमित्येव मौरुर्यादर्पाच्च जज्ञिवान् ॥ १८  
तान्सोनुपत्य जिज्ञासुः क एषां श्रेष्ठभागिति ।  
उच्छिष्टदर्पितः काको बहूनामेकपातिनाम् ॥ १९  
तेषां यं प्रवरं मेने हंसानां दूरपातिनाम् ।  
स तमाह्वत दुर्बुद्धिः पताव इति पक्षिणम् ।  
तच्छ्रुत्वा प्राहसन्हंसा ये तत्रासन्समागताः ॥ २०  
भापतो बहु काकस्य बालिश्यात्पततां वराः ।  
इदमूचुः स्म चकाङ्गावचः काकं विहंगमाः ॥ २१  
हंसा ऊचुः ।  
वयं हंसाश्चरामेमां पृथिवीं मानसौकसः ।  
पक्षिणां च वयं नित्यं दूरपातेन पूजिताः ॥ २२

रुतं जयपराजयसूचकम् ॥ ८ ॥ निमित्तानि दिव्यान्तरिक्षभौ-  
मानि प्रहाद्यानुकूल्यप्रातिकूल्यादीनि । निदर्शनं दृष्टान्तम् ॥ ९ ॥  
अतिपातिनः गत्यतिशयगामिनः । चकाङ्गाः मानसचारिणः

॥ १५ ॥ पतत्रिभ्योऽन्येभ्यः प्रतार्यमाणोऽन्यथाप्रत्याप्यमानः  
॥ १६ ॥ श्रेष्ठमाकं श्रेष्ठं अज्ञं भजते ॥ १९ ॥ पतावः  
गच्छावः ॥ २० ॥

कथं हंसं तु बलिनं चक्राङ्गं दूरपातिनम् ।  
काको भूत्वा निपतने समाह्वयसि दुर्मते ।  
कथं त्वं पतिता काकसहास्राभिर्ब्रवीहि तत् ॥ २३  
अथ हंसवचो मूढः कुत्सयित्वा पुनः पुनः ।  
प्रजगादोत्तरं काकः कथनो जातिलाघवात् ॥ २४  
काक उवाच ।

शतमेकं च पातानां पतिताऽसि न संशयः ।  
शतयोजनमेकैकं विचित्रं विविधं तथा ॥ २५  
उड्डीनमवडीनं च प्रडीनं डीनमेव च ।  
निडीनमथ संडीनं तिर्यक्डीनगतानि च ॥ २६  
विडीनं परिडीनं च पराडीनं सुडीनकम् ।  
अभिडीनं महाडीनं निर्डीनमतिडीनकम् ॥ २७  
अवडीनं प्रडीनं च संडीनं डीनडीनकम् ।  
संडीनोड्डीनडीनं च पुनर्डीनविडीनकम् ॥ २८  
संपातं समुदीषं च ततोऽन्यद्भ्यतिरिक्तकम् ।  
गतागतं प्रतिगतं बह्वीश्च निकुडीनकाः ।  
कर्ताऽसि मिषतां वोऽद्य ततो द्रक्ष्यथ मे बलम् २९  
तेषामन्यतमेनाहं पतिष्यामि विहायसम् ।  
प्रदिशध्वं यथान्यायं केन हंसाः पताम्यहम् ॥ ३०  
ते वै ध्रुवं विनिश्चित्य संपतध्वं मया सह ।  
पातैरेभिः खलु खगाः पतितुं खे निराश्रये ॥ ३१  
एवमुक्ते तु काकेन प्रहस्यैको विहंगमः ।  
उवाच काकं राधेय वचनं तन्निबोध मे ॥ ३२  
हंस उवाच ।

शतमेकं च पातानां त्वं काक पतिता ध्रुवम् ।  
एकमेव तु यं पातं विदुः सर्वे विहंगमाः ।  
तमहं पतिता काक नान्यं जानामि कंचन ॥ ३३  
काक उवाच ।  
पत त्वमपि तत्राशु येन पातेन मन्यसे ॥ ३४  
अथ काकं प्रजहसुर्ये तत्रासन्समागताः ।  
कथमेकेन पातेन हंसः पातशतं जयेत् ।  
एकेन वायस त्वैनं पातेनाभिभविष्यति ॥ ३५  
हंसश्चोत्पतितः काको बलवानाशुविक्रमः ।

प्रपेततुः स्पर्धया च ततस्तौ हंसवायसौ ।  
उपर्युपरि वेगेन समुद्रं मकरालयम् ॥ ३६  
हंसस्त्वेकेन पातेन काकः पातशतेन च ।  
स्पर्धिनौ सहितौ तूर्णं खमास्थाय तरखिनौ ॥ ३७  
हंसस्तु मृदुनैकेन विक्रान्तमुपचक्रमे ।  
पूर्वमेव तु वै काकः स तं तूर्णं प्रचक्रमे ॥ ३८  
नात्यहीयत काकश्च मुहूर्तमिव सूतज ॥ ३९  
काकोपि हंसं चापल्याच्छीघ्रतां प्रतिदर्शयन् ।  
वेगेनातीत्य तरसा पुनरेति मुहुर्मुहुः ॥ ४०  
तुण्डेनाभ्यहनचैनं कुर्वन्नामापसव्यतः ।  
रोरूयन्निव चाप्येनं समाह्वयति वै मुहुः ।  
विसिस्मापयिषुः पातैर्दर्शयन्नात्मनः क्रियाम् ४१  
अथ तानि विचित्राणि पतितानीतराणि च ।  
दृष्ट्वा प्रमुदिताः काका विनेदुरधिकैः स्वरैः ॥ ४२  
हंसाश्चापहसन्ति स्म प्रवदन्ति प्रियाणि च ।  
कुर्वाणा विविधात्रावानिच्छन्तो जयमात्मनः ४३  
उत्पत्योत्पत्य च प्राहुर्मुहूर्तमिति चेति च ।  
वृक्षाग्रेभ्यः स्थलेभ्यश्च निपतन्त्युत्पतन्ति च ॥ ४४  
अवमत्य च हंसं तमिदं काकोऽब्रवीद्वचः ।  
योऽसावुत्पतितो हंसः सोऽसावेव प्रहीयते ॥ ४५  
अथ हंसस्तु तच्छ्रुत्वा भाषितं पततांवरः ।  
विगाह्य हंसो विश्वोभ्य प्रापतत्पश्चिमां दिशम् ४६  
उपर्युपरि वेगेन सागरं मकरालयम् ।  
बहुसत्वसमाकीर्णं वीचीभिर्भामिदर्शनम् ॥ ४७  
अथाचिरेण राधेय काको वेगादहीयत ।  
ततोऽतीव परिश्रान्तः कथंचिद्रंसमन्वगात् ॥ ४८  
भीश्चैनमाविशत्तीव्रं काकं कर्णं विचेतसम् ।  
द्वीपान्द्रुमान्वितान्पश्यन्विश्रमार्थं श्रमातुरः ।  
निपतेयं कनु श्रान्त इति तस्मिञ्जलार्णवे ॥ ४९  
अवगाह्य समुद्रोऽपि बहुसत्वगणालयः ।  
महान्भूतशतोद्भासी नभसस्तु विशिष्यते ॥ ५०  
गाम्भीर्याद्धि समुद्रस्य न विशेषं कुलाधम ।  
दिशश्च नाम्भसां कर्णं समुद्रस्था विदुर्जनाः ।

मिषतां पश्यताम् ॥ २९ ॥ केन पातेन ॥ ३० ॥ एकं मुख्यम्  
॥ ३३ ॥ कथमेकेन पातेन जयेम शतपातिनम् । एकेनैव स

यात्वेन पातेनाभिभविष्यति इति ट. पाठः ॥ ३५ ॥ पञ्चत्रिंशो-  
ऽध्यायः ॥ ३५ ॥



विपश्चितोप्यपारत्वार्तिक पुनः कर्ण वायसः ॥५१  
 अथ हंसोप्यतिक्रामन्मुहूर्तमिव दूरतः ।  
 अतिक्रम्य च चक्राङ्गः काकं तं समुदैक्षत ॥ ५२  
 शनकैः परिहीनं तं परिश्रान्तमचेतसम् ।  
 अवेक्षमाणस्तं काकं प्रत्यागम्य हसन्निव ॥ ५३  
 तं प्रहस्य च चक्राङ्गः काकं मन्दगतिं तदा ।  
 हीयमानमथो दृष्ट्वा हंसः प्राह यथार्थवत् ।  
 उज्जिहीर्षुर्निमज्जन्तं सरन्सत्पुरुषव्रतम् ॥ ५४  
 बहूनि पतितानि त्वमाचक्षाणो मुहुर्मुहुः ।  
 पतस्यव्याहरन्खेदं ततो गर्ह्य प्रभापसे ॥ ५५  
 किं नाम पतितं काक यत्त्वं पतसि सांप्रतम् ।  
 जलं स्पृशसि पक्षाभ्यां तुण्डेन च पुनःपुनः ॥ ५६  
 प्रब्रूहि कतमोऽयं ते पातो वर्तति वायस ।  
 एष्येहि काक शीघ्रं त्वमेव त्वां परिपालये ॥ ५७  
 स पक्षाभ्यां स्पृशन्नार्तस्तुण्डेन च जलं तदा ।  
 काको दृढं परिश्रान्तः सहसा निपपात ह ॥ ५८  
 सागराम्भसि तं दृष्ट्वा पतन्तं दीनचेतसम् ।  
 म्रियमाणमिदं वाक्यं हंसः काकमुवाच ह ॥ ५९  
 शतमेकं च पातानां पताम्यहमिति स ह ।  
 श्लाघन्नात्मानमद्य त्वं काक भाषितवानसि ॥ ६०  
 स त्वमेकशतं पातं पतन्नभ्यधिको मया ।  
 कथमेवं परिश्रान्तः पतितोऽसि महार्णवे ॥ ६१  
 प्रत्युवाच ततः काकः सीदमान इदं वचः ।  
 उपरीतं तदा हंसं प्रसमीक्ष्य प्रसादयन् ॥ ६२  
 उच्छिष्टान्नेन पुष्टोऽहं दर्पोत्सिक्तः कुसलतः ।  
 सुपर्ण इव चात्मानं ज्ञातवान्पुत्रलाघवात् ॥ ६३  
 शरणं त्वां प्रपन्नोऽहमुदकान्तमवाप्नुयाम् ।  
 हंसेदानीं परिश्रान्तमापदो मां समुद्धर ॥ ६४  
 यदि नाम पुनर्जीवन्गच्छेयं खं निवेशनम् ।  
 नैनं पुनर्हीनमपि क्षेप्ताऽहं खे विचारिणम् ॥ ६५  
 तमेवं करुणं दीनं विलपन्तमचेतसम् ।  
 काककाकेति वाशन्तं निमज्जन्तं महार्णवे ।  
 कृपयाऽभिपरीतो वै कृपां चक्रे दुरात्मनि ॥ ६६  
 अथ तं पततं दीनं जलक्लिन्नमचेतनम् ।  
 पश्यामुत्क्षिप्य वेपन्तं पृष्ठमारोपयत्तदा ॥ ६७

स हंसः पृष्ठमारोप्य काकं कर्ण विचेतसम् ।  
 अविस्मयंस्तदा कर्ण पुनरेव समानयत् ।  
 तमेव देशं तरसा स्पर्धया पेततुर्यतः ॥ ६८  
 उत्सृज्य त्वब्रवीन्मैवं पुनः कार्यं त्वयेति ह ।  
 स्थाप्य चैनं पुनर्द्वीपे समाश्वस्य च विक्लवम् ।  
 गतो यथेप्सितं देशं हंसो मन इवाशुगः ॥ ६९  
 एवमुच्छिष्टपुष्टः स काकोऽहंसपराजितः ।  
 बलं वीर्यं महत्कर्णं त्यक्त्वा क्षान्तिमुपागतः ॥ ७०  
 उच्छिष्टभोजनः काको यथा वैश्यकुले पुरा ।  
 एवं त्वमुच्छिष्टभृतो धार्तराष्ट्रैर्न संशयः ॥ ७१  
 सदृशाञ्छ्रेयसश्चापि सर्वान्कर्णावमन्यसे ।  
 द्रोणद्रौणिक्पैर्गुप्तो भीष्मेणान्यैश्च कौरवैः ॥ ७२  
 विराटनगरे पार्थमेकं किं नावधीस्तदा ।  
 यत्र व्यस्ताः समस्ताश्च निर्जिताः स्थ किरीटिना ।  
 सृगाला इव सिंहेन क ते वीर्यं तदा गतम् ॥ ७३  
 आतरं निहतं दृष्ट्वा समरे सव्यसाचिना ।  
 पश्यतां कुरुवीराणां प्रथमं त्वं पलायितः ॥ ७४  
 तथा द्वैतवने कर्ण गन्धर्वैः समभिद्रुतान् ।  
 कुरुसदारानुत्सृज्य त्वमेवाग्रे पलायितः ॥ ७५  
 हत्वा जित्वा च गन्धर्वाश्चित्रसेनमुखात्रणे ।  
 कर्णं दुर्योधनं पार्थः सभ्रातृकममोक्षयत् ॥ ७६  
 पुनः प्रभावः पार्थस्य पुराणः केशवस्य च ।  
 कथितः कर्ण रामेण सभायां कुरुसंसदि ॥ ७७  
 सततं च त्वमश्रौषीर्वचनं द्रोणभीष्मयोः ।  
 अवध्यौ वदतोः कृणौ सन्निधौ च महीक्षिताम् ७८  
 कियन्तं तत्र वक्ष्यामि येनयेन धनञ्जयः ।  
 त्वत्तोऽतिरिक्तः सर्वेभ्यो भूतेभ्यो ब्राह्मणो यथा ॥  
 इदानीमेव द्रष्टासि प्रधाने सन्दने स्थितौ ।  
 पुत्रं च वसुदेवस्य कुन्तीपुत्रं च पाण्डवम् ॥ ८०  
 यथाऽश्रयत चक्राङ्गं वायसो बुद्धिमास्थितः ।  
 तथाश्रयस्व वार्ष्णेयं पाण्डवं च धनञ्जयम् ॥ ८१  
 यदा त्वं युधि विक्रान्तौ वासुदेवधनञ्जयौ ।  
 द्रष्टास्येकरथे कर्णं तदा नैवं वदिष्यसि ॥ ८२  
 यदा शरशतैः पार्थो दर्पं तव वधिष्यति ।  
 तदा त्वमन्तरं द्रष्टा आत्मनश्चार्जुनस्य च ॥ ८३

देवासुरमनुष्येषु प्रख्यातौ यौ नरोत्तमौ ।  
तौ मावमंस्था मौर्यात्त्वं खद्योत इव रोचनौ ॥८४  
सूर्याचन्द्रमसौ यद्ब्रह्मद्वर्जुनकेशवौ ।

प्राकाश्येनाभिविख्यातौ त्वं तु खद्योतवन्नृषु ८५  
एवं विद्वन्मावमंस्थाः सूतपुत्राच्युतार्जुनौ ।  
नरसिंहौ नरश्चा त्वं जोपमास्व विकत्थसे ॥८६

॥ इति श्रीमन्महाभारते कर्णपर्वणि पञ्चत्रिंशोऽध्यायः ॥ ३५ ॥

### षट्त्रिंशोऽध्यायः ॥ ३६ ॥

कर्णेन शल्यं प्रति खल्य परशुरामान् तथा कुतश्चिद्ब्राह्मणाच्च शापप्राप्तिकथनम् ॥ १ ॥

सञ्जय उवाच ।

मद्राधिपस्याधिरथिर्महात्मा  
वचो निशम्याप्रियमप्रतीतः ।  
उवाच शल्यं विदितं ममैत-  
द्यथाविधावर्जुनवासुदेवौ ॥ १  
शौरे रथं वाहयतोऽर्जुनस्य  
बलं महास्त्राणि च पाण्डवस्य ।  
अहं विजानामि यथावदद्य  
परोक्षभूतं तव तत्तु शल्य ॥ २  
तौ चाप्यहं शस्त्रभृतां वरिष्ठौ  
व्यपेतभीर्योधयिष्यामि कृष्णौ ।  
संतापयत्यभ्यधिकं हि रामा-  
च्छापोऽद्य मां ब्राह्मणसत्तमाच्च ॥ ३  
'पुरा महेन्द्राद्रिवरे समुद्रे  
तपस्विनं राममुपेत्य शल्य ।  
अस्त्रार्थिनं माऽद्य शिष्यं गृहाणे-  
त्यथाऽनुवं ब्राह्मणच्छब्दना च ॥ ४  
तत्रावसं ब्राह्मण इत्यविप्रो  
ब्रह्मास्त्रलोभादनृतेन चाहम् ।  
तज्जामदभ्येन परं महास्त्रं  
समन्वयुक्तं विहितं ममासीत् ॥ ५  
अस्त्रं यदा तद्विदितं ममासी-  
त्तदाऽब्रवीद्ब्राह्मणो मां महर्षिः ।  
आपद्गतेनास्त्रमिदं प्रयोज्यं  
त्वया रणे गच्छता साधयेति ॥ ६

तत्रापि मे देवराजेन विप्रो  
हितार्थिना फल्गुनस्यैव शल्य ।  
कृतो विभेदेन ममोरुमेत्य  
प्रविश्य कीटस्य तनुं विरूपाम् ॥ ७  
ममोरुमेत्य प्रविभेद कीटः  
सुप्ते गुरौ तत्र शिरो निधाय ।  
ऊरुप्रभेदाच्च महान्वभूव  
शरीरतो मे घनशोणितौघः ॥ ८  
गुरोर्भयाच्चापि न चेलिवानहं  
ततो विबुद्धो ददृशे स विप्रः ।  
स धैर्ययुक्तं प्रसमीक्ष्य मां वै  
न त्वं विप्रः कोऽसि सत्यं वदेति ॥ ९  
तस्मै तदाऽऽत्मानमहं यथाव-  
दाख्यातवान्मृत इत्येव शल्य ।  
स मां निशाम्याथ महातपस्वी  
संशप्तवान्रोपपरीतचेताः ॥ १०  
सूत त्वया ह्याप्तमिदं तवास्त्रं  
न कर्मकाले प्रतिभास्यतीति ।  
अन्यत्र तु स्यात्तव मृत्युकाला-  
दब्राह्मणे ब्रह्म न हि ध्रुवं स्यात् ॥ ११  
तदद्य पर्याप्तमतीव मेऽस्त्र-  
मुपस्थितेऽस्मिस्तुमुले विमर्दे ॥ १२  
शल्योग्रधन्वानमहं वरिष्ठं  
तरस्विनं भीममसहवीर्यम् ।  
सत्यप्रतिज्ञं युधि पाण्डवेयं  
धनञ्जयं मृत्युमुखं नयिष्ये ॥ १३

चेलिवान् चलितवान् ॥ ९ ॥

कर्ण० ९

कर्मकाले स्वप्रतिज्ञारक्षणकाले ॥ ११ ॥

अस्त्रं ततोऽन्यत्प्रतिपन्नमद्य  
 येन क्षेप्ये समरे शत्रुपूगान् ।  
 प्रतापिनं बलवन्तं कृतास्त्रं  
 तमुग्रधन्वानममितौजसं च ।  
 क्रूरं शूरं रौद्रममित्रसाहं  
 धनञ्जयं संयुगेऽहं हनिष्ये ॥ १४  
 अपांपतिर्वेगवानप्रमेयो  
 निमज्जयिष्यन्बहुलाः प्रजा इव ।  
 महारवं यः कुरुते समुद्रो  
 वेलेव तं वारयाम्यप्रमेयम् ॥ १५  
 प्रमुञ्चन्तं बाणसङ्घानमेया-  
 न्मर्मच्छिदो वीरहणः सुपत्रान् ।  
 कुन्तीपुत्रं प्रतियोत्स्यामि युद्धे  
 ज्यां कर्पतामुत्तमं मर्त्यलोके ॥ १६  
 एवं बलेनातिबलं महास्त्रं  
 समुद्रकल्पं सुदुरापमुग्रम् ।  
 शरौघिणं पार्थिवान्मज्जयन्तं  
 वेलेव पार्थमिषुभिर्वारयिष्ये ॥ १७  
 कृती कृतास्त्रो दृढहस्तयोधी  
 दिव्यास्त्रविच्छ्रेतहयः प्रमाथी ।  
 सुरासुरान्युधिवै यो जयेत  
 तेनाद्य मे पश्य युद्धं सुधोरम् ॥ १८  
 अभीर्मानी पाण्डवो युद्धकामो  
 ह्यमानुषैरस्यति मां महास्त्रैः ।  
 तस्यास्त्रमस्त्रैरभिभूय सङ्घे  
 बाणोत्तमैः पातयिष्यामि पार्थम् ॥ १९  
 सहस्ररश्मिप्रतिमं ज्वलन्तं  
 दिशश्च सर्वाः प्रतपन्तमुग्रम् ।  
 तमोनुदं मेघ इवातिमात्रं  
 धनञ्जयं छादयिष्यामि धाणैः ॥ २०  
 वैश्वानरं धूमकेतुं ज्वलन्तं  
 तेजस्विनं नरवीरान्दहन्तम् ।

पर्जन्यभूतः शरवर्षैर्यथाऽग्निं  
 तथा पार्थं शमयिष्यामि युद्धे ॥ २१  
 आशीविषं दृष्टिहणं सुधोरं  
 सुतीक्ष्णदंष्ट्रं ज्वलनप्रभावम् ।  
 क्रोधात्प्रदीप्तानलवद्दहन्तं  
 कुन्तीपुत्रं शमयिष्यामि भल्लैः ॥ २२  
 प्रवाहिणं बलवन्तं महौजसं  
 प्रमज्जनं मातरिश्वानमुग्रम् ।  
 युद्धे सहिष्ये हिमवानिवाचलो  
 धनञ्जयं क्रुद्धममृष्यमाणम् ॥ २३  
 विशारदं रथमार्गेषु शक्तं  
 धुर्यं नित्यं समरेषु प्रवीरम् ।  
 लोके वरं सर्वधनुर्धराणां  
 धनञ्जयं संयुगेऽहं हनिष्ये ॥ २४  
 अद्याहवे यस्य न तुल्यमन्यं  
 मन्ये मनुष्यं धनुराददानम् ।  
 सर्वाभिमां यः पृथिवीं सहेत  
 तथापि तेनाद्य रणे समेष्ये ॥ २५  
 यः सर्वभूतानि सदैवतानि  
 प्रस्थेऽजयत्खाण्डवे सव्यसाची ।  
 को जीवितं रक्षमाणो हि तेन  
 युयुत्सतेऽस्त्रैर्मानुषो मामृतेऽन्यः ॥ २६  
 मानी कृतास्त्रः कृतहस्तयोधी  
 दिव्यास्त्रविच्छ्रेतहयः प्रमाथी ।  
 तस्याहमद्यातिरथस्य काया-  
 च्छिरो हरिष्यामि शितैः पृपत्कैः ॥ २७  
 योत्स्याम्येनं शल्य धनञ्जयं वै  
 मृत्युं पुरस्कृत्य रणे जयं वा ।  
 अन्यो हि न ह्येकरथेन मर्त्यो  
 युध्येत यः पाण्डवमिन्द्रकल्पम् ॥ २८  
 तस्याहवे पौरुषं पाण्डवस्य  
 ब्रूयां पृष्टः समितौ क्षत्रियाणाम् ।

किं त्वं मूर्खः प्रहसन्मूढचेता  
 आख्यासि मे पौरुषं फल्गुनस्य ॥ २९  
 अत्यप्रियो यः पुरुषो निष्ठुरो हि  
 क्षुद्रः क्षेप्ता क्षमिणश्चाक्षमावान् ।  
 हन्यामहं त्वाद्दशानां शतानि  
 क्षमाम्यहं क्षमिणां काल एषः ॥ ३०  
 अवोचस्त्वं पाण्डवार्थे प्रियाणि  
 प्रधर्षयन्मां मूढवत्पापकर्मन् ।  
 मय्यार्जवे जिह्वमतिर्यतस्त्वं  
 मित्रद्रोही साप्तपदं हि मित्रम् ॥ ३१  
 कालस्त्वयं प्रत्युपयाति दारुणो  
 दुर्योधनो युद्धमुपागमद्यत् ।  
 तस्यार्थसिद्धिं त्वभिकाङ्क्षमाण-  
 स्तमन्वेष्ये यत्र चैकान्तमस्ति ॥ ३२  
 'तथाप्यहं पाण्डववासुदेवौ  
 योत्स्ये रणे मद्विधस्यैव कर्म ।  
 न प्राकृतः सज्जते वै कदाचि-  
 द्यः प्रत्युदीयात्कृष्णधनञ्जयौ तौ ॥' ३३  
 मित्रं मिन्देर्नन्दतेः प्रीयतेर्वा  
 संत्रायतेर्मिनुतेर्मोदतेर्वा ।  
 दुर्योधने सर्वमिदं ममास्ति  
 तच्चापि सर्वं मम वेत्ति राजा ॥ ३४  
 शत्रुः शदेः शासतेर्वा श्यतेर्वा  
 शृणातेर्वा श्वसतेः सीदतेर्वा ।  
 श्रमेः शुचो बहुशः सूदतेश्च  
 प्रायेण सर्वं लयि तच्च मह्यम् ॥ ३५  
 दुर्योधनार्थं तव च प्रियार्थं  
 यशोर्थमात्मार्थमपीश्वरार्थम् ।

तस्मादहं पाण्डववासुदेवौ  
 योत्स्ये यत्नात्कर्म च पश्य मेऽद्य ॥ ३६  
 'शल्यद्याहं संगतः पाण्डवेन  
 मुच्येयं चेज्जीवमानः कथंचित् ।  
 शश्वन्मृत्योः स्यामनाधृष्यरूपो  
 व्यक्तं तस्मात्संयुगाद्विप्रमुक्तः ॥' ३७  
 अस्त्रं ब्राह्मं मनसा संजपन्वै  
 यदाऽस्यते क्रोधितः सव्यसाची ।  
 तदापि मे नैव मुच्येत पार्थो  
 न चेत्पतेद्विपमे मेऽद्य चक्रम् ॥ ३८  
 अस्त्राणि विद्धा समरे गतानि  
 ब्राह्माणि दिव्यान्यथ मानुषाणि ।  
 आसादयिष्याम्यहमुग्रवीर्यं  
 नागोत्तमं नाग इव प्रभिन्नः ॥ ३९  
 वैवस्वताद्दण्डहस्ताद्गुणाद्वापि पाशिनः ।  
 सगदाद्वा धनपतेः सवज्राद्वा सुराधिपात् ॥ ४०  
 अथान्यस्मादपि सुरादमित्रादाततायिनः ।  
 इति शल्य विजानीहि यथा नाहं विभेम्युत ॥ ४१  
 तस्मान्न मे भयं पार्थान्नापि चैव जनार्दनात् ।  
 सह युद्धं हि मे ताभ्यां सांपराये भविष्यति ॥ ४२  
 श्वश्रे ते पततां चक्रमिति मां ब्राह्मणोऽब्रवीत् ।  
 युध्यमानस्य संग्रामे प्राप्तस्यैकायनं भयम् ॥ ४३  
 तस्माद्विभेमि बलवद्ब्राह्मणव्याहृतादहम् ।  
 एते हि सोमराजान ईश्वराः सुखदुःखयोः ॥ ४४  
 कदाचिद्ब्राह्मणस्याथ योग्यहेतेरहं नृप ।  
 अजानन्नक्षिपं वाणं घोररूपं भयावहम् ॥ ४५  
 होमधेन्वास्ततो वत्सः प्रमत्त इषुणा हतः ।  
 चरन्वै विजने शल्य ततोऽनु व्याजहार सः ॥ ४६

आर्जवे कर्तव्ये सति ॥ ३१ ॥ अहं सिद्धिं काङ्क्षमाणोऽस्मि ।  
 त्वं तु तन्मन्यसे यत्र ऐकान्त्यं सख्यं नास्ति । अस्मत्पक्षीयोप्य-  
 न्यत्र स्नेहवानसीत्यर्थः । तदेवाह मित्रमिति । मिन्दयति मेदयति  
 वा स्नेहार्थान्मिन्देर्मिदेर्वा मित्रमिति रूपम् । नन्दतेरित्यत्र मदते-  
 रिति पाठः । मदी हर्षे इत्यस्य वा रूपम् । मादयति तर्पयतीति वा  
 मादयतेर्मित्रम् । मिदतेब्राणार्थस्य वा मिदेरिदं रूपम् । नन्द-  
 यतेः प्रीयतेः संत्रायतेर्वाऽर्थे वर्तमानस्य मिदेर्मित्रमिति वार्थः ।

मिनुते मानं करोति सर्वं हितमस्य संग्रहातीति वा मोदतेऽस्य  
 सुखेनेति वा मित्रमित्येतेऽर्थाः मयि सन्तीत्यर्थः ॥ ३४ ॥  
 शत्रुरिति शदेः शातनार्थात् शास्तेः शासनार्थात् श्यतेस्तनूक-  
 रणार्थात् शृणातेर्हिंसार्थात् श्वसतेरुच्छ्वासार्थादन्तर्भावितप्य-  
 र्थात् सीदतेः सूदतेर्वा दन्त्यस्थाने तालव्यस्योपसर्जनात् शत्रुरिति  
 शब्द उत्पन्नस्तदर्थश्च सर्वस्त्वय्यस्तीत्यर्थः ॥ ३५ ॥ सोमराजानः  
 ब्राह्मणाः ॥ ४४ ॥

यस्माद्दत्सस्त्वया चात्र होमधेन्वा हतो नृप ।  
 तस्मात्त्वमपि राधेय वाक्शल्यं महदामुहि ॥ ४७  
 श्वभ्रे ते पतिता चक्रं युध्यमानस्य शत्रुणा ।  
 प्राप्त एकाने काले मृत्युसाधारणे त्वयि ॥ ४८  
 स्पर्धसे येन संग्रामे यदर्थं घटसेऽनिशम् ।  
 तत एव ध्रुवं मृत्युं सूत प्राप्स्यसि संयुगे ॥ ४९  
 अहं प्रसादयां चक्रे ब्राह्मणं संशितव्रतम् ॥ ५०  
 गवां दशशतं वित्तं बलीवर्दांश्च पदशतम् ।  
 प्रच्छन्नं काश्चनैः कामं ब्राह्मणार्थमहं तदा ॥ ५१  
 दासीशतं निष्ककण्ठं शतमश्वतरिरथान् ।  
 कन्यानां निष्ककण्ठीनां सहस्रं समलंकृतम् ॥ ५२  
 ईपादन्तान्नागशतान्दासीदासशतानि च ।  
 दधि तैर्द्विजमुख्यो मे प्रसादं न चकार सः ॥ ५३  
 कृष्णानां श्वेतवत्सानां गोशतानि चतुर्दश ।  
 ददन्हि न लभे तस्मात्प्रसादं द्विजसत्तमात् ॥ ५४  
 यत्किञ्चिन्मामकं वित्तं त्वदधीनं करोमि तत् ।  
 इति मां याचमानं वै ब्राह्मणः प्रत्यवारयत् ।

क्रोधदीप्तेश्चणः शल्य निर्दहन्निव चक्षुषा ॥ ५५  
 व्याहृतं यन्मया सूत तत्तथा न तदन्यथा ।  
 अनृतोक्तं प्रजां हन्यात्ततः पापमवाप्नुयाम् ॥ ५६  
 तस्माद्गर्माभिरक्षार्थं नानृतं वक्तुमुत्सहे ।  
 मा त्वं ब्रह्मगतिं हिंस्याः प्रायश्चित्तं कृतं त्वया ५७  
 मद्वाक्यं नानृतं लोके कश्चित्कुर्यात्समाप्नुहि ।  
 'यन्मयोक्तं सरोषेण गच्छ सूतज माचिरम् ॥ ५८  
 इति मामसकृत्कुद्रः स उवाच द्विजोत्तमः ।  
 एते हि सोमराजान ईश्वराः सुखदुःखयोः ॥ ५९  
 नाहं विभेमि वीभत्सोर्न शल्य मधुसूदनात् ।  
 तस्माद्भिभेम्यहं शापात्तेन सत्येन ते शपे ॥ ६०  
 सह युद्धं समेताभ्यामधेदं समुपस्थितम् ।  
 युद्धेऽस्मिञ्जीवितं मेऽद्य शल्य संशयमागतम् ॥ ६१  
 शक्रोऽप्यमरराद् ताभ्यामुपगम्याहवं सह ।  
 संशयं परमं गच्छेत्कथं वा मन्यते भवान् ॥ ६२  
 इत्येवं ते मयाऽऽख्यातं क्षिप्तेन न सुहृत्तया ।  
 जानामि त्वाऽधिक्षिपन्तं दोषमात्मगतं शृणु ॥ ६३

॥ इति श्रीमन्महाभारते कर्णपर्वणि षट्त्रिंशोऽध्यायः ॥ ३६ ॥

### ससत्रिंशोऽध्यायः ॥ ३७ ॥

कर्णेन सौपहासं शल्यगर्हणम् ॥ १ ॥

सञ्जय उवाच ।  
 ततः पुनर्महाराज मद्रराजमरिंदमः ।  
 अभ्यभाषत राधेयः संनिवार्योत्तरं वचः ॥ १  
 निर्भर्त्सनार्थं शल्य त्वं यत्तु जल्पितवानसि ।  
 नाहं शक्यस्त्वया वाचा विभीषयितुमाहवे ॥ २  
 यदि मां देवताः सर्वा योधयेयुः सवासवाः ।  
 तथापि मे भयं न स्यात्किमु पार्थात्सकेशवात् ॥ ३  
 नाहं भीषयितुं शक्यः शुद्धकर्मा महाहवे ।  
 अभिजानीहि शक्तस्त्वमन्यं भीषयितुं रणे ॥ ४  
 नीचस्य बलमेतावत्पारुष्यं यत्त्वमात्थ माम् ।

अशक्तो हि गुणान्वक्तुं बलसे बहु दुर्मते ॥ ५  
 न हि कर्णः समुद्धूतो भयार्थमिह मद्रक ।  
 विक्रमार्थमहं जातो यशोर्थं च तथाऽऽत्मनः ॥ ६  
 सखिभावेन सौहार्दान्मित्रभावेन चैव हि ।  
 कारणैस्त्रिभिरेतैस्त्वं शल्य जीवसि सांप्रतम् ॥ ७  
 राज्ञश्च धार्तराष्ट्रस्य कार्यं सुमहदुद्यतम् ।  
 मयि तच्चाहितं शल्य तेन जीवसि मे क्षणम् ॥ ८  
 कृतश्च समयः पूर्वं क्षन्तव्यं विप्रियं तव ।  
 'समयः परिपाल्यो मे तेन जीवसि सांप्रतम् ॥' ९  
 ऋते शल्यसहस्रेण विजयेयमहं परान् ।

मा त्वं ब्राह्मणगर्हः स्याः इति क. पाठः ॥ ५७ ॥ तदनु-  
 व्याहृतं कुर्यात्सर्वलोकेपि सूतज इति ख. पाठः । नैतत्ते व्याहृतं  
 कुर्यात्सममेकोऽपि सूतज इति क. ड. पाठः । नैतदव्याहृतं

कुर्यात्सर्वलोकोऽपि सूतज इति ट. पाठः ॥ ५८ ॥ षट्त्रिं-  
 शोऽध्यायः ॥ ३६ ॥

एतदेव त्रयं व्याचष्टे राज्ञश्चेत्यादिना ॥ ८ ॥

मित्रद्रोहस्तु पापीयानिति जीवसि सांप्रतम् ॥ १०  
 शल्य उवाच ।  
 आर्तप्रलापांस्त्वं कर्ण यान्त्रवीषि परान्प्रति ।  
 न ते कर्णसहस्रेण शक्या जेतुं परे युधि ॥ ११  
 सञ्जय उवाच ।  
 तथा ब्रुवन्तं परुषं कर्णो मद्राधिपं तदा ।  
 परुषं द्विगुणं भूयः प्रोवाचाप्रियदर्शनम् ॥ १२  
 इदं त्वमेकाग्रमनाः शृणु मद्रजनाधिप ।  
 संनिधौ धृतराष्ट्रस्य प्रोच्यमानं मया श्रुतम् ॥ १३  
 देशांश्च विविधांश्चित्रान्पूर्ववृत्तांश्च पार्थिवान् ।  
 ब्राह्मणाः कथयन्ति स धृतराष्ट्रनिवेशने ॥ १४  
 तत्र बृद्धः पुरावृत्ताः कथाः कश्चिद्विजोत्तमः ।  
 बाह्लीकदेशं मद्रांश्च कुत्सयन्वाक्यमब्रवीत् ॥ १५  
 बहिष्कृता हिमवता गङ्गाया च तिरस्कृताः ।  
 सरस्वत्या यमुनया कुरुक्षेत्रेण चापि ये ॥ १६  
 पञ्चानां सिन्धुपष्ठानां नदीनां येऽन्तराश्रिताः ।  
 तान्धर्मवाह्यानशुचीन्बाह्लीकानपि वर्जयेत् ॥ १७  
 गोवर्धनो नाम वटः सुभाण्डं नाम पत्तनम् ।  
 एतद्राजन्कलिद्वारमाकुमारात्सराम्यहम् ॥ १८  
 कार्येणात्यर्थगूढेन बाह्लीकेषूपितं मया ।  
 तत एषां समाचारः संवासाद्विदितो मया ॥ १९  
 शाकलं नाम नगरमापगानामनिम्नगा ।  
 चण्डाला नाम बाह्लीकास्तेषां वृत्तं सुनिन्दितम् २०  
 पानं गुडासवं पीत्वा गोमांसं लशुनैः सह ।  
 अपूपसक्तुमद्यानामाशिताः शीलवर्जिताः ॥ २१  
 गायन्त्यथ च नृत्यन्ति स्त्रियो मत्ता विवाससः ।  
 नगरापणवेशेषु बहिर्माल्यानुलेपनाः ॥ २२  
 मत्ताः प्रगीतविरुतैः खरोष्ट्रनिनदोपमैः ।  
 अनावृता मैथुने ताः कामचाराश्च सर्वशः ॥ २३  
 आहुरन्योन्यसूक्तानि प्रब्रुवाणा मदोत्कटाः ।

हेहतेहेहतेत्येवं स्वामिभर्तृहतेति च ॥ २४  
 आक्रोशन्त्यः प्रनृत्यन्ति ब्राह्म्याः पर्वस्वसंयताः ।  
 तासां किलावल्लिप्तानां निवसन्कुरुजाङ्गले ॥ २५  
 कश्चिद्बाह्लीकदुष्टानां नातिहृष्टमना जगौ ।  
 सा नूनं बृहती गौरी सूक्ष्मकम्बलवासिनी ॥ २६  
 मामनुसरती शेते बाह्लीकं कुरुवासिनम् ।  
 शतद्वं तु कदा तीर्त्वा तां च रम्याभिरावतीम् ।  
 गत्वा स्वदेशं द्रक्ष्यामि स्थूलजङ्घाः शुभाः स्त्रियः ॥  
 मनःशिलोज्वलापाङ्गो गौर्यस्ताः काकुत्स्थिताः ।  
 कम्बलाजिनसंवीता रुदन्यः प्रियदर्शनाः ॥ २८  
 मृदङ्गानकशङ्खानां मर्दलानां च निःस्वनैः ।  
 खरोष्ट्राश्चतरेभ्यैव मत्ता यास्यामहे सुखम् ॥ २९  
 शमीपीलुकरीराणां वनेषु सुखवर्त्मसु ।  
 अपूपानसक्तुपिण्डांश्च प्राशन्तो मथितान्वितान् ॥  
 पथिषु प्रबलो भूत्वा तथा संपततोऽध्वगान् ।  
 चेलापहारं कुर्वाणास्ताडयिष्याम भूयसः ॥ ३१  
 एवंशीलेषु ब्राह्म्येषु बाह्लीकेषु दुरात्मसु ।  
 कश्चेतयानो निवसेन्मुहूर्तमपि मानवः ॥ ३२  
 कर्ण उवाच ।  
 ईदृशा ब्राह्मणेनोक्ता बाह्लीका मोघचारिणः ।  
 येषां पङ्गागहर्ता तमृभयोः पुण्यपापयोः ॥ ३३  
 इत्युक्त्वा ब्राह्मणः साधुरुत्तरं पुनरुक्तवान् ।  
 बाह्लीकेष्वविनीतेषु प्रोच्यमानं निबोध तत् ॥ ३४  
 तत्र स राक्षसी गाति सदा कृष्णचतुर्दशीम् ।  
 नगरे शाकले स्फीते आहत्य निशि दुन्दुभिम् ॥ ३५  
 कथं वस्तादृशो गाथाः पुनर्गास्यामि शाकले ।  
 गव्यस्य तृप्ता मांसस्य पीत्वा गौडं सुरासवम् ॥ ३६  
 गौरीभिः सह नारीभिर्बृहतीभिः स्वलंकृता ।  
 पलाण्डुगण्डूपयुताः खादन्तश्चेशिकान्वहन् ॥ ३७  
 वाराहं कौकुटं मांसं गव्यं गार्दभमौष्ट्रकम् ।

पञ्चानां वक्ष्यमाणानाम् । सिन्धुः षष्ठी यास्याम् । अन्तरमवका-  
 शमाश्रिताः ॥ १७ ॥ गोवर्धनः गवां छेदनस्थानम् ॥ १८ ॥  
 वृत्तं चरित्रम् ॥ २० ॥ अनावृताः स्वपरपुरुषविवेकहीनाः  
 ॥ २३ ॥ सूक्तानि विनोदवचनानि । हेहते भोलिङ्गताडिते  
 इत्याक्रोशे द्विलम् । संधिदृष्टान्दसः । स्वामिहते भर्तृहते इति च

तद्वत् ॥ २४ ॥ पर्वसु उत्सवदिनेषु आक्रोशन्त्यः गालयन्त्यः ।  
 तासां पतिरिति शेषः ॥ २५ ॥ खरादियानैः ॥ २९ ॥ मथितं  
 तक्रम् ॥ ३० ॥ भूयसः बहून् ॥ ३१ ॥ वाराहं विड्वराहजम्  
 ॥ ३८ ॥ सप्तत्रिंशोऽध्यायः ॥ ३७ ॥

धानाश्च ये न खादन्ति तेषां जन्म निरर्थकम् ३८  
 एवं गायन्ति ये मत्ताः शीघ्रुना पीलुकावने ।  
 सवालवृद्धाः क्रन्दन्ति तेषां धर्मः कथं भवेत् ॥ ३९ ॥  
 यत्र लोकेश्वरः कृष्णो देवदेवो जनार्दनः ।  
 विस्मृतः पुरुषैरुग्रैस्तेषां धर्मः कथं भवेत् ॥ ४० ॥  
 इति शल्य विजानीहि हन्त भूयो ब्रवीमि ते ।  
 यदन्योऽप्युक्तवानस्मान्ब्राह्मणः कुरुसंसदि ॥ ४१ ॥  
 पञ्चनद्यो वहन्त्येता यत्र पीलुवनान्युत ।  
 शतद्रुश्च विपाशा च तृतीयैरावती तथा ॥ ४२ ॥  
 चन्द्रभागा वितस्ता च सिन्धुषष्ठा महानदी ।  
 आरट्टा नाम बाह्लीका एतेष्वार्यो हि नो वसेत् ४३ ॥  
 ब्राह्मणानां दासमीयानां विदेहानामयज्वनाम् ।  
 न देवाः प्रतिगृह्णन्ति पितरो ब्राह्मणास्तथा ॥ ४४ ॥  
 तेषां प्रनष्टधर्माणां बाह्लीकानामिति श्रुतिः ।  
 ब्राह्मणेन यथा प्रोक्तं विदुषा साधुसंसदि ॥ ४५ ॥  
 काष्ठकुण्डेषु बाह्लीका मृगमयेषु च भुञ्जते ।  
 सक्तुमद्यावलिप्तेषु श्वावलीढेषु निर्घृणाः ॥ ४६ ॥  
 आविकं चौष्टिकं चैव क्षीरं गर्दभमेव च ।

॥ इति श्रीमन्महाभारते कर्णपर्वणि सप्तत्रिंशोऽध्यायः ॥ ३७ ॥

### अष्टत्रिंशोऽध्यायः ॥ ३८ ॥

शल्यकर्णयोर्वाक्यलहः ॥ १ ॥ दुर्योधनेन तयोः सान्त्वनम् ॥ २ ॥

कर्ण उवाच ।  
 इति शल्य विजानीहि हन्त भूयो ब्रवीमि ते ।  
 उच्यमानं मया सम्यक्त्वमेकाग्रमनाः शृणु ॥ १ ॥  
 ब्राह्मणः किल नो गेहमध्यगच्छत्पुराऽतिथिः ।  
 आचारं तत्र संप्रेक्ष्य प्रीतो वचनमब्रवीत् ॥ २ ॥  
 मया हिमवतः शृङ्गमेकेनाध्युषितं चिरम् ।  
 दृष्टाश्च बहवो देशा नानाधर्मसमावृताः ॥ ३ ॥  
 न च केन च धर्मेण विरुध्यन्ते प्रजा इमाः ।  
 सर्वाश्चाप्याचरन्धर्मं यदुक्तं वेदपारगैः ॥ ४ ॥  
 अटता तु मया देशान्नानाधर्मसमाकुलान् ।

तद्विकारांश्च बाह्लीकाः खादन्ति च पिवन्ति च ४७  
 पात्रसंकरिणो जालमाः सर्वान्नक्षीरभोजनाः ।  
 आरट्टा नाम बाह्लीका वर्जनीया विपश्चिता ॥ ४८ ॥  
 इति शल्य विजानीहि हन्त भूयो ब्रवीमि ते ।  
 यदन्योऽप्युक्तवान्मह्यं ब्राह्मणः कुरुसंसदि ॥ ४९ ॥  
 युगन्धरे पयः पीत्वा प्रोष्य चाप्यच्युतस्थले ।  
 तद्वद्भूतिलये स्नात्वा कथं स्वर्गं गमिष्यति ॥ ५० ॥  
 पञ्चनद्यो वहन्त्येता यत्र निःसृत्य पर्वतात् ।  
 आरट्टा नाम बाह्लीका न तेष्वार्यो ब्रह्मं वसेत् ५१ ॥  
 बाह्लीका नाम हीकश्च विपाशायां पिशाचकौ ।  
 तयोरपत्यं बाह्लीका नैषा सृष्टिः प्रजापतेः ॥ ५२ ॥  
 ते कथं विविधान्धर्माञ्ज्ञास्यन्ते हीनयोनयः ॥ ५३ ॥  
 कारस्करान्माहिपकान्करम्भान्कटकालिकान् ।  
 कर्करान्वीरकान्वीरा उन्मत्तांश्च विवर्जयेत् ॥ ५४ ॥  
 इति तीर्थानुसंचारी राक्षसी काचिदब्रवीत् ।  
 एकरात्रमुषित्वेह महोलूखलमेखला ॥ ५५ ॥  
 आरट्टा नाम ते देशा बाह्लीकं नाम तद्वनम् ।  
 वसातिसिन्धुसौवीरा इति प्रायोऽतिकृत्सिताः ५६ ॥

आगच्छता महाराज बाह्लीकेषु निशामितम् ॥ ५ ॥  
 तत्र वै ब्राह्मणो भूत्वा पुनर्भवति क्षत्रियः ।  
 वैश्यः शूद्रश्च बाह्लीकस्ततो भवति नापितः ॥ ६ ॥  
 नापितश्च ततो भूत्वा पुनर्भवति ब्राह्मणः ।  
 द्विजो भूत्वा च तत्रैव पुनर्दासोऽभिजायते ॥ ७ ॥  
 भवन्त्येककुले विप्राः शिष्टा ये कामचारिणः ।  
 गान्धारा मद्रकाश्चैव बाह्लीकाश्चाप्यतेजसः ॥ ८ ॥  
 एतन्मया श्रुतं तत्र धर्मसंकरकारकम् ।  
 कृत्स्नामटित्वा पृथिवीं बाह्लीकेषु विपर्ययः ॥ ९ ॥  
 इति शल्य विजानीहि हन्त भूयो ब्रवीमि ते ।

॥ ८ ॥ तत्र बाह्लीकेषु । धर्मसंकरकारको विपर्ययः श्रुत इति  
 लिङ्गं विपरिणेत्यम् । विपर्ययो विहितवैपरीत्यम् ॥ ९ ॥

निशामितं श्रुतम् ॥ ५ ॥ ब्राह्मणो भूत्वेत्यादि तज्जातीय-  
 कर्माचरणनिबन्धनम् ॥ ६ ॥ विप्राः प्रच्छा इति पाठे कुले  
 एकएव विप्रो भवत्यन्ये भ्रातरः प्रच्छाः संकीर्णक्रिया इत्यर्थः ।

यदप्यन्योऽब्रवीद्वाक्यं ब्राह्मीकानां विकृत्सितं १०  
 आनीयेहाक्षता काचिदारट्टात्किल दस्युभिः ।  
 अधर्मतश्चोपयाता सा तानभ्यशपत्ततः ॥ ११  
 बालां बन्धुमतीं यन्मामधर्मेणोपगच्छथ ।  
 तस्मात्कुमार्यः स्वैरिण्यो भविष्यन्ति कुलेषु वः ॥ १२  
 न चैवास्मात्प्रमोक्षध्वं घोराच्छापान्नराधमाः ।  
 तस्मात्तेषां भागहरः कथं धर्मान्वदिष्यसि ॥ १३  
 कुरवः सहपाश्चालाः साल्वा मात्स्याः सनैमिशाः ।  
 कोसलाः काशपौण्ड्राश्च कालिङ्गा मागधास्तथा १४  
 चेदयश्च महाभागा धर्मं जानन्ति शाश्वतम् ।  
 नानादेशेष्वसन्तश्च प्रायो ब्राह्मालयानृते ॥ १५

आमत्स्येभ्यः कुरुपाश्चालसाल्वा  
 आनैमिशाचेदयो ये विशिष्टाः ।  
 धर्मं पुराणमुपजीवन्ति सन्तो  
 मद्रानृते पाश्चनदांश्च जिह्वान् ॥ १६  
 एवं विद्वान्धर्मकथासु राजं-  
 स्तूर्णीभूतः शल्य भवेः सदा त्वम् ।  
 त्वं तस्य गोप्ता च जनस्य राजा  
 षड्भागहर्ता शुभदुष्कृतस्य ॥ १७

अथवा दुष्कृतस्य त्वं हर्ता तेषामरक्षिता ।  
 रक्षिता पुण्यभाप्राजा प्रजानां त्वं ह्यपुण्यभाक् १८  
 पूज्यमाने पुरा धर्मं सर्वदेशेषु शाश्वते ।  
 धर्मं पाश्चनदं दृष्ट्वा धिगित्याह पितामहः ॥ १९  
 ब्राह्मणानां दाशकीयानां कृतेऽप्यशुभकर्मणाम् ।  
 ब्रह्मणा निन्दितान्धर्मान्कश्चित्सिद्धात्मकोऽब्रवीत्  
 इति पाश्चनदं धर्ममवमेने पितामहः ।  
 स्वधर्मस्थेषु वर्णेषु सोऽप्येतान्नाभ्यपूजयत् ॥ २१  
 इति शल्य विजानीहि हन्त भूयो ब्रवीमि ते ।  
 कल्माषपादः सरसि निमज्जन्नाक्षसोऽब्रवीत् ॥ २२

कृते कृतयुगे ॥ २० ॥ नामभ्यपूजयत् न प्रशंसितवान् ॥ २१ ॥  
 म्लेच्छाः पापरता धर्माधर्मविचारहीनाः । म्लेच्छः पापरते  
 जातिभेदे स्यादपभाषणे इति विश्वः । षड्भा वर्षवराः ॥ २५ ॥  
 रक्षोपसृष्टेषु रक्षसा उपद्रुतेषु ॥ २७ ॥ प्राच्या दासाः शूद्र-  
 धर्मीणः । दाशा इति पाठे मत्स्यजीविनः । वृषं धर्मं लान्ति  
 आददते ते वृषलाः धर्मसंग्रहपराः धर्मद्रोहिण इति वा ॥ २८ ॥

क्षत्रियस्य मलं भैक्ष्यं ब्राह्मणसाश्रुतं मलम् ।  
 मलं पृथिव्या ब्राह्मीकाः स्त्रीणां कौतूहलं मलम् २३  
 निमज्जमानमुद्धृत्य कश्चिद्राजा निशाचरम् ।  
 अपृच्छत्तेन चारुयातं तच्छृणुष्व नराधिप ॥ २४  
 मानुषाणां मलं म्लेच्छा म्लेच्छानां मुष्टिका मलम् ।  
 मुष्टिकानां मलं षण्ढाः षण्ढानां राजयाजकाः ॥ २५  
 राजयाजकयाज्यानां मद्रकाणां च यन्मलम् ।  
 तद्भवेद्द्वै तव मलं यद्यस्मान्न विमुञ्चसि ॥ २६  
 इति रक्षोपसृष्टेषु विषवीर्यहतेषु च ।  
 विद्वद्भिर्भेषजं दृष्टं संसिद्धवचनोत्तरम् ॥ २७

ब्राह्म्याः पश्चालाः कौरवेयास्तु धर्म्याः  
 सत्या मत्स्याः शूरसेनाश्च याज्याः ।  
 प्राच्या दासा वृषला दाक्षिणात्याः  
 स्तेना ब्राह्मीकाः संकरा वै सुराष्ट्राः ॥ २८  
 कृतघ्नता परविचापहारो  
 मद्यपानं गुरुदारावमर्दः ।  
 वाक्पारुष्यं गोवधो रात्रिचर्या  
 बहिर्गेहं परवस्त्रोपभोगः ॥ २९  
 येषां धर्मस्तान्प्रति नास्त्यधर्मो  
 ह्यारट्टजान्पाश्चनदान्धिगस्तु ।  
 आपाश्चालाः कुरवो नैमिशाश्च  
 मत्स्याश्चैवाप्यनुजानन्ति धर्मम् ।  
 अथोदीच्याश्चेदयो मागधाश्च  
 शिष्टान्धर्मानुपजीवन्ति वृद्धाः ॥ ३०

प्राचीं दिशं श्रिता देवा जातवेदःपुरोगमाः ।  
 दक्षिणा पितृभिर्गुप्ता यमेन शुभकर्मणा ॥ ३१  
 प्रतीचीं वरुणः पाति पालयन्नसुरान्वहन् ।  
 उदीचीं भगवान्सोमो ब्रह्मा च ब्राह्मणैः सह ३२  
 रक्षःपिशाचान्हिमवान्गुह्यकान्गन्धमादनः ।

बहिर्गेहं रात्रिचर्यां प्रच्छन्नं चौर्यपारदार्यादि ॥ २९ ॥ प्राचीमि-  
 त्यत्र जातवेद इत्यनेनाग्नेयीसहिता प्राची देवानामाश्रया ।  
 दक्षिणा पितृणां तत्रैव श्राद्धादिधर्मो दृश्यते ॥ ३१ ॥ एवं  
 प्रतीचीं वरुणः उदीचीं सोम इति कुबेरेशानयोर्ग्रहणम् । परि-  
 शेषान्निर्ऋत्यां वायव्यां च ब्राह्मीकाश्रयायां नैर्ऋतास्त्वादशा वात्-  
 लाश्च सन्तीत्यर्थः ॥ ३२ ॥ तथा रक्षःपिशाचाश्च हिमवन्तं



ध्रुवं सर्वाणि भूतानि विष्णुः पाति सुरोत्तमः ॥३३॥  
 इङ्गितज्ञाश्च मगधाः प्रेक्षितज्ञाश्च कोसलाः ।  
 अर्धोक्ताः कुरुपाञ्चालाः सर्वोक्ता दाक्षिणापथाः ॥  
 पार्वतीयाश्च विषमा यथैव गिरयस्तथा ।  
 सर्वज्ञा यवना राजञ्शूराश्चैव विशेषतः ।  
 म्लेच्छाः खसंज्ञानियता नानुक्तमितरे जनाः ॥३५॥  
 प्रतिरब्धास्तु बाह्लीका न च केचन मद्रकाः ।  
 स त्वमेतादृशः शल्य नोत्तरं वक्तुमर्हसि ॥ ३६॥  
 एवं ज्ञात्वा जोषमास्व प्रतीपं  
 मा स कृद्धः पापभृतां वरिष्ठ ।  
 पूर्वं हत्वा त्वां सपुत्रं बलैश्च  
 पश्चाद्वंसे वासुदेवार्जुनौ च ॥ ३७॥  
 शल्य उवाच ।  
 आतुराणां परित्यागः खदारसुतविक्रयः ।  
 अङ्गे प्रवर्तते कर्णं येषामधिपतिर्भवान् ॥ ३८॥  
 रथातिरथसङ्घायां यत्त्वां भीष्मस्तदाव्रवीत् ।

तान्विदित्वाऽऽत्मनो दोषान्निर्मन्युर्भव मा क्रुधः ॥  
 सर्वत्र ब्राह्मणाः सन्ति सन्ति सर्वत्र क्षत्रियाः ।  
 वैश्याः शूद्रास्तथा कर्णं स्त्रियः साध्यश्च सुव्रताः ॥  
 रमन्ते चोपहासेन पुरुषाः पुरुषैः सह ।  
 अन्योन्येन रताः क्षीवा देशेदेशे च मैथुनम् ॥४१॥  
 परवाच्येषु निपुणः सर्वो भवति सर्वदा ।  
 आत्मवाच्यं न जानीते जानन्नपि च मुह्यति ॥ ४२॥  
 सर्वत्र सन्ति राजनः खंखं धर्ममनुव्रताः ।  
 दुर्मनुष्यान्निगृह्णन्ति सन्ति सर्वत्र धार्मिकाः ॥४३॥  
 न कर्णं देशसामान्यात्सर्वः पापं निषेवते ।  
 यादृशाः स्वस्वभावेन देशांस्तादृशान्विदुः ॥४४॥  
 सञ्जय उवाच ।  
 ततो दुर्योधनो राजा कर्णशल्याववारयत् ।  
 सखिभावेन राधेयं शल्यं सौजन्यकेन च ॥ ४५॥  
 ततो निवारितः कर्णो धार्तराष्ट्रेण मारिष ।  
 प्रहस्य तत्र राजेन्द्र याहि शल्येत्यचोदयत् ॥ ४६॥

॥ इति श्रीमन्महाभारते कर्णपर्वणि अष्टत्रिंशोऽध्यायः ॥ ३८ ॥

### एकोनचत्वारिंशोऽध्यायः ॥ ३९ ॥

शल्यकर्णयोः संवादः ॥ १ ॥ सेनाद्वयस्य परस्परमेलनम् ॥ २ ॥

सञ्जय उवाच ।  
 ततः परानीकभिर्दं व्यूहमप्रतिमं कृतम् ।  
 समीक्ष्य कर्णः पार्थानां धृष्टधुम्नाभिरक्षितम् ॥ १॥  
 प्रययौ रथघोषेण सिंहनादरवेण च ।  
 वादित्राणां च निन्दैः कम्पयन्निव मेदिनीम् ॥ २॥  
 सञ्जय उवाच ।  
 ततः प्रयान्तं राधेयं मद्रराजः सयन्निव ।  
 अवधूय इदं वाक्यमब्रवीत्कुरुसन्निधौ ॥ ३॥

नगोत्तमम् । गुह्यकाश्च महाराज पर्वतं गन्धमादनम् इति स-  
 पाठः । एवमपि सबाह्लीकान्सर्नैः तान् देशान् विष्णुः पाति पर्जन्य-  
 न्यवत् न देशान्तरेष्विव बाह्लीकेषु विशेषतो देवतानुग्रहो  
 द्रयत इत्यभिप्रायः ॥ ३३ ॥ अतएव तेषां मौढ्यं वर्णयति  
 इङ्गितज्ञाश्चेति । अर्धोक्ताः कुरुपाञ्चालाः साल्वाः कृत्सानुशासनाः  
 इति स. पाठः ॥ ३४ ॥ विषमाः दुःखसाध्याः । सर्वं जान-

चमूं तवेमां विपुलां समृद्धा-  
 मसङ्गेष्यामश्चनराकुलां च ।  
 तथा प्रवेष्टा समरे धनञ्जयः  
 कथं दहन्दीम इवाश्रयाशी ॥ ४॥  
 रथे स्थितौ वीरवरौ वरेण्यौ  
 सिंहस्कन्धौ लोहितपद्मनेत्रौ ।  
 द्रष्टा भवानद्य विना प्रयत्ना-  
 त्तथाहि मे शकुना वेदयन्ति ॥ ५॥

न्तोऽपि यवना म्लेच्छाश्च खसंज्ञायां स्त्रीयैः कृतो यो धर्मसं-  
 केतस्तत्रैव नियताः । वैदिकं धर्मं न मानयन्तीत्यर्थः । इतरे  
 लनुक्तं हितं नावबुध्यन्ते ॥३५॥ प्रतिरथा इतिपाठे हितवादिनि  
 प्रतिकूलाः । गुरुद्रोहिण इत्यर्थः । तादृशश्च त्वं हितोपदेशारं मां  
 निन्दसीत्यर्थः ॥ ३६ ॥ अष्टत्रिंशोऽध्यायः ॥ ३८ ॥

अद्य द्रष्टाऽसि तं वीरं श्वेताश्रं कृष्णसारथिम् ।  
 निघ्नन्तं शात्रवान्सङ्घे यं कर्णं परिपृच्छसि ॥ ६  
 अद्य तौ पुरुषव्याघ्रौ लोहिताक्षौ परंतपौ ।  
 वामुदेवार्जुनौ कर्णं द्रष्टाऽस्यमितविक्रमौ ॥ ७  
 सारथिर्यस्य गोविन्दो गाण्डीवं यस्य कार्मुकम् ।  
 तं चेद्धन्ताऽसि राधेय त्वं नो राजा भविष्यसि ॥ ८  
 प्रवात्येष महावायुरभितस्तव वाहिनीम् ।  
 ऋव्यादा व्याहरन्त्येते मृगाः कुर्वन्ति भैरवम् ॥ ९  
 पश्य कर्णं महाघोरं भयं वै रोमहर्षणम् ।  
 अर्कं जीमूतसंकाशः कबन्धो वार्यं तिष्ठति ॥ १०  
 पश्य यूथं मृगशतं मृगाणां सर्वतोदिशम् ।  
 ररास दीप्तलाङ्गलमादित्यमभि संस्थितम् ॥ ११  
 पश्य काकांश्च गृध्रांश्च समवेतान्सहस्रशः ।  
 आदित्यमभिवीक्षन्ते ह्यशिवाः कर्णं सखराः ॥ १२  
 श्वेतवाजिसमायुक्ते तव कर्णं महारथे ।  
 पताकाः प्रज्वलन्त्येता ध्वजश्चातीव कम्पते ॥ १३  
 उदीर्यतो ह्यानपश्य महाकायान्महाजवान् ।  
 घ्रवमानान्महावीर्यानाकाशे गरुडानिव ॥ १४  
 ध्रुवमेषु निमित्तेषु भूमिमावृत्य पार्थिवाः ।  
 खप्स्यन्ति निहताः कर्णं शतशोऽथ सहस्रशः ॥ १५  
 शङ्खानां तुमुलः शब्दः श्रूयते रोमहर्षणः ।  
 आनकानां च राधेय मृदङ्गानां च हन्यताम् ॥ १६  
 शृणु शब्दान्वहुविधान्नाश्वरथवाजिनाम् ।  
 ज्यातलत्रेषुशब्दांश्च शृणु कर्णं महात्मनाम् ॥ १७  
 हेमरूप्यप्रमृष्टानां वाससां शिल्पिनिर्मिताः ।  
 सहेमचन्द्रताराभाः पताकाः किङ्किणीयुताः ॥ १८  
 नानावर्णा रणे भान्ति श्वसनेन प्रकम्पिताः ।  
 पश्य कर्णार्जुनस्यैताः सौदामिन्य इवाम्बुदे ॥ १९  
 ध्वजाः कणकणायन्ते वातेनातिसमीरिताः ।  
 सपताकरथाश्चापि पाञ्चालानां महात्मनाम् ॥ २०  
 एष रेणुः समुद्भूतो दिवमावृत्य तिष्ठति ।  
 गजवाजिप्रणुना च कम्पते कर्णं मेदिनी ॥ २१  
 श्रूयते मेघसंकाशो रथनेमिखनस्तथा ।  
 पश्य कुन्तीसुतं वीरं वीभत्सुमपराजितम् ।

प्रहरिष्यन्तमायान्तं कपिप्रवरकेतनम् ॥ २२  
 गजाश्वरथपत्न्योघांस्तावकान्युधि निघ्नतः ।  
 ध्वजाग्रं दृश्यते तस्य ज्याशब्दश्चैव श्रूयते ॥ २३  
 एष संशप्तकान्भूयस्तानेवाभिमुखो गतः ।  
 करोति कदरं चैष संग्रामे द्विपतां बली ॥ २४  
 सञ्जय उवाच ।  
 इति ब्रुवाणं मद्रेशं कर्णः प्रोवाच मन्युमान् ॥ २५  
 पश्य संशप्तकैः क्रुद्धैः समन्तात्समभिद्रुतः ।  
 एष सूर्य इवाम्भोदैश्छन्नः पार्थो न दृश्यते ।  
 एष दान्तोऽर्जुनः शल्य निमग्नः शोकसागरे ॥ २६  
 शल्य उवाच ।  
 वरुणं कोऽम्भसा हन्यादिन्धनेन च कोऽनलम् ।  
 कोवाऽनिलं निगृह्णीयात्पिबेद्वा को महार्णवम् २७  
 ईदृग्भूपमहं मन्ये पार्थस्य युधि निर्जयम् ।  
 न हि शक्योऽर्जुनो जेतुं युधि देवासुरैरपि ॥ २८  
 अथैवं परितोपस्ते वाग्भिस्त्वं सुमाना भव ।  
 न हि शक्यो युधा जेतुमन्यं कुरु मनोरथम् ॥ २९  
 बाहुभ्यामुद्धरेद्भूमिं दहेत्क्रुद्ध इमाः प्रजाः ।  
 पातयेन्निदिवाद्देवान्ार्जुनं समरे जयेत् ॥ ३०  
 पश्य कुन्तीसुतं भीमं वीरमक्लिष्टकारिणम् ।  
 प्रहरन्तं महाबाहुं स्थितं मेरुमिवाचलम् ॥ ३१  
 अमर्षी पुरुषव्याघ्रः सदा वैरमनुसरन् ।  
 एष भीमो जयप्रेप्सुर्युधि तिष्ठति वीर्यवान् ॥ ३२  
 एष धर्मभृतां श्रेष्ठो धर्मराजो युधिष्ठिरः ।  
 तिष्ठत्यसुकरः सङ्घे परैः परपुरंजयः ॥ ३३  
 एतौ च पुरुषव्याघ्रावाश्विनेयौ महारथौ ।  
 नकुलः सहदेवश्च तिष्ठतो युधि दुर्जयौ ॥ ३४  
 एते तिष्ठन्ति कार्ण्वेयाः पञ्च पञ्चाचला इव ।  
 योत्स्यमाना महावीर्या भीमार्जुनसमा युधि ॥ ३५  
 एते द्रुपदपुत्राश्च धृष्टद्युम्नपुरोगमाः ।  
 हीनाः सत्यजिता वीरास्तिष्ठन्ति परमौजसः ॥ ३६  
 यत्र कृष्णार्जुनौ वीरौ यत्र राजा युधिष्ठिरः ।  
 तत्र धर्मश्च सत्यं च यतो धर्मस्ततो जयः ॥ ३७  
 इति संवदतोरेव तयोः पुरुषसिंहयोः ।  
 ते सेने समसज्जेता गङ्गायमुनवद्भृशम् ॥ ३८

॥ इति श्रीमन्महाभारते कर्णपर्वणि एकोनचत्वारिंशोऽध्यायः ॥ ३९ ॥

## चत्वारिंशोऽध्यायः ॥ ४० ॥

दुर्योधनेन सेनाप्रोत्साहनम् ॥ १ ॥ भीमेन दुर्योधनपराजयपूर्वकं गजानीकवधः ॥ २ ॥

सञ्जय उवाच ।

दुर्योधनस्ततः कर्णमुपेत्य भरतर्षभ ।  
 अत्रवीन्मद्राराजं च तथैवान्यान्महारथान् ॥ १  
 यदृच्छयाऽयमव्यग्रो धर्मः परमकः सखा ।  
 सुखिनः क्षत्रियाः कर्णं लभन्ते युद्धमीदृशम् ॥ २  
 यादृशं क्षत्रियैः शूरैः शूराणां दीव्यतां युधि ।  
 इष्टं भवति राधेय तदिदं समुपस्थितम् ॥ ३  
 हत्वा तु पाण्डवान्युद्धे स्थिरामुर्वीं प्रशासथ ।  
 निहता वा परैर्युद्धे वीरलोकानवाप्स्यथ ॥ ४  
 दुर्योधनस्य वचनं श्रुत्वा तत्क्षत्रियर्षभाः ।  
 सिंहनादानुदक्रोशन्वादित्राणि च जग्निरे ॥ ५  
 तस्मिन्प्रमुदिते सैन्ये त्वदीये भरतर्षभ ।  
 हर्षयस्तावकान्योधान्द्रौणिर्वचनमब्रवीत् ॥ ६  
 प्रत्यक्षं सर्वसैन्यानां भवतां चापि पश्यताम् ।  
 न्यस्तशस्त्रो मम पिता दृष्टद्युम्नेन पातितः ॥ ७  
 स तेनाहममर्षेण पित्रर्थे चापि भारत ।  
 दृष्टद्युम्नमहत्वाऽहं न विमोक्ष्यामि दंशनम् ॥ ८  
 कृत्वाऽनृतां प्रतिज्ञां वो नास्मि प्राप्ता महत्फलम् ।  
 अर्जुनं भीमसेनं च यश्च मां प्रतियोत्स्यति ।  
 सर्वास्तान्प्रमथिष्यामि इति मे निश्चिता मतिः ॥ ९  
 सञ्जय उवाच ।  
 एवमुक्ते ततः सर्वा हर्षिता भारती चमूः ।  
 अभ्यवर्तत कौन्तेयास्तथा तां चापि पाण्डवाः ॥ १०  
 स सन्निपातो रथयूथपानां  
 महाहवे भारत लोभनीये ।  
 जनक्षयः कालयुगान्तकल्पः  
 प्रावर्तताग्रे कुरुसञ्जयानाम् ॥ ११  
 ततः प्रवृत्ते युधि संप्रहारे  
 भूतानि सर्वाणि सदैवतानि ।  
 आसन्समेतानि सहाप्सरोभि-  
 निरीक्षतीभिर्दुधि वीरसङ्घान् ॥ १२

दिव्यैश्च गन्धैः परमैश्च पुष्पै-

रन्यैश्च रत्नैर्विविधैर्नराभ्याः ।

रणेषु कर्मोद्ग्रहतः प्रहृष्टा-

ननन्दयन्नप्सरसः प्रहृष्टाः ॥ १३

समीरणस्तांस्तु निपेव्य गन्धा-

न्निपेवते तानपि योधमुख्यान् ।

निपेव्यमाणास्त्वनिलेन योधाः

परस्परं चुक्रुशुराजिमध्ये ॥ १४

तथा तु तस्मिन्स्तुमुले प्रवृत्ते

दुर्योधनः क्रोधममृष्यमाणः ।

‘अवेक्ष्य भीमं बलमध्यसंस्थः

समार्पयत्क्षुद्रकाणां शतेन ॥ १५

दुःशासनश्चित्रसेनश्च वीर-

स्तथोलूकः कितवः सौबलश्च ।

गजानीकैः सर्वतो भीमसेनं

तथाविपक्तं सहसैवाभ्यगच्छन् ॥ १६

तमापतन्तं संप्रेक्ष्य गजानीकं वृकोदरः ।

दुर्योधनं महाबाहुः शरवर्षैरवाकिरत् ॥ १७

दुर्योधनं ततो भीमः सायकैर्वज्रसंनिभैः ।

पाण्डवो विमुखीकृत्य गजानभ्यद्रवद्ग्री ॥ १८

ततः पावकसङ्काशैर्भीमत्राणैरवक्रगैः ।

शलभैरिव नागांस्तानर्दयामास पाण्डवः ॥ १९

ततः कुञ्जरयूथानि भीमसेनो महाबलः ।

व्यधमन्निशितैर्वाणैर्महाबातो धनानिव ॥ २०

नित्यमत्ताश्च मातङ्गाः शूरैर्मत्तैरधिष्ठिताः ।

आरोहकैर्महामात्रैस्तोमराङ्कुशपाणिभिः ॥ २१

सुवर्णजालैः प्रच्छन्ना मणिजालैश्च कुञ्जराः ।

रूप्यजाम्बूनदाभासः क्षुरमालाभ्यलङ्कताः ॥ २२

वध्यमानाः शूरै राजन्भीमसेनेन ते गजाः ।

विभिन्नहृदयाः केचित्तत्रैवाभ्यपतन्भुवि ॥ २३

निपतद्भिर्महावेगैर्हेमभाण्डविभूषितैः ।

अशोभत महाराज धातुचित्रैरिवाचलैः ॥ २४

दीप्ताभरणवद्भिश्च गजपृष्ठनिपातितैः ।  
संगरः शुशुभे राजन्क्षीणपुण्यैरिवामरैः ॥ २५  
महापरिधसंकाशौ चन्दनागररूपितौ ।  
अपश्यं भीमसेनस्य धनुर्विंक्षिपतो भुजौ ॥ २६

तस्य ज्यातलनिर्घोषमस्यतः सव्यदक्षिणम् ।  
तं श्रुत्वाऽभ्यद्रवन्नागा भीमसेनभयादिताः ॥ २७  
तस्य भीमस्य तत्कर्म राजन्नेकस्य धीमतः ।  
अपश्याम महाराज तदद्भुतमिवाभवत् ॥ २८

॥ इति श्रीमन्महाभारते कर्णपर्वणि सप्तदशदिवसयुद्धे चत्वारिंशोऽध्यायः ॥ ४० ॥

### एकचत्वारिंशोऽध्यायः ॥ ४१ ॥

सेनाद्वये व्यूहरचनावर्णनम् ॥ १ ॥

सञ्जय उवाच ।  
ततः परानीकभिर्दं व्यूहमप्रतिमं महत् ।  
समीक्ष्य कर्णः पार्थानां धृष्टद्युम्नाभिरक्षितम् ॥ १  
प्रययौ रथघोषेण सिंहनादरवेण च ।  
वादित्राणां च निनदैः कम्पयन्निव मेदिनीम् ॥ २  
वेपमान इव क्रोधाद्युद्धशौण्डः परंतपः ।  
प्रतिव्यूह्य महातेजा यथावद्भरतर्षभ ॥ ३  
व्यधमत्पाण्डवीं सेनामासुरीं मघवानिव ।  
युधिष्ठिरं चाभ्यहनदपसव्यं चकारह ॥ ४  
कर्णस्य रथघोषेण मौर्वीनिष्पेषणेन च ।  
सुसंग्राहेण रश्मीनां समकम्पन्त सञ्जयाः ॥ ५  
तानि सर्वाणि सैन्यानि कर्णं दृष्ट्वा विशांपते ।  
बभूवुः संग्रहृष्टानि तावकानि युयुत्सया ॥ ६  
अश्रूयन्त ततो वाचस्तावकानां विशांपते ।  
कर्णार्जुनमहायुद्धमेतदद्य भविष्यति ॥ ७  
अद्य दुर्योधनो राजा हतामित्रो भविष्यति ।  
अद्य कर्णं रणे दृष्ट्वा फल्गुनो विद्रविष्यति ॥ ८  
अद्य तावद्वयं युद्धे कर्णस्यैवानुगामिनः ।  
कर्णवाणमयं भीमं युद्धं द्रक्ष्याम संयुगे ॥ ९  
चिरकालेप्सितमिदमद्येदानीं भविष्यति ।  
अद्य द्रक्ष्याम संग्रामं घोरं देवासुरोपमम् ॥ १०  
अद्येदानीं महद्युद्धं भविष्यति भयानकम् ।  
अद्येदानीं जयो नित्यमेकस्यैकस्य वा रणे ॥ ११  
अर्जुनं किल राधेयो वधिष्यति महारणे ।  
अथवा कं नरं लोके न स्पृशन्ति मनोरथाः ॥ १२  
इत्युक्त्वा विविधा वाचः कुरवः कुरुनन्दन ।

आजघ्नुः पटहांश्चैव तूर्यांश्चैव सहस्रशः ॥ १३  
भेरीनादांश्च विविधान्सिंहनादांश्च पुष्कलान् ।  
सुरजानां महाशब्दानानकानां महारवान् ॥ १४  
नृत्यमानाश्च बहुशस्तर्जमानाश्च मारिष ।  
अन्योन्यमभ्ययुर्युद्धे युद्धरङ्गता नराः ॥ १५  
तेषां पदाता नागानां पादरक्षाः समन्ततः ।  
पट्टसासिधराः शूराश्चापबाणमुसुण्ठिनः ॥ १६  
भिण्डिपालधराश्चैव शूलहस्ताः सुचक्रिणः ।  
तेषां समागमो घोरो देवासुररणोपमः ॥ १७  
धृतराष्ट्र उवाच ।  
कथं सञ्जय राधेयः प्रत्यव्यूहत पाण्डवान् ।  
धृष्टद्युम्नमुखान्सङ्क्षेपे भीमसेनाभिरक्षितान् ।  
सर्वानेव महेष्वासानजय्यानमरैरपि ॥ १८  
के च प्रपक्षौ पक्षौ वा मम सैन्यस्य सञ्जय ।  
प्रविभज्य यथान्यायमवतस्थुः सुदंशिताः ॥ १९  
कथं पाण्डुसुताश्चापि प्रत्यव्यूहन्त मामकान् ।  
कथं चैतन्महद्युद्धं प्रावर्तत सुदारुणम् ॥ २०  
कं च वीभत्सुरभवद्यत्कर्णोऽयाद्युधिष्ठिरम् ।  
को ह्यर्जुनस्य सान्निध्ये शक्तो जेतुं युधिष्ठिरम् ॥ २१  
सर्वभूतानि यो ह्येकः खाण्डवे जितवानपुरा ।  
कस्तमन्यस्तु राधेयात्प्रतियुध्येज्जिजीविषुः ॥ २२  
सञ्जय उवाच ।  
शृणु व्यूहस्य रचनामर्जुनश्च यथा गतः ।  
परिवार्य नृपान्सर्वान्सङ्ग्रामश्चाभवद्यथा ॥ २३  
कृपः शारद्वतो राजन्मागधाश्च तरस्विनः ।  
सालतः कृतवर्मा च दक्षिणं पक्षमाश्रिताः ॥ २४

तेषां प्रपक्षे शकुनिरूकश्च महारथः ।  
 सादिभिर्विमलप्रासैस्तदानीमभ्यरक्षताम् ॥ २५  
 गान्धारैश्चाप्यसंभ्रान्तैः पार्वतीयैश्च दुर्जयैः ।  
 शलभानामिव व्रातैः पिशाचैरिव दुर्दशैः ॥ २६  
 चतुर्विंशत्सहस्राणि रथानामनिवर्तिनाम् ।  
 संशसका युद्धशौण्डा वामपार्श्वमपालयन् ॥ २७  
 समन्वितास्तव सुतैः कृष्णार्जुनजिघांसवः ।  
 तेषां प्रपक्षाः काम्भोजाः शकाश्च यवनैः सह ॥ २८  
 निदेशात्सूतपुत्रस्य सरथाश्चेभपत्तयः ।  
 आह्वयन्तोऽर्जुनं तस्थुः केशवं च महाबलम् ॥ २९  
 ततः सेनामुखे कर्णोऽप्यवातिष्ठत दंशितः ।  
 चित्रवर्माङ्गदः स्रग्वी पालयन्वाहिनीमुखम् ॥ ३०  
 रक्षमाणैः सुसंरब्धैः पुत्रैः शस्त्रभृतां वरः ।  
 वाहिनीं प्रमुखे वीरः संप्रकर्षन्नशोभत ॥ ३१  
 अशोकस्तु महाबाहुः सूर्यवैश्वानरप्रभः ।  
 महाद्विपस्कन्धगतः पिङ्गाक्षः प्रियदर्शनः ।  
 दुःशासनो वृतः सैन्यैः स्थितो व्यूहस्य पृष्ठतः ॥ ३२  
 तन्मध्ये स महाबाहुः स्वयं दुर्योधनो नृपः ।  
 चित्राश्वैश्चित्रसन्नाहैः सोदरैरभिरक्षितः ॥ ३३  
 रक्ष्यमाणो महावीर्यैः सहितैर्मद्रकेक्यैः ।  
 अशोभत महाराज देवैरिव शतक्रतुः ॥ ३४  
 अश्वत्थामा कुरूणां च ये प्रवीरा महारथाः ।  
 नित्यमत्ताश्च मातङ्गाः शूरैर्मल्लैश्चैः समन्विताः ।  
 अन्वयुस्तद्रथानीकं क्षरन्त इव तोयदाः ॥ ३५  
 ते ध्वजैर्वैजयन्तीभिर्ज्वलद्भिः परमायुधैः ।  
 सादिभिश्चास्थिता रेजुर्दुर्मवन्त इवाचलाः ॥ ३६  
 तेषां पदातिनागानां पादरक्षाः सहस्रशः ।  
 पट्टसासिधराः शूरा बभूवुरनिवर्तिनः ॥ ३७  
 सादिभिः स्यन्दनैर्नागैरधिकं समलङ्कृतैः ।  
 स व्यूहराजो विवभौ देवासुरचमूपमः ॥ ३८  
 बार्हस्पत्यः सुविहितो नायकेन विपश्चिता ।

नृत्यतीव महाव्यूहः परेषां भयमादधत् ॥ ३९  
 तस्य पक्षप्रपक्षेभ्यो निष्पतन्ति युयुत्सवः ।  
 हस्त्यश्वरथमातङ्गाः प्रावृषीव बलाहकाः ॥ ४०  
 ततः सेनामुखे कर्णं दृष्ट्वा राजा युधिष्ठिरः ।  
 धनंजयममित्रघ्नमेकवीरमुवाच ह ॥ ४१  
 पश्यार्जुन महाव्यूहं कर्णेन विहितं रणे ।  
 युक्तं पक्षैः प्रपक्षैश्च परानीकं प्रकाशते ॥ ४२  
 तत्समीपगतं ह्येतत्प्रत्यमित्रं महद्बलम् ।  
 यथा नाभिभवत्यस्मांस्तथा नीतिर्विधीयताम् ४३  
 सञ्जय उवाच ।  
 एवमुक्तोऽर्जुनो राज्ञा प्राञ्जलिर्नृपमब्रवीत् ॥ ४४  
 यथा यथा भवानाह तत्तथा न तदन्यथा ।  
 यत्तस्य विहितं कार्यं तत्करिष्यामि सुव्रत ।  
 प्रधानमथ चैवास्य विनाशं च करोम्यहम् ॥ ४५  
 तस्मात्त्वं जहि राधेयं भीमसेनः सुयोधनम् ।  
 वृषसेनं च नकुलः सहदेवोऽपि सौवलम् ॥ ४६  
 दुःशासनं शतानीको हार्दिक्यं शिनिपुङ्गवः ।  
 धृष्टद्युम्नो द्रोणसुतं स्वयं योत्साम्यहं कृपम् ॥ ४७  
 द्रौपदेया धार्तराष्ट्राञ्छिष्टान्सह शिखण्डिना ।  
 ते ते च तांस्तानहितानस्माकं घ्नन्तु मामकाः ॥ ४८  
 सञ्जय उवाच ।  
 इत्युक्तो धर्मराजेन तथेत्युक्त्वा धनंजयः ।  
 व्यादिदेश स्वसैन्यानि स्वयं चागाच्चमूमुखम् ४९  
 धनंजयो महाराज दक्षिणं पक्षमास्थितः ।  
 भीमसेनो महाबाहुर्वामं पक्षमुपाश्रितः ॥ ५०  
 सात्यकिद्रौपदेयाश्च स्वयं राजा च पाण्डवः ।  
 व्यूहस्य प्रमुखे तस्थुः स्वेनानीकेन संवृताः ॥ ५१  
 खवलेनारिसैन्यं तत्प्रत्यवस्थाप्य पाण्डवः ।  
 प्रत्यव्यूहत्पुरस्कृत्य धृष्टद्युम्नशिखण्डिनौ ॥ ५२  
 तत्सादिनागकलिलं पदातिरथसंकुलम् ।  
 धृष्टद्युम्नमुखं घोरमशोभत महद्बलम् ॥ ५३

॥ इति श्रीमन्महाभारते कर्णपर्वणि सप्तदशदिवसयुद्धे एकचत्वारिंशोऽध्यायः ॥ ४१ ॥

## द्विचत्वारिंशोऽध्यायः ॥ ४२ ॥

संकुलयुद्धम् ॥ १ ॥

धृतराष्ट्र उवाच ।  
 तथा व्यूढेष्वनीकेषु संसक्तेषु च सञ्जय ।  
 संशप्तकाः कथं पार्थ कथं कर्णं च पाण्डवाः ॥ १  
 एतद्विस्तरशो युद्धं प्रवृहि कुशलो ह्यसि ।  
 न हि तृप्यामि वीराणां शृण्वानो युधि विक्रमम् २  
 सञ्जय उवाच ।  
 तत्संस्थितमथो दृष्ट्वा प्रत्यभिन्नं महद्भ्रलम् ।  
 प्रत्यव्यूहत्ततः कर्णो हितार्थं तनयस्य ते ॥ ३  
 तत्सादिनागकलिलं पदातिरथसंकुलम् ।  
 शृष्टद्युम्नमुखं घोरमशोभत महद्भ्रलम् ॥ ४  
 पारावतसवर्णाश्चन्द्रसूर्यसमद्युतिः ।  
 स पार्षतो बभौ धन्वी कालो विग्रहवानिव ॥ ५  
 पार्षतं त्वभितस्तस्फुट्रौपदेया युयुत्सवः ।  
 सानुगा दीप्तवपुश्चन्द्रं तारागणा इव ॥ ६  
 अथ व्यूढेष्वनीकेषु प्रेक्ष्य संशप्तकात्रणे ।  
 क्रुद्धोऽर्जुनोऽभिदुद्राव व्याक्षिपन्गाण्डिवं धनुः ७  
 अथ संशप्तकाः पार्थमभ्यधावन्वधैषिणः ।  
 विजये धृतसंकल्पा मृत्युं कृतानिर्वर्तनम् ॥ ८  
 तदश्वसङ्घबहुलं पत्तिनागरथाकुलम् ।  
 उदीर्यमाणं संरब्धं धनंजयमभिद्रवत् ॥ ९  
 तदुद्यतं महत्सैन्यं सागरौघसमं जवे ।  
 पार्थवेलां समासाद्य विष्टितं समदृश्यत् ॥ १०  
 मृद्रन्तं शरवर्षाधिर्द्रुतमर्जुनमार्दयत् ॥ ११  
 स संप्रहारस्तुमुलस्तेषामासीत्किरीटिना ।  
 तस्यैव तु यथा राजन्निवातकवचैः सह ॥ १२  
 रथानश्चान्ध्वजान्नागान्पत्तीन्गजगतानपि ।  
 इषून्धनूषि खड्गांश्च चक्राणि च परश्वथान् ॥ १३  
 सायुधानुद्यतान्बाहून्विधान्यायुधानि च ।  
 चिच्छेद द्विषतां पार्थः शिरांसि च सहस्रशः ॥ १४

तस्मिन्सैन्यमहावर्ते पातालतलसन्निभे ।  
 निमग्नं तं रथं मत्वा नेदुः संशप्तका मुदा ॥ १५  
 स पुरस्तादरीन्हत्वा पुनरुत्तरतोऽवधीत् ।  
 दक्षिणेन च पश्चाच्च क्रुद्धो रुद्रः पशूनिव ॥ १६  
 अथ पाञ्चालचेदीनां सञ्जयानां च मारिष ।  
 त्वदीयैः सह संग्राम आसीत्परमदारुणः ॥ १७  
 कृपश्च कृतवर्मा च शकुनिश्चापि सौबलः ।  
 हृष्टसेनाः सुसंरब्धा रथानीकप्रहारिणः ॥ १८  
 कोसलैः काश्यपस्यैश्च कारुशैः केकयैरपि ।  
 शूरसेनैः शूरवरैर्युधुयुद्धदुर्मदाः ॥ १९  
 तेषामन्तकरं युद्धं देहपाप्मविनाशनम् ।  
 क्षत्रविदशूद्रवीराणां धर्म्यं स्वर्ग्यं यशस्करम् ॥ २०  
 दुर्योधनोऽथ सहितो भ्रातृभिर्भरतर्षभ ।  
 गुप्तः कुरुप्रवीरैश्च मद्राणां च महारथैः ॥ २१  
 पाण्डवैः सह पाञ्चालैश्चेदिभिः सात्यकेन च ।  
 युध्यमानं रणे कर्णं कुरुवीरोऽभ्यपालयत् ॥ २२  
 कर्णोऽपि निशितैर्वाणैर्विनिहत्य महाचमूम् ।  
 प्रमृद्य च रथश्रेष्ठान्युधिष्ठिरमपीडयत् ॥ २३  
 विपत्रायुधदेहासून्कृत्वा शत्रून्सहस्रशः ।  
 युक्त्वा स्वर्गयशोभ्यां च खेभ्यो मुदमुदावहत् २४  
 तद्विगाह्य महानीकं सूतपुत्रो महारथः ।  
 नदीं प्रवर्तयामास शोणितौघतरङ्गिणीम् ॥ २५  
 शोणितोदां क्षुण्णमत्स्यां नागनक्रदुरत्ययाम् ।  
 मांसमज्जाकर्दमिनीं चक्रकूर्ममहोडुपाम् ॥ २६  
 पातितैर्मेघसंकाशैस्तत्रतत्र महाद्विपैः ।  
 अशनीभिरिव ध्वस्ता नदी राजन्विराजते ॥ २७  
 तां शरोर्मिमहावर्ता छत्रहंससमाकुलाम् ।  
 तनुत्रोष्णीषसङ्घाटामस्थिपाषाणसंकुलाम् ॥ २८  
 अपारामनपारां च शङ्खदुन्दुभिघोषिणीम् ।  
 रौद्रां नदीं महाराज रजसा सर्वतोवृताम् ॥ २९

क्षत्रविदशूद्रवीराणामितानेन ब्राह्मणादृते युद्धं सर्वेषां श्रेय-  
 स्करमित्यर्थः ॥ २० ॥ युक्त्वा योजयित्वा ॥ २४ ॥

द्विचत्वारिंशोऽध्यायः ॥ ४२ ॥

अतितीक्ष्णां नराकीर्णां नदीमन्तकगामिनीम् ।  
समं च विषमं चैव समायान्तीं महाभयाम् ॥ ३०  
आकुलाश्चात्र सीदन्ति नराः शोणितकर्दमे ।  
नरैरभिपरिक्षिप्ता यथा राजन्महाद्रुमाः ॥ ३१  
ततस्ते तत्रतत्रैव प्रचरन्तो महानदीम् ।

विचेरुः सर्वतो योधा नौवारणमहारथैः ॥ ३२  
शोणितेन समं राजन्कृतमासीत्समन्ततः ।  
नदीवेगैर्यथा भूमिस्तद्वदासीद्विशांपते ॥ ३३  
एवं भारत संग्रामो नरवाजिगजक्षयः ।  
कुरूणां सृञ्जयानां च देवासुरसमोऽभवत् ॥ ३४

॥ इति श्रीमन्महाभारते कर्णपर्वणि सप्तदशदिवसयुद्धे द्विचत्वारिंशोऽध्यायः ॥ ४२ ॥

### त्रिचत्वारिंशोऽध्यायः ॥ ४३ ॥

संकलयुद्धम् ॥ १ ॥

धृतराष्ट्र उवाच ।  
युक्तं प्रविश्य पार्थानां सैन्यं कुर्वन्नक्षयम् ।  
कर्णो राजानमभ्येत्य तन्ममाचक्ष्व सञ्जय ॥ १  
के च प्रवीराः पार्थानां युधि कर्णमवारयन् ।  
कांश्च प्रमथ्याधिरथिर्युधिष्ठिरमपीडयत् ॥ २  
सञ्जय उवाच ।  
धृष्टद्युम्नमुखान्पार्थान्दृष्ट्वा कर्णो व्यवस्थितान् ।  
समभ्यधावच्चरितः पाञ्चालाञ्छत्रुकर्शनः ॥ ३  
तं तूर्णमभिधावन्तं पाञ्चाला जितकाशिनः ।  
प्रत्युद्ययुर्महात्मानं हंसाः सर इवोष्णगे ॥ ४  
ततः शङ्खसहस्राणां निःस्वनो हृदयंगमः ।  
प्रादुरासीदुभयतो भेरीशब्दश्च दारुणः ॥ ५  
नानावाणनिनादश्च द्विपाश्वरथनिःस्वनः ।  
सिंहनादश्च वीराणामभवद्दारुणस्तदा ॥ ६  
साद्रिद्रुमार्णवा भूमिः सवाताम्बुदमम्बरम् ।  
सार्केन्दुग्रहनक्षत्रा द्यौश्च व्यक्तं विघूर्णिता ॥ ७  
इति भूतानि तं शब्दं मेनिरे ते च विव्यथुः ।  
यानि चाप्यल्पसत्वानि प्रायस्तानि मृतानि वै ॥ ८  
अथ कर्णो भृशं क्रुद्धः शीघ्रमस्त्रमुदीरयन् ।  
जघान पाण्डवीं सेनामासुरीं मधवानिव ॥ ९  
स पाण्डवबलं कर्णः प्रविश्य विसृजञ्छरान् ।  
प्रभद्रकाणां प्रवरानहनत्सप्तसप्ततिम् ॥ १०  
ततः सुपुङ्खैर्निशितैरथ श्रेष्ठो रथेषुभिः ।

अवधीत्पञ्चविंशत्या पाञ्चालान्पञ्चविंशतिम् ११  
सुवर्णपुङ्खैर्नाराचैः परकायविदारणैः ।  
चेदिकानवधीद्वीरः शतशोऽथ सहस्रशः ॥ १२  
तं तथा समरे कर्म कुर्वाणमतिमानुषम् ।  
परिवर्तुर्महाराज पाञ्चालानां रथत्रजाः ॥ १३  
ततः संधाय विशिखान्पञ्च भारत दुःसहान् ।  
पाञ्चालानवधीत्पञ्च कर्णो वैकर्तनो वृषः ॥ १४  
भानुदेवं चित्रसेनं सेनाधिन्दुं च भारत ।  
तपनं शूरसेनं च पाञ्चालानहनद्रणे ॥ १५  
पाञ्चालेषु च शूरेषु बध्यमानेषु सायकैः ।  
हाहाकारो महानासीत्पाञ्चालानां महाहवे ॥ १६  
तेषां संक्रीडमानानां हाहाकारं प्रकुर्वताम् ।  
पुनरेव च तान्कर्णो जघानाशु पतत्रिभिः ॥ १७  
चक्ररक्षौ तु कर्णस्य पुत्रौ मारिष दुर्जयौ ।  
सुपेणः सत्यसेनश्च त्यक्त्वा प्राणानयुध्यताम् ॥ १८  
पृष्ठगोप्ता तु कर्णस्य ज्येष्ठः पुत्रो महारथः ।  
वृषसेनोऽन्वयात्कर्णं पृष्ठतः परिपालयन् ॥ १९  
धृष्टद्युम्नः सात्यकिश्च द्रौपदेया वृकोदरः ।  
जनमेजयः शिखण्डी च प्रवीराश्च प्रभद्रकाः ॥ २०  
चेदिकेकयपाञ्चाला यमौ मात्स्याश्च दंशिताः ।  
समभ्यधावन्राधेयं जिघांसन्तः प्रहारिणम् ॥ २१  
त एनं विविधैः शस्त्रैः शरधाराभिरेव च ।  
अभ्यवर्षन्विमर्दन्तं प्रावृषीवाम्बुदा गिरिम् ॥ २२

पितरं तु परीप्सन्तः कर्णपुत्राः प्रहारिणः ।  
 त्वदीयाश्चापरे राजन्वीरा वीरानवारयन् ॥ २३  
 सुपेणो भीमसेनस्य च्छिच्चा भलेन कार्मुकम् ।  
 नाराचैः सप्तभिर्विद्धा हृदि भीमं ननाद ह ॥ २४  
 अथान्यद्भनुरादाय सुदृढं भीमविक्रमः ।  
 सज्यं वृकोदरः कृत्वा सुपेणस्याच्छिनद्भनुः ॥ २५  
 विव्याध चैनं दशभिः क्रुद्धो नृत्यन्निवेषुभिः ।  
 कर्णं च तूर्णं विव्याध त्रिसप्तत्या शितैः शरैः ॥ २६  
 सत्यसेनं च दशभिः साश्वसूतायुधध्वजम् ।  
 पश्यतां सुहृदां मध्ये कर्णपुत्रमपातयत् ॥ २७  
 क्षुरप्रणुन्नं तत्तस्य शिरश्चन्द्रनिभाननम् ।  
 शुभदर्शनमेवासीन्नालभ्रष्टमिवाम्बुजम् ॥ २८  
 हत्वा कर्णसूतं भीमस्तावकान्पुनरार्दयत् ।  
 कृपहार्दिक्ययोश्छिच्चा चापौ तावप्यथार्दयत् २९  
 दुःशासनं त्रिभिर्विद्धा शकुनिं पद्मिरायसैः ।  
 उल्कं च पतात्रिं च चकार विरथाबुभौ ॥ ३०  
 हे सुपेण हतोऽसीति ब्रुवन्नादत्त सायकम् ।  
 तमस्य कर्णश्छिच्छेद त्रिभिश्चैनमताडयत् ॥ ३१  
 अथान्यं परिजग्राह सुपर्वाणं सुतेजनम् ।  
 सुपेणायासृज्ज्रीमस्तमप्यस्याच्छिनद्भुपः ॥ ३२  
 पुनः कर्णस्त्रिसप्तत्या भीमसेनमथेषुभिः ।  
 पुत्रं परीप्सन्विव्याध क्रुद्धः शत्रुजिघांसया ॥ ३३  
 सुपेणस्तु धनुर्गृह्य भारसाधनमुत्तमम् ।  
 नकुलं पञ्चभिर्बाणैर्बाहोरुरसि चार्पयत् ॥ ३४  
 नकुलस्तं तु विशत्या विद्धा भारसहैर्दृढैः ।  
 ननाद बलवन्नादं कर्णस्य भयमादधत् ॥ ३५  
 तं सुपेणो महाराज विद्धा दशभिराशुगैः ।  
 चिच्छेद च धनुः शीघ्रं क्षुरप्रेण महारथः ॥ ३६  
 अथान्यद्भनुरादाय नकुलः क्रोधमूर्च्छितः ।  
 सुपेणं नवभिर्बाणैर्वारयामास संयुगे ॥ ३७  
 स तु बाणैर्दिशो राजन्नाच्छाद्य परवीरहा ॥  
 आजग्रे सारथिं चास्य सुपेणं च ततस्त्रिभिः ।  
 चिच्छेद चास्य सुदृढं धनुर्भलैस्त्रिभिस्त्रिधा ॥ ३८  
 अथान्यद्भनुरादाय सुपेणः क्रोधमूर्च्छितः ।  
 आविध्यन्नकुलं षष्ठा सहदेवं च सप्तभिः ॥ ३९

तद्युद्धं सुमहद्वोरमासीद्देवासुरोपमम् ।  
 निघ्नतां सायकैस्तूर्णमन्योन्यस्य वधं प्रति ॥ ४०  
 सात्यकिर्वृपसेनं तु विद्धा सप्तभिरायसैः ।  
 'पुनर्विव्याध सप्तत्या सारथिं च त्रिभिः शितैः ४१  
 वृपसेनस्तु शैनेयं शरेणानतपर्वणा ।  
 आजघान महाराज शङ्खदेशे महारथम् ॥ ४२  
 शैनेयो वृपसेनेन पत्रिणा परिपीडितः ।  
 कोपं चक्रे महाराज क्रुद्धो वेगं च दारुणम् ॥ ४३  
 जग्राहेषुवरान्वीरः शीघ्रं वै दश पञ्च च ।  
 सात्यकिर्वृपसेनस्य सूतं हत्वा त्रिभिः शरैः ॥ ४४  
 धनुश्छिच्छेद भलेन जघानाश्चाश्व सप्तभिः ।  
 ध्वजमेकेषुणोन्मध्य त्रिभिस्तं हृद्यताडयत् ॥ ४५  
 अथावसन्नः स्वरथे सुहृतात्पुनरुत्थितः ।  
 स रणे युयुधानेन विमृताश्वरथध्वजः ।  
 क्रुतो जिघांसुः शैनेयं खड्गचर्मघृगभ्ययात् ॥ ४६  
 तस्य चापततः शीघ्रं वृपसेनस्य सात्यकिः ।  
 वाराहकर्णैर्दशभिरविध्यदसिचर्मणी ॥ ४७  
 दुःशासनस्तु तं दृष्ट्वा विरथं व्यायुधं कृतम् ।  
 आरोप्य स्वरथं तूर्णमपोवाह रथान्तरम् ॥ ४८  
 अथान्यं रथमास्थाय वृपसेनो महारथः ।  
 द्रौपदेयास्त्रिसप्तत्या युयुधानं च पञ्चभिः ॥ ४९  
 भीमसेनं चतुःषष्ठा सहदेवं च पञ्चभिः ।  
 नकुलं त्रिंशता बाणैः शतानीकं च सप्तभिः ॥ ५०  
 शिखण्डिनं च दशभिर्भर्मराजं शतेन च ।  
 एतांश्चान्यांश्च राजेन्द्र प्रवीराञ्जयगृद्धिनः ॥ ५१  
 अभ्यर्दयन्महेष्वासः कर्णपुत्रो विशांपते ।  
 कर्णस्य युधि दुर्धर्पस्ततः पृष्ठमपालयत् ॥ ५२  
 युयुधानं च राधेयो नवैर्नवभिरायसैः ।  
 विमृताश्वरथं कृत्वा ललाटे त्रिभिरार्पयत् ॥ ५३  
 स तन्यं रथमास्थाय विधिवत्कल्पितं पुनः ।  
 युयुधे पाण्डुभिः सार्धं कर्णस्य व्यधमद्भलम् ॥ ५४  
 घृष्टद्युम्नस्ततः कर्णमविध्यदशभिः शरैः ।  
 द्रौपदेयास्त्रिसप्तत्या युयुधानस्तु सप्तभिः ॥ ५५  
 भीमसेनश्चतुःषष्ठा सहदेवश्च सप्तभिः ।  
 नकुलस्त्रिंशता बाणैः शतानीकस्तु सप्तभिः ॥ ५६



शिखण्डी दशभिर्वीरो धर्मराजः शतेन तु ।  
 एते चान्ये च राजेन्द्र प्रवीरा जयगृद्धिनः ।  
 अभ्यर्दयन्महेष्वासं सूतपुत्रं महामृधे ॥ ५७  
 तान्मूतपुत्रो विशिखैर्दशभिर्दशभिः शरैः ।  
 रथेनानुचरन्वीरः प्रत्यविध्यदरिंदमः । ५८  
 'सात्यकिं भीमसेनं च धृष्टद्युम्नं शिखण्डिनम् ।  
 द्रौपदेयांश्च संरन्धान्यतमानान्महारथान् ॥ ५९  
 पश्यतां सर्वसैन्यानामथैनान्मूतनन्दनः ।  
 विरथात्रथिनः श्रेष्ठाग्निमेषार्धाच्चकार ह ॥ ६०  
 अमोघलाच्च बाणानां भूतसङ्घा विसिष्मयुः ॥ ६१  
 तत्रास्त्रवीर्यं कर्णस्य लाघवं च महात्मनः ।  
 अपश्याम महाभाग तदद्भुतमिवाभवत् ॥ ६२  
 न ह्याददानं ददृशुः संदधानं च सायकान् ।  
 विमुञ्चन्तं च संरम्भादपश्यन्नेव तं जनाः ॥ ६३  
 प्रतीच्यां दिशि तं दृष्ट्वा प्राच्यां पश्याम लाघवात् ।  
 न च पश्याम राजेन्द्र क तु कर्णो व्यतिष्ठत ॥ ६४  
 इषूनेवास्य पश्यामो विनिकीर्णाऽन्समन्ततः ।  
 छादयानान्दिशो राजञ्शलभानामिव ब्रजान् ६५  
 तस्य तैरिषुभिस्त्रीक्ष्णैः संपतद्भिः सहस्रशः ।  
 मरीचिभिरिवोष्णांशोः शरैः सन्नतपर्वभिः ॥ ६६  
 व्याप्ताः सर्वा दिशो राजन्योधाश्च ददृशुस्तदा ।  
 शरैः संवृतमाकाशं तत्राभ्रैरिव चाभवत् ॥ ६७  
 द्यौर्वियद्भृदिशश्चैव प्रच्छन्ना निशितैः शरैः ।  
 अरुणाभ्रावृताकारं तस्मिन्देशे बभौ वियत् ॥ ६८

ततः पुनरमेयात्मा कर्णो राजा महारथः ।  
 न्यहनत्समरे योधान्योधवृत्तमनुष्ठितः ॥ ६९  
 नृत्यन्निव हि राधेयश्चापहस्तो रणाजिरे ।  
 यैर्विद्धः प्रत्यविध्यत्तानेकैकं त्रिगुणैः शरैः ॥ ७०  
 शतैश्च दशभिश्चैतान्पुनर्विद्ध्वा ननाद च ।  
 साश्वमूतध्वजञ्चत्रास्ततस्ते विवरं ददुः ॥ ७१  
 'ते हन्यमानाः कर्णेन पलायन्त दिशो दश ।  
 नादयन्तो दिशः सर्वाः कर्णत्रस्ता विचेतसः ॥ ७२  
 तान्प्रमध्य महेष्वासान्राधेयः शरवृष्टिभिः ।  
 राजानीकमसंवाधं प्राविशञ्चक्रुर्कशनः ॥ ७३  
 स रथांस्त्रिशतं हत्वा चेदीनामनिवर्तिनाम् ।  
 राधेयो निशितैर्बाणैस्ततोऽभ्यागाद्युधिष्ठिरम् ७४  
 'ततस्ते विरथाः शूरा रथानन्यान्समास्थिताः ।  
 परिव्रुर्महाराज धर्मपुत्रं युधिष्ठिरम् ॥' ७५  
 ततस्ते तु परे राजञ्छिखण्डी च ससात्यकिः ।  
 राधेयात्परिरक्षन्तो राजानं पर्यवारयन् ।  
 मुञ्चन्तो विविधान्बाणान्स्वर्णपुङ्खाञ्छिलाशितान्  
 तथैव तावकाः सर्वे कर्णं दुर्वारणं रणे ।  
 यत्ताः शूरा महेष्वासाः पर्यरक्षन्त सर्वशः ॥ ७७  
 नानावादित्रघोषाश्च प्रादुरासन्विशांपते ।  
 सिंहनादश्च संजज्ञे शूराणामभिगर्जताम् ॥ ७८  
 ततः पुनः समाजग्मुरभीताः कुरुपाण्डवाः ।  
 युधिष्ठिरमुखाः पार्थाः सूतपुत्रमुखा वयम् ॥ ७९

॥ इति श्रीमन्महाभारते कर्णपर्वणि सप्तदशदिवसयुद्धे त्रिचत्वारिंशोऽध्यायः ॥ ४३ ॥

### चतुश्चत्वारिंशोऽध्यायः ॥ ४४ ॥

कर्णेन युधिष्ठिरस्य पराजयपूर्वकमपहासः ॥ १ ॥ संकुलयुद्धम् ॥ २ ॥

सञ्जय उवाच ।  
 विदार्य कर्णस्तां सेनां युधिष्ठिरमथाद्रवत् ।  
 रथहस्त्यश्चपत्तीनां सहस्रैः परिवारितः ॥ १  
 नानायुधसहस्राणि प्रेरितान्यरिभिवृषः ।

छित्त्वा बाणशतैरुग्रैस्तानविध्यदसंभ्रमात् ॥ २  
 निचकर्त शिरांस्त्रेषां बाहून्तुंश्च सूतजः ॥  
 ते हता भूतले पेतुर्भ्रमाश्चान्ये विदुद्भुवुः ॥ ३  
 द्रविडान्भ्रनिषादास्तु पुनः सात्यकिचोदिताः ।

विवरं अन्तरं ददुः प्रसृता इत्यर्थः ॥ ७१ ॥

त्रिचत्वारिंशोऽध्यायः ॥ ४३ ॥

अभ्यद्रवञ्जिघांसन्तः पत्तयः कर्णमाहवे ॥ ४	ततः पूर्णायतोत्कृष्टं यमदण्डनिभं शरम् ।
ते विबाहुशिरस्त्राणाः प्रहताः कर्णसायकैः ।	मुमोच त्वरितो राजा सूतपुत्रजिघांसया ॥ २१
पेतुः पृथिव्यां युगपच्छिन्नं सालवनं यथा ॥ ५	स तु वेगवता मुक्तो बाणो वज्राशनिस्त्रिनः ।
एवं योधशतान्याजौ सहस्राण्ययुतानि च ।	विवेश सहसा कर्णं सव्ये पार्श्वे महारथम् ॥ २२
हतानीयुर्महीं देहैर्यशसाऽपूरयन्दिशः ॥ ६	स तु तेन प्रहारेण पीडितः प्रमुमोह वै ।
अथ वैकर्तनं कर्णं रणे क्रुद्धमिवान्तकम् ।	स्रस्तगात्रो महाबाहुर्धनुस्तृज्य कम्पितः ॥ २३
रुधुः पाण्डुपाञ्चाला व्याधिं मन्त्रौषधा इव ॥ ७	गतासुरिव निश्चेताः शल्यस्याभिमुखोऽपतत् ।
स तान्प्रमृद्याभ्यपतत्पुनरेव युधिष्ठिरम् ।	राजाऽपि भूयो नाजग्रे कर्णं पार्थहितेऽपत्या ॥ २४
मन्त्रौषधिक्रियातीतो व्याधिरत्युल्बणो यथा ॥ ८	ततो हाहाकृतं सर्वं धार्तराष्ट्रबलं महत् ।
स राजगृद्धिमी रुद्धः पाण्डुपाञ्चालकेकयैः ।	विवर्णमुखमार्तं च कर्णं दृष्ट्वा तथागतम् ॥ २५
नाशकत्तानतिक्रान्तुं मृत्युर्ब्रह्मविदो यथा ॥ ९	सिंहनादाश्च संजङ्गुः क्ष्वेलाः किलकिलास्तथा ।
ततो युधिष्ठिरः कर्णमदूरस्थं निवारितम् ।	पाण्डवानां महाराज दृष्ट्वा राज्ञः पराक्रमम् ॥ २६
'तैर्योधप्रमुखैर्वीरं दृष्ट्वा विव्याध सायकैः ॥ १०	प्रतिलभ्य तु राधेयः संज्ञां नातिचिरादिव ।
कर्णः पार्थशराविद्धस्तोत्रादित इव द्विपः ।	दध्रे राजविनाशाय मनः क्रूरपराक्रमः ॥ २७
प्रमथ्य सहितान्वीरान्युधिष्ठिरमपीडयत् ॥ ११	स हेमविकृतं चापं विस्फार्य विजयं महत् ।
ततो युधिष्ठिरः कर्णमासाद्य जयतां वरम् ।'	अवाकिरदमेयात्मा पाण्डवं निशितैः शरैः ॥ २८
अत्रवीत्परवीरघ्नं क्रोधसंरक्तलोचनः ॥ १२	ततः क्षुराभ्यां पाञ्चाल्यौ चक्ररक्षौ महात्मनः ।
कर्णकर्णं वृथादृष्टे सूतपुत्र वचः शृणु ।	जघान चन्द्रदेवं च दण्डधारं च संयुगे ॥ २९
सदा स्पर्धसि संग्रामे फल्गुनेन तरस्विना ॥ १३	तावुभौ धर्मराजस्य प्रवीरौ युधि भारत ।
यथाऽस्मान्वाधसे नित्यं धार्तराष्ट्रमते स्थितः ।	रथाभ्याशे चकाशेते चन्द्रसेव पुनर्वसू ॥ ३०
यद्बलं यच्च ते वीर्यं प्रद्रेषो यस्तु पाण्डुषु ॥ १४	युधिष्ठिरः पुनः कर्णमविज्ज्यत्रिंशता शरैः ।
तत्सर्वं दर्शयस्वाद्य पौरुषं महदास्थितः ।	मुषेणं सत्यसेनं च त्रिभिस्त्रिभिरताडयत् ॥ ३१
युद्धश्रद्धां च तेऽद्याहं विनेष्यामि महाहवे ॥ १५	शल्यं नवत्या विव्याध त्रिसप्तत्या च सूतजम् ।
एवमुक्त्वा महाराज कर्णं पाण्डुसुतस्तदा ।	तांस्तस्य गोमृन्विव्याध त्रिभिस्त्रिभिरजिह्वगैः ॥ ३२
सुवर्णपुङ्खैर्दशभिर्विव्याधायस्यैः शरैः ॥ १६	ततः प्रहस्याधिरथिः पृष्ट्या राजञ्जितैः शरैः ।
तं सूतपुत्रो दशभिः प्रत्यविज्ज्यदरिंदमः ।	विद्धा युधिष्ठिरं सङ्घे ननादातिरथस्तदा ॥ ३३
वत्सदन्तैर्भेहेष्वासः प्रहसन्निव भारत ॥ १७	ततः प्रवीराः पाण्डूनामभ्यधावन्नमर्षिताः ।
सोऽवज्ञाय तु निर्विद्धः सूतपुत्रेण पाण्डवः ।	युधिष्ठिरं परीप्सन्तः कर्णमभ्यर्दयच्छरैः ॥ ३४
प्रजज्वाल ततः क्रोधाद्विवेषव हुताशनः ॥ १८	सात्यकिश्चेकितानश्च युयुत्सुः पाण्ड्य एव च ।
ज्वालामालापरिक्षिप्तो राज्ञो देहो व्यदृश्यत ।	धृष्टद्युम्नः शिखण्डी च द्रौपदेयाः प्रभद्रकाः ॥ ३५
युगान्ते दग्धुकामस्य संवर्ताश्रेरिवापरः ॥ १९	यमौ च भीमसेनश्च शिशुपालस्य चात्मजः ।
ततो विस्फार्य सुमहचापं हेमपरिष्कृतम् ।	कारुशा मात्स्यशेषाश्च केकयाः काशिकोसलाः ॥
समाधत्त शितं बाणं गिरीणामपि दारणम् ॥ २०	एते च त्वरिता वीरा वसुषेणमताडयन् ।

जनमेजयश्च पाञ्चाल्यः कर्णं विव्याध सायकैः ॥  
 वाराहकर्णनाराचैर्नालीकैर्निशितैः शरैः ।  
 वत्सदन्तैर्विपाटैश्च क्षुरप्रैश्चटकामुखैः ॥ ३८  
 नानाप्रहरणैश्चोग्रै रथहस्त्यश्वसादिभिः ।  
 सर्वतोऽभ्यद्रवत्कर्णं परिवार्य जिघांसया ॥ ३९  
 स पाण्डवानां प्रवरैः सर्वतः समभिद्रुतः ।  
 छाद्यमानः शितैर्घोरैः स्वस्वनामाङ्कितैः शरैः ॥ ४०  
 न चचाल रणे कर्णो महेन्द्रो दानवैरिव ।  
 'निजघान महेष्वासान्पाञ्चालानेकविंशतिम् ॥ ४१  
 ततः पुनरमेयात्मा चेदीनां प्रवरान्दश ।  
 न्यहनद्भरतश्रेष्ठ कर्णो वैकर्तनस्तदा ॥ ४२  
 तस्य बाणसहस्राणि संप्रपन्नानि मारिष ।  
 दृश्यन्ते दिक्षु सर्वासु शलभानामिव व्रजाः ॥ ४३  
 कर्णनामाङ्किता बाणाः स्वर्णपुङ्खाः सुतेजनाः ।  
 नराश्वकायान्निर्मिथ पेतुरुच्यां समन्ततः ॥ ४४  
 कर्णेनैकेन समरे चेदीनां प्रवरास्तदा ।  
 सृञ्जयानां च सर्वेषां शतशो निहता रणे ॥ ४५  
 कर्णस्य शरसंछन्नं बभूव तुमुलं तमः ।  
 नाज्ञायत ततः किञ्चित्परेषामात्मनोऽपि वा ॥ ४६  
 तस्मिंस्तमसि भूते च क्षत्रियाणां भयंकरे ।  
 विचचार महाबाहुर्निर्देहन्क्षत्रियान्बहून् ॥ ४७  
 ततः शरमहाज्वालो वीर्योष्मा कर्णपावकः ।  
 निर्देहन्पाण्डववनं चारु पर्यचरद्रणे ॥ ४८  
 'ततस्तेषां महाराज पाण्डवानां महारथाः ।  
 सृञ्जयानां च सर्वेषां शतशोऽथ सहस्रशः ।  
 अस्त्रैः कर्णं महेष्वासं समन्तात्पर्यवारयन् ॥ ४९  
 स संवार्य महास्त्राणि महेष्वासो महात्मनाम् ।  
 ग्रहस्य पुरुषेन्द्रस्य कर्णश्चिच्छेद कामुकम् ॥ ५०  
 ततः संधाय नवतिं निमेषान्नतपर्वणाम् ।  
 विभेद कवचं राज्ञो रणे कर्णः शितैः शरैः ॥ ५१  
 तद्दर्म हेमविकृतं रत्नचित्रं बभौ पतत् ।  
 सविद्युदभ्रं सवितुः झिलष्टं वातहतं यथा ॥ ५२  
 तदङ्गात्पुरुषेन्द्रस्य भ्रष्टं वर्म व्यरोचत ।  
 रत्नैरलंकृतं चित्रैर्व्यभ्रं निशि यथा नभः ॥ ५३  
 भिन्नवर्मा शरैः पार्थो रुधरेण समुक्षितः ।

वभासे पुरुषश्रेष्ठ उद्यन्निव दिवाकरः ॥ ५४  
 स शराचितसर्वाङ्गश्छिन्नवर्माऽथ संयुगे ।  
 क्षात्रं धर्मं समास्थाय सिंहनादमकुर्वत ॥ ५५  
 नर्दित्वा च चिरं कालं पाण्डवो रभसो रणे ।  
 शक्तिं चिक्षेप वेगेन प्रदीप्तामशनीमिव ॥ ५६  
 तां ज्वलन्तीमिवाकाशे शक्तिं सप्तभिराशुगैः ।  
 भल्लैश्चिच्छेद राधेयः सा त्वशीर्यत वै रणे ॥ ५७  
 हृदि बाहोर्ललाटे च क्षिप्रकारी युधिष्ठिरः ।  
 चतुर्भिस्तोमरैः कर्णं ताडयित्वाऽनदन्मुदा ॥ ५८  
 उद्भिन्नरुधिरः कर्णः क्रुद्धः सर्प इव श्वसन् ।  
 जघान मृतं पार्थस्य पाण्डिं च नवभिः शरैः ॥ ५९  
 ध्वजं चिच्छेद नृपतेस्त्रिभिर्विव्याध चैव तम् ।  
 इषुधी चास्य चिच्छेद रथं च तिलशोऽच्छिनत् ॥ ६०  
 एतस्मिन्नन्तरे शूराः पाण्डवानां महारथाः ।  
 बभूवुः शरवर्षाणि राधेयं प्रति भारत ॥ ६१  
 सात्यकिः पञ्चविंशत्या शिखण्डी नवभिः शरैः ।  
 अवर्षतां महाराज राधेयं शत्रुकर्शनम् ॥ ६२  
 शैनेयं तु ततः क्रुद्धः कर्णः पञ्चभिरायसैः ।  
 विव्याध समरे राजंस्त्रिभिश्चान्यैः शिलीमुखैः ॥ ६३  
 दक्षिणं तु भुजं तस्य त्रिभिः कर्णोऽभ्यविध्यत ।  
 सव्यं षोडशभिर्वाणैर्यन्तारं चास्य सप्तभिः ॥ ६४  
 अथास्य चतुरो वाहांश्चतुर्भिर्निशितैः शरैः ।  
 मृतपुत्रोऽनयत्क्षिप्रं यमस्य सदनं प्रति ॥ ६५  
 अथापरेण भल्लेन धनुश्छिन्वा महारथः ।  
 सारथेः सशिरस्त्राणं शिरः कायादपाहरत् ॥ ६६  
 हताश्वमूते तु रथे स्थितः स शिनिपुङ्गवः ।  
 शक्तिं चिक्षेप कर्णाय वैदूर्यमणिभूषिताम् ॥ ६७  
 तामापतन्तीं सहसा द्विधा चिच्छेद भारत ।  
 कर्णो वै धन्विनां श्रेष्ठस्तांश्च सर्वानवारयत् ॥ ६८  
 ततस्तान्निशितैर्वाणैः पाण्डवानां महारथान् ।  
 न्यवारयदमेयात्मा शिक्षया च बलेन च ॥ ६९  
 अर्दयित्वा शरैस्तांस्तु सिंहः क्षुद्रमृगानिव ।  
 पीडयन्धर्मराजानं शरैः सन्नतपर्वभिः ।  
 अभ्यद्रवत राधेयो धर्मपुत्रं शितैः शरैः ॥ ७०  
 ततः पार्थो ह्यपायासीद्धताश्वो हतसारथिः ।

अशक्रुवन्मुखे स्थातुं ततः कर्णस्य दुर्मनाः ॥ ७१  
 तमभिद्रुत्य राधेयः पाण्डुपुत्रं युधिष्ठिरम् ।  
 अब्रवीत्प्रहसन्नाजन्कुत्सयन्निव पाण्डवम् ॥ ७२  
 कथं नाम कुले जातः क्षत्रधर्मे व्यवस्थितः ।  
 प्रजह्यात्समरे शत्रून्प्राणात्रक्ष महाहवे ॥ ७३  
 न भवान्क्षत्रधर्मेषु कुशलोऽसीति मे मतिः ।  
 ब्राह्मे बले भवान्युक्तः स्वाध्याये यज्ञकर्मणि ॥ ७४  
 मा स युध्यस्व कौन्तेय मा स वीरान्समासदः ।  
 मा चैवं विप्रियं ब्रूहि मा च त्वं भज संयुगम् ॥ ७५  
 वक्तव्या मारिपाऽन्ये तु न वक्तव्यास्तु मादृशाः ।  
 मादृशान्हि ब्रुवन्युद्धे एतदन्यच्च लप्स्यसे ॥ ७६  
 स्वगृहं गच्छ कौन्तेय यत्र वा केशवार्जुनौ ।  
 न हि त्वां समरे राजन्हन्यात्कर्णः कथंचन ॥ ७७  
 सञ्जय उवाच ।  
 वरप्रदानं कुन्त्यास्तु कर्णः स्मृत्वा महारथः ।  
 वधप्राप्तं तु कौन्तेयं नावधीत्पुरुषोत्तमः ॥ ७८  
 एवमुक्त्वा ततः पार्थ विसृज्य च महाबलः ।  
 न्यहनत्पाण्डवीं सेनां वज्रहस्त इवासुरीम् ॥ ७९  
 ततोऽपायाद्भुतं राजन्वीडन्निव नरेश्वरः ॥ ८०  
 अथापयातं राजानं मत्वाऽन्वीयुस्तमच्युतम् ।  
 चेदिपाण्डवपाश्चालाः सात्यकिश्च महारथः ।  
 द्रौपदेयास्तथा शूरा माद्रीपुत्रौ च पाण्डवौ ॥ ८१  
 ततो युधिष्ठिरानीकं दृष्ट्वा कर्णः पराञ्जुखम् ।  
 कुरुभिः सहितो वीरः प्रहृष्टः पृष्ठतोऽन्वगात् ॥ ८२  
 भेरीशङ्खमृदङ्गानां कार्मुकाणां च निःस्वनः ।  
 बभूव धार्तराष्ट्राणां सिंहनादरवस्तथा ॥ ८३  
 युधिष्ठिरस्तु कौरव्य रथमारुह्य सत्वरम् ।  
 श्रुतकीर्तेर्महाराज दृष्ट्वा तत्कर्णविक्रमम् ॥ ८४  
 काल्यमानं बलं दृष्ट्वा सूतपुत्रेण मारिप ।  
 स्वान्योधानब्रवीत्कुद्धो निघ्नतैतान्किमासत ॥ ८५  
 ततो राज्ञाऽभ्यनुज्ञाताः पाण्डवानां महारथाः ।  
 भीमसेनमुखाः सर्वे पुत्रांस्ते प्रत्युपाद्रवन् ॥ ८६  
 अभवत्तुमुलः शब्दो योधानां तत्र भारत ।

रथहस्त्यश्वपत्नीनां द्रवतां निनदो महान् ।  
 उद्यतप्रतिविष्टानां शस्त्राणां च ततस्ततः ॥ ८७  
 आगच्छत प्रहरत क्षिप्रं विपरिधावत ।  
 इति ब्रुवाणा ह्यन्योन्यं जघुर्योधा महारणे ॥ ८८  
 अभ्रच्छायेव तत्रासीच्छरवृष्टिभिरम्बरे ।  
 समावृत्तैर्नरवरैर्निघ्नद्भिरितरेतरम् ॥ ८९  
 विपताकध्वजच्छत्रा व्यश्वसूत्रथायुधाः ।  
 व्यङ्गाङ्गावयवाः पेतुः क्षितौ क्षीणाः क्षितीश्वराः ।  
 शिखराणीव शैलानां वज्रभिन्नानि मारिप ॥ ९०  
 सारोहा निहताः पेतुर्द्विपा भिन्ना महीतले ।  
 छिन्नभिन्नविपर्यस्तवर्माङ्कारविग्रहाः ॥ ९१  
 सारोहास्तुरगाः पेतुर्हतवीराः सहस्रशः ।  
 विप्रविद्यायुधाङ्गाश्च द्विरदा रथिभिर्हताः ।  
 प्रतिवीरैश्च संमर्दे पत्तिसङ्गाः सहस्रशः ॥ ९२  
 विशालायतताम्राक्षैः पद्मेन्दुसदृशाननैः ।  
 शिरोभिर्युद्धशौण्डानां सर्वतः संब्रुता मही ॥ ९३  
 यथा भुवि तथा व्योम्नि निःस्वनं शुश्रुवुर्जनाः ।  
 विमानेऽप्सरसां सङ्घैर्गीतवादित्रनिःस्वनैः ॥ ९४  
 हतानभिमुखान्वीरान्वीरैः शतसहस्रशः ।  
 आरोप्यारोप्य गच्छन्ति विमानेष्वप्सरोगणाः ९५  
 तद्दृष्ट्वा महदाश्चर्यं प्रत्यक्षं स्वर्गलिप्तया ।  
 प्रहृष्टमनसः शूराः क्षिप्रं जघ्नुः परस्परम् ॥ ९६  
 रथिनो रथिभिः सार्धं चित्रं युयुधुराहवे ।  
 पत्तयः पत्तिभिर्नागाः सह नागैर्हयैर्हयाः ॥ ९७  
 एवं प्रवृत्ते संग्रामे गजवाजिनरक्षये ।  
 सैन्येन रजसा वृत्ते स्वे स्वाञ्जघ्नुः परे परान् ॥ ९८  
 कचाकचं युद्धमासीदन्तादन्ति नखानखि ।  
 मुष्टियुद्धं नियुद्धं च देहपाप्मविनाशनम् ॥ ९९  
 तथा वर्तति संग्रामे गजवाजिनरक्षये ।  
 नराश्वनागदेहेभ्यः प्रसृता लोहितापगा ॥ १००  
 गजाश्वनरदेहान्सा व्युवाह पतितान्वहून् ।  
 नराश्वगजसंवाधे नराश्वगजसादिनाम् ॥ १०१  
 लोहितोदा महाघोरा मांसशोणितकर्दमा ।

नराश्वगजदेहान्वै ब्रह्मन्ती भीरुभीषणा ॥ १०२  
 तस्या नद्याः परं पारं व्रजन्ति विजयैषिणः ।  
 नागेन च पुवन्तो वै निमज्ज्योन्मज्ज्य चापरे ॥ १०३  
 ते तु लोहितदिग्धाङ्गा रक्तवर्मायुधाम्बराः ।  
 सञ्जुस्तस्यां पपुथासं मम्लुश्च भरतर्षभ ॥ १०४  
 रथानश्चान्नरान्नागानायुधाभरणानि च ।  
 वर्माणि चाप्यपश्याम पतितानि सहस्रशः ।  
 खं धां भूमिं दिशश्चैव प्रायः पश्याम लोहिताः ॥  
 लोहितस्य तु गन्धेन स्पर्शेन च रसेन च ।  
 रूपेण चातिरक्तेन शब्देन च विसर्पता ।

विषादः सुमहानासीत्प्रायः सैन्यस्य भारत ॥ १०६  
 तत्तु विप्रहतं सैन्यं भीमसेनमुखैस्त्वव ।  
 भूयः समाद्रवन्वीराः सात्यकिप्रमुखास्तदा ॥ १०७  
 तेषामापततां वेगमविषह्यं निरीक्ष्य च ।  
 पुत्राणां ते महासैन्यमासीद्राजन्पराञ्जुखम् ॥ १०८  
 तत्प्रकीर्णरथाश्वेभं नरवाजिसमाकुलम् ।  
 विध्वस्तवर्मकवचं प्रविद्धायुधकामुकम् ॥ १०९  
 व्यद्रवत्तावकं सैन्यं लोड्यमानं समन्ततः ।  
 सिंहादितमिवारण्ये यथा गजकुलं तथा ॥ ११०

॥ इति श्रीमन्महाभारते कर्णपर्वणि सप्तदशदिवसयुद्धे चतुश्चत्वारिंशोऽध्यायः ॥ ४४ ॥

### पञ्चचत्वारिंशोऽध्यायः ॥ ४५ ॥

कर्णं पराजित्य जिघांसोर्भीमस्य शल्येन हेतुकथनपूर्वकं निषेधनम् ॥ १ ॥

सञ्जय उवाच ।  
 तानभिद्रवतो दृष्ट्वा पाण्डवांस्तावकं बलम् ।  
 दुर्योधनो महाराज वारयामास सर्वशः ॥ १  
 योधांश्च स्वबलं चैव समन्ताद्भरतर्षभ ।  
 क्रोशतस्तव पुत्रस्य न स राजन्यवर्तत ॥ २  
 ततः पक्षप्रपक्षस्थाः प्रकुक्षिस्थाश्च भारत ।  
 तदा सशस्त्राः कुरवो भीममभ्यद्रवन्नणे ॥ ३  
 कर्णोऽपि दृष्ट्वा द्रवतो धार्तराष्ट्रान्पराञ्जुखान् ।  
 मद्रराजमुवाचेदं याहि भीमरथं प्रति ॥ ४  
 एवमुक्तश्च कर्णेन शल्यो मद्राधिपस्तदा ।  
 हंसवर्णान्ह्यानग्न्यान्प्रैषीद्यत्र वृकोदरः ॥ ५  
 ते प्रेरिता महाराज शल्येनाहवशोभिना ।  
 भीमसेनरथं प्राप्य समसञ्जन्त वाजिनः ॥ ६  
 दृष्ट्वा कर्णं समायान्तं भीमः क्रोधसमन्वितः ।  
 मतिं चक्रे विनाशाय कर्णस्य भरतर्षभ ॥ ७  
 सोऽब्रवीत्सात्यकिं वीरं धृष्टद्युम्नं च पार्षतम् ।  
 यूयं रक्षत राजानं धर्मात्मानं युधिष्ठिरम् ॥ ८  
 संशयान्महतो मुक्तः कथंचित्प्रेक्षतो मम ।  
 अग्रतो मे कृतो राजा छिन्नसर्वपरिच्छदः ॥ ९  
 दुर्योधनस्य प्रीत्यर्थं राधेयेन दुरात्मना ।

अन्तमद्य गमिष्यामि तस्य दुःखस्य पार्षत ॥ १०  
 हन्तास्म्यद्य रणे कर्णं स वा मां निहनिष्यति ।  
 संग्रामेऽद्य सुधोरेऽस्मिन्सत्यमेतद्ब्रवीमि वः ॥ ११  
 राजानमद्य भवतां न्यासभूतं ददानि वै ।  
 तस्य संरक्षणे सर्वे यतध्वं विगतज्वराः ॥ १२  
 एवमुक्त्वा महाबाहुः प्रायादाधिरथिं प्रति ।  
 सिंहनादेन महता सर्वाः सन्नादयन्दिशः ॥ १३  
 दृष्ट्वा त्वरितमायान्तं भीमं युद्धाभिनन्दिनम् ।  
 सूतपुत्रमथोवाच मद्राणामीश्वरो विभुः ॥ १४  
 शल्य उवाच ।  
 पश्य कर्ण महाबाहुं संक्रुद्धं पाण्डुनन्दनम् ।  
 दीर्घकालार्जितं क्रोधं मोक्तुकामं त्वयि ध्रुवम् ॥ १५  
 ईदृशं नास्य रूपं मे दृष्टपूर्वं कदाचन ।  
 अभिमन्यौ हते कर्णं राक्षसे च घटोत्कचे ॥ १६  
 त्रैलोक्यस्य समस्तस्य शक्तः क्रुद्धो निवारणे ।  
 विभर्ति सदृशं रूपं युगान्ताभिसमप्रभम् ॥ १७  
 सञ्जय उवाच ।  
 इति ब्रुवति राधेयं मद्राणामीश्वरे नृप ।  
 अभ्यवर्तत वै कर्णं क्रोधदीप्तो वृकोदरः ॥ १८  
 अथागतं तु संप्रेक्ष्य भीमं युद्धाभिनन्दिनम् ।

अत्रवीद्वचनं शल्यं राधेयः प्रहसन्निव ॥ १९  
 यदुक्तं वचनं मेऽद्य खया मद्रजनेश्वर ।  
 भीमसेनं प्रति विभो तत्सत्यं नात्र संशयः ॥ २०  
 एष शूरश्च वीरश्च क्रोधनश्च वृकोदरः ।  
 निरपेक्षः शरीरे च प्राणतश्च बलाधिकः ॥ २१  
 अज्ञातवासं वसता विराटनगरे तदा ।  
 द्रौपद्याः प्रियकामेन केवलं बाहुसंश्रयात् ।  
 गूढभावं समाश्रित्य कीचकः सगणो हतः ॥ २२  
 सोऽद्य संग्रामशिरसि सन्नद्धः क्रोधमूर्च्छितः ।  
 किं करोद्यतदण्डेन मृत्युनापि ब्रजेद्रणम् ॥ २३  
 चिरकालाभिलषितो ममायं तु मनोरथः ।  
 अर्जुनं समरे हन्यां मां वा हन्याद्धनंजयः ॥ २४  
 स मे कदाचिदद्यैव भवेद्भीमसमागमात् ॥ २५  
 निहते भीमसेने वा यदि वा विरथीकृते ।  
 अभियास्यति मां पार्थस्तन्मे साधु भविष्यति ।  
 अत्र यन्मन्यसे प्राप्तं तच्छीघ्रं संप्रधारय ॥ २६  
 सञ्जय उवाच ।  
 एतच्छ्रुत्वा तु वचनं राधेयस्यामितौजसः ।  
 उवाच वचनं शल्यः सूतपुत्रं तथागतम् ॥ २७  
 अभियाहि महाबाहो भीमसेनं महाबलम् ।  
 निरपेक्षश्च युध्यस्व शक्तिं स्वां संप्रदर्शयन् ॥ २८  
 यस्ते कामोऽभिलषितश्चिरात्प्रभृति हृद्गतः ।  
 स वै संपत्स्यते कर्णं सत्यमेतद्ब्रवीमि ते ॥ २९  
 एवमुक्ते ततः कर्णः शल्यं पुनरभाषत ।  
 हन्ताऽहमेनं संरब्धं मां वा हन्ता वृकोदरः ॥ ३०  
 एवमुक्त्वा महाराज राधेयो रथिनां वरः ।  
 युद्धे मनः समाधाय याहि याहीत्यचोदयत् ॥ ३१  
 ततः प्रायाद्रथेनाशु शल्यस्तत्र विशांपते ।  
 यत्र भीमो महेष्वासो व्यद्रावयत वाहिनीम् ॥ ३२  
 ततस्तूर्यनिनादश्च भेरीणां च महास्वनः ।  
 उदतिष्ठच्च राजेन्द्र कर्णभीमसमागमे ॥ ३३  
 भीमसेनोऽथ संक्रुद्धस्तस्य सैन्यं दुरासदम् ।  
 नाराचैर्विमलैस्तीक्ष्णैर्दिशः प्राद्रावयद्बली ॥ ३४  
 स सन्निपातस्तुमूलो घोररूपो विशांपते ।  
 आसीद्रौद्रो महाराज कर्णपाण्डवयोर्मृधे ॥ ३५

ततो मुहूर्ताद्राजेन्द्र नातिकृच्छ्राद्धसन्निव ।  
 भीमसेनो महाबाहुः कर्णं प्रेषुरभिद्रवत् ॥ ३६  
 समापतन्तं संप्रेक्ष्य कर्णो वैकर्तनो वृषा ।  
 आजघान सुसंक्रुद्धो नाराचेन स्तनान्तरे ।  
 पुनश्चैनममेयात्मा शरवर्षैरवाकिरत् ॥ ३७  
 स विद्धः सूतपुत्रेण ज्ञादयामास पत्रिभिः ।  
 विव्याध निशितैः कर्णं नवभिर्नतपर्वभिः ॥ ३८  
 तस्य कर्णो धनुर्मध्ये द्विधा चिच्छेद पत्रिभिः ॥ ३९  
 अथैनं छिन्नधन्वानं प्रत्यविध्यत्स्तनान्तरे ।  
 नाराचेन सुतीक्ष्णेन सर्वावरणभेदिना ॥ ४०  
 सोऽन्यत्कार्मुकमादाय सूतपुत्रं वृकोदरः ।  
 राजन्मर्मसु मर्मज्ञो विव्याध निशितैः शरैः ।  
 ननाद् बलवन्नादं कम्पयन्निव रोदसी ॥ ४१  
 तं कर्णः पञ्चविंशत्या नाराचानां समार्पयत् ।  
 मदोत्कटं वने दृप्तमृल्काभिरिव कुञ्जरम् ॥ ४२  
 ततः सायकभिन्नाङ्गः पाण्डवः क्रोधमूर्च्छितः ।  
 संरम्भामर्पताम्राक्षः सूतपुत्रवधेष्यया ॥ ४३  
 स कार्मुके महावेगं भारसाधनमुत्तमम् ।  
 गिरीणामपि भेत्तारं सायकं समयोजयत् ॥ ४४  
 विकृष्य बलवचापमाकर्णादतिमारुतिः ।  
 तं मुमोच महेष्वासः क्रुद्धः कर्णजिघांसया ॥ ४५  
 स विसृष्टो बलवता बाणो वज्राशनिस्वनः ।  
 अदारयद्रणे कर्णं वज्रवेगो यथाऽचलम् ॥ ४६  
 स भीमसेनाभिहतः सूतपुत्रः क्रुद्धह ।  
 निपसाद् रथोपस्थे विसंज्ञः पृतनापतिः ।  
 'रुधिरेणावसिक्ताङ्गो गतासुवदरिंदमः ॥ ४७  
 एतस्मिन्नन्तरे दृष्ट्वा मद्रराजो वृकोदरम् ।  
 जिघांसुं छेतुमायान्तं साधयन्निदमब्रवीत् ॥ ४८  
 भीमसेन महाबाहो यच्चां वक्ष्यामि तच्छृणु ।  
 वचनं हेतुसंपन्नं श्रुत्वा चैतत्तथा कुरु ॥ ४९  
 अर्जुनेन प्रतिज्ञातो वधः कर्णस्य शुष्मिणः ।  
 तां तथा कुरु भद्रं ते प्रतिज्ञां सव्यसाचिनः ॥ ५०  
 भीमसेन उवाच ।  
 दृढव्रतत्वं पार्थस्य जानामि नृपसत्तम ।  
 राज्ञस्तु धर्षणं पापः कृतवान्मम सन्निधौ ॥ ५१

ततः कोपाभिभूतेन शेषं न गणितं मया ।  
 पतिते चापि राधेये न मे मन्युः शमं गतः ।  
 जिह्वोद्धरणमेवास्य प्राप्तकालं मतं मम ॥ ५२  
 अनेन सुनृशंसेन समवेतेषु राजसु ।  
 अस्माकं शृण्वतां शल्य यानि वाक्यानि मातुल ।  
 असहेयानि नीचानि बहूनि श्रावितानि भो ॥ ५३  
 नूनं चैतत्प्रतिज्ञातं दूरस्थस्यापि पार्थिव ।  
 छेदनं चास्य जिह्वायास्तदैवाकाङ्क्षितं मया ।  
 राज्ञस्तु प्रियकामेन कालोऽयं परिपालितः ॥ ५४  
 भवता तु यदुक्तोऽस्मि वाक्यं हेत्वर्थसंहितम् ।  
 तद्गृहीतं महाराज कटुकस्थमिवौषधम् ॥ ५५

हीनप्रतिज्ञो वीभत्सुर्न हि जीवेत कर्हिचित् ।  
 अस्मिन्विनष्टे नष्टाः स्मः सर्व एव सक्शेवाः ॥ ५६  
 अद्य चैव नृशंसात्मा पापः पापकृतां वरः ।  
 गमिष्यति परीभावं दृष्टमात्रः किरीटिना ॥ ५७  
 युधिष्ठिरस्य कोपेन पूर्वं दग्धो नृशंसकृत् ।  
 त्वया संरक्षितस्त्वद्य मत्समीपादुपागतः ॥ ५८  
 सञ्जय उवाच ।  
 एवं मद्राधिपः श्रुत्वा विसंज्ञं सूतनन्दनम् ।  
 अपोवाह रथेनाजौ कर्णमाहवशोभिनम् ॥ ५९  
 पराजिते ततः कर्णे धार्तराष्ट्री महाचमूः ।  
 व्यपायात्सर्वतो भग्ना हाहाभूता समन्ततः ॥ ६०

॥ इति श्रीमन्महाभारते कर्णपर्वणि सप्तदशदिवसयुद्धे पञ्चत्वारिंशोऽध्यायः ॥ ४५ ॥

### षट्चत्वारिंशोऽध्यायः ॥ ४६ ॥

भीमकर्णयोर्बुद्धम् ॥ १ ॥ भीमेन दुर्योधनानुजानां कतिपयानां हननम् ॥ २ ॥ संकुलयुद्धं च ॥ ३ ॥

धृतराष्ट्र उवाच ।  
 सुदुष्करमिदं कर्म कृतं भीमेन सञ्जय ।  
 येन कर्णो महाबाहू रथोपस्थे निपातितः ॥ १  
 कर्णो ह्येको रणे हन्ता पाण्डवान्सञ्जयैः सह ।  
 इति दुर्योधनः सूत प्राब्रवीन्मां सुहृर्मुहुः ॥ २  
 पराजितं तु राधेयं दृष्ट्वा भीमेन संयुगे ।  
 ततः परं किमकरोत्पुत्रो दुर्योधनो मम ॥ ३  
 सञ्जय उवाच ।  
 विमुखं प्रेक्ष्य राधेयं सूतपुत्रं महाहवे ।  
 पुत्रस्तव महाराज सोदर्यानिदमब्रवीत् ॥ ४  
 शीघ्रं गच्छत भद्रं वो राधेयं परिरक्षत ।  
 भीमसेनभयेऽगाधे मञ्जन्तं व्यसनार्णवे ॥ ५  
 ते तु राज्ञा समादिष्टा भीमसेनं जिघांसवः ।  
 अभ्यवर्तन्त संक्रुद्धाः पतङ्गाः पावकं यथा ॥ ६  
 श्रुतायुर्दुर्धरः ऋथो विवित्सुर्विकटः समः ।  
 निषङ्गी कवची पाशी तथा नन्दोपनन्दकौ ॥ ७  
 दुष्प्रधर्षः सुबाहुश्च वातवेगसुवर्चसौ ।

धनुर्ग्राहो दुर्मदश्च जलसन्धः शलः सहः ॥ ८  
 एते रथैः परिवृता वीर्यवन्तो महाबलाः ।  
 भीमसेनं समासाद्य समन्तात्पर्यवारयन् ॥ ९  
 ते व्यमुञ्चञ्छरत्रातान्नानालिङ्गान्समन्ततः ।  
 स तैरभ्यर्धमानस्तु भीमसेनो महाबलः ॥ १०  
 तेषामापततां क्षिप्रं सुतानां ते जनाधिप ।  
 रथैः पञ्चशतैः सार्धं पञ्चाशदहनद्रथान् ॥ ११  
 विवित्सोस्तु ततः क्रुद्धो भल्लेनापाहरञ्छिरः ।  
 भीमसेनो महाराज तत्पपात हतं भुवि ॥ १२  
 सकुण्डलशिरस्त्राणं पूर्णचन्द्रोपमं तथा ।  
 'अशोभत महाराज पूर्णचन्द्र इवाम्बरे ॥' १३  
 तं दृष्ट्वा निहतं शूरं भ्रातरः सर्वतस्तदा ।  
 अभ्यद्रवन्त समरे भीमं भीमपराक्रमम् ॥ १४  
 ततोऽपराभ्यां भल्लाभ्यां पुत्रयोस्ते महाहवे ।  
 जहार समरे प्राणान्भीमो भीमपराक्रमः ॥ १५  
 तौ धरामन्वपद्येतां वातरुग्णाविव द्रुमौ ।  
 विकटश्च सहश्रोभौ देवपुत्रोपमौ नृप ॥ १६

ततो मद्राधिपो दृष्ट्वा इति झ. पाठः ॥ ५९ ॥

पञ्चत्वारिंशोऽध्यायः ॥ ४५ ॥

ततस्तु त्वरितो भीमः काथं निन्ये यमक्षयम् ।  
 नाराचेन सुतीक्ष्णेन स हतो न्यपतद्भुवि ॥ १७  
 हाहाकारस्ततस्तीव्रः संबभूव जनेश्वर ।  
 वध्यमानेषु वीरेषु तव पुत्रेषु धन्विषु ॥ १८  
 तेषां सुललिते सैन्ये पुनर्भीमो महाबलः ।  
 नन्दोपनन्दौ समरे प्रैषयद्यमसादनम् ॥ १९  
 ततस्ते प्राद्रवन्भीताः पुत्रास्ते विह्वलीकृताः ।  
 भीमसेनं रणे दृष्ट्वा कालान्तकयमोपमम् ॥ २०  
 पुत्रास्ते निहतान्दृष्ट्वा सूतपुत्रः सुदुर्मनाः ।  
 हंसवर्णान्हयान्भूयः प्रैषयद्यत्र पाण्डवः ॥ २१  
 ते प्रेषिता महाराज मद्रराजेन वाजिनः ।  
 भीमसेनरथं प्राप्य समसज्जन्त वेगिताः ॥ २२  
 स सन्निपातस्तुमुलो घोररूपो विशांपते ।  
 आसीद्रौद्रो महाराज कर्णपाण्डवयोर्मृधे ॥ २३  
 दृष्ट्वा मम महाराज तौ समेतौ महारथौ ।  
 आसीद्बुद्धिः कथं युद्धमेतदद्य भविष्यति ॥ २४  
 ततो भीमो रणश्लाघी छादयामास पत्रिभिः ।  
 कर्णं रणे महाराज पुत्राणां तव पश्यताम् ॥ २५  
 ततः कर्णो भृशं क्रुद्धो भीमं नवभिरायसैः ।  
 विव्याध परमास्त्रज्ञो भल्लैः संनतपर्वभिः ॥ २६  
 तान्निहत्य महाबाहुर्भीमो भीमपराक्रमः ।  
 आकर्णपूर्णैर्विशिखैः कर्णं विव्याध सप्तभिः ॥ २७  
 ततः कर्णो महाराज आशीविष इव श्वसन् ।  
 शरवर्षेण महता छादयामास पाण्डवम् ॥ २८  
 भीमोऽपि तं शरव्रातैश्छादयित्वा महारथम् ।  
 पश्यतां कौरवेयाणां विननर्द महाबलः ॥ २९  
 ततः कर्णो भृशं क्रुद्धो दृढमादाय कार्मुकम् ।  
 भीमं विव्याध दशभिः कङ्कपत्रैः शिलाशितैः ।  
 कार्मुकं चास्य चिच्छेद भल्लेन निशितेन च ॥ ३०  
 ततो भीमो महाबाहुर्हेमपट्टविभूषितम् ।  
 परिधं घोरमादाय मृत्युदण्डमिवापरम् ।  
 कर्णस्य निधनाकाङ्क्षी चिक्षेपातिबलो नदन् ॥ ३१  
 तमापतन्तं परिधं वज्राशनिसमखनम् ।  
 चिच्छेद बहुधा कर्णः शरैराशीविपोपमैः ॥ ३२  
 ततः कार्मुकमादाय भीमो दृढतरं तदा ।

छादयामास विशिखैः कर्णं परबलार्दनम् ॥ ३३  
 ततो युद्धमभूद्रोरं कर्णपाण्डवयोर्मृधे ।  
 बलीन्द्रयोरिव मुहुः परस्परवधैषिणोः ॥ ३४  
 ततः कर्णो महाराज भीमसेनं त्रिभिः शरैः ।  
 आकर्णपूर्णैर्विव्याध दृढमानस्य कार्मुकम् ॥ ३५  
 सोऽतिविद्धो महेष्वासः कर्णेन बलिनां वरः ।  
 घोरमादत्त विशिखं कर्णकायावदारणम् ॥ ३६  
 तस्य भित्त्वा तनुत्राणं भित्त्वा काथं च सायकः ।  
 प्राविशद्दरणीं राजन्वल्मीकमिव पन्नगः ॥ ३७  
 स तेनातिप्रहारेण व्यथितो विह्वलन्निव ॥  
 संचचाल रथे कर्णः क्षितिकम्पे यथाऽचलः ॥ ३८  
 ततः कर्णो महाराज रोषामर्षसमन्वितः ।  
 भीमं तं पञ्चविंशत्या नाराचानां समार्पयत् ॥ ३९  
 चिच्छेद कार्मुकं तूर्णं पाण्डवस्याशु पत्रिणा ॥ ४०  
 ततो मुहूर्ताद्राजेन्द्र नातिकृच्छ्राद्भ्रसन्निव ।  
 विरथं भीमकर्माणं भीमं कर्णश्चकार ह ॥ ४१  
 विरथो भरतश्रेष्ठ प्रहसन्ननिलोपमः ।  
 गदां गृह्य महाबाहुरपतत्स्यन्दनोत्तमात् ॥ ४२  
 गदया च महाराज कर्णस्य रथकूवरम् ।  
 पोथयामास संक्रुद्धः समरे शत्रुतापनः ॥ ४३  
 स क्रोधवशमापन्नः पाण्डुपुत्रः प्रतापवान् ।  
 विद्राव्य गदया वीरस्तव पुत्रान्महाहवे ॥ ४४  
 नागान्सप्तशतान्नाजन्नीपादन्तान्प्रहारिणः ।  
 व्यधमत्सहसा भीमः क्रुद्धरूपः परंतपः ॥ ४५  
 दन्तवेष्टेषु नेत्रेषु कुम्भेषु च कटेषु च ।  
 मर्मस्वपि च मर्मज्ञस्तान्नागानवधीद्वली ॥ ४६  
 'अर्दिता भीमसेनेन विनदन्तो भृशातुराः ।'  
 ततस्ते प्राद्रवन्भीताः प्रहताश्च पुनःपुनः ।  
 महामात्रास्तमावव्रुर्मेषा इव दिवाकरम् ॥ ४७  
 तान्स सप्तशतान्नागान्सारोहायुधकेतनान् ।  
 भूमिष्ठो गदया जघ्रे वज्रेणेन्द्र इवाचलान् ॥ ४८  
 ततः सुबलपुत्रस्य नागानतिबलान्पुनः ।  
 पोथयामास कौन्तेयो द्विपञ्चाशदरिंदमः ॥ ४९  
 तथा रथशतं साग्रं पर्त्तीश्च शतशोऽपरान् ।  
 न्यहनत्पाण्डवो युद्धे तापयंस्तव वाहिनीम् ॥ ५०



प्रताप्यमानं सूर्येण भीमेन च महात्मना ।  
 तव सैन्यं संचुकोच चर्माग्रावाहितं यथा ॥ ५१  
 ते भीमभयसंत्रस्तास्तावका भरतर्षभ ।  
 विहाय समरे कर्णं दुद्रुवुर्वै दिशो दश ॥ ५२  
 रथाः पञ्चशताश्चान्ये हादिनः शरवर्षिणः ।  
 भीममभ्यद्रवन्नन्तः शरपूगैः समन्ततः ॥ ५३  
 तान्स पञ्चशतान्वीरान्सपताकध्वजायुधान् ।  
 पोथयामास गदया भीमो विष्णुरिवासुरान् ॥ ५४  
 ततः शकुनिनिर्दिष्टाः सादिनः शूरसंमताः ।  
 त्रिसाहस्राण्यभिययुः शरशक्त्यृष्टिपाणयः ॥ ५५  
 तान्प्रत्युद्गम्य यवनान्साश्वारोहांस्तदाऽरिहा ।  
 विविधान्विचरन्मार्गान्गदया समपोथयत् ॥ ५६  
 तेषामासीन्महाच्छब्दस्ताडितानां च सर्वशः ।  
 अग्निभिर्दह्यमानानां नलानामिव भारत ॥ ५७  
 एवं सुवलपुत्रस्य त्रिसाहस्रान्हयोत्तमान् ।  
 हत्वाऽन्यं रथमास्थाय क्रुद्धो राधेयमभ्ययात् ॥ ५८  
 कर्णोऽपि समरे राजन्धर्मपुत्रमरिंदमम् ।  
 स शरैश्छादयामास सारथिं चाप्यपातयत् ॥ ५९  
 ततः स प्रदुतं सैन्यं दृष्ट्वा कर्णो महारथः ।  
 अन्वधावत्किरन्बाणैः कङ्कपत्रैरजिह्वगैः ॥ ६०  
 राजानमभिधावन्तं शरैरावृत्य रोदसी ।  
 क्रुद्धः प्रच्छादयामास शरजालेन मारुतिः ॥ ६१  
 सन्निवृत्तस्ततस्तूर्णं राधेयः शत्रुकर्शनः ।  
 भीमं प्रच्छादयामास समन्तान्निशितैः शरैः ॥ ६२  
 भीमसेनरथप्रेप्सुं कर्णं भारत सात्यकिः ।  
 अभ्यर्दयदमेयात्मा पाष्णिग्रहणकारणात् ॥ ६३  
 भीमसेनरथप्रेप्सुं कर्णो भारत सात्यकिम् ।  
 अभ्यवर्तत शैनेयमर्दयच्छरवृष्टिभिः ॥ ६४  
 तावन्योन्यं समासाद्य वृषभौ सर्वधन्विनाम् ।  
 विसृजन्तौ शरान्दीप्तान्विभ्राजेतां मनस्विनौ ६५  
 ताभ्यां वियति राजेन्द्र विततं भीमदर्शनम् ।

कौञ्चपृष्ठारुणं रौद्रं बाणजालं व्यदृश्यत ॥ ६६  
 नैव सूर्यप्रभा राजन्न दिशः प्रदिशस्तथा ।  
 प्राज्ञासिष्म वयं ते वा शरैर्मुक्तैः सहस्रशः ॥ ६७  
 मध्याह्ने तपतो राजन्भास्करस्य महाप्रभाः ।  
 हताः सर्वाः शरैर्वैस्तैः कर्णमाधवयोस्तदा ॥ ६८  
 सौबलं कृतवर्माणं द्रौणिमाधिरथिं कृपम् ।  
 संसक्तान्पाण्डवैर्दृष्ट्वा निवृत्ताः कुरवः पुनः ॥ ६९  
 तेषामापततां शब्दस्तीव्र आसीद्विशांपते ।  
 उद्दृत्तानां यथा वृष्ट्या सागराणां भयावहः ॥ ७०  
 ते सेने भृशसंसक्ते दृष्ट्वाऽन्योन्यं महाहवे ।  
 हर्षेण महता युक्ते परिगृह्य परस्परम् ॥ ७१  
 ततः प्रवृत्ते युद्धं मध्यं प्राप्ते दिवाकरे ।  
 यादृशं नैवमस्माभिर्दृष्टपूर्वं न च श्रुतम् ॥ ७२  
 बलौघस्तु समासाद्य बलौघं सहसा रणे ।  
 उपसर्पत वेगेन वार्योघ इव सागरम् ॥ ७३  
 आसीन्निनादः सुमहान्बाणौघानां परस्परम् ।  
 गर्जतां सागरौघाणां यथा स्यान्निःस्वनो महान् ॥  
 ते तु सेने समासाद्य वेगवत्यौ परस्परम् ।  
 एकीभावमनुप्राप्ते नद्याविव समागमे ॥ ७५  
 ततः प्रवृत्ते युद्धं धोररूपं विशांपते ।  
 कुरूणां पाण्डवानां च लिप्सतां सुमहद्यशः ॥ ७६  
 शूराणां गर्जतां तत्र ह्यविच्छेदकृता गिरः ।  
 श्रूयन्ते विविधा राजन्नामान्युद्दिश्य भारत ॥ ७७  
 यस्य यद्वि रणे व्यङ्गं पितृतो मातृतोऽपि वा ।  
 कर्मतः शीलतो वाऽपि स तच्छ्रावयते युधि ॥ ७८  
 तान्दृष्ट्वा समरे शूरांस्तर्जमानान्परस्परम् ।  
 अभवन्मे मती राजन्नैषामस्तीति जीवितम् ॥ ७९  
 तेषां दृष्ट्वा तु क्रुद्धानां वपूंष्यमिततेजसाम् ।  
 अभवन्मे भयं तीव्रं कथमेतद्भविष्यति ॥ ८०  
 ततस्ते पाण्डवा राजन्कौरवाश्च महारथाः ।  
 ततश्चुः सायकैस्तूर्णमन्योन्यं विजयैषिणः ॥ ८१

॥ इति श्रीमन्महाभारते कर्णपर्वणि सप्तदशदिवसयुद्धे षट्चत्वारिंशोऽध्यायः ॥ ४६ ॥

## सप्तचत्वारिंशोऽध्यायः ॥ ४७ ॥

संकुलयुद्धम् ॥ १ ॥

सञ्जय उवाच ।  
 क्षत्रियास्ते महाराज परस्परवधैषिणः ।  
 अन्योन्यं समरे जघ्नुः कृतवैरा महौजसः ॥ १  
 रथौघाश्च हयौघाश्च नरौघाश्च समन्ततः ।  
 गजौघाश्च महाराज संसक्ताश्च परस्परम् ॥ २  
 गदानां परिघाणां च शक्तीनां च परस्परम् ।  
 प्रासानां भिण्डपालानां मुसुण्ठीनां च सर्वशः ॥ ३  
 संपातं चानुपश्याम संग्रामे भृशदारुणे ।  
 शलभा इव संपेतुः शरवृष्ट्यः समन्ततः ॥ ४  
 नागान्नागाः समासाद्य व्यधमन्त परस्परम् ।  
 हया हयांश्च समरे रथिनो रथिनस्तथा ॥ ५  
 पत्तयः पत्तिसङ्घांश्च हयसङ्घांश्च पत्तयः ।  
 पत्तयो रथमातङ्गान् तथा हस्त्यश्चमेव च ।  
 नागाश्च समरे व्यङ्गं ममृदुः शीघ्रगा नृप ॥ ६  
 वध्यतां तत्र शूराणां क्रोशतां च परस्परम् ।  
 घोरमायोधनं जज्ञे पशूनां घातने यथा ॥ ७  
 रुधिरेण समास्तीर्णा बभौ भारत मेदिनी ।  
 शक्रगोपगणाकीर्णा प्रावृषीव वसुंधरा ॥ ८  
 यथा वा वाससी शुक्ले महारजनरञ्जिते ।  
 विभ्रती युवती श्यामा तद्वदासीद्वसुंधरा ॥ ९  
 'बद्धचूडामणिधरैः शिरोभिश्चारुकुण्डलैः ।  
 उज्जितैर्वृषभाक्षाणां भ्राजते स वसुंधरा ॥' १०  
 शशशोणितदिग्धेव शातकुम्भमयीव च ।  
 'भूर्वभौ भरतश्रेष्ठ शान्तार्चिर्भिरिवानलैः ॥' ११  
 छिन्नानां चोत्तमाङ्गानां बाहूनां चोरुभिः सह ।  
 कुण्डलानां पिनद्वानां भूपणानां च भारत ॥ १२  
 निष्काणां हेमसूत्राणां शरीराणां च धन्विनाम् ।  
 चर्मणां सपताकानां सङ्घास्तत्रापतन्भुवि ।  
 'अगम्यकल्पा पृथिवी सर्वतो भृशकर्दमा ॥' १३  
 गजा गजान्समासाद्य विपाणैरार्दयन्वृप ।  
 विपाणाग्रहतास्तत्र भ्राजन्ते द्विरदोत्तमाः ।

रुधिरेणावसिक्ताङ्गा गैरिकप्रस्रवा इव ।  
 'प्रावृट्काले महाराज मेवा इव सविद्युतः ॥' १४  
 खन्दमाना यथा भान्ति पर्वता धातुमण्डिताः ।  
 'तथा रेजु रणे नागा रुधिरेण समाप्नुताः ॥' १५  
 तोमरान्सादिभिर्मुक्तान्प्रतिमानस्थितान्वहन् ।  
 हस्तैरुद्धृत्य तान्नागा वभञ्जुश्चापरे रणे ॥ १६  
 नाराचैश्छिन्नवर्माणो भ्राजन्ते स गजोत्तमाः ।  
 हिमागमे यथा राजन्व्यभ्रा इव महीधराः ॥ १७  
 शरैः कनकपुङ्खैश्च चिता रेजुर्गजोत्तमाः ।  
 उत्काभिः संप्रदीप्ताग्राः पर्वता इव भारत ॥ १८  
 केचिदभ्याहता नागैर्नागा नगवरोपमाः ।  
 न चेलुः समरात्तस्माच्छिन्नपक्षा इवाद्रयः ॥ १९  
 अपरे प्राद्रवन्नागाः शरार्ता व्रणपीडिताः ।  
 प्रतिमानैश्च कुम्भैश्च पेतुरुर्व्या महाहवे ॥ २०  
 निपेतुः सिंहवच्चान्ये नदन्तो भैरवान्नवान् ।  
 वेमुश्च बहवो राजंश्चुकुशुश्चापरे गजाः ॥ २१  
 हयाश्च निहता बाणैर्हेमभाण्डविभूषिताः ।  
 निपेतुश्चैव मम्लुश्च वभ्रमुश्च दिशो दश ॥ २२  
 अपरे क्लिश्यमानाश्च व्यवष्टन्त महीतले ।  
 भावान्वहुविधांश्चकुस्ताडिताः शरतोमरैः ॥ २३  
 नरास्तु निहता भूमौ कूजन्तस्तत्र मारिप ।  
 दृष्ट्वा च बान्धवानन्ये पितृनन्ये पितामहान् ॥ २४  
 धावमानान्परांश्चान्ये दृष्ट्वान्ये तत्र भारत ।  
 ख्यातानि गोत्रनामानि शशंसुरितरेतरम् ॥ २५  
 तेषां छिन्ना महाराज भुजाः कनकभूषणाः ।  
 उद्वेष्टन्ते विवेष्टन्ते भ्रमन्ति ह्युत्पतन्ति च ॥ २६  
 निपतन्ति तथैवान्ये स्फुरन्ति च सहस्रशः ।  
 वेगांश्चान्ये रणे चक्रुः पश्चात्सा इव पन्नगाः ॥ २७  
 ते भुजा भोगिभोगामाश्चन्दनाक्ता विशांपते ।  
 लोहितार्द्रा भृशं रेजुस्तपनीयध्वजा इव ॥ २८  
 वर्तमाने तथा घोरे संकुले सर्वतो दिशम् ।

अविज्ञाताः स युध्यन्ते विनिघ्नन्तः परस्परम् ॥ २९ ॥  
 भौमेन रजसाकीर्णे शस्त्रसंपातसंकुले ।  
 नैव स्वे न परे राजन्व्यज्ञायन्त तमोवृताः ॥ ३० ॥  
 तथा तदभवद्युद्धं घोररूपं भयानकम् ।  
 लोहितोदा महानद्यः प्रसञ्चुस्तत्र चासकृत् ॥ ३१ ॥  
 शीर्षपापाणसंछन्नाः केशशैवलशाद्वलाः ।  
 अस्थिमीनसमाकीर्णा धनुःशरगदोडुपाः ॥ ३२ ॥  
 मांसशोणितपङ्किन्यो घोररूपाः सुदारुणाः ।  
 नदीः प्रवर्तयामासुः शोणितौघविवर्धिनीः ॥ ३३ ॥  
 भीरुवित्रासकारिण्यः शूराणां हर्षवर्धनाः ।  
 ता नद्यो घोररूपास्तु नयन्त्यो यमसादनम् ॥ ३४ ॥  
 अवगाढान्मज्जयन्त्यः क्षत्रस्याजनयन्भयम् ।  
 क्रव्यादानां नरव्याघ्र नर्दतां तत्रतत्र ह ॥ ३५ ॥  
 घोरमायोधनं जज्ञे प्रेतराजपुरोपमम् ।  
 उत्थितान्यगणेष्यानि कवन्धानि समन्ततः ॥ ३६ ॥

नृत्यन्ति वै भूतगणाः सुतृप्ता मांसशोणितैः ।  
 पीत्वा च शोणितं तत्र वसां भुक्त्वा च भारत ॥ ३७ ॥  
 मेदोमज्जावसामत्तास्तृप्ता मांसस्य चैव ह ।  
 धावमानाः स दृश्यन्ते काकगृध्रवकास्तथा ॥ ३८ ॥  
 शूरास्तु समरे राजन्भयं त्यक्त्वा सुदुस्त्यजम् ।  
 योधव्रतसमाख्याताश्चक्रुः कर्माण्यभीतवत् ॥ ३९ ॥  
 शरशक्तिसमाकीर्णे क्रव्यादगणसंकुले ।  
 व्यचरन्त रणे शूराः ख्यापयन्तः स्वपौरुषम् ॥ ४० ॥  
 अन्योन्यं श्रावयन्ति स नामगोत्राणि भारत ।  
 पितृनामानि च रणे गोत्रनामानि वा विभो ॥ ४१ ॥  
 श्रावयाणाश्च बहवस्तत्र योधा विशांपते ।  
 अन्योन्यमवमृद्रन्तः शक्तितोमरपट्टसैः ॥ ४२ ॥  
 वर्तमाने तथा युद्धे घोररूपे सुदारुणे ।  
 व्यपीदत्कौरवी सेना भिन्ना नौरिव सागरे ॥ ४३ ॥

॥ इति श्रीमन्महाभारते कर्णपर्वणि सप्तदशदिवसयुद्धे सप्तचत्वारिंशोऽध्यायः ॥ ४७ ॥

### अष्टचत्वारिंशोऽध्यायः ॥ ४८ ॥

अर्जुनस्य संशप्तकेयुद्धम् ॥ १ ॥

सञ्जय उवाच ।  
 वर्तमाने तथा युद्धे क्षत्रियाणां निमज्जने ।  
 गाण्डीवस्य महाघोषः श्रूयते युधि मारिष ॥ १ ॥  
 संशप्तकानामकरोत्कदनं यत्र पाण्डवः ।  
 कोसलानां तथा राजन्मारायणवलस्य च ॥ २ ॥  
 संशप्तकास्तु समरे शरवृष्टिः समन्ततः ।  
 अपातयन्पार्थमूर्ध्नि जयगृद्धाः प्रमन्यवः ॥ ३ ॥  
 तां शस्त्रवृष्टिमायान्तीमुरसा धारयन्प्रभुः ।  
 व्यगाहत परान्पार्थो विनिघ्नन्नथिनां वरान् ॥ ४ ॥  
 विश्वोभ्य तु रथानीकं कङ्कपत्रैः शिलाशितैः ।  
 आससाद ततः पार्थः सुशर्माणं महारथम् ॥ ५ ॥  
 स तस्य शरवर्षाणि ववर्ष रथिनां वरः ।  
 तथा संशप्तकाश्चैव पार्थस्य समरे स्थिताः ॥ ६ ॥  
 सुशर्मा तु ततः पार्थं विद्ध्वा दशभिराशुगैः ।  
 जनार्दनं त्रिभिर्वाणैरहनदक्षिणे भुजे ॥ ७ ॥

ततोऽपरेण भङ्गेन केतुं पार्थस्य मारिष ।  
 विव्याध समरे राजन्मुशर्मा क्रोधमूर्च्छितः ॥ ८ ॥  
 स वानरवरो राजन्विश्वकर्मकृतो महान् ।  
 ननाद सुमहानादं नृत्यन्निव विभीषयन् ॥ ९ ॥  
 कपेस्तु निनदं श्रुत्वा संत्रस्ता तव वाहिनी ।  
 भयं विपुलमासाद्य निश्चेष्टा समपद्यत ॥ १० ॥  
 ततः सा शुशुभे सेना निश्चेष्टाऽवस्थिता नृप ।  
 नानापुष्पसमाकीर्णं यथा चित्रीकृतं वनम् ॥ ११ ॥  
 प्रतिलभ्य ततः संज्ञां योधास्ते कुरुसत्तम ।  
 अर्जुनं सिषिचुर्वाणैः पर्वतं जलदा इव ॥ १२ ॥  
 संछाद्य समरे पार्थं परिवव्रुः समन्ततः ।  
 ते हयात्रथचक्रे तु रथेषां चापि मारिष ।  
 ग्रहीतुं प्रचक्रमुश्चैव क्रोधाविष्टाः समन्ततः ॥ १३ ॥  
 निगृह्य तु रथं तस्य योधास्ते तु सहस्रशः ।  
 रथबन्धं प्रचक्रुर्हि पाण्डवस्यामितौजसः ॥ १४ ॥

रथमारुरुहुः केचित्कृष्णपार्थो जिघृक्षवः ।  
 संशप्तकानां योधास्ते सिंहनादांश्च नेदिरे ॥ १५  
 अपरे जगृहुश्चैव केशवस्य महाभुजौ ।  
 पार्थ चैके महाराज रथस्थं जगृहुर्मुदा ॥ १६  
 अच्युतः स महाबाहुर्विधुन्वन्नमूर्धनि ।  
 पातयामास तान्सर्वान्दुष्टहस्तीव हस्तिपान् ॥ १७  
 स रथस्तैर्गृहीतस्तु पाण्डवस्य महात्मनः ।  
 स्पन्दितुं नाशकद्राजंस्तद्द्रुतमिवाभवत् ॥ १८  
 ततः पार्थो महाबाहुः संवृतः स्तैर्महारथैः ।  
 निगृहीतं रथं दृष्ट्वा तांश्चाप्याद्रवतो बहून् ॥ १९  
 रथारूढांश्च सुबहून्पदाऽऽक्षिप्य न्यपातयत् ।  
 अपातयदसंभ्रान्तः शरैरासन्नयोधिभिः ॥ २०  
 तांस्तापयित्वा समरे पार्थः परपुरंजयः ।  
 सयन्निव महाबाहुः केशवं वाक्यमब्रवीत् ॥ २१  
 पश्य कृष्ण महाबाहो संशप्तकगणान्बहून् ।  
 कुर्वतोऽसुकरं कर्म मुमूर्षून्कालचोदितान् ॥ २२  
 रथबन्धमिमं प्राप्य पृथिव्यां नास्ति कश्चन ।  
 यः सहेत पुमाँल्लोके मदन्यः क्षत्रियर्षभः ॥ २३  
 पश्यैतानद्य समरे मत्प्रयुक्तैः सुतेजनैः ।  
 पात्यमानान्नणे कृष्ण शरैराशीविषोपमैः ॥ २४  
 इत्येवमुक्त्वा वीभत्सुः शङ्खप्रवरमुत्तमम् ।  
 व्यनादयदमेयात्मा देवदत्तं महामृधे ॥ २५  
 देवदत्तस्वनं श्रुत्वा केशवोऽपि महायशाः ।  
 पाञ्चजन्यस्वनं चक्रे पूरयन्निव रोदसी ॥ २६  
 तयोः शङ्खस्वनं श्रुत्वा संशप्तकवरूथिनी ।  
 संचाल महाराज वित्रस्ता चाद्रवद्भृशम् ॥ २७  
 नागमस्त्रं ततः पार्थः प्रादुश्चक्रे हसन्निव ।  
 पादबन्धं स तेषां वै चक्रे तेन महास्त्रवित् ॥ २८  
 यानुद्दिश्य रणे पार्थः पादबन्धं चकार ह ।  
 ते बद्धाः पादबन्धेन योधाः संशप्तकास्तदा ॥ २९  
 निर्विचेष्टास्तदाऽभूवन्पाण्डवस्यास्त्रतेजसा ।  
 निर्विचेष्टास्ततो योधानवधीत्पाण्डुनन्दनः ।  
 यथेन्द्रः समरे दैत्यांस्तारकस्य वधे पुरा ॥ ३०  
 ते बध्यमानाः समरे मुमुक्षुस्तं रथोत्तमम् ।  
 आयुधानि च सर्वाणि विस्रष्टुमुपचक्रमुः ॥ ३१

ततः सुशर्मा राजेन्द्र गृहीतां वीक्ष्य बाहिनीम् ।  
 सौपर्णमस्त्रं त्वरितः प्रादुश्चक्रे महारथः ॥ ३२  
 ततः सुपर्णाः संपेतुर्भक्षयन्तो भुजङ्गमान् ।  
 ततो विदुद्वुर्नागास्तान्दृष्ट्वा खेचरान्नृप ॥ ३३  
 तद्विमुक्तं बलं रेजे पादबन्धाद्विशंपते ।  
 मेघबन्धाद्यथा मुक्तो भास्करस्तापयन्प्रजाः ॥ ३४  
 विप्रमुक्ताः स्वका योधाः फल्गुनस्य रथं प्रति ।  
 ससृजुः शरसङ्घांश्च शस्त्रसङ्घांश्च मारिष ॥ ३५  
 तां महास्त्रमयीं वृष्टिं शरैः संछिद्य भारत ।  
 अवधीत्सततो योधान्वासविः परवीरहा ॥ ३६  
 सुशर्मा तु ततो राजन्वाणेन नतपर्वणा ।  
 अर्जुनं हृदये विद्ध्वा विव्याधान्यैस्त्रिसप्तभिः ॥ ३७  
 स गाढविद्धो व्यथितो रथोपस्थ उपाविशत् ।  
 तत उच्चुकुशुः सर्वे हतः पार्थ इति ब्रुवन् ॥ ३८  
 ततः शङ्खनिनादाश्च भेरीशब्दाश्च पुष्कलाः ।  
 नानावादित्रनिनदाः सिंहनादाश्च जज्ञिरे ॥ ३९  
 प्रतिलभ्य ततः संज्ञां श्वेताश्चः कृष्णसारथिः ।  
 सोऽतिविद्धो महेष्वासः शरैराशीविषोपमैः ।  
 सुशर्माणं महाराज क्रोधाविष्टो महारथः ॥ ४०  
 ततः शरशतैः पार्थः संछाद्यैर्न क्षणाद्रणे ।  
 दिशस्तु वारयामास बाणैस्तत्र महास्त्रवित् ॥ ४१  
 विमुखीकृत्य समरे सुशर्माणं धनंजयः ।  
 ऐन्द्रमस्त्रममेयात्मा प्रादुश्चक्रे हसन्निव ॥ ४२  
 ततो बाणसहस्राणि तदुत्सृष्टानि मारिष ।  
 सर्वदिक्षु व्यदृश्यन्त सूदयन्ति रथद्विपान् ॥ ४३  
 हयान्पत्तींश्च समरे शस्त्रैः शतसहस्रशः ।  
 रराज समरे राजञ्शक्रो निम्नन्निवासुरान् ॥ ४४  
 बध्यमाने ततः सैन्ये भयं सुमहदाविशत् ।  
 संशप्तकगणानां च गोपालानां च भारत ॥ ४५  
 न हि तत्र पुमान्कश्चिद्योऽर्जुनं प्रतिबुध्यते ।  
 पश्यतां तत्र वीराणामहन्वत बलं तव ॥ ४६  
 हन्यमानं च तदभून्निश्चेष्टं च पराक्रमे ॥ ४७  
 अयुतं तत्र योधानां हत्वा पाण्डुसुतो रणे ।  
 व्यभ्राजत महाराज विधूमोऽग्निरिव ज्वलन् ॥ ४८  
 चतुर्दशसहस्राणि यानि दृष्टानि भारत ।

रथानामयुतं चैव त्रिसहस्राश्च दन्तिनः ॥ ४९  
ततः संशप्तका भूयः परिववृर्धनञ्जयम् ।  
मर्तव्यमिति निश्चित्य जयं वाप्यनिवर्तनम् ॥ ५०

॥ इति श्रीमन्महाभारते कर्णपर्वणि सप्तदशदिवसयुद्धे अष्टचत्वारिंशोऽध्यायः ॥ ४८ ॥

### एकोनपञ्चाशोऽध्यायः ॥ ४९ ॥

संकुलयुद्धम् ॥ १ ॥

सञ्जय उवाच ।  
कृतवर्मा कृपो द्रौणिः सूतपुत्रश्च मारिष ।  
उलूकः सौबलश्चैव राजा च सह सोदरैः ॥ १  
सीदमानां चमूं दृष्ट्वा पाण्डुपुत्रमयादिताम् ।  
समुज्जहुः स वेगेन भिन्नां नावमिवार्षणे ॥ २  
ततो युद्धमतीवासीन्मुहूर्तमिव भारत ।  
भीरूणां त्रासजननं शूराणां हर्षवर्धनम् ॥ ३  
कृपेण शरवर्षाणि प्रतिमुक्तानि संयुगे ।  
सृञ्जयांश्छादयामासुः शलभानां व्रजा इव ॥ ४  
शिखण्डी च ततः क्रुद्धो गौतमं लरितो ययौ ।  
ववर्ष शरवर्षाणि समन्ताद्विजपुङ्गवम् ॥ ५  
कृपस्तु शरवर्षं तद्विनिहत्य महास्रवित् ।  
शिखण्डिनं रणे क्रुद्धो विव्याध दशभिः शरैः ॥ ६  
ततः शिखण्डी कुपितः शरैः सप्तभिराहवे ।  
कृपं विव्याध कुपितं कङ्कपत्रैरजिह्वगैः ॥ ७  
ततः कृपः शरैस्तीक्ष्णैः सोऽतिविद्धो महारथः ।  
'ततः सुनिशितैस्तीक्ष्णैः क्षुरप्रैर्हेमभूषितैः ।'  
व्यश्वसूतरथं चक्रे शिखण्डिनमथो द्विजः ॥ ८  
हताश्वात्तु ततो यानादवपुत्य महारथः ।  
खड्गं चर्म तथा गृह्य सत्वरं ब्राह्मणं ययौ ॥ ९  
तमापतन्तं सहसा शरैः सन्नतपर्वभिः ।  
वारयामास समरे तदद्भुतमिवाभवत् ॥ १०  
तत्राद्भुतमपश्याम शिलानां प्लवनं यथा ।  
निश्चेष्टो यद्रणे राजञ्छिखण्डी समतिष्ठत् ॥ ११  
कृपेण वारितं दृष्ट्वा शिखण्डिनमथो नृप ।  
प्रत्युद्ययौ कृपं तूर्णं धृष्टद्युम्नो महारथः ॥ १२  
धृष्टद्युम्नं ततो यान्तं शारद्वतरथं प्रति ।

प्रतिजग्राह वेगेन कृतवर्मा महारथः ॥ १३  
युधिष्ठिरमथायान्तं शारद्वतरथं प्रति ।  
सपुत्रं सहसैन्यं च द्रोणपुत्रो न्यवारयत् ॥ १४  
नकुलं सहदेवं च त्वरमाणौ महारथौ ।  
प्रतिजग्राह ते पुत्रः शरवर्षेण वारयन् ॥ १५  
भीमसेनं करुशांश्च केकयान्सह सृञ्जयैः ।  
कर्णो वैकर्तनो युद्धे वारयामास भारत ॥ १६  
शिखण्डिने ततो बाणान्कृपः शारद्वतो युधि ।  
प्राहिणोच्चरया युक्तो वीभत्सोरथ संनिधौ ॥ १७  
ताञ्छरान्प्रेषितांस्तेन समन्तात्स्वर्णभूषितान् ।  
चिच्छेद खड्गमाविध्य भ्रामयंश्च पुनःपुनः ॥ १८  
शतचन्द्रं च तर्धम गौतमस्तस्य भारत ।  
व्यधमत्सायकैस्तूर्णं तत उच्चुकुशुर्जनाः ॥ १९  
स विचर्मा महाराज खड्गपाणिरुपाद्रवत् ।  
कृपस्तं शरसंघातैराद्रवन्तमपीडयत् ॥ २०  
शारद्वतशरैर्ग्रस्तं क्रिश्यमानं महाबलः ।  
चित्रकेतुसुतो राजन्मुकेतुस्त्वरितो ययौ ॥ २१  
विकिरन्ब्राह्मणं युद्धे बहुभिर्निशितैः शरैः ।  
अभ्यापतदमेयात्मा गौतमस्य रथं प्रति ॥ २२  
दृष्ट्वा विपक्तं तं चैव ब्राह्मणं च निवारितम् ।  
अपयातस्ततस्तूर्णं शिखण्डी राजसत्तम ॥ २३  
सुकेतुस्तु ततो राजन्गौतमं नवभिः शरैः ।  
विद्ध्वा विव्याध सप्तत्या पुनश्चैनं त्रिभिः शरैः ॥ २४  
अथास्य सशरं चापं पुनश्चिच्छेद मारिष ।  
सारथिं च शरेणास्य भृशं मर्मस्वताडयत् ॥ २५  
गौतमस्तु ततः क्रुद्धो धनुर्गृह्य नवं दृढम् ।  
सुकेतुं त्रिंशता बाणैः सर्वमर्मस्वताडयत् ॥ २६

स विह्वलितसर्वाङ्गः प्रचचाल रथोत्तमे ।  
 भूमिकम्पे यथा वृक्षश्चचालाकम्पितो भृशम् ॥२७  
 चलतस्तस्य कायात्तु शिरो ज्वलितकुण्डलम् ।  
 सोष्णीपं सशिरस्त्राणं क्षुरप्रेण त्वपातयत् ॥ २८  
 तच्छिरः प्रापतद्भूमौ श्येनाहतमिवाभिषम् ।  
 ततोऽस्य कायो वसुधां पश्चात्प्रापतदच्युत ॥२९  
 तस्मिन्हते महाराज पुत्रास्तस्य पदानुगाः ।  
 गौतमं समरे त्यक्त्वा दुद्रुवुस्ते दिशो दश ॥३०  
 धृष्टद्युम्नं तु समरे संनिवार्य महारथः ।  
 कृतवर्माऽब्रवीद्धृष्टिप्रतिष्ठेति भारत ॥ ३१  
 तदभूत्तुमुलं युद्धं वृष्णिपार्षतयो रणे ।  
 आमिपार्थे यथा युद्धं श्येनयोः क्रुद्धयोर्नृप ॥ ३२  
 धृष्टद्युम्नस्तु समरे हादिक्यं नवभिः शरैः ।  
 आजघानोरसि क्रुद्धः पीडयन्हृदिकात्मजम् ॥ ३३  
 कृतवर्मा तु समरे पार्षतेन दृढाहतः ।  
 पार्षतं सरथं साश्वं छादयामास सायकैः ॥ ३४  
 सरथश्छादितो राजन्धृष्टद्युम्नो न दृश्यते ।  
 मेघैरिव परिच्छन्नो भास्करो जलधारिभिः ॥ ३५  
 विधूय तं बाणगणं शरैः कनकभूषणैः ।  
 व्यरोचत रणे राजन्धृष्टद्युम्नः कृतव्रणः ॥ ३६  
 ततस्तु पार्षतः क्रुद्धः शस्त्रवृष्टिं सुदारुणाम् ।  
 कृतवर्माणमासाद्य व्यसृजत्पृतनापतिः ॥ ३७  
 तामापतन्तीं सहसा शस्त्रवृष्टिं सुदारुणाम् ।

शरैरनेकसाहस्रैर्हादिक्योऽवारयद्युधि ॥ ३८  
 दृष्ट्वा तु वारितां युद्धे शस्त्रवृष्टिं दुरासदाम् ।  
 कृतवर्माणमासाद्य वारयामास पार्षतः ॥ ३९  
 'यथा युग्मरथेनाजौ वाहान्वाहैरमिश्रयत् ।  
 गृहीत्वा चर्म खड्गं च रथं तस्यावपुषुवे ॥ ४०  
 मिलितेष्वथ वाहेषु प्रत्यासन्ने च पार्षते ।  
 दृष्ट्वाऽपदानं तस्याशु गदां जग्राह सात्वतः ॥ ४१  
 गदापाणिस्ततो राजत्रथात्तूर्णमवप्लुतः ।  
 तमदृष्ट्वा रथोपस्थे सारथिं समताडयत् ॥ ४२  
 खड्गेन शितधारेण स हतः प्रापतद्रथात् ।  
 कृतवर्मा ततो हृष्टस्तलशब्दं चकार ह ॥ ४३  
 पार्षतं चाब्रवीद्राजन्नेवेहीति पुनःपुनः ।  
 स तं न ममृषे युद्धे तलशब्दं समीरितम् ॥ ४४  
 अवप्लुत्य रथात्तस्मात्स्वरथं पुनरास्थितः ।  
 अभ्ययात्स तु तत्तूर्णं तिष्ठतिष्ठेति चाब्रवीत् ॥ ४५  
 ततो राजन्महेष्वासं कृतवर्माणमाशु वै ।  
 गदां गृह्य पुनर्वेगात्कृतवर्माणमाहनत् ॥ ४६  
 सोऽतिविद्धो बलवता न्यपतन्मूर्च्छया हतः ।  
 श्रुतर्वा रथमारोप्य अपोवाह रणाजिरात् ॥ ४७  
 धृष्टद्युम्नस्तु समरे दृष्ट्वा शत्रुं महारथः ।  
 कौरवान्समरे तूर्णं वारयामास सायकैः ॥ ४८  
 ततस्ते तावका योधा धृष्टद्युम्नमुपाद्रवन् ।  
 सिंहनादरवांश्चक्रुस्ततो युद्धमवर्तत ॥ ४९

॥ इति श्रीमन्महाभारते कर्णपर्वणि सप्तदशदिवसयुद्धे एकोनपञ्चाशोऽध्यायः ॥ ४९ ॥

### पञ्चाशोऽध्यायः ॥ ५० ॥

संकुलयुद्धम् ॥ १ ॥ अश्वत्थाम्ना युधिष्ठिरपराजयः ॥ २ ॥

सञ्जय उवाच ।  
 द्रौणिर्युधिष्ठिरं दृष्ट्वा शैनेयेनाभिरक्षितम् ।  
 द्रौपदेयैस्तथा शरैरभ्यवर्तत हृष्टवत् ॥ १  
 किरन्निषुगणान्धोरान्हेमपुङ्खाञ्छिलाशितान् ।  
 दर्शयन्निविधान्मार्गाञ्छिक्षया लघुहस्तवान् ॥ २  
 खं पूरयञ्शरैस्तीक्ष्णैर्वेगवद्भिः समन्ततः ।  
 युधिष्ठिरस्य समरे दिशः सर्वाः समावृणोत् ॥ ३

भारद्वाजशरैश्छन्नं न प्राज्ञायत किञ्चन ।  
 बाणभूतमभूत्सर्वमायोधनशिरो महत् ॥ ४  
 बाणजालं दिविष्टं तत्स्वर्णपुङ्खविभूषितम् ।  
 शुशुभे भरतश्रेष्ठ विमानमिव विष्टितम् ॥ ५  
 तेन च्छन्ने रणे राजन्बाणजालेन भाखता ।  
 अभ्रच्छायेव संजज्ञे हृतरश्मिस्तमोनुदः ॥ ६  
 तदद्भुतमपश्याम बाणभूते नभस्थले ।

न स संपतते भूतं द्रौणेर्दृष्ट्वा पराक्रमम् ॥ ७  
 सात्यकिर्यतमानस्तु धर्मराजस्तु पाण्डवः ।  
 तथेतराणि सैन्यानि न स चक्रुः पराक्रमम् ॥ ८  
 लाघवं द्रोणपुत्रस्य दृष्ट्वा तत्र महारथाः ।  
 व्यसयन्त महाराज न चैनं प्रत्युदीक्षितुम् ॥ ९  
 शेकुस्ते सर्वराजानस्तपन्तमिव भास्करम् ।  
 बध्यमाने ततः सैन्ये द्रौपदेया महारथाः ॥ १०  
 सात्यकिर्धर्मराजश्च पाञ्चालाश्चापि संगताः ।  
 त्यक्त्वा मृत्युभयं घोरं द्रौणायनिमुपाद्रवन् ॥ ११  
 सात्यकिः सप्तविंशत्या द्रौणिं विद्ध्वा शिलीमुखैः ।  
 पुनर्विव्याध नाराचैः सप्तभिः स्वर्णभूषितैः ॥ १२  
 युधिष्ठिरस्त्रिसप्तत्या प्रतिविन्ध्यश्च सप्तभिः ।  
 श्रुतकर्मा त्रिभिर्बाणैः श्रुतकीर्तिश्च सप्तभिः ॥ १३  
 सुतसोमस्तु नवभिः शतानीकश्च सप्तभिः ।  
 अन्ये च बहवः शूरा विव्यधुस्तं समन्ततः ॥ १४  
 स तु क्रुद्धस्ततो राजन्नाशीविष इव श्वसन् ।  
 सात्यकिं पञ्चविंशत्या प्राविध्यत शिलीमुखैः १५  
 श्रुतकीर्तिं च नवभिः सुतसोमं च पञ्चभिः ।  
 अष्टभिः श्रुतकर्माणं प्रतिविन्ध्यं त्रिभिः शरैः १६  
 शतानीकं च नवभिर्धर्मपुत्रं च पञ्चभिः ।  
 तथेतरांस्ततः शूरान्द्राभ्यां द्वाभ्यामताडयत् ।  
 श्रुतकीर्तिस्तथा चापं चिच्छेद निशितैः शरैः ॥ १७  
 अथान्यद्भनुरादाय श्रुतकीर्तिर्महारथः ।  
 द्रौणायनिं त्रिभिर्विद्ध्वा विव्याधान्यैः शितैः शरैः ॥  
 ततो द्रौणिर्महाराज शरवर्षेण मारिष ।  
 छादयामास तत्सैन्यं समन्ताद्भरतर्षभ ॥ १९  
 ततः पुनरमेयात्मा धर्मराजस्य कार्मुकम् ।  
 द्रौणिश्चिच्छेद विहसन्विव्याध च शरैस्त्रिभिः ॥ २०  
 ततो धर्मसुतो राजन्प्रगृह्णान्यन्महद्भनुः ।  
 द्रोणपुत्रं त्रिषष्ट्या तु बाहोरुरसि चार्पयत् ॥ २१  
 सात्यकिस्तु ततः क्रुद्धो द्रौणेः प्रहरतो रणे ।  
 अर्धचन्द्रेण तीक्ष्णेन धनुश्छिन्वाऽनदद्भुशम् ॥ २२  
 छिन्नधन्वा ततो द्रौणिः शक्त्या शक्तिमतां वरः ।  
 सारथिं पातयामास शैनेयस्य रथाद्दुतम् ॥ २३  
 अथान्यद्भनुरादाय द्रोणपुत्रः प्रतापवान् ।

शैनेयं शरवर्षेण छादयामास भारत ॥ २४  
 तस्याश्वाः प्रदुताः सङ्घे पतिते रथसारथौ ।  
 तत्रतत्रैव धावन्तः समदृश्यन्त भारत ॥ २५  
 युधिष्ठिरपुरोगास्तु द्रौणिं शस्त्रभृतां वरम् ।  
 अभ्यवर्षन्त वेगेन विसृजन्तः शिताञ्छरान् ॥ २६  
 सहसा पततस्तान्वै क्रुद्धरूपान्परंतपः ।  
 प्रहसन्प्रतिजग्राह द्रोणपुत्रो महारणे ॥ २७  
 ततः शरशतज्वालः सेनाकक्षं महारणे ।  
 द्रौणिर्ददाह समरे कक्षमग्निरिवोत्थितः ॥ २८  
 तद्भलं पाण्डुपुत्रस्य द्रोणपुत्रप्रतापितम् ।  
 चुक्षुमे भरतश्रेष्ठ तस्मिन्नेव चमूमुखे ॥ २९  
 तद्भलं पाण्डवेयस्य द्रोणपुत्रः शरार्चिषा ।  
 तापयन्भरतश्रेष्ठ गभस्तिभिरिवांशुमान् ॥ ३०  
 तत्पच्यमानं मर्षेण ब्राह्मणस्य च सायकैः ।  
 क्षुभ्यते पाण्डवं सैन्यं तिमिनेव नदीमुखम् ॥ ३१  
 दृष्ट्वा चैव महाराज द्रोणपुत्रपराक्रमम् ।  
 सर्वान्दुर्योधनः पार्थान्हतान्युद्धेऽभ्यमन्यत ॥ ३२  
 युधिष्ठिरस्तु त्वरितो द्रौणिं पीड्य महारथम् ।  
 अब्रवीद्द्रोणपुत्रं स रोषामर्षसमन्वितः ॥ ३३  
 'जानामि त्वां युधि श्रेष्ठ वीर्यवन्तं बलान्वितम् ।  
 कृतास्त्रं कृतिनं चैव तथा लघुपराक्रमम् ॥ ३४  
 बलमेतद्भवान्सर्वं पार्षते यदि दर्शयेत् ।  
 ततस्त्वां बलवन्तं च कृतविद्यं च विब्रहे ॥ ३५  
 न हि वै पार्षतं दृष्ट्वा समरे शत्रुसूदनम् ।  
 भवेत्तव बलं किञ्चिद्ब्रवीमि त्वां न तु द्विजम् ॥ ३६  
 नैव नाम तव प्रीतिर्नैव नाम कृतज्ञता ।  
 यतस्त्वं पुरुषव्याघ्र मामेवाद्य जिघांससि ॥ ३७  
 ब्राह्मणेन तपः कार्यं शमश्च दमएव च ।  
 क्षत्रियेण धनुर्नाभ्यं स भवान्ब्राह्मणब्रुवः ॥ ३८  
 मिषतस्ते महाबाहो युधि जेष्यामि कौरवान् ।  
 कुरुष्व समरे कर्म ब्रह्मवन्धो यथेष्टतः ॥ ३९  
 एवमुक्तो महाराज द्रोणपुत्रः सयन्निव ।  
 युक्तं तत्त्वं च संचिन्त्य नोत्तरं किञ्चिद्ब्रवीत् ॥ ४०  
 अनुक्त्वा च ततः किञ्चिच्छरवर्षेण पाण्डवम् ।  
 छादयामास समरे क्रुद्धोऽन्तक इव प्रजाः ॥ ४१

स छाद्यमानस्तु तदा द्रोणपुत्रेण मारिष ।  
पार्थोऽपयातः शीघ्रं वै प्रगृह्य महतीं चमूम् ॥४२  
अपयाते ततस्तस्मिन्धर्मपुत्रे युधिष्ठिरे ।

द्रोणपुत्रः स्थितो राजन्प्रत्यादेशान्महात्मनः ४३  
ततो युधिष्ठिरो राजंस्त्यक्त्वा द्रौणिं महाहवे ।  
प्रययौ तावकं सैन्यं युक्तः क्रूराय कर्मणे ॥ ४४

॥ इति श्रीमन्महाभारते कर्णपर्वणि सप्तदशदिवसयुद्धे पञ्चाशोऽध्यायः ॥ ५० ॥

### एकपञ्चाशोऽध्यायः ॥ ५१ ॥

संकुलयुद्धम् ॥ १ ॥

सञ्जय उवाच ।

भीमसेनं सपाञ्चालं चेदिकेकयसंवृतम् ।  
सेनापतिः स्वयं क्रुद्धो वारयामास सायकैः ॥ १  
ततस्तु चेदिकारुशान्मृज्जयांश्च महारथान् ।  
कर्णो जघान समरे भीमसेनस्य पश्यतः ॥ २  
भीमसेनस्ततः कर्णं विहाय रथसत्तमम् ।  
प्रययौ कौरवं सैन्यं कक्षमग्निरिव ज्वलन् ॥ ३  
सूतपुत्रोऽपि समरे पाञ्चालान्केकयांस्तथा ।  
मृज्जयांश्च महेष्वासान्निजघान सहस्रशः ॥ ४  
संशप्तकेषु पार्थश्च कौरवेषु वृकोदरः ।  
पाञ्चालेषु तथा कर्णः क्षयं चकुर्महारथाः ॥ ५  
ते क्षत्रिया दह्यमानास्त्रिभिस्तैः पावकोपमैः ।  
जग्मुर्विनाशं समरे राजन्दुर्मन्त्रिते तव ॥ ६  
ततो दुर्योधनः क्रुद्धो नकुलं नवभिः शरैः ।  
विव्याध भरतश्रेष्ठ चतुरश्रास्य वाजिनः ॥ ७  
ततः परममेयात्मा तव पुत्रो जनाधिप ।  
धुरेण सहदेवस्य ध्वजं चिच्छेद काञ्चनम् ॥ ८  
नकुलस्तु ततः क्रुद्धस्तव पुत्रं च सप्तभिः ।  
जघान समरे राजन्सहदेवश्च पञ्चभिः ॥ ९  
तावुभौ भरतश्रेष्ठौ ज्येष्ठौ सर्वधनुष्मताम् ।  
विव्याधोरसि संक्रुद्धः पञ्चभिः पञ्चभिः शरैः ॥ १०  
ततोऽपराभ्यां भ्रष्टाभ्यां धनुषी समकृन्तत ।  
यमयोः प्रसभं वीरो विव्याधाशु त्रिभिस्त्रिभिः ॥ ११  
तावन्ये धनुषी श्रेष्ठे शक्रचापनिभे शुभे ।  
प्रगृह्य रजतुः शरौ देवपुत्रसमौ युधि ॥ १२  
ततस्तौ रभसौ युद्धे आतरौ आतरं युधि ।  
शरैर्ववर्षतुर्घोरैर्महामेघौ यथाऽचलम् ॥ १३

ततः क्रुद्धो महाराज तव पुत्रो महारथः ।  
पाण्डुपुत्रौ महेष्वासौ वारयामास पत्रिभिः ॥ १४  
धनुर्मण्डलमेवास्य ददृशे युधि भारत ।  
सायकाश्चाप्यदृश्यन्त निश्चरन्तः समन्ततः ॥ १५  
'तस्य सायकसंछन्नौ माद्रेयौ न विरेजतुः ।  
मेघच्छन्नौ यथा व्योम्नि चन्द्रसूर्यौ गतप्रभौ ॥ १६  
ते तु बाणा महाराज स्वर्णपुङ्खाः शिलाशिताः ।  
आच्छादयन्दिशः सर्वाः सूर्यसेव मरीचयः ॥ १७  
बाणभूते ततस्तस्मिन्संछन्ने च नभस्तले ।  
राज्ञस्तु ददृशे रूपं कालान्तकयमोपमम् ॥ १८  
पराक्रमं तु तं दृष्ट्वा तव सूनोर्महारथाः ।  
मृत्योरुपान्तिकं प्राप्तौ माद्रीपुत्रौ स मेनिरे ॥ १९  
ततः सेनापती राजन्पाण्डवानां महारथः ।  
पार्षतः प्रययौ तत्र यत्र राजा सुयोधनः ॥ २०  
माद्रीपुत्रौ ततः शरौ व्यतिक्रम्य महारथौ ।  
धृष्टद्युम्नस्तव सुतं पीडयामास सायकैः ॥ २१  
तमविध्यदमेयात्मा तव पुत्रो ह्यमर्षणः ।  
पाञ्चाल्यं पञ्चविंशत्या प्रहस्य पुरुषर्षभः ॥ २२  
ततः पुनरमेयात्मा तव पुत्रो ह्यमर्षणः ।  
विद्ध्वा ननाद पाञ्चाल्यं पथ्या पञ्चभिरेव च ॥ २३  
तथास्य सशरं चापं मुष्टिदेशे विशांपते ।  
धुरेण सुतीक्ष्णेन राजा चिच्छेद संयुगे ॥ २४  
तदपास्य धनुश्छिन्नं पाञ्चाल्यः शत्रुकर्शनः ।  
अन्यदादत्त वेगेन धनुर्भारसहं नवम् ॥ २५  
क्रोधाद्बुधिररक्ताक्षः संरम्भात्प्रज्वलन्निव ।  
अशोभत महेष्वासो धृष्टद्युम्नः कृतव्रणः ॥ २६  
स पञ्चदश नाराचाञ्चसतः पन्नगानिव ।



जिघांसुर्भरतश्रेष्ठं धृष्टद्युम्नो व्यपासजत् ॥ २७  
 ते वर्म हेमविकृतं भिच्चा राज्ञः शिलीमुखः ।  
 विविशुर्वसुधां वेगात्कङ्कवर्हिणवाससः ॥ २८  
 सोऽतिविद्धो महाराज पुत्रस्तेऽतिव्यराजत ।  
 वसन्तकाले सुमहान्प्रफुल्ल इव किंशुकः ॥ २९  
 स च्छिन्नवर्मा नाराचप्रहारैर्झर्झरीकृतः ।  
 धृष्टद्युम्नस्य भलेन क्रुद्धश्चिच्छेद कार्मुकम् ॥ ३०  
 अथैनं छिन्नधन्वानं त्वरमाणो महीपतिः ।  
 सायकैर्दशभी राजन्ध्रुवोर्मध्ये समार्पयत् ॥ ३१  
 तस्य तेऽशोभयन्वक्रं कर्मारपरिमाजिताः ।  
 प्रफुल्लं पङ्कजं यद्वद्वमरा मधुलिप्सवः ॥ ३२  
 तदपास्य धनुश्छिन्नं धृष्टद्युम्नो महामनाः ।  
 अन्यदादत्त वेगेन धनुर्भङ्गांश्च षोडश ॥ ३३  
 ततो दुर्योधनस्याश्वान्दत्त्वा सूतं च पञ्चभिः ।  
 धनुश्चिच्छेद भलेन जातरूपपरिष्कृतम् ॥ ३४  
 रथं सोपस्करं छत्रं शक्तिं खड्गं गदां ध्वजम् ।  
 भल्लैश्चिच्छेद दशभिः पुत्रस्य तव पार्षतः ॥ ३५  
 तपनीयाङ्गदं छत्रं नागं मणिमयं शुभम् ।  
 ध्वजं कुरुपतेश्छिन्नं ददृशुः सर्वपार्थिवाः ॥ ३६  
 दुर्योधनं तु विरथं छिन्नवर्मायुधध्वजम् ।  
 भ्रातरं समुदैक्षन्त सोदरा भरतर्षभ ॥ ३७  
 तमारोप्य रथे राजन्कुण्डधारो महारथम् ।  
 अपाहरदसंभ्रान्तो धृष्टद्युम्नस्य पश्यतः ॥ ३८  
 कर्णस्तु सात्यकिं हित्वा राजगृधुरमर्षणः ।  
 द्रोणहन्तारमुग्रेषु ससाराभिसुखो रणे ॥ ३९  
 तं पृष्ठतोऽन्वयाचूर्णं शैनेयोऽभिहतः शरैः ।  
 वारणं जघनोपान्ते विषाणाभ्यामिव द्विपः ॥ ४०  
 स भारतपुरोगानां राज्ञां च सुमहात्मनाम् ।  
 कर्णपार्षतयोर्युद्धे संक्रुद्धानां महारणे ॥ ४१  
 न पाण्डवानां नासाकं कश्चिदासीत्पराञ्छुखः ।  
 प्रत्यदृश्यत यत्कर्णः पाञ्चालांस्त्वरितो ययौ ॥ ४२  
 तस्मिन्क्षणे नरश्रेष्ठ गजवाजिरथक्षयः ।  
 प्रादुरासीदुभयतो राजन्मध्यगतेऽहनि ॥ ४३  
 पाञ्चालास्तु महाराज त्वरिता विजिगीषवः ।  
 सर्वतोऽभ्यद्रवन्कर्णं पतत्रिण इव द्रुमम् ॥ ४४

तेषामाधिरथिः क्रुद्धः प्रधानान्वै तरस्विनः ।  
 विचिन्वन्निव वाणौघैः समासादयदग्रतः ॥ ४५  
 व्याघ्रकेतुः सुशर्मा च शुक्रश्चित्रायुधः क्रतुः ।  
 दुर्जयो रोचमानश्च सिंहसेनस्तथाऽष्टमः ।  
 महता रथवंशेन परिववुर्नरोत्तमम् ॥ ४६  
 सृजन्तः सायकांस्तूर्णं कर्णमाहवशोभिनम् ।  
 यतमानांस्तु ताञ्छूरान्मनुजेन्द्रः शितैः शरैः ।  
 अष्टाभिरष्टौ राधेयः पाञ्चालान्यहनद्रणे ॥ ४७  
 अथापरान्महाराज सूतपुत्रः प्रतापवान् ।  
 जघान बहुसाहस्रान्योधान्युद्धविशारदान् ॥ ४८  
 विष्णुं च विष्णुवर्माणं देवापिं भद्रमेव च ।  
 दण्डधारं च समरे चित्रं चित्रायुधं हरिम् ॥ ४९  
 सिंहकेतुं रोचमानं शलभं च महारथम् ।  
 निजघान मुसंक्रुद्धश्चेदीनां च महारथान् ॥ ५०  
 तेषामाददत्तः प्राणानासीदाधिरथैर्वपुः ।  
 शोणिताभ्युक्षिताङ्गस्य रुद्रस्यैवातिभैरवम् ॥ ५१  
 तत्र भारत कर्णेन मातङ्गास्ताडिताः शरैः ।  
 सर्वतोऽभ्यद्रवन्भीताः कुर्वन्तो महदाकुलम् ॥ ५२  
 निपेतुरुर्व्यां समरे कर्णसायकताडिताः ।  
 कुर्वन्तो विविधान्नादान्वज्जनुना इवाचलाः ॥ ५३  
 गजवाजिमनुष्यैश्च निपतद्भिः समन्ततः ।  
 रथैर्भग्नैर्ध्वजैश्चैव समास्तीर्यत मेदिनी ॥ ५४  
 नैवं भीष्मो न च द्रोणो नान्ये युधि च तावकाः ।  
 चक्रुः स तादृशं कर्म यादृशं कृतवात्रणे ॥ ५५  
 मृगमध्ये यथा सिंहो दृश्यते निर्भयश्चरन् ।  
 पाञ्चालानां तथा मध्ये कर्णोऽचरदभीतवत् ॥ ५६  
 सूतपुत्रोऽथ नागेषु ह्येषु च रथेषु च ।  
 नरेषु च नरव्याघ्रश्चकार कदनं महत् ॥ ५७  
 यथा मृगगणांस्त्रस्तान्सिंहो द्रावयते दिशः ।  
 पाञ्चालानां रथवातान्कर्णो व्यद्रावयत्तथा ॥ ५८  
 सिंहं स हि यथा प्राप्य न जीवन्ति मृगाः क्वचित् ।  
 तथा कर्णमनुप्राप्ता न जीवन्ति स संजयाः ॥ ५९  
 वैश्वानरमुखं प्राप्य दहन्ते शलभा यथा ।  
 कर्णाग्निं समरे प्राप्य दग्धा भारत सृञ्जयाः ॥ ६०  
 चेदिष्वेकेन कर्णेन पाञ्चालेषु च भारत ।

विश्राव्य नाम निहता बहवः शूरसंमताः ॥ ६१  
 मम चासीन्मती राजन्हृष्टा कर्णस्य विक्रमम् ।  
 नैकोऽप्याधिरथेर्जीवन्पाञ्चाल्यो मोक्ष्यते युधि ६२  
 सङ्ख्ये विमर्द्य पाञ्चालान्मृतपुत्रः पुनःपुनः ।  
 अभ्यधावत्सुसंकुद्रः कुन्तीपुत्रं युधिष्ठिरम् ॥ ६३  
 धृष्टद्युम्नश्च राजानं द्रौपदेयाश्च मारिष ।  
 परिवन्तुरमित्रघ्नं शतशश्चापरे जनाः ॥ ६४  
 शिखण्डी सहदेवश्च नकुलो नाकुलिस्तथा ।  
 जनमेजयः शिनेर्नप्ता बहवश्च प्रमद्रकाः ॥ ६५  
 एते पुरोगमा भूत्वा धृष्टद्युम्नश्च संयुगे ।  
 कर्णमस्यन्तमिष्वस्त्रैस्तक्षुरमितौजसम् ॥ ६६  
 तांस्तत्राधिरथिः सङ्ख्ये चेदिपाञ्चालपाण्डवान् ।  
 एको बहूनभ्यपतद्रुत्मानिव पन्नगान् ॥ ६७  
 तैः कर्णस्याभवद्युद्धं घोररूपं विशांपते ।  
 तादृग्यादृक्पुरावृत्तं देवानां दानवैः सह ॥ ६८  
 तान्समेतान्महेष्वासाञ्शरवर्षाँघवर्षिणः ।  
 एको व्यधमद्व्यग्रस्तमांसीव दिवाकरः ॥ ६९  
 भीमसेनस्तु संसक्ते राधेये पाण्डवैः सह ।  
 सर्वतोऽभ्यहनत्कुद्रो यमदण्डनिभैः शरैः ॥ ७०  
 बाह्लीकान्केकयान्मात्स्यान्वासात्यान्मद्रसैन्धवान्  
 एकः संख्ये महेष्वासो योधयन्बह्वशोभत ॥ ७१  
 तत्र मर्मसु भीमेन नाराचैस्ताडिता गजाः ।  
 प्रपतन्तो हतारोहाः कम्पयन्ति स्र मेदिनीम् ७२  
 वाजिनश्च हतारोहाः पत्तयश्च गतासवः ।  
 अशेरत महाराज वमन्तो रुधिरं बहु ॥ ७३  
 ताडिताः सहसा नागा भीमसेनेन मारिष ।  
 निपतन्ति महावेगा वज्ररुग्णा इवाचलाः ॥ ७४  
 पतितैस्तैर्महाराज वेगवद्भिर्महारथैः ।  
 शुशुभे वसुधा राजन्विकीर्णैरिव पर्वतैः ॥ ७५  
 सहस्रशश्च रथिनः पत्तयः पतितायुधाः ।  
 अक्षताः समदृश्यन्त भीमाञ्जीता गतासवः ॥ ७६  
 रथिभिः सादिभिः सूतैः पादातैर्वाजिभिर्गजैः ।  
 भीमसेनशरैश्छिन्नैराच्छन्ना वसुधाभवत् ॥ ७७  
 तत्स्तम्भितमिवातिष्ठञ्जीमसेनभयादितम् ।  
 दुर्योधनबलं सर्वं निरुत्साहं कृतं रणे ।

निश्चेष्टं तुमुलं दीनं बभौ तस्मिन्महारणे ॥ ७८  
 प्रसन्नसलिले काले यथा स्यात्सागरो नृप ।  
 तद्वत्तव बलं तद्वै निश्चलं समवस्थितम् ॥ ७९  
 मनुवीर्यबलोपेतं दर्पात्प्रत्यवरोपितम् ।  
 अभवत्तव पुत्रस्य तत्सैन्यं निष्प्रभं तदा ॥ ८०  
 ते बले भरतश्रेष्ठ बध्यमाने परस्परम् ।  
 रुधिरौघपरिक्रिन्ने रुधिरार्द्रं बभूवतुः ॥ ८१  
 सूतपुत्रोऽवधीत्कुद्रः पाण्डवानामनीकिनीम् ।  
 भीमसेनः कुरूणां च त्रिगर्तानां धनंजयः ॥ ८२  
 वर्तमाने तथा रोद्रे संग्रामेऽद्भुतदर्शने ।  
 निहत्य पृतनामध्ये संशप्तकगणान्बहून् ।  
 अर्जुनो जयतां श्रेष्ठो वासुदेवमथाब्रवीत् ॥ ८३  
 प्रभङ्गं बलमेतद्वि योत्स्यमानं मया सह ।  
 एते धावन्ति सगणाः संशप्तकमहारथाः ॥ ८४  
 'दुर्जया ह्येव समरे देवैरपि सवासवैः ।'  
 अपारयन्तो मद्गाणान्सिंहशब्दं मृगा इव ॥ ८५  
 दीर्यते च महत्सैन्यं सृञ्जयानां महारणे ।  
 'कुरवश्चाभिधावन्ति भीमसेनभयादितः ॥' ८६  
 हस्तिकक्षयो ह्यसौ कृष्ण केतुः कर्णस्य धीमतः ।  
 दृश्यते राजसैन्यस्य मध्ये विचरतो मुहुः ॥ ८७  
 न च कर्णं रणे शक्ता जेतुमेते महारथाः ।  
 जानीते हि भवान्कर्णं वीर्यवन्तं पराक्रमे ॥ ८८  
 तत्र याहि यतः कर्णो द्रावयत्येष नो बलम् ।  
 त्रिगर्तान्वर्जयन्त्याहि सूतपुत्रं महारथम् ।  
 एतन्मे रोचते कृष्ण यथा वा तव रोचते ॥ ८९  
 एतच्छ्रुत्वा वचस्तस्य गोविन्दः प्रहसन्निव ।  
 अब्रवीदर्जुनं तूर्णं कौरवान्याहि पाण्डव ॥ ९०  
 ततस्तव महासैन्यं गोविन्दप्रेरिता हयाः ।  
 हंसवर्णा विशंस्तूर्णं वहन्तोऽर्जुनमाहवे ॥ ९१  
 केशवप्रेरितैरश्वैः श्वेतैः काञ्चनभूपणैः ।  
 प्रविशद्भिस्तव बलं चतुर्दिशमदीर्यत ॥ ९२  
 मेघस्तनितनिर्हादः स रथो वानरध्वजः ।  
 चलत्पताकस्तां सेनां विमानं द्यामिवाविशत् ९३  
 तौ विदार्य महासेनां प्रविष्टौ केशवार्जुनौ ।  
 कुद्रौ संरम्भरक्ताक्षौ विभ्राजेतां महाद्युती ॥ ९४

युद्धशौण्डौ समाहूतावागतौ तौ रणाध्वरम् ।  
 यज्वभिर्विधिना हूतौ मखं देवाविवाश्विनौ ॥ ९५  
 'क्रोधताम्रेक्षणौ शूरो शुशुभाते महाबलौ ।  
 मदोत्कटौ यथा नागौ दृष्टिसंचारचारिणौ ॥' ९६  
 क्रुद्धौ तौ तु नरव्याघ्रौ योगवन्तौ बभूवतुः ।  
 तलशब्देन रुषितौ महानागाविवोत्कटौ ॥ ९७  
 विगाह्य तु रथानीकमश्वसङ्घांश्च फल्गुनः ।  
 व्यचरत्पृतनामध्ये पाशहस्त इवान्तकः ॥ ९८  
 तं दृष्ट्वा युधि विक्रान्तं सेनायां तव भारत ।  
 संशप्तकगणान्भूयः पुत्रस्ते समचूचुदत् ॥ ९९  
 ततो रथसहस्रेण द्विरदानां त्रिभिः शतैः ।  
 चतुर्दशसहस्रैस्तु तुरगाणां महाहवे ।  
 द्वाभ्यां शतसहस्राभ्यां पदातीनां च धन्विनाम् ॥  
 शूराणां लब्धलक्षणां विदितानां समन्ततः ।  
 अभ्यवर्तन्त कौन्तेयं छादयन्तो महारथाः ॥ १०१  
 शरवर्षैर्महाराज सर्वतः पाण्डुनन्दनम् ।  
 स ज्जाद्यमानः समरे शरैः परबलार्दनः ॥ १०२  
 दर्शयन्तौद्रमात्मानं पाशहस्त इवान्तकः ।  
 निम्नसंशप्तकान्पार्थः प्रेक्षणीयतरोऽभवत् ॥ १०३  
 ततो विद्युत्प्रभैर्वाणैः कार्तस्वरविभूषितैः ।  
 निरन्तरमिवाकाशमासीच्छन्नं किरीटिना ॥ १०४  
 किरीटिचापनिर्मुक्तैः संपतद्भिर्महाशरैः ।  
 समाच्छन्नं बभौ सर्वं काद्रवेयैरिव प्रभो ॥ १०५  
 रुक्मपुङ्खाञ्शरान्घोरान्प्रसन्नान्नतपर्वणः ।  
 अवासृजदमेयात्मा दिक्षु सर्वासु पाण्डवः ॥ १०६  
 मही वियदिशः सर्वाः समुद्रा गिरयोऽपि वा ।  
 स्फुटन्तीति जना जङ्घुः पार्थस्य तलनिःखनात् ॥  
 हत्वा दशसहस्राणि पार्थिवानां महारथः ।  
 संशप्तकानां कौन्तेयः प्रपक्षं त्वरितोभ्ययात् १०८  
 प्रपक्षं च समासाद्य पार्थः काम्भोजरक्षितम् ।  
 प्रममाथ बलं भल्लैर्दानवानिव वासवः ॥ १०९

प्रचिच्छेदाशु भल्लेन द्विपतामाततायिनाम् ।  
 शस्त्रपाणींस्तथा बाहूस्तथापि च शिरांस्युत ॥ ११०  
 अङ्गाङ्गावयवैश्छिन्नैर्व्यायुधास्तेऽपतन्भ्रुवि ।  
 विष्वग्वाताभिसंभ्रमा बहुशाखा इव द्रुमाः १११  
 हस्त्यश्वरथपत्तीनां व्रातान्निम्नन्तमर्जुनम् ।  
 सुदक्षिणादवरजः शरवृष्ट्याभ्यवीवृषत् ॥ ११२  
 तस्यास्यतोऽर्धचन्द्राभ्यां स बाहू परिघोपमौ ।  
 पूर्णचन्द्राभवक्रं च क्षुरेणापाहरच्छिरः ॥ ११३  
 तत्पपात ततो वेगात्खलोहितपरिष्कृतम् ।  
 मनःशिलागिरेः शृङ्गं वज्रेणोवावदारितम् ॥ ११४  
 सुदक्षिणादवरजं काम्भोजा ददृशुर्हतम् ।  
 प्रांशुं कमलपत्राक्षमत्यर्थं प्रियदर्शनम् ।  
 काञ्चनस्तम्भसदृशं भिन्नं हेमगिरिं यथा ॥ ११५  
 ततोऽभवत्पुनर्युद्धं घोरमत्यर्थमद्भुतम् ।  
 नानावस्थाश्च योधानां बभूवुस्तत्र युध्यताम् ॥ ११६  
 पार्थेपुनिहतैरश्वैः काम्भोजैर्यवनैः शकैः ।  
 शोणिताक्तैस्तदा रक्तं सर्वमासीद्विशां पते ॥ ११७  
 रथैर्हताश्चमृतैश्च हतारोहैश्च वाजिभिः ।  
 द्विरदैश्च हतारोहैर्महामात्रैर्हतद्विपैः ॥ ११८  
 अन्योन्येन महाराज विनाशः पृथिवीक्षिताम् ।  
 आसीत्क्रुद्धेऽर्जुने कर्णे भीमसेने च दारुणम् ११९  
 तस्मिन्प्रपक्षे पक्षे च वध्यमाने मदोत्कटः ।  
 अर्जुनं जयतां श्रेष्ठं त्वरितो द्रौणिरभ्ययात् १२०  
 विधुन्वानो महत्पापं कार्तस्वरविभूषितम् ।  
 आददानः शरान्घोरान्स्वरश्मीनिव भास्करः १२१  
 तयोरासीन्महद्युद्धं धर्मभ्रात्रोरनैष्ठिकम् ।  
 विस्मापयिषतोलोकं यशश्चोत्तममिच्छतोः ॥ १२२  
 संशप्तकांस्तु कौन्तेयः कुरुंश्चापि वृकोदरः ।  
 सूतपुत्रस्तु पाञ्चालांस्त्रयोऽङ्गंस्त्वरिताः शरैः १२३  
 एवमेष महाराज विनाशः पृथिवीक्षिताम् ।  
 युद्धं घोरं तथा त्वासीन्निधाभूते चमूमुखे ॥ १२४

॥ इति श्रीमन्महाभारते कर्णपर्वणि सप्तदशदिवसयुद्धे एकपञ्चाशोऽध्यायः ॥ ५१ ॥\*

## \*द्विपञ्चाशोऽध्यायः ॥ ५२ ॥

संशप्तकैर्युध्यमानस्य पार्थस्याश्वत्थाम्नाऽऽह्वानम् ॥ १ ॥ तयोर्युद्धम् ॥ २ ॥

धृतराष्ट्र उवाच ।  
 कथं संशप्तकैः सार्धमर्जुनस्याभवद्रणः ।  
 सूतपुत्रस्य पाञ्चालैः कथं युद्धं प्रवर्तितम् ॥ १  
 अश्वत्थाम्नस्तु यद्युद्धमर्जुनस्य च सञ्जय ।  
 अन्येषां च मदीयानां पाण्डवैस्तद्ब्रवीहि मे ॥ २  
 सञ्जय उवाच ।  
 शृणु राजन्यथावृत्तं संग्रामं ब्रुवतो मम ।  
 वीराणां शत्रुभिः सार्धं देहपाप्मविनाशनम् ॥ ३  
 पार्थः संशप्तकबलं प्रविश्याण्वसन्निभम् ।  
 व्यक्षोभयदमित्रघ्नो महाबात इवार्णवम् ॥ ४  
 पूर्णचन्द्रामवक्राणि स्वक्षिभ्रूदशनानि च ।  
 शिरांस्युन्मध्य वीराणां शितैर्भल्लैर्धनञ्जयः ।  
 संतस्तार क्षितिं क्षिप्रं विनालैर्नलिनैरिव ॥ ५  
 सुवृत्तानायतान्पुष्टांश्चन्दनागुरुभूषितान् ।  
 सायुधानसतलत्रांश्च पञ्चास्योरगसन्निभान् ।  
 बाहून्धुरैरमित्राणां चिच्छेद समरेऽर्जुनः ॥ ६  
 धुर्यान्धुर्येतरान्भूतान्ध्वजांश्चापानि सायकान् ।  
 पाणीभित्तान्तनिशितैर्भल्लैश्चिच्छेद पाण्डवः ॥ ७  
 रथान्द्विपान्हयांश्चैव सारोहानर्जुनो युधि ।  
 शरैरेकसाहस्रैर्निन्ये राजन्यमक्षयम् ॥ ८  
 तं प्रवीराः सुसंरब्धा नर्दमाना इवर्षभाः ।  
 वासितार्थमिव क्रुद्धमभिद्रुत्य मदोत्कटाः ।  
 निघ्नन्तमभिजघ्रुस्ते शरैः शृङ्गैरिवर्षभाः ॥ ९  
 तस्य तेषां च तद्युद्धमभवद्रोमहर्षणम् ।  
 त्रैलोक्यविजये यद्ब्रह्मैत्यानां सह वज्रिणा ॥ १०  
 अस्त्रैरस्त्राणि संवार्य द्विषतां सर्वतोऽर्जुनः ।  
 इषुभिर्वहुभिस्तूर्णं विद्ध्वा प्राणाञ्जहार सः ॥ ११

छिन्नत्रिवेणुचक्राक्षान्हतयोधानससारथीन् ।  
 विध्वस्तायुधतूणीरान्समुन्मथितकेतनान् ॥ १२  
 संछिन्नयोक्तरश्मीपान्वित्रिवेणुन्विक्रवरान् ।  
 विस्रस्तबन्धुरयुगान्विस्रस्ताक्षप्रमण्डलान् ॥ १३  
 रथान्विशकलीकुर्वन्महाभ्राणीव मारुतः ॥ १४  
 विस्रापकं प्रेक्षकाणां द्विषतां भयवर्धनम् ।  
 महारथसहस्रस्य समं कर्माकरोज्जयः ॥ १५  
 सिद्धदेवर्षिसङ्घाश्च चारणाश्चापि तुष्टुवुः ॥ १६  
 देवदुन्दुभयो नेदुः पुष्पवर्षाणि चापतन् ।  
 केशवार्जुनयोर्मूर्ध्नि प्राह वाक्काशरीरिणी ॥ १७  
 चन्द्राम्बनिलसूर्याणां कान्तिदीप्तिबलद्युतीः ।  
 यौ सदा विभ्रतुर्वीराविमौ तौ केशवार्जुनौ ॥ १८  
 ब्रह्मेशानाविव पुरा वीरावेकरथे स्थितौ ।  
 सर्वभूतवरौ वीरौ नरनारायणाविमौ ॥ १९  
 इत्येतन्महदाश्चर्यं दृष्ट्वा श्रुत्वा च भारत ।  
 अश्वत्थामा मुसंकुद्धः कृष्णावभ्यद्रवद्रणे ॥ २०  
 अथ पाण्डवमस्यन्तममित्रान्तकराञ्छरान् ।  
 सेषुणा पाणिनाऽऽहूय प्रहसन्द्रौणिरब्रवीत् ॥ २१  
 यदि मां मन्यसे वीर प्राप्तमर्हमिहातिथिम् ।  
 ततः सर्वात्मना त्वद्य युद्धातिथ्यं प्रयच्छ मे ॥ २२  
 एवमाचार्यपुत्रेण समाहूतो युयुत्सया ।  
 बहुमेनेऽर्जुनोऽऽत्मानमिति चाह जनार्दनम् ॥ २३  
 संशप्तकाश्च मे वध्या द्रौणिराह्वयते च माम् ।  
 यदत्रानन्तरं प्राप्तं शंस मे तद्वि माधव ॥ २४  
 आतिथ्यकर्माभ्युत्थाय दीयतां यदि मन्यसे ।  
 एवमुक्तोऽवहत्पार्थ कृष्णो द्रोणात्मजान्तिके ॥ २५  
 शैक्ष्येण विधिनाऽऽहूतं वायुरिन्द्रमिवाध्वरे ।

वासिता पुष्पवती गौस्तदर्थम् ॥ ९ ॥ त्रिवेणुः उभयतः-  
 काष्ठद्वयसहितो धूर्दण्डः । अक्षश्चक्राधारदण्डः ॥ १२ ॥ योक्राणि  
 बन्धनरज्जवः । रश्मयः प्रशहाः । कृवरत्रिवेणोरप्रभागः । बन्धुरं  
 रथतल्पः युगं धूरप्रकाष्ठम् । अक्षप्रमण्डलं रथनीडाक्षयोः

संधानकाष्ठजातम् ॥ १३ ॥ विशकलीकुर्वन् विशेषेण शकली-  
 कुर्वन् ॥ १४ ॥ चन्द्रादीनां कान्त्यादीन् यथासंख्यं विभ्रतुः  
 ॥ १८ ॥ अर्हं पूजयितुं योग्यम् ॥ २२ ॥ अनन्तरं प्रथमम्  
 ॥ २४ ॥ जैत्रेण विधिना इति श्र. पाठः ॥ २६ ॥

\* एतमारभ्य ( ५७—५८ व्यतिरिक्ताः ) ६० तमाध्यायपर्यन्ताः ७ अध्यायाः एतद्रीत्या १२ अध्यायात्मकात् श्र. पुस्तके १५  
 अध्यायादुपरि वर्तन्ते ।

तमामञ्चैकमनसं केशवो द्रौणिमब्रवीत् ॥ २६  
 अश्वत्थामन्स्थिरो भूत्वा प्रहराशु सहस्र च ।  
 निर्वेष्टुं भर्तृपिण्डं हि कालोऽयमुपजीविनाम् ॥ २७  
 सूक्ष्मो विवादो विप्राणां सूक्ष्मौ क्षात्रौ जयाजयौ ॥  
 नहि संक्षमसे मोहादिव्यां पार्थस्य सत्क्रियाम् ।  
 समाप्तिमिच्छन्युध्यस्व स्थिरो भूत्वाऽद्य पाण्डवं २९  
 इत्युक्तो वासुदेवेन तथेत्युक्त्वा द्विजोत्तमः ।  
 विव्याध केशवं पथ्या नाराचैरर्जुनं त्रिभिः ॥ ३०  
 तस्यार्जुनः सुसंकुद्रस्त्रिभिर्बाणैः शरासनम् ।  
 चिच्छेदाथान्यदादत्त द्रौणिघोरतरं धनुः ॥ ३१  
 सज्यं कृत्वा निमेषाच्च विव्याधार्जुनकेशवौ ।  
 त्रिभिः शतैर्वासुदेवं सहस्रेण च पाण्डवम् ॥ ३२  
 ततः शरसहस्राणि प्रयुतान्यर्जुनदानि च ।  
 ससृजे द्रौणिरायस्तः स्तम्भयामास चार्जुनम् ॥ ३३  
 इषुधेर्धनुषो ज्यायास्त्वङ्गुलिभ्यश्च मारिष ।  
 बाहोः कराभ्यामुरसो वदनाद्ग्राणनेत्रतः ॥ ३४  
 कर्णाभ्यां शिरसोऽङ्गेभ्यो लोमवर्मभ्य एव च ।  
 रथध्वजाभ्यां च शरा निष्पेतुर्ब्रह्मवादिनः ॥ ३५  
 शरजालेन महता बद्धा माधवपाण्डवौ ।  
 ननाद मुदितो द्रौणिर्महामेघौघनिःस्वनम् ॥ ३६  
 'तैः पतद्भिर्महाराज द्रौणिमुक्तैः समन्ततः ।  
 संछादितौ रथस्थौ तावुभौ कृष्णधनंजयौ ॥ ३७  
 ततः शरशतैस्तीक्ष्णैर्भारद्वाजः प्रतापवान् ।  
 निश्रेष्ठौ तावुभौ चक्रे रणे माधवपाण्डवौ ॥ ३८  
 हाहाकृतमभूत्सर्वं जङ्गमं स्थावरं तथा ।  
 चराचरस्य गोसारौ दृष्ट्वा संछादितौ शरैः ॥ ३९  
 सिद्धचारणसङ्घाश्च संपेतुर्वै समन्ततः ।  
 अपि स्वस्ति भवेदद्य लोकानामिति चाब्रुवन् ॥ ४०  
 न मया तादृशो राजन्हृष्टपूर्वः पराक्रमः ।  
 संजज्ञे यादृशो द्रौणेः कृष्णो छादयतो रणे ॥ ४१  
 द्रौणेस्तु धनुषः शब्दं रथानां त्रासनं रणे ।  
 अश्रौषं बहुशो राजन्सिंहस्य नदतो यथा ॥ ४२  
 ज्या चास्य चरतो युद्धे सव्यं दक्षिणमस्यतः ।

विद्युदम्भोधरस्येव भ्राजमाना व्यदृश्यत ॥ ४३  
 स तदा क्षिप्रकारी च दृढहस्तश्च पाण्डवः ।  
 प्रमोहं परमं गत्वा प्रेक्षन्नास्ते धनंजयः ॥ ४४  
 विक्रमं चरतो युद्धे सव्यं दक्षिणमस्यतः ।  
 विक्रमं च हतं मेने आत्मनस्तेन संयुगे ॥ ४५  
 अथास्य समरे राजन्वपुरासीत्सुदुर्दृशम् ।  
 द्रौणेस्तत्कुर्वतः कर्म यादृग्रूपं पिनाकिनः ॥ ४६  
 वर्धमाने ततस्तत्र द्रोणपुत्रे विशांपते ।  
 हीयमाने च कौन्तेये कृष्णं रोषः समाविशत् ॥ ४७  
 स रोषान्निश्चसन्नाजन्निर्दहन्निव चक्षुषा ।  
 द्रौणिं ददर्श संग्रामे फल्गुनं च मुहुर्मुहुः ॥ ४८  
 ततः कृष्णोऽब्रवीत्कुद्रः पार्थ सप्रणयं वचः ॥ ४९  
 अत्यद्भुतमिदं पार्थ त्वयि पश्यामि संयुगे ।  
 यत्त्वां विशेषयत्याजौ द्रोणपुत्रोऽद्य भारत ॥ ५०  
 कच्चित्ते गाण्डिवं हस्ते मुष्टिर्वा न व्यशीर्यत ।  
 कच्चिद्रीर्यं यथापूर्वं भुजयोर्वा बलं तव ॥ ५१  
 उदीर्यमाणं हि रणे पश्यामि द्रौणिमाहवे ।  
 गुरुपुत्र इति ह्येनं मानयन्पाण्डवर्षभ ।  
 उपेक्षां मा कृथाः पार्थ नायं काल उपेक्षितुम् ॥ ५२  
 अर्जुन उवाच ।  
 पश्य माधव दौरात्म्यं गुरुपुत्रस्य मां प्रति ।  
 वधं प्राप्तौ मन्यते नौ प्रावेश्य शरवेश्मनि ।  
 एषोसि हन्मि संकल्पं शिक्षया च बलेन च ॥ ५३  
 'एवमुक्त्वाऽस्य चिच्छेद भट्टैः कर्मारमार्जितैः ।  
 धनुश्छत्रं पताकां च रथशक्तिं गदां वराम् ॥ ५४  
 अश्वत्थाम्नः शरानस्ताञ्छिचैकैकं त्रिधा त्रिधा ।  
 व्यधमद्भरतश्रेष्ठो नीहारमिव मारुतः ॥ ५५  
 ततः संशप्तकान्भूयः साश्वसूतरथद्विपान् ।  
 ध्वजपत्तिगणानुग्रैर्बाणैर्विव्याध पाण्डवः ॥ ५६  
 ये ये दृदृशिरं तत्र यद्यद्गुपास्तदा जनाः ।  
 ते ते तत्र शरैर्व्याप्तं मेनिरैऽऽत्मानमात्मना ॥ ५७  
 ते गाण्डीवप्रमुक्तास्तु नानारूपाः पतत्रिणः ।  
 क्रोशे साग्रे स्थिताञ्जघुर्द्विपांश्च पुरुषात्रणे ॥ ५८

आयस्तः यत्नवान् ॥ ३३ ॥ इषुधिप्रभृतिभ्यः शराः पेतुः  
 लोमभ्योऽपि वर्मभ्योऽपि च पेतुस्तत्र हेतुः ब्रह्मवादिनः

योगबलवत् इत्यर्थः ॥ ३५ ॥

भल्लैश्छिन्नाः कराः पेतुः करिणां मदवर्षिणाम् ।  
 यथा वने परशुभिर्निकृत्ताः शाल्मलिद्रुमाः ॥ ५९  
 पश्चात्तु शैलवत्पेतुस्ते गजाः सह सादिभिः ।  
 वज्रिवज्रावमथिता यथैवाद्रिचयास्तथा ॥ ६०  
 गन्धर्वनगराकारान्स्थान्थांश्चैव सुकल्पितान् ।  
 विनीतैर्जवनैर्युक्तानास्थितान्युद्धदुर्मदैः ॥ ६१  
 शरैर्विशकलीकुर्वन्नमित्रानभ्यवीवृषत् ।  
 खलंकृतानश्चसादीन्पत्नींश्चाहन्धनंजयः ॥ ६२  
 धनंजययुगान्तार्कः संशप्तकमहार्णवम् ।  
 व्यशोषयत् दुःशोषं तीक्ष्णैः शरगभस्तिभिः ॥ ६३

पुनर्द्रौणिमहाशैलं नाराचैर्वज्रसन्निभैः ।  
 निर्विभेदं महावेगैस्त्वरन्वज्रीव पर्वतम् ॥ ६४  
 तमाचार्यसुतः क्रुद्धः साश्वयन्तारमाशुगैः ।  
 युयुत्सुरागमद्योद्धुं पार्थस्तानच्छिनच्छरान् ॥ ६५  
 ततः परमसंकुद्धः काण्डकोशमवासृजत् ।  
 अश्वत्थामाभिरूपाय गृहानतिथये यथा ॥ ६६  
 अथ संशप्तकांस्त्यक्त्वा पाण्डवो द्रौणिमभ्ययात् ।  
 अपाङ्केयानिव त्यक्त्वा दाता पाङ्केयमार्थिनम् ६७  
 'स्थिताः संशप्तका राजन्टट्टा युद्धं महात्मनोः' ६८

॥ इति श्रीमन्महाभारते कर्णपर्वणि सप्तदशदिवसयुद्धे द्विपञ्चाशोऽध्यायः ॥ ५२ ॥

### त्रिपञ्चाशोऽध्यायः ॥ ५३ ॥

अर्जुनेनाश्वत्थामपराजयः ॥ १ ॥

सञ्जय उवाच ।  
 ततः समभवद्युद्धं शुक्राङ्गिरसवर्चसोः ।  
 नक्षत्रमभितो व्योम्नि शुक्राङ्गिरसयोरिव ॥ १  
 संतापयन्तावन्योन्यं दीप्तैः शरगभस्तिभिः ।  
 लोकत्रासकरावास्तां विमार्गस्थौ ग्रहाविव ॥ २  
 ततोऽविध्यद्भ्रुवोर्मध्ये नाराचैरर्जुनो भृशम् ।  
 स तेन विचभौ द्रौणिरूर्ध्वरश्मिर्यथा रविः ॥ ३  
 अथ कृष्णौ शरशतैरश्वत्थाम्नाऽर्दितौ भृशम् ।  
 स्वरश्मिजालविकचौ युगान्तार्काविवासतुः ॥ ४  
 ततोऽर्जुनः सर्वतोधारमस्त्र-  
 मवासृजद्वासुदेवोऽभिभूते ।  
 द्रौणायनिश्चाभ्यहनत्पृषत्कै-  
 र्वज्राग्निवैवस्वतदण्डकल्पैः ॥ ५  
 स केशवं चार्जुनं चातितेजा  
 विव्याध मर्मस्वतिरौद्रकर्मा ।

बाणैः सुमुक्तैरतितीव्रवेगै-  
 रैराहतो मृत्पुरपि व्यथेत् ॥ ६  
 द्रौणेरिषूनिषुभिः सन्निवार्य  
 व्यायच्छतस्तद्विगुणैः सुपुङ्खैः ।  
 तं साश्वसूतध्वजमेकवीर-  
 मावृत्य संशप्तकसैन्यमार्च्छत् ॥ ७  
 धनूपि बाणानिषुधीर्धनुर्ज्याः  
 पाणिन्भुजान्पाणिगतं च शस्त्रम् ।  
 छत्राणि केतूस्तुरगान्स्थेषां  
 वस्त्राणि माल्यान्यथ भूषणानि ॥ ८  
 चर्माणि वर्माणि मनोरमाणि  
 प्रसह्य चैषां स शिरांसि चैव ।  
 चिच्छेद पार्थो द्विषतां सुमुक्तै-  
 र्बाणैः स्थितानामपराङ्मुखानाम् ॥ ९  
 सुकल्पिताः स्यन्दनवाजिनागाः  
 समास्थिताः कृतयत्नैर्नृवीरैः ।

महत् शैलं शिलासमूहो यस्मिन् तं महाशैलं पर्वतमिव ॥ ६४ ॥  
 काण्डकोशं बाणनिषङ्गम् ॥ ६६ ॥ द्विपञ्चाशोऽध्यायः ॥ ५२ ॥  
 नक्षत्रमभितः नक्षत्रं लक्ष्मीकृत्य ॥ १ ॥ विमार्गस्थौ वका-  
 तिचारगौ ॥ २ ॥ कृष्णौ कृष्णार्जुनौ आसतुः दीपर्याचक्रतुः

॥ ४ ॥ सर्वतोधारं सर्वतोऽश्वत्थारवर्षकं । सर्वतोधारमिति घ.  
 ड. पाठः । वज्रकल्पैः अमोघैः । अमिकल्पैः दाहकैः । वैवस्वतदण्ड-  
 कल्पैः प्राणहरैः ॥ ५ ॥ व्यायच्छतो यतमानस्य । आच्छेत्  
 गतवान् ॥ ७ ॥ सुकल्पिताः सुसन्नद्धाः ॥ १० ॥

पार्थैरितैर्बाणशतैर्निरस्ता-  
 स्तैरेव सार्धं नृवरैर्विनेशुः ॥ १०  
 पद्मार्कपूर्णेन्दुनिभाननानि  
 किरीटमाल्याभरणोज्ज्वलानि ।  
 भृष्टार्धचन्द्रक्षुरसंनिकृत्ता-  
 न्यपातयच्छत्रुशिरांस्यजस्रम् ॥ ११  
 अथ द्विपैदैत्यरिपुद्विपामै-  
 देवारिकल्पा बलमन्युकल्पैः ।  
 कलिङ्गवज्राङ्गनिपादवीरा  
 जिघांसवः पाण्डवमभ्यधावन् ॥ १२  
 तेषां द्विपानां निचकर्त पार्थो  
 वर्माणि चर्माणि करान्नियन्तुन् ।  
 ध्वजाः पताकाश्च ततः प्रपेतु-  
 र्वज्राहतानीव गिरेः शिरांसि ॥ १३  
 तेषु प्रभग्रेषु गुरोस्तनूजं  
 बाणैः किरीटी नवसूर्यवर्णैः ।  
 प्रच्छादयामास महाभ्रजालै-  
 र्वायुः समुद्यन्तमिवांशुमन्तम् ॥ १४  
 ततोऽर्जुनेषूनिषुभिर्निरस्य  
 द्रौणिः शितैरर्जुनवामुदेवौ ।  
 प्रच्छादयित्वा दिवि चन्द्रसूर्यौ  
 ननाद सोऽम्भोद इवातपान्ते ॥ १५  
 तमर्जुनस्तांश्च पुनस्त्वदीया-  
 नभ्यर्दितस्तैरभिसृत्य शस्त्रैः ।  
 बाणान्धकारं सहसैव कृत्वा  
 विव्याध पार्थो वरहेमपुङ्खैः ॥ १६  
 नाप्याददत्संदधन्नैव मुञ्च-  
 न्नाणान्नयेऽदृश्यत सव्यसाची ।  
 रथांश्च नागांस्तुरगान्पदातीन्  
 संस्यूतदेहान्ददृशुर्हतांश्च ॥ १७

॥ इति श्रीमन्महाभारते कर्णपर्वणि सप्तदशदिवसयुद्धे त्रिपञ्चाशोऽध्यायः ॥ ५३ ॥

संधाय नाराचवरान्दशाशु  
 द्रौणिस्त्वरत्नेकमिवोत्ससर्ज ।  
 तेषां च पञ्चार्जुनमभ्यविध्य-  
 न्पञ्चाच्युतं निर्विभिदुः सुपुङ्खाः ॥ १८  
 तैराहतौ सर्वमनुष्यमुख्या-  
 वसृक्स्रवन्तौ धनदेन्द्रकल्पौ ।  
 समाप्तविद्येन तथाऽभिभूतौ  
 हतौ रणे ताविति मेनिरऽन्ये ॥ १९  
 अथार्जुनं प्राह दशार्हनाथः  
 प्रमाद्यसे किं जहि योधमेतम् ।  
 कुर्याद्धि दोषं समुपेक्षितोऽयं  
 कष्टो भवेद्याधिरिवाक्रियावान् ॥ २०  
 तथेति चोक्त्वाऽच्युतमप्रमादी  
 द्रौणेः प्रहस्याशु किरीटमाली ।  
 भुजौ वरौ चन्दनसारदिग्धौ  
 वक्षः शिरोऽथाप्रतिमौ तथोरु ॥ २१  
 गाण्डीवमुक्तैः कुपिताहिकल्पै-  
 द्रौणिं शरैः संयति निर्विभेद ।  
 छित्त्वा तु रश्मींस्तुरगानविध्य-  
 चे तं रणाद्गुरतीव दूरम् ॥ २२  
 स तैर्हतो वातजवैस्तुरङ्गै-  
 द्रौणिर्दृढं पार्थशराभिभूतः ।  
 आवृत्य नैव व्यपहत्स योद्धुं  
 पार्थेन सार्धं मतिमान्विमृश्य ।  
 जानञ्जयं नियतं वृष्णिवीरे  
 धनञ्जये चाङ्गिरसां वरिष्ठः ॥ २३  
 विवेश कर्णस्य बलं तरस्वी  
 भग्नोत्साहः क्षीणवाणास्त्रयोगः ॥ २४  
 प्रतीपकामे तु रणादश्चत्थाम्नि हते हयैः ।  
 मन्त्रौषधिक्रियायोगैर्व्याधौ देहादिवाहते ॥ २५  
 संशप्तकानभिमुखौ प्रयातौ केशवार्जुनौ ।  
 चातोद्भूतपताकेन स्यन्दनेनौघनादिना ॥ २६

करान् शुष्णाः ॥ १३ ॥ तं अश्वत्थामानम् । तान् तदन्यान् । तैः  
 कृतं बाणान्धकारं कृत्वा छित्त्वा । कृती छेदने ॥ १६ ॥ संस्यूताः  
 अन्योन्यं संघट्टन्तः ॥ १७ ॥ समाप्तविद्येन समग्रधनुर्वेदविदा

॥ १९ ॥ अक्रियावान् प्रतिकाररहितः ॥ २० ॥ अविकर्णैः  
 अविकर्णतुल्याग्रैः ॥ २२ ॥ अङ्गिरसां अङ्गिरोगोत्राणां मध्ये ॥ २३ ॥  
 ओघनादिना जलौघवज्रादवता ॥ २६ ॥ त्रिपञ्चाशोऽध्यायः ५३ ॥

## चतुःपञ्चाशोऽध्यायः ॥ ५४ ॥

अर्जुनेन दण्डदण्डधारयोर्वधः ॥ १ ॥

सञ्जय उवाच ।  
 अथोत्तरेण पाण्डूनां सेनायां ध्वनिरुत्थितः ।  
 रथनागाश्वपत्तीनां दण्डधारेण बध्यताम् ॥ १  
 निवर्तयित्वा तु रथं केशवोऽर्जुनमब्रवीत् ।  
 बाहयन्नेव तुरगान्गरुडानिलरंहसः ॥ २  
 मागधोऽसावतिक्रान्तो द्विरदेन प्रमाथिना ।  
 भगदत्तादनवमः शिक्षया च बलेन च ॥ ३  
 एनं हत्वा निहन्ताऽसि पुनः संशप्तकानिति ।  
 वाक्यान्ते प्रापयत्पार्थं दण्डधारगजं प्रति ॥ ४  
 स मागधानां प्रवरो महाबलोऽ-  
 शुभग्रहो योधगणैः समन्वितः ।  
 सपत्नसेनां प्रममाथ दारुणो  
 भीमं समग्रां बलवानिव ग्रहम् ॥ ५  
 सुकल्पितं दानवनागसन्निभं  
 महाभ्रनिर्हादसमखनं रणे ।  
 समास्थितो नागवरं नरेश्वरो  
 रथाश्वमातङ्गनरप्रमाथिनम् ॥ ६  
 स नागयन्तृन्समरे महारथा-  
 न्सपत्तिसङ्घांस्तुरगान्ससादिनः ।  
 द्विपांश्च बाणैर्निजघान वीर्यवा-  
 न्समन्ततो भ्रन्निव कालचक्रवत् ॥ ७  
 नरांस्तु कांस्थायसवर्मभूषणा-  
 न्निपात्य साश्वानपि पत्तिभिः सह ।  
 व्यपोथयदन्तिवरेण शुष्मिणा  
 सशब्दवत्स्थूलनलं यथा तथा ॥ ८  
 अथार्जुनो ज्यातलनेमिनिःस्वने  
 मृदङ्गभेरीबहुशङ्खनादिते ।

रथाश्वमातङ्गसहस्रनादिते  
 रथोत्तमेनाभ्यपतद्विपोत्तमम् ॥ ९  
 ततोऽर्जुनं द्वादशभिः शरोत्तमै-  
 र्जनार्दनं षोडशभिः समर्पयत् ।  
 स दण्डधारस्तुरगांस्त्रिभिस्त्रिभि-  
 स्ततो ननाद प्रजहास चासकृत् ॥ १०  
 ततोऽस्य पार्थः सगुणेषुकार्मुकं  
 चकर्त भलैर्ध्वजमप्यलंकृतम् ।  
 पुनर्नियन्तृन्सहपादगोप्तृभि-  
 स्ततः स चुक्रोध गिरिव्रजेश्वरः ॥ ११  
 ततोऽर्जुनं भिन्नकटेन दन्तिना  
 घनाघनेनानिलतुल्यरंहसा ।  
 अतीव चुक्रोधयिषुर्जनार्दनं  
 धनंजयं चाभिजघान तोमरैः ॥ १२  
 अथास्य बाहू द्विपहस्तसन्निभौ  
 शिरश्च पूर्णेन्दुनिभाननं त्रिभिः ।  
 क्षुरैः प्रचिच्छेद सहैव पाण्डव-  
 स्ततो द्विपं बाणशतैः समर्पयत् ॥ १३  
 स पार्थबाणैस्तपनीयभूषणैः  
 समावृतः काञ्चनवर्मभृद्विपः ।  
 भृशं चकाशे निशि पर्वतो यथा  
 दावाग्निना प्रज्वलितौषधिद्रुमः ॥ १४  
 स वेदनातोऽम्बुदनिखनो नद-  
 श्वरन्भ्रमन्प्रस्खलितान्तरोऽद्रवत् ।  
 पपात रुग्णः सनियन्तृकस्तथा  
 यथा गिरिर्वज्रविदारितस्तथा ॥ १५  
 हिमावदातेन सुवर्णमालिना  
 हिमाद्रिकूटप्रतिमेन दन्तिना ।

उत्तरेण उत्तरतः । बध्यतां बध्यमानानाम् ॥ १ ॥ अनवमः  
 अहीनः ॥ ३ ॥ स मागधानां प्रवरोऽङ्कुशग्रहे ग्रहेऽप्रसह्यो विक-  
 चो यथा ग्रहः । सपत्नसेनां प्रममाथ दारुणो महीं समग्रां विक-  
 चो यथा ग्रहः । इति झ. पाठः । तत्र इत्यर्थः । अङ्कुशग्रहे अङ्कुश-  
 धारणे हस्तियुद्धे इत्यर्थः । ग्रहे आदित्यादिग्रहसमूहे युद्धपरि-  
 ग्रहे च अप्रसह्यः । विकचः कचोपलक्षितशिरोरहितः केतुरूपीः ग्रहः

इव । विकचो विस्तीर्णो ग्रहो धूमकेतुरूपी उत्पातग्रहः ॥ ५ ॥  
 शुष्मिणा बलवता । स्थूलसुषिरं नलं तृणविशेषम् ॥ ८ ॥ सगु-  
 णेषुकार्मुकं मौर्वीबाणसहितं धनुः । नियन्तृन् नियन्तारम्  
 ॥ ११ ॥ घनाघनो घातुकमत्तदन्तिनोरिति विश्वः ॥ १२ ॥  
 सहैव युगपत् ॥ १३ ॥ स्खलितान्तरः मध्येस्खलनित्यर्थः  
 ॥ १५ ॥



हते रणे भ्रातरि दण्ड आत्रज-  
जिघांसुरिन्द्रावरजं धनंजयम् ॥ १६  
सतोमरैरर्ककरप्रभैस्त्रिभि-  
र्जनार्दनं पञ्चभिरर्जुनं शितैः ।  
समर्पयित्वा विननाद चार्दय-  
स्ततोऽस्य बाहू निचकर्त पाण्डवः ॥ १७  
क्षुरप्रकृतौ विपुलौ सतोमरौ  
शुभाङ्गदौ चन्दनरूपितौ भुजौ ।  
गजात्पतन्तौ युगपद्विरेजतु-  
र्यथोरगौ पर्वतशृङ्गवन्महीम् ॥ १८  
अथाऽर्धचन्द्रेण हतं किरीटिना  
पपात दण्डस्य शिरः क्षितिं द्विपात् ।  
स शोणितार्द्रो निपतन्विरेजे  
दिवाकरोऽस्तादिव पश्चिमां दिशम् ॥ १९  
अथ द्विपं श्वेतनगाग्रसन्निभं  
दिवाकरांशुप्रतिमैः शरोत्तमैः ।  
विभेद-पार्थः स पपात नादयन्  
हिमाद्रिकूटं कुलिशाहतं यथा ॥ २०  
ततोऽपरे तत्प्रतिमा गजोत्तमा  
जिगीषवः संयति सव्यसाचिना ।

तथा कृतास्तेऽपि यथैव तौ द्विपौ  
ततः प्रभ्रं सुमहद्विपोर्वलम् ॥ २१  
गजा रथाश्वाः पुरुषाश्च सङ्घशः  
परस्परघ्नाः परिपेतुराहवे ।  
परस्परं प्रखलिताः समाहता  
भृशं च तत्तद्गुहापिणो हताः ॥ २२  
अथार्जुनं स्वे परिवार्य सैनिकाः  
पुरन्दरं देवगणा इवाब्रुवन् ।  
अभैष्म यस्मान्मरणादिव प्रजाः  
स वीर दिव्या निहतस्त्वया रिपुः ॥ २३  
न चेत्परित्रास्यदिमाञ्जनान्भया-  
द्विषद्विरेवं बलिभिः प्रपीडितान् ।  
तथाऽभविष्यद्विपतां प्रमोदनं  
यथा हतेष्वेष्विह नोऽरिसूदन ॥ २४  
इतीव भूयश्च सुहृद्भिरीडिता  
निशम्य वाचः सुमनास्तदाऽर्जुनः ।  
यथाऽनुरूपं प्रतिपूज्य तं जनं  
जगाम संशप्तकसङ्घहा पुनः ॥ २५

॥ इति श्रीमन्महाभारते कर्णपर्वणि सप्तदशदिवसयुद्धे चतुःपञ्चाशोऽध्यायः ॥ ५४ ॥

### पञ्चपञ्चाशोऽध्यायः ॥ ५५ ॥

अर्जुनेन संशप्तकानां वधः ॥ १ ॥

सञ्जय उवाच ।  
प्रत्येत्याथ पुनर्जिष्णुर्जित्वा संशप्तकान्बभौ ।  
वक्रानुवक्रगमनादङ्गारक इव ग्रहः ॥ १  
पार्थबाणहता राजन्नराश्वरथकुञ्जराः ।  
विचेलुर्वभ्रमुर्नेशुः पेतुर्मन्लुश्च भारत ॥ २  
धुर्यान्धुर्येतरान्मृतान्ध्वजांश्चापासिसायकान् ।  
पाणीन्याणिगताञ्छस्त्रान्बाहूनापि शिरांसि च ॥ ३  
भल्लैः क्षुरैरर्धचन्द्रैर्वत्सदन्तैश्च पाण्डवः ।

इन्द्रावरजं कृष्णम् ॥ १६ ॥ अस्तात् अस्ताचलात् ॥ १९ ॥ तौ  
दण्डभारतज्ञात्रोर्द्विपौ यथा साध्यक्षौ कृतौ छिन्नौ तथा तेपि  
कृताः ॥ २१ ॥ चतुःपञ्चाशोऽध्यायः ॥ ५४ ॥

चिच्छेदामित्रवीराणां समरे प्रतियुध्यताम् ॥ ४  
तं प्रवीरास्त्वदीयानां नर्दमानाऽभिदुद्रुवुः ।  
वासितार्थे युयुत्सन्तो वृषभा वृषभं यथा ।  
निपतन्त्यर्जुनं शूराः शतशोऽथ सहस्रशः ॥ ५  
तेषां तस्य च तद्युद्धमभवद्रोमहर्षणम् ।  
त्रैलोक्यविजये यादृग्दैत्यानां सह बज्रिणा ॥ ६  
तमविध्यन्निभिर्वाणैर्दन्दशूकैरिवाहिभिः ।  
उग्रायुधस्य तस्याशु शिरः कायादपाहरत् ॥ ७

धुर्यान् धेष्टान् । धुर्यगतानिति पाठे बाहान् ॥ ३ ॥ वासि-  
तार्थे स्त्रीनिमित्तम् ॥ ५ ॥ दन्दशूकैः दंशनशीलैः अपाहरदर्जुन  
इति शेषः ॥ ७ ॥

तेऽर्जुनं सर्वतः क्रुद्धा नानाशस्त्रैरवीवृषन् ।  
 मरुद्भिः प्रेरिता मेघा हिमवन्तमिवोष्णगे ॥ ८  
 अस्त्रैरस्त्राणि संवार्य द्विषतां सर्वतोऽर्जुनः ।  
 सम्यगस्तैः शरैः सर्वानहितानहनद्बहून् ॥ ९  
 छिन्नत्रिवेणुजङ्घेयान्हताश्वान्हतसारथीन् ।  
 विस्त्रस्तहस्ततूणीरान्विचक्ररथकेतनान् ॥ १०  
 संछिन्नरश्मियोक्ताक्षान्व्यनुकर्षयुगात्रथान् ।  
 विध्वस्तसर्वसन्नाहान्वाणैश्चकेऽर्जुनस्त्वरन् ॥ ११  
 ते रथास्तत्र विध्वस्ताः पराद्ध्या भान्त्यनेकशः ।  
 धनिनामिव वेश्मानि हतान्यभ्यनिलाम्बुभिः ॥ १२  
 द्विषाः संभिन्नमर्माणो वज्राशनिसमैः शरैः ।  
 पेतुर्गिर्यग्रवेश्मानि वज्रवाताग्निभिर्यथा ॥ १३  
 अनेकैश्च शिलाधौतैर्वज्रानलविपोषमैः ।  
 शरैर्निजघ्निवान्पार्थो महेन्द्र इव दानवान् ॥ १४  
 सारोहास्तुरगाः पेतुर्बहवोऽर्जुनताडिताः ।  
 निर्जिह्वात्राः क्षितौ क्षीणा रुधिरार्द्राः सुदुर्दृशः ॥ १५  
 नराश्वनागा नाराचैः संस्पृताः सव्यसाचिना ।  
 बभ्रुमश्वस्खलुः पेतुर्नेदुर्मम्बुश्च मारिष ॥ १६  
 महार्हवर्माभरणा नानारूपाम्बरायुधाः ।  
 सरथाश्चद्विषा वीरा हताः पार्थेन शेरते ॥ १७  
 निर्भयाः पुण्यकर्माणो विशिष्टाभिजनश्रुताः ।  
 गताः शरीरैर्वसुधामूर्जितैः कर्मभिर्दिवम् ॥ १८  
 अथार्जुनरथं वीरास्त्रदीयाः समभिद्रवन् ।  
 नानाजनपदाध्यक्षाः सगणा जातमन्यवः ॥ १९  
 उह्यमना रथाश्चेभैः पत्तयश्च जिघांसवः ।  
 समभ्यधावन्नस्यन्तो विविधं क्षिप्रमायुधम् ॥ २०  
 तदायुधमहावर्षं क्षिप्तं योधमहाम्बुदैः ।  
 व्यधमन्निशितैर्वाणैः क्षिप्रमर्जुनमारुतः ॥ २१  
 साश्वपत्तिद्विपरथं महाशस्त्रौघसंप्लवम् ।  
 सहसा संतितीर्षन्तं पार्थं शस्त्रास्त्रसेतुना ॥ २२  
 अथाब्रवीद्वासुदेवः पार्थ किं क्रीडसेऽनघ ।

संशप्तकान्प्रमथ्यैनांस्ततः कर्णवधे त्वर ॥ २३  
 तथेत्युक्त्वाऽर्जुनः कृष्णं शिष्टान्संशप्तकांस्तदा ।  
 क्षपयिष्यंस्तदा वाणैर्दैत्यानिन्द्र इवावधीत् ॥ २४  
 आददत्संदधन्नेषून्दृष्टः कैश्चिद्रणेऽर्जुनः ।  
 विमुञ्चन्वा शराञ्छीघ्रं दृश्यन्ते वै नरा हताः ॥ २५  
 आश्चर्यमिति गोविन्दो ब्रुवन्नश्वानचोदयत् ।  
 हंसांशुगौरास्ते सेनां हंसाः सर इवाविशन् ॥ २६  
 ततः संग्रामभूमिं तां वर्तमाने जनक्षये ।  
 अवेक्षमाणो गोविन्दः सव्यसाचिनमब्रवीत् ॥ २७  
 एष पार्थ महारौद्रो वर्तते भरतक्षयः ।  
 पृथिव्यां पार्थिवानां वै दुर्योधनकृते महान् ॥ २८  
 पश्य भारत चापानि रुक्मपृष्ठानि धन्विनाम् ।  
 हतानामपविद्धानि कलापानिपुर्धांस्तथा ॥ २९  
 जातरूपमयैः पुङ्खैः शरांश्च नतपर्वणः ।  
 तैलधौतांश्च नाराचाभिर्मुक्तानिव पन्नगान् ॥ ३०  
 आकीर्णास्तोमरान्वाहांश्छत्रान्हेमविभूषितान् ।  
 चर्माणि चापविद्धानि रुक्मपृष्ठानि भारत ॥ ३१  
 सुवर्णविकृतान्प्रासाञ्शक्तीः कनकभूषिताः ।  
 जाम्बूनदमयैः पट्टैर्वद्वाश्च विपुला गदाः ॥ ३२  
 जातरूपमयीश्चर्ष्टीः पट्टसान्हेमभूषितान् ।  
 दण्डैः कनकचित्रैश्च विप्रविद्धान्परश्वथान् ॥ ३३  
 परिधान्भिण्डपालांश्च भुशुण्डीः कणपानपि ।  
 अयस्कुन्तांश्च पतितान्मुसलानि गुरुणि च ॥ ३४  
 नानाविधानि शस्त्राणि प्रगृह्य जयगृद्धिनः ।  
 जीवन्त इव दृश्यन्ते गतसत्त्वास्तरस्विनः ॥ ३५  
 गदाविमथितैर्गात्रैर्मुसलैर्भिन्नमस्तकान् ।  
 गजवाजिरथैः क्षुण्णान्पश्य योधान्सहस्रशः ॥ ३६  
 मनुष्यगजवाजीनां शरशक्त्यृष्टितोमरैः ।  
 निस्त्रिंशैः पट्टसैः प्रासैर्नखैरर्लगुडैरपि ॥ ३७  
 शरीरैर्वहुधा छिन्नैः शोणितौघपरिभ्रुतैः ।  
 गतासुभिरमित्रघ्न संवृता रणभूमयः ॥ ३८

उष्णगे ग्रीष्मे गते सति प्रावृषीत्यर्थः । उष्णो ग्रीष्मो गतोऽतीतो  
 यत्र स उष्णगः कालविशेष इति विग्रहः ॥ ८ ॥ अस्त्रैः  
 क्षिप्तैः ॥ ९ ॥ अनुकर्षः रथाधर्यं दारु ॥ ११ ॥ निर्जि-  
 ह्वात्राः निर्गताः जिह्वाः अस्त्राणि च येषां ते ॥ १५ ॥ कला-

पान् अलंकारान् ॥ २९ ॥ आकीर्णान् सर्वतोविक्षिप्तान् ॥ ३१ ॥  
 वाजीनां शरीरैरिति संबन्धः । दैर्घ्यमार्षम् ॥ ३७ ॥ पक्षपद्मा-  
 शोऽध्यायः ॥ ५५ ॥

बाहुभिश्चन्दनादिग्धैः साङ्गदैः शुभभूषणैः ।  
 सतलत्रैः सकेयूरैर्भाति भारत मेदिनी ॥ ३९  
 साङ्गुलित्रैर्भुजाग्रैश्च विप्रविद्वैरलंकृतैः ।  
 हस्तिहस्तोपमैश्चिन्नैरुरुभिश्च तरस्विनाम् ॥ ४०  
 बद्धचूडामणिवरैः शिरोभिश्च सकुण्डलैः ।  
 'निकृत्तैर्वृषभाक्षाणां शरीरैश्चापि सङ्घशः ॥ ४१  
 गजवाजिमनुष्याणां शरशक्त्यृष्टितोमरैः ।  
 कवन्धैः शोणितादिग्धैश्चिन्नगात्रशिरोधरैः ।  
 भूर्भाति भरतश्रेष्ठ शान्ताग्निभिरिवाध्वरे ॥' ४२  
 रथांश्च बहुधा भग्नान्हेमकिङ्किणिनः शुभान् ।  
 अश्वान्श्च बहुधा पश्य शोणितेन परिपुतान् ॥ ४३  
 अनुकर्षानुपासङ्गान्पताका विविधान्ध्वजान् ।  
 योधानां च महाशङ्खान्पाण्डुरांश्च प्रकीर्णकान् ।  
 निरस्तजिह्वान्मातङ्गाञ्शयानान्पर्वतोपमान् ॥ ४४  
 वैजयन्तीविचित्राश्च हतांश्च गजयोधिनः ।  
 वारणानां परिस्तोमान्संयुक्तानेककम्बलान् ॥ ४५  
 विपाटितविचित्राश्च रूपचित्राः कुथास्तथा ।  
 भिन्नाश्च बहुधा घण्टाः पतद्भिश्चूर्णिता गजैः ॥ ४६  
 वैदूर्यमणिदण्डांश्च पतितांश्चाङ्कुशान्भुवि ।  
 अश्वानां च युगापीडान्ब्रह्मचित्रानुरश्छदान् ॥ ४७  
 विद्धाः सादिध्वजाग्रेषु सुवर्णविकृताः कुथाः ।  
 विचित्रान्मणिचित्रांश्च जातरूपपरिष्कृतान् ॥ ४८  
 अश्वास्तरपरिस्तोमान्राङ्गवान्पतितान्भुवि ।  
 चूडामणीन्नेन्द्राणां विचित्राः काञ्चनस्रजः ।  
 छत्राणि चापविद्धानि चामरव्यजनानि च ॥ ४९  
 चन्द्रनक्षत्रभासैश्च वदनैश्चारुकुण्डलैः ।  
 कृत्स्नमश्रुभिरत्यर्थं वीराणां समलंकृतैः ।  
 वदनैः पश्य संलब्धानां महीं शोणितकर्दमाम् ॥ ५०

सजीवांश्च नरान्पश्य कूजमानान्समन्ततः ।  
 उपास्यमानांश्च बहुभ्यस्तशस्त्रैश्च भूपते ।  
 ज्ञातिभिश्च जलक्लिन्नात्रोदमानैर्मुहुर्मुहुः ॥ ५१  
 उत्क्रान्तानपरान्योधांश्छादयित्वा तरस्विनः ।  
 पुनर्युद्धाय गच्छन्ति जये लुब्धाः प्रमन्यवः ॥ ५२  
 अपरे तत्रतत्रैव परिधावन्ति मानवाः ।  
 संनिवृत्ताश्च ते शूरा दृष्ट्वा चैतान्विचेतसः ॥ ५३  
 जलं त्यक्त्वा प्रधावन्ति क्रोशमानाः परस्परम् ।  
 जलं पीत्वा मृतान्पश्य पिवतोऽन्यांश्च भारत ॥ ५४  
 परिष्वज्य प्रियानन्ये बान्धवान्वन्धुवत्सलाः ।  
 विसंज्ञान्समरे योधांस्तत्रतत्र महारणे ॥ ५५  
 पश्यापराङ्मरश्रेष्ठ संदष्टोष्ठपुटान्पुनः ।  
 भृकुटीकुटिलैर्वक्रैः प्रेक्षमाणान्महारणम् ॥ ५६  
 एतत्तवैवानुरूपं कर्मार्जुन महाहवे ।  
 दिवि वा देवराजस्य त्वया यत्कृतमाहवे ॥ ५७  
 सञ्जय उवाच ।  
 एवं तां दर्शयन्कृष्णो युद्धभूमिं किरीटिने ।  
 गच्छन्नेवाशुणोच्छब्दं दुर्योधनवले महत् ॥ ५८  
 शङ्खदुन्दुभिनिर्वोषं भेरीपणवनिःस्वनम् ।  
 रथाश्चनरनागानां पादशब्दांश्च दारुणान् ॥ ५९  
 प्रविश्य तद्गलं कृष्णस्तुरगैर्वातवेगितैः ।  
 पाण्ड्येनाभ्यर्दितं सैन्यं त्वदीयं वीक्ष्य विस्रितः ६०  
 स हि नानाविधैर्बाणैरिष्वस्त्रप्रवरो युधि ।  
 न्यहनद्विपतां पूगान्गतासूनन्तको यथा ॥ ६१  
 गजवाजिमनुष्याणां शरीराणि शितैः शरैः ।  
 भित्त्वा प्रहरतां श्रेष्ठो विदेहासूनपातयत् ॥ ६२  
 शत्रुप्रवीरैरस्त्राणि नानाशस्त्राणि सायकैः ।  
 छित्त्वा तानवधीच्छत्रून्पाण्ड्यैः शक्र इवासुरान् ६३

॥ इति श्रीमन्महाभारते कर्णपर्वणि सप्तदशदिवसयुद्धे पञ्चपञ्चाशोऽध्यायः ॥ ५५ ॥

षट्पञ्चाशोऽध्यायः ॥ ५६ ॥

अश्वत्थाम्ना पाण्ड्यवधः ॥ १ ॥

धृतराष्ट्र उवाच ।  
 प्रोक्तस्त्वया पूर्वमेव प्रवीरो लोकविश्रुतः ।

न त्वस्य कर्म संग्रामे त्वया सञ्जय कीर्तितम् ॥ १  
 तस्य विस्तरशो ब्रूहि प्रवीरस्याद्य विक्रमम् ।

शिक्षां प्रभावं वीर्यं च प्रमाणं दर्पमेव च ॥ २  
 सञ्जय उवाच ।  
 भीष्मद्रोणकृपद्रौणिकर्णार्जुनजनार्दनान् ।  
 समाप्तविद्यान्धनुषि श्रेष्ठान्यान्सप्त मन्यसे ॥ ३  
 यो ह्याक्षिपति वीर्येण सर्वानेतान्महारथान् ।  
 न मेने चात्मना तुल्यं कंचिदेव नरेश्वरम् ॥ ४  
 तुल्यतां द्रोणभीष्माभ्यामात्मनो यो न मृष्यते ।  
 वासुदेवार्जुनाभ्यां च न्यूनतां नैच्छतात्मनि ॥ ५  
 स पाण्ड्योऽर्थपतिश्रेष्ठः सर्वशस्त्रभृतां वरः ।  
 कर्णस्थानीकमहनत्पाशहस्त इवान्तकः ॥ ६  
 तदुदीर्णरथाश्वेभं पत्तिप्रवरसंकुलम् ।  
 कुलालचक्रवद्भ्रान्तं पाण्ड्येनाभ्याहतं बलात् ॥ ७  
 व्यश्वसूतध्वजरथान्विप्रयुक्तयुगात्रथान् ।  
 सम्भ्रगस्तैः शरैः पाण्ड्यो वायुर्मेघानिवाक्षिपत् ॥ ८  
 द्विरदान्प्रवरारोहान्विपताकायुधध्वजान् ।  
 स पादरक्षानहनद्वज्रेणाद्रीनिवाद्रिहा ॥ ९  
 स शक्तिप्रासतूणीरानश्वारोहान्ह्यानपि ।  
 पुलिन्दखसवाह्णीकनिपादान्प्रककुन्तलान् ॥ १०  
 दाक्षिणात्यांश्च भोजांश्च शूरान्संग्रामकर्कशान् ।  
 विशस्त्रकवचान्वाणैः कृत्वा पाण्ड्योऽकरोद्व्यसून् ॥ ११  
 चतुरङ्गं बलं वाणैर्निघ्नन्तं पाण्ड्यमाहवे ।  
 दृष्ट्वा द्रौणिरसंभ्रान्तमसंभ्रान्तस्ततोऽभ्ययात् ॥ १२  
 आभाष्य चैनं मधुरमभीतं तमभीतवत् ।  
 प्राह प्रहरतां श्रेष्ठः स्मितपूर्वं समाहयत् ॥ १३  
 राजन्कमलपत्राक्ष प्रधानायुधवाहन ।  
 वज्रसंहननप्रख्य प्रख्यातबलपौरुष ॥ १४  
 मुष्टिक्रिष्टाङ्गुलिभ्यां च व्यायताभ्यां महद्भ्रुतः ।  
 दोर्भ्यां विस्फारयन्भासि महाजलदवद्भ्रुशम् ॥ १५  
 शरवर्षैर्महावेगैरमित्रानभिवर्षतः ।  
 मदन्त्यं नानुपश्यामि प्रतिवीरं तवाहवे ॥ १६

रथद्विरदपच्यश्वानेकः प्रमथसे बहून् ।  
 मृगसङ्घानिवारण्ये विभीर्भामिवलो हरिः ॥ १७  
 महता रथघोषेण दिवं भूमिं च नादयन् ।  
 वर्षान्ते सस्यगां सूर्यो भाभिरादीपयन्निव ॥ १८  
 संस्पृशानः शरैः पूर्णो तूणी चाशीविषोपमैः ।  
 मयैवैकेन युध्यस्व त्र्यम्बकेनान्धको यथा ॥ १९  
 एवमुक्तस्तथेत्युक्त्वा प्रमथ्यैनं स पार्थिवः ।  
 कर्णिना द्रोणतनयं विव्याध मलयध्वजः ॥ २०  
 मर्मभेदिभिरत्युग्रैर्वाणैरग्निशिखोपमैः ।  
 मर्मस्वभ्यहनद्रौणिः पाण्ड्यमाचार्यनन्दनः ॥ २१  
 ततोऽपरान्नवांस्तूर्णं नाराचान्कङ्कवाससः ।  
 गत्या दशम्या संयुक्तानश्वत्थामाऽप्यवासजत् २२  
 तानच्छिनत्तदा पाण्ड्यश्चतुर्भिरपरैः शरैः ।  
 चतुरोऽभ्याहनचाश्वानाशु ते व्यसवोऽभवन् २३  
 अथ द्रोणसुतस्त्रेषुंस्ताञ्छित्त्वा निशितैः शरैः ।  
 धनुर्ज्यां विततां पाण्ड्यश्चिच्छेदादित्यतेजसः ॥ २४  
 दिव्यं धनुरथाधिज्यं कृत्वा द्रौणिरमित्रहा ।  
 प्रेक्ष्य चाशु रथे युक्तान्नरैरन्यान्हयोत्तमान् ॥ २५  
 ततः शरसहस्राणि प्रेषयामास वै द्विजः ।  
 इपुसंवाधमाकाशमकरोद्दिश एव च ॥ २६  
 ततस्तानस्वतः सर्वान्द्रौणेर्वाणान्महात्मनः ।  
 जानानोप्यक्षयान्पाण्ड्यो शातयत्पुरुपर्षभः ॥ २७  
 प्रयुक्तांस्तान्प्रयत्नेन छित्त्वा द्रौणेरिषूनरिः ।  
 चक्ररक्षौ रणे तस्य प्राणुदन्निशितैः शरैः ॥ २८  
 अथ तल्लाघवं दृष्ट्वा मण्डलीकृतकार्मुकः ।  
 प्रास्यद्रोणसुतो वाणान्बृष्टिं पूषानुजो यथा ॥ २९  
 अष्टावष्टगवान्यूहुः शकटानि यदायुधम् ।  
 अहस्तदष्टभागेन द्रौणिश्चिक्षेप मारिष ॥ ३०  
 तमन्तकमिव क्रुद्धमन्तकालान्तकोपमम् ।  
 ये ये ददृशिरै रूपं विसंज्ञाः प्रायशोऽभवन् ॥ ३१

स पाण्ड्यः व्यसूनकरोदिति द्वयोः संबन्धः ॥ १० ॥ अनु-  
 स्मृत्य ह्यभीतवत् इति ख. पाठः । अनुस्मृत्य हि भीतवत् इति  
 क. ड. पाठः ॥ १३ ॥ वर्षतः मत् मत्तः ॥ १६ ॥ प्रमथसे  
 प्रमथसि ॥ १७ ॥ मलयवत् कृत्रिमो ध्वजो यस्य । मलयध्वज  
 इति प्रवीरस्यैव नामान्तरं वा ॥ २० ॥ गत्या दशम्या ।

उन्मुख्यभिमुखी तिर्यक् मन्दा गोमूत्रिका ध्रुवा । स्खलिता  
 यमकान्ता कुष्ठेतीपुगतीर्विदुः । दशमीगतिस्तु शिरसा सह  
 दूरपातिनी अतिकुष्ठानाम । तथा गत्या ॥ २२ ॥ पूषानुजः  
 पर्जन्यः ॥ २९ ॥ अष्टवृषभवाद्यानि अष्टौ शकटानि यदायुध-  
 संभारं ऊहुः वहन्ति तत्सर्वं अहोऽष्टमभागेन यामार्घेन क्षीणमि-

आचार्यपुत्रस्तां सेनां बाणवृष्ट्या व्यवीवृषत् ।  
 पर्जन्य इव धर्मान्ते वृष्ट्या साद्रिद्रुमां महिम् ॥ ३२  
 द्रौणिपर्जन्यमुक्तां तां बाणवृष्टिं सुदुःसहाम् ।  
 वायव्यास्त्रेण स क्षिप्रं विद्ध्वा पाण्ड्वानिलोऽनदत् ॥  
 तस्य नानदतः केतुं चन्दनागुरुरूपितम् ।  
 मलयप्रतिमं द्रौणिश्छिच्चाश्वांश्चतुरोऽहनत् ॥ ३४  
 सूतमेकेषुणा हत्वा महाजलदनिःस्वनम् ।  
 धनुश्छिच्चाऽर्धचन्द्रेण तिलशो व्यधमद्रथम् ॥ ३५  
 अस्त्रैस्त्राणि संवार्य छिच्चा सर्वायुधानि च ।  
 प्राप्तमप्यहितं द्रौणिर्नाहनद्युद्धतृष्णया ॥ ३६  
 हतेश्वरो दन्तिवरः सुकल्पित-  
 स्त्वरामिसृष्टः प्रतिशब्दगो बली ।  
 तमाद्रवद्रौणिशराहतस्त्वरन्  
 जवेन कृत्वा प्रतिहस्तिगर्जितम् ॥ ३७  
 तं वारणं वारणयुद्धकोविदो  
 द्विपोत्तमं पर्वतसानुसन्निभम् ।  
 समभ्यतिष्ठन्मलयध्वजस्त्वर-  
 न्यथाऽद्रिशङ्गं हरिरुन्नदस्तथा ॥ ३८  
 स तोमरं भास्कररश्मिवर्चसं  
 बलास्त्रसर्गोत्तमयत्नमन्युभिः ।  
 ससर्ज शीघ्रं परिपीडयन्गजं  
 गुरोः सुताय द्रविडेश्वरो नदन् ॥ ३९  
 मणिप्रवेकोत्तमवज्रहाटकै-  
 रलंकृतं चांशुकमाल्यमौक्तिकैः ।  
 हतो मयासीत्यसकृन्मुदा नद-  
 न्पराभिनद्रौणिवराङ्गभूषणम् ॥ ४०  
 तदर्कचन्द्रग्रहपावकत्विषं  
 भृशामिधातात्पतितं विघूर्णितम् ।

॥ इति श्रीमन्महाभारते कर्णपर्वणि सप्तदशदिवसयुद्धे षट्पञ्चाशोऽध्यायः ॥ ५६ ॥

महेन्द्रवज्राभिहतं महास्वनं  
 यथाऽद्रिशङ्गं धरणीतले तथा ॥ ४१  
 ततः प्रजज्वाल परेण मन्युना  
 पादाहतो नागपतिर्यथा तथा ।  
 समाददे चान्तकदण्डसन्निभा-  
 निषूनमित्रान्तकरांश्चतुर्दश ॥ ४२  
 द्विपस्य पादाग्रकरान्स पञ्चभि-  
 नृपस्य बाहू च शिरोऽथ च त्रिभिः ।  
 जघान पङ्क्तिः षट्पूपमत्विषः  
 स पाण्ड्यराजानुचरान्महारथान् ॥ ४३  
 सुदीर्घवृत्तौ वरचन्दनोक्षितौ  
 सुवर्णमुक्तामणिवज्रभूषणौ ।  
 भृजौ धरायां पतितौ नृपस्य तौ  
 विचेष्टतुस्ताक्षर्यहताविबोरगौ ॥ ४४  
 शिरश्च तत्पूर्णशशिप्रभाननं  
 सरोपताम्रायतनेत्रमुन्नसम् ।  
 क्षितावपि भ्राजति तत्सकुण्डलं  
 विशाखयोर्मध्यगतः शशी यथा ॥ ४५  
 [स तु द्विपः पञ्चभिरुत्तमेषुभिः  
 कृतः षडंशश्चतुरो नृपस्त्रिभिः ।  
 कृतो दशांशः कुशलेन युध्यता  
 यथा हविस्तदश दैवतं तथा ॥ ४६  
 स पादशो राक्षसभोजनान्वहन्  
 प्रदाय पाण्ड्योऽश्वमनुप्यकुञ्जरान् ।  
 स्वधामिवाप्य ज्वलनः पितृप्रिय-  
 स्ततः प्रशान्तः सलिलप्रवाहतः ॥ ४७  
 समाप्तविद्यं तु गुरोः सुतं नृपः  
 समाप्तकर्माणमुपेत्य ते सुतः ।  
 सुहृद्गतोऽत्यर्थमपूजयन्मुदा  
 जिते बलौ विष्णुमिवामरेश्वरः ॥ ४८

ल्यर्थः ॥ ३० ॥ हतेश्वरो यः कश्चित् तं पाण्ड्यम् ॥ ३७ ॥  
 मलयध्वजः पाण्ड्यस्तं यदच्छयागतं वारणं समभ्यतिष्ठत् ॥ ३८ ॥  
 बलेन अस्त्रसर्गं य उत्तमो यत्नस्तेन मन्युना च तैः । परिपी-  
 डयन् अङ्कुशेन कोपयन् ॥ ३९ ॥ द्रौणिः वराङ्गभूषणं किरीटम्  
 ॥ ४० ॥ इषून् समाददे द्रौणिरिति शेषः ॥ ४२ ॥ चतुरः  
 चतुरंशः । एवं स गजो दशधाभक्तो यथा दशहविष्कायामिष्टौ

पिटपिण्डो दशधा क्रियते तथेत्यर्थः ॥ ४६ ॥ पाण्ड्योऽश्वादीन्  
 पादशः प्रदाय खण्डयित्वा प्रशान्तः द्रौणिबाणैरिति शेषः । यथा  
 स्वधां प्रेतशरीररूपं हविः प्राप्य पितृप्रियो ज्वलनः श्मशानान्निः  
 जलेन शाम्यति तद्वदित्यर्थः ॥ ४७ ॥ समाप्तविद्यं सम्यगा-  
 त्तविद्यम् । समाप्तकर्माणं कृतकृत्यम् ॥ ४८ ॥ षट्पञ्चाशोऽ-  
 ध्यायः ॥ ५६ ॥

## सप्तपञ्चाशोऽध्यायः ॥ ५७ ॥

संकलयुद्धम् ॥ १ ॥

धृतराष्ट्र उवाच ।  
 पाण्ड्ये हते किमकरोदर्जुनो जयतांवरः ।  
 एकवीरेण कर्णेन द्राविते च युधिष्ठिरे ॥ १  
 समाप्तविद्यो बलवान्युक्तो वीरश्च पाण्डवः ।  
 सर्वभूतेष्वनुज्ञातः शंकरेण महात्मना ॥ २  
 तस्मान्महद्भयं तीव्रमभिन्नान्नाद्रनञ्जयात् ।  
 स यत्तत्राकरोत्पार्थस्तन्ममाचक्ष्व सञ्जय ॥ ३  
 सञ्जय उवाच ।  
 हते पाण्ड्येऽर्जुनं कृष्णस्त्वरन्नाह वचो हितम् ।  
 हतं पश्य स्वराजानमपयातांश्च पाण्डवान् ॥ ४  
 कर्णं पश्य महारङ्गे ज्वलन्तमिव पावकम् ।  
 असौ भीमो महेष्वासः प्रतिवृत्तो रणं प्रति ॥ ५  
 त इमे नानुवर्तन्ते धृष्टद्युम्नपुरोगमाः ।  
 पाञ्चालाः सञ्जयाश्चैव पाण्डवानां चमूमुखम् ॥ ६  
 'निवृत्तैश्च पुनः पार्थैर्भङ्गं शत्रुबलं महत् ।'  
 कौरवान्द्रवतो ह्येष कर्णो वारयते भृशम् ॥ ७  
 अन्तकप्रतिमो वेगे शक्रतुल्यपराक्रमः ।  
 असौ गच्छति कौन्तेय द्रौणिः शस्त्रभृतां वरः ॥ ८  
 तमेष प्रद्रुतः सङ्क्षेपे धृष्टद्युम्नो महारथः ।  
 अश्वत्थाम्ना हताः सङ्क्षेपे सर्वे कौन्तेय सञ्जयाः ॥ ९  
 रथाश्वनरनागानां कृतं च कदनं महत् ।  
 इत्येतत्सर्वमाचष्ट वासुदेवः किरीटिने ॥ १०  
 एतच्छ्रुत्वा च दृष्ट्वा च भ्रातृणां व्यसनं महत् ।  
 वाहयाश्चान्हृषीकेश क्षिप्रमित्याह पाण्डवः ॥ ११  
 ततः प्रायाद्धृषीकेशो रथेनाप्रतिमो युधि ।  
 'ततो रेणुः समभवत्पुनस्तत्र महारणे ॥ १२  
 ततो राजन्महानासीत्संग्रामो रोमहर्षणः ।  
 सिंहनादरवाश्चात्र प्रादुरासन्समागमे ।  
 उभयोः सेनयो राजन्मृत्युं कृत्वा निवर्तनम् ॥ १३  
 ततः पुनः समाजग्मुरभीताः कुरुसञ्जयाः ।  
 युधिष्ठिरमुखाः पार्था वैकर्तनमुखा वयम् ॥ १४

ततः प्रवृत्ते युद्धं घोररूपं विशांपते ।  
 कर्णस्य पाण्डवानां च यमराष्ट्रविवर्धनम् ॥ १५  
 तस्मिन्प्रवृत्ते संग्रामे तुमुले रोमहर्षणे ।  
 संशप्तकेषु वीरेषु किञ्चिच्छेषेषु भारत ॥ १६  
 धृष्टद्युम्नो महाराज सहितः सर्वराजभिः ।  
 कर्णमेवाभिदुद्राव पाण्डवाश्च महारथाः ॥ १७  
 आगच्छमानांस्तान्दृष्ट्वा संग्रामे विजयैषिणः ।  
 दधारैको रणे कर्णो जलौघानिव पर्वतः ॥ १८  
 समासाद्य तु ते कर्णं व्यशीर्यन्त महारथाः ।  
 यथाऽचलं समासाद्य वार्योघाः सर्वतोदिशम् १९  
 तयोरासीन्महाराज संग्रामो घोरदर्शनः ।  
 प्रवृद्धयोर्महाराङ्गे बलिनोर्विजिगीषतोः ॥ २०  
 धृष्टद्युम्नस्तु राधेयं शरेणानतपर्वणा ।  
 छादयामास संक्रुद्धस्तिष्ठतिष्ठेति चाब्रवीत् ॥ २१  
 विजयं तु धनुः श्रेष्ठं विधून्वानो महारथः ।  
 पार्षतस्य धनुश्छित्त्वा शरांश्चाशीविपोपमान् २२  
 वर्षं शरवर्षाणि तोयवर्षानिवाम्बुदः ।  
 छादयामास संक्रुद्धः पार्षतं नवभिः शरैः ॥ २३  
 ते हेमविकृतं वर्म भित्त्वा तस्य महात्मनः ।  
 शोणिताक्ता व्यराजन्त शक्रगोपा इवानघ ॥ २४  
 तदपास्य धनुश्छिन्नं धृष्टद्युम्नः प्रतापवान् ।  
 ततोऽन्यद्भनुरादाय सारवद्भारसाधनम् ।  
 कर्णं विव्याध सप्तत्या शरैः सन्नतपर्वभिः ॥ २५  
 तथैव राजन्कर्णोऽपि पार्षतं शत्रुतापनम् ।  
 द्रोणशत्रुं महेष्वासो विव्याध निशितैः शरैः ॥ २६  
 पुनरन्यं महाराज शरं कनकभूषणम् ।  
 प्रेषयामास समरे मृत्युदण्डमिवापरम् ॥ २७  
 तमापतन्तं सहसा घोररूपं विशांपते ।  
 चिच्छेद् शतधा राजन्पार्षतः कृतहस्तवत् ॥ २८  
 दृष्टवान्पतितं भूमौ शरं कर्णो विशांपते ॥ २९  
 पार्षतः शरवर्षेण समन्तात्पर्यवारयत् ।

विव्याध चैनं त्वरितो नाराचैः सप्तभिस्तदा ॥३०  
 तं प्रत्यविध्यदशभिः शरैर्हेमविभूषितैः ।  
 तयोर्युद्धं समभवदृष्टिश्रोत्रमनोहरम् ॥ ३१  
 आसीद्गोरं च चित्रं च प्रेक्षणीयं च सर्वशः ॥ ३२  
 सर्वेषां तत्र भूतानां रोमहर्षो व्यजायत ।  
 दृष्ट्वा तत्समरे कर्म कर्णपार्षतयोर्नृप ॥ ३३  
 एतस्मिन्नन्तरे द्रौणिरभ्ययात्तं महारथम् ।  
 पार्षतं शत्रुदमनं शत्रुवीर्यासुनाशनम् ॥ ३४  
 स दृष्ट्वा समरे यान्तमभीतं च महारथम् ।  
 अभ्यभाषत संकुद्धः पार्षतं शत्रुतापनम् ॥ ३५  
 रथं रथेन संपीड्य पार्षतस्य तु ब्राह्मणः ॥ ३६  
 तिष्ठतिष्ठेति ब्रह्मन्न न मे जीवन्विमोक्ष्यसे ।  
 इत्युक्त्वा सुभृशं वीरः शीघ्रकृन्निशितैः शरैः ।  
 छादयामास समरे यतमानो महारथः ॥ ३७  
 यत्नतः परया शक्त्या धृष्टद्युम्नं महारथम् ।  
 योधयामास समरे कुद्धरूपो विशांपते ॥ ३८  
 तयोस्तु संनिपाते हि घोररूपो विशांपते ॥ ३९

॥ इति श्रीमन्महाभारते कर्णपर्वणि सप्तदशदिवसयुद्धे सप्तपञ्चाशोऽध्यायः ॥ ५७ ॥

### अष्टपञ्चाशोऽध्यायः ॥ ५८ ॥

अर्जुनस्य द्रौणिप्रसन्नदृष्टद्युम्नरक्षणपूर्वकं द्रौणिं निर्जित्य संसप्तकान्प्रति गमनम् ॥ १ ॥

सञ्जय उवाच ।  
 एवमुक्तः प्रत्युवाच धृष्टद्युम्नः प्रतापवान् ।  
 आशिपं तां प्रवक्तव्यां मामको दास्यते तव ॥ १  
 येनैव ते पितुर्दत्ता यतमानस्य संयुगे ।  
 एष ते प्रतिवाक्यं वै असिर्दास्यति मामकः ।  
 येन कृत्तं तव पितुर्व्यतमानस्य तच्छिरः ॥ २  
 यदि तावन्मया द्रोणो निहतो ब्राह्मणव्रुवः ।  
 त्वामिदानीं कथं युद्धे न हनिष्यामि किल्बिषम् ॥ ३  
 एवमुक्त्वा महातेजाः सेनापतिररिंदमः ।  
 सुतीक्ष्णेनाथ भलेन द्रौणिं विव्याध पार्षतः ॥ ४  
 ततो द्रौणिः सुसंकुद्धः शरैः संनतपर्वभिः ।  
 आच्छादयद्विशो राजन्धृष्टद्युम्नस्य संयुगे ॥ ५  
 नैवान्तरिक्षं न दिशो नापि योधाः सहस्रशः ।  
 दृश्यन्ते वै महाराज शरैश्छन्नाः समन्ततः ।  
 एकः सन्वारयामास प्रेक्षणीयः समन्ततः ॥ ६  
 तथैव पार्षतो राजन्द्रौणिमाहवशोभिनम् ।  
 शरैः संछादयामास सूतपुत्रस्य पश्यतः ॥ ७  
 राधेयोऽपि महाराज पाञ्चालान्सह पाण्डवैः ।  
 द्रौपदेया युधामन्युमुत्तमौजसमेव च ॥ ८  
 सात्यकिश्च महाराज योधांश्चान्यानसहस्रशः ।  
 एकस्तान्वारयामास प्रेक्षणीयः समन्ततः ॥ ९  
 धृष्टद्युम्नस्तु समरे द्रौणेश्चिच्छेद कार्मुकम् ।  
 क्षुरप्रेण सुतीक्ष्णेन पश्यतां सर्वयोधिनाम् ॥ १०  
 तदपास्य धनुश्छिन्नमन्यदादत्त कार्मुकम् ।

वेगवत्समरे धोरं शरांश्चाशीविपोपमान् ॥ ११  
 स पार्षतस्य राजेन्द्र धनुः शक्तिं गदां ध्वजम् ।  
 हयान्सूतं रथं चैव निमेषाञ्चधमच्छरैः ॥ १२  
 स च्छिन्नधन्वा विरथो हताश्वो हतसारथिः ।  
 खड्गमादत्त विपुलं शतचन्द्रं च भानुमत् ॥ १३  
 द्रौणिस्तदपि राजेन्द्र भलैः क्षिप्रं महारथः ।  
 चिच्छेद समरे वीरः क्षिप्रहस्तो दृढायुधः ॥ १४  
 रथादनवरूढस्य धन्विनो बाहुशालिनः ।  
 पश्यतां सर्वसैन्यानां तदद्भुतमिवाभवत् ॥ १५  
 धृष्टद्युम्नं तु विरथं हताश्वरथसारथिम् ।  
 शस्त्रैश्च बहुधा विद्धमस्त्रैश्च शकलीकृतम् ।  
 नातरद्भरतश्रेष्ठ यतमानो महारथः ॥ १६  
 तस्यान्तमिषुभी राजन्यदा द्रौणिर्न गच्छति ।  
 अथ त्यक्त्वा रथं वीरः पार्षतं त्वरितोऽन्वगात् ।  
 प्रगृह्य विपुलं खड्गं जातरूपपरिष्कृतम् ॥ १७  
 तस्य संपततो राजन्वपुरासीन्महात्मनः ।  
 गरुडस्येव पततो जिघृक्षोः पन्नगोत्तमम् ॥ १८  
 एतस्मिन्नेव काले तु केशवः परवीरहा ।  
 अत्रवीद्भरतश्रेष्ठमर्जुनं जयतां वरम् ॥ १९  
 पश्य द्रौणिं पार्षतस्य यतमानं वधं प्रति ।  
 यत्नं करोति विपुलं हन्याच्चैनं न संशयः ॥ २०  
 त्रायस्त्रैः महाबाहो पार्षतं युद्धदुर्मदम् ।  
 द्रौणेरास्यगतं वीर मृत्योरास्यगतं यथा ॥ २१  
 एवमुक्त्वा महाराज वासुदेवः प्रतापवान् ।  
 प्रैषयत्तुरगान्यत्र द्रौणिर्वीरो व्यवस्थितः ॥ २२  
 ते हयाश्चन्द्रसंकाशाः केशवेन प्रचोदिताः ।  
 पिवन्त इव चाकाशं जग्मुर्द्रौणेर्महारथम् ॥ २३  
 दृष्ट्वा द्रौणिर्महाराज वासुदेवधनंजयौ ।  
 धृष्टद्युम्नवधे राजंश्चक्रे यत्नं महाबलः ॥ २४  
 विकृष्यमाणं दृष्ट्वैव धृष्टद्युम्नं जनेश्वर ।  
 शरांश्चिक्षेप वै पार्थो द्रौणिं प्रति महारथः ॥ २५

ते शरा हेमविकृता गाण्डीवप्रेषिता भृशम् ।  
 द्रौणिमासाद्य विविशुर्वल्मीकमिव पन्नगाः ॥ २६  
 विद्धस्तु तैः शरैर्घोरैर्द्रोणपुत्रः प्रतापवान् ।  
 उत्सृज्य समरे राजन्पाञ्चालममितौजसम् ॥ २७  
 आरूरोह रथं वीरो धनञ्जयशरार्दितः ।  
 प्रगृह्य च धनुः श्रेष्ठं पार्थं विव्याध सायकैः ॥ २८  
 एतस्मिन्नन्तरे शूरः सहदेवो जनाधिप ।  
 अपोवाह रथेनाजौ पार्षतं शत्रुतापनम् ॥ २९  
 अर्जुनोऽपि महाराज द्रौणिं विव्याध पत्रिभिः ।  
 तं द्रोणपुत्रः संरब्धो बाहोरुरसि चार्पयत् ॥ ३०  
 क्रोधितस्तु रणे पार्थो नाराचं कालसंनिभम् ।  
 द्रोणपुत्राय चिक्षेप यमदण्डमिवापरम् ॥ ३१  
 स ब्राह्मणस्यांसदेशे निपपात महाद्युतेः ।  
 स विह्वलो महाराज शरवेगेन संयुगे ।  
 निषसाद रथोपस्थे वैक्लव्यं परमं ययौ ॥ ३२  
 तं तु मत्वा हतं वीरं सारथिः शत्रुकर्शनम् ।  
 अपोवाह रणेनाजौ त्वरमाणो रणाजिरात् ॥ ३३  
 अथोद्भुष्टं महाराज पाञ्चालैर्जितकाशिभिः ।  
 मोक्षितं पार्षतं दृष्ट्वा द्रोणपुत्रं च पीडितम् ॥ ३४  
 वादित्राणि च दिव्यानि प्रावाद्यन्त सहस्रशः ।  
 सिंहनादश्च संजज्ञे दृष्ट्वा युद्धं तदद्भुतम् ॥ ३५  
 ततः कर्णो महाराज व्याक्षिपद्विजयं धनुः ।  
 दृष्ट्वाऽर्जुनं रणे क्रुद्धः प्रेक्षते च मुहुर्मुहुः ।  
 द्वैरथं चापि पार्थेन गन्तुकामो महाद्युतिः ॥ ३६  
 एवं कृत्वाऽत्रवीत्पार्थो वासुदेवं धनञ्जयः ।  
 याहि संशप्तकान्कृष्ण कार्यमेतत्परं मम ॥ ३७  
 ततः प्रयातो गोविन्दः श्रुत्वा पाण्डवभाषितम् ।  
 रथेनातिपताकेन मनोमारुतरंहसा ॥ ३८  
 एवमेष क्षयो वृत्तः पृथिव्यां पृथिवीपते ।  
 तावकानां परेषां च राजन्दुर्मन्त्रिते तव ॥ ३९

॥ इति श्रीमन्महाभारते कर्णपर्वणि सप्तदशदिवसयुद्धे अष्टपञ्चाशोऽध्यायः ॥ ५८ ॥





## एकोनषष्टितमोऽध्यायः ॥ ५९ ॥

संकुलयुद्धम् ॥ १ ॥

सञ्जय उवाच ।

ततः प्रवृत्ते भूयः संग्रामो राजसत्तम ।  
 कर्णस्य पाण्डवानां च यमराष्ट्रविवर्धनः ॥ १  
 धनूंषि बाणान्परिधानसिपट्सतोमरान् ।  
 मुसलानि श्लुण्डीश्च शक्तिरिष्टिपरश्वथान् ॥ २  
 गदाःप्रासाञ्छितान्कुंतान्भिडिपालान्महाङ्कुशान्  
 प्रगृह्य क्षिप्रमापेतुः परस्परजिघांसया ॥ ३  
 बाणज्यातलशब्देन द्वां दिशः प्रदिशो वियत् ।  
 पृथिवीं नेमिघोषेण नादयन्तोऽभ्ययुः परान् ॥ ४  
 तेन शब्देन महता संहृष्टाश्चक्रुराहवम् ।  
 वीरा वीरैर्महाघोरकलहान्तं तितीर्षवः ॥ ५  
 ज्यातलत्रधनुःशब्दाञ्छस्त्राणां च निपात्यताम् ।  
 ताडितानां च पतता निनादांश्च पदातिनाम् ॥ ६  
 बाणशब्दांश्च विविधाञ्छूराणां चाभिगर्जताम् ।  
 श्रुत्वा गजा भृशं त्रेमुः पेतुर्मम्बुश्च सैनिकाः ॥ ७  
 तेषां निनदतां चैव शस्त्रवर्षं च मुञ्चताम् ।  
 बहूनाधिरथिर्वीरः प्रममाथेषुभिः परान् ॥ ८  
 पञ्च पाञ्चालवीराणां रथान्दश च पञ्च च ।  
 साश्चसूतध्वजान्कर्णः शरैर्निन्ये यमक्षयम् ॥ ९  
 योधमुख्या महावीर्याः पाण्डूनां कर्णमाहवे ।  
 शिक्षितास्तमभिद्रुत्य परिव्रुः समन्ततः ॥ १०  
 ततः कर्णो द्विपत्सेनां शरवर्षैर्विलोडयन् ।  
 विजगाहाण्डजाकीर्णां पद्मिनीमिव यूथपः ॥ ११  
 द्विपत्सैन्यमवस्कन्द्य राधेयो धनुरुत्तमम् ।  
 विधुन्वानः शितैर्वाणैः शिरांस्युन्मथ्य पातयत् १२  
 'हस्तिनः समहामात्रान्साश्चारोहान्हयानपि ।  
 रथिनोऽप्येकवाणेन भ्रमतश्चावपातयत् ॥' १३  
 वर्म वा चर्म वाऽश्रित्य निपातमपि देहिनः ।

विपेहुर्नास्य संस्पर्शं द्वितीयस्य पतत्रिणः ॥ १४  
 वर्मयुक्तेषु देहेषु धनुषोऽस्यञ्छिताञ्छरान् ।  
 मौर्व्या तलत्रे न्यहनत्कशया वाजिनो यथा ॥ १५  
 पाण्डुसृञ्जयपाञ्चालाञ्छरगोचरमागतान् ।  
 ममर्द तरसा कर्णः सिंहो मृगगणानिव ॥ १६  
 ततः पाञ्चालपुत्रश्च द्रौपदेयाश्च मारिष ।  
 यमौ च युयुधानश्च त्वरिताः कर्णमभ्ययुः ॥ १७  
 तेषु व्यायच्छमानेषु कुरुपाञ्चालपाण्डुषु ।  
 प्रियानसून्ने ल्यक्त्वा योधा जघ्नुः परस्परम् ॥ १८  
 सुसन्नद्धाः कवचिनः सशिरस्त्राणभूषणाः ।  
 गदाभिर्मुसलैश्चान्ये परिघैश्च महाबलाः ॥ १९  
 समभ्यधावन्त भृशं कालदण्डैरिवोद्यतैः ।  
 नर्दन्तश्चाहयन्तश्च प्रवल्गन्तश्च मारिष ॥ २०  
 ततो निजघ्नुरन्योन्यं पेतुश्चान्योन्यताडिताः ।  
 वमन्तो रुधिरं गात्रैर्विमस्तिष्केक्षणायुधाः ॥ २१  
 दन्तपूर्णैः सरुधिरैर्वक्रैर्दाडिमसन्निभैः ।  
 जीवन्त इव चाप्येके तस्थुः शस्त्रौघबृंहिताः ॥ २२  
 परश्वथैश्चाप्यपरे पट्टसैरसिभिस्तथा ।  
 शक्तिभिर्भिण्डिपालैश्च नखरप्रासतोमरैः ॥ २३  
 ततश्चुश्चिच्छिदुश्चान्ये विभिदुश्चिक्षिपुस्तथा ।  
 संचकर्तुश्च जघ्नुश्च राजन्योधा महारणे ॥ २४  
 पेतुरन्योन्यनिहता व्यसवो रुधिरोक्षिताः ।  
 क्षरन्तः स्वरसं रक्तं प्रकृत्वाश्चन्दना इव ॥ २५  
 रथै रथा विनिहता हस्तिभिश्चापि हस्तिनः ।  
 नरैर्नरा हताः पेतुरश्वाश्चाथैः सहस्रशः ॥ २६  
 ध्वजाः शिरांसि च्छत्राणि द्विपहस्ता नृणां भुजाः ।  
 क्षुरैर्मल्लार्धचन्द्रैश्च च्छिन्नाः पेतुर्महीतले ॥ २७  
 'वध्यतां दारुणाः शब्दाः पततां स्तनतामपि ।

द्वां स्वर्गम् । वियदन्तरिक्षम् ॥ ४ ॥ अण्डजैर्जलपक्षिभिः सार-  
 सादिभिराकीर्णा व्यासाम् ॥ ११ ॥ मौर्व्या मौर्वीच्युतैः शरैर्वाणै-  
 स्तलत्रे ज्याघातवारणस्थाने न्यहनत् ॥ १५ ॥ व्यायच्छमानेषु  
 यतमानेषु ॥ १८ ॥ परिवैर्हता इति शेषः । समभ्यधावन्ते-

त्युत्तरेणान्वयः ॥ १९ ॥ मस्तिष्कं शिरोभागस्थमांसविण्डः  
 ॥ २१ ॥ परश्वथैस्तलत्रुः । पट्टसैरसिभिश्च चिच्छिदुः । शक्ति-  
 भिर्विभिदुः । भिन्दिपालैश्चिक्षिपुः । नखरैः संचकर्तुः । प्रास-  
 तोमरैर्जघ्नुः ॥ २३ ॥ चन्दना रक्तचन्दनाः ॥ २५ ॥

नराश्वेभरथानां हि नराश्वेभरथैस्तथा ॥ २८  
 नरांश्च नागांश्च रथान्हयान्ममृदुराहवे ॥ २९  
 अश्वारोहैर्हताः शूराश्छिन्नहस्ताश्च दन्तिनः ।  
 सपताकाध्वजाः पेतुर्विंशीर्णा इव पर्वताः ॥ ३०  
 पत्तिभिश्च समाप्लुत्य द्विरदाः स्यन्दनास्तथा ।  
 हताश्च हन्यमानाश्च पतिताश्चैव सर्वशः ॥ ३१

अश्वारोहाः समासाद्य त्वरिताः पत्तिभिर्हताः ।  
 सादिभिः पत्तिसङ्घाश्च निहता युधि शेरते ॥ ३२  
 मृदितानीव पद्मानि प्रम्लाना इव च स्रजः ।  
 हतानां वदनान्यासन्गात्राणि च महाहवे ॥ ३३  
 रूपाण्यत्यर्थकान्तानि द्विरदाश्च नृणां नृप ।  
 समुन्नानीव वस्त्राणि ययुर्दुर्दर्शतां पराम् ॥ ३४

॥ इति श्रीमन्महाभारते कर्णपर्वणि सप्तदशदिवसयुद्धे एकोनषष्टितमोऽध्यायः ॥ ६९ ॥

### षष्टितमोऽध्यायः ॥ ६० ॥

गजयुद्धम् ॥ १ ॥ संकुलयुद्धम् ॥ २ ॥

सञ्जय उवाच ।  
 हस्तिभिस्तु महामात्रास्तव पुत्रेण चोदिताः ।  
 धृष्टद्युम्नं व्रतेत्याशु क्रुद्धाः पार्षतमभ्ययुः ॥ १  
 प्राच्याश्च दाक्षिणात्याश्च प्रवरा गजयोधिनः ।  
 अङ्गा वङ्गाश्च पुण्ड्राश्च मागधास्ताम्रलिप्तकाः ॥ २  
 मेकलाः कोशला मद्रा दशार्णा निषधास्तथा ।  
 गजयुद्धेषु कुशलाः कलिङ्गैः सह भारत ॥ ३  
 शरतोमरनाराचैर्दृष्टिमन्त इवाम्बुदाः ।  
 सिषिचुस्ते ततः सर्वे पाश्चाल्यलमाहवे ॥ ४  
 तानभिद्रवतो नागान्मदवेगसमुद्गतान् ।  
 विपाठक्षुरनाराचैर्दृष्टद्युम्नो ह्यवीवृषत् ॥ ५  
 एकैकं दशभिः पङ्क्तिरष्टाभिरपि पार्षतः ।  
 द्विरदानभिविव्याध क्षिप्रं गिरिनिभाञ्छरैः ॥ ६  
 प्रच्छाद्यमानं द्विरदैर्मेघैरिव दिवाकरम् ।  
 पर्ययुः पाण्डुपाश्चाला नदन्तो ह्यात्तकार्मुकाः ॥ ७  
 तान्नागानभिवर्षन्तो ज्यातलत्रविनादिनः ।  
 वीरनृत्यं प्रनृत्यन्तः शूरतालप्रचोदितैः ।  
 नकुलः सहदेवश्च द्रौपदेयाः प्रभद्रकाः ॥ ८  
 सात्यकिश्च शिखण्डी च चेकितानश्च वीर्यवान् ।  
 समन्तात्सिषिचुर्वीरा मेधास्तोयैरिवाचलान् ॥ ९  
 ते म्लेच्छैः प्रेषिता नागा नरानश्चान्स्थानपि ।  
 हस्तैराक्षिप्य ममृदुः पद्भिश्चाप्यतिमन्ववः ॥ १०

विभिदुश्च विषाणाग्रैः समाक्षिप्य च चिक्षिपुः ।  
 विषाणलम्नाश्चाप्यन्ये परिपेतुर्विभीषणाः ॥ ११  
 प्रमुखे वर्तमानं तु द्विपमङ्गस्य सात्यकिः ।  
 नाराचेनोग्रवेगेन भिन्त्वा मर्माण्यताडयत् ॥ १२  
 तस्मावर्जितकायस्य द्विरदादुत्पतिष्यतः ।  
 नाराचेनाहनद्वक्षः सात्यकिः सोऽपतद्भुवि ॥ १३  
 पुण्ड्रस्यापततो नागं चलन्तमिव पर्वतम् ।  
 सहदेवः प्रसन्नाग्रैर्नाराचैरहनत्रिभिः ॥ १४  
 विपताकं वियन्तारं विवर्मध्वजजीवितम् ।  
 तं कृत्वा द्विरदं भूयः सहदेवोऽङ्गमभ्ययात् ॥ १५  
 सहदेवं तु नकुलो वारयित्वाङ्गमार्दयत् ।  
 नाराचैर्यमदण्डाभैस्त्रिभिर्नागं शतेन तम् ॥ १६  
 दिवाकरकरप्रख्यानङ्गश्चिक्षेप तोमरान् ।  
 नकुलाय शतान्यष्टौ त्रिधैकैकं तु सोऽञ्छिनत् १७  
 तथाऽर्धचन्द्रेण शिरस्तस्य चिच्छेद पाण्डवः ।  
 स पपात हतो म्लेच्छस्तेनैव सह दन्तिना ॥ १८  
 अथाङ्गपुत्रे निहते हस्तिशिक्षाविशारदे ।  
 अङ्गाः क्रुद्धा महामात्रा नागैर्नकुलमभ्ययुः ॥ १९  
 चलत्पताकैः सुमुखैर्हेमकक्ष्यातनुच्छदैः ।  
 मिमर्दिषन्तस्त्वरिताः प्रदीप्तैरिव पर्वतैः ॥ २०  
 मेकलोत्कलकालिङ्गा निषधास्ताम्रलिप्तकाः ।  
 शरतोमरवर्षाणि विमुञ्चन्तो जिघांसवः ॥ २१

पद्मानीव वदनानि । स्रजश्च गात्राणि ॥ ३३ ॥ समुन्नानि क्षार-  
 क्लिन्नानि मलिनानि ॥ ३४ ॥ एकोनषष्टितमोऽध्यायः ॥ ६९ ॥

प्रच्छाद्यमानं धृष्टद्युम्नम् ॥ ७ ॥ आवर्जितः प्रहारवधनेन  
 रक्षितः कायो येन तस्य ॥ १३ ॥ षष्टितमोऽध्यायः ॥ ६० ॥

तैश्छाद्यमानं नकुलं निशाकरमिवाम्बुदैः ।  
परिपेतुः सुसंरब्धाः पाण्डुपाञ्चालसात्यकाः ॥२२  
ततस्तदभवद्युद्धं रथिनां हस्तिभिः सह ।  
सृजतां शरवर्षाणि तोमरांश्च सहस्रशः ॥ २३  
नागानां प्रास्फुटन्कुम्भा मर्माणि च नखानि च ।  
दन्ताश्चैवातिविद्वानां नाराचैर्हेमभूषणैः ॥ २४  
तेषामष्टौ महानागांश्चतुःषष्ट्या सुतेजनैः ।  
नाराचैः सहदेवस्तान्पातयामास सादिभिः ॥२५  
अञ्जोगतिभिरायम्य प्रयत्नाद्बनुरुचमम् ।

नाराचैरहनन्नागान्कुलः कुलनन्दनः ॥ २६  
ततः पाञ्चालशैनेयौ द्रौपदेयाः प्रभद्रकाः ।  
शिखण्डी च महानागान्सिषिचुः शरवृष्टिभिः २७  
ते पाण्डुयोधाम्बुधरैः शत्रुद्विरदपर्वताः ।  
बाणवर्षैर्हताः पेतुर्वज्रवर्षैरिवाचलाः ॥ २८  
एवं हत्वा तव गजांस्ते पाण्डुरथकुञ्जराः ।  
दुतं सेनां च वर्षन्तो भिन्नकूलामिवापगाम् ॥२९  
तां ते सेनां समालोड्य पाण्डुपुत्रस्य सैनिकाः ।  
विक्षोभयित्वा च पुनः कर्णं समभिदुद्बुधुः ॥ ३०

॥ इति श्रीमन्महाभारते कर्णपर्वणि सप्तदशदिवसयुद्धे पठितमोऽध्यायः ॥ ६० ॥

### एकषष्टितमोऽध्यायः ॥ ६१ ॥

कृष्णेनार्जुनं प्रति कुरूणां युधिष्ठिरग्रहणोद्यमकथनम् ॥ १ ॥

सञ्जय उवाच ।  
तेषां प्रवृत्ते संग्रामे विपुले शोणितोदके ।  
रराज लोहितेनोर्वी संसिक्ता बहुधा भृशम् ॥ १  
ततो रजसि संशान्ते प्रकाशः सर्वतोऽभवत् ।  
एतस्मिन्नन्तरे पार्थं कृष्णो वचनमब्रवीत् ।  
दर्शयन्निव कौन्तेयं धर्मराजं युधिष्ठिरम् ॥ २  
एष पाण्डव ते भ्राता धार्तराष्ट्रैर्महाबलैः ।  
जिघांसुभिर्महेष्वासैः शीघ्रं पार्थोऽनुसार्थते ॥ ३  
तमन्वगेव पाञ्चालाश्चेदिमात्स्याश्च भारत ।  
अनुयान्ति महात्मानं परीप्सन्तो महाजवाः ॥ ४  
एष दुर्योधनः पार्थ गजानीकेन दंशितः ।  
राजा सर्वस्य लोकस्य राजानमनुधावति ॥ ५  
जिघांसुः पुरुषव्याघ्रं भ्रातृभिः सहितो बली ।  
आशीविषसमस्पर्शैः सर्वायुधविशारदैः ॥ ६  
नदद्भिः सिंहनादांश्च धमद्भिश्चापि वारिजान् ।  
बलवद्भिर्महेष्वासैर्विधून्वानैर्धनूंषि च ॥ ७  
एते जिघृक्षवो यान्ति द्विपाश्वरथपत्तयः ।  
युधिष्ठिरं धार्तराष्ट्रो रत्नोत्तममिवाथिनः ॥ ८  
पश्य सात्वतभीमाभ्यां निरुद्धा विष्टिताः पुनः ।

जिहीर्षवोऽमृतं दैत्याः शक्राग्निभ्यामिवाहवे ॥ ९  
एते बहुत्वाच्चरिताः पुनर्गच्छन्ति पाण्डवम् ।  
समुद्रमिव वार्योधाः प्रावृत्काले महारथाः ॥ १०  
मृत्योर्मुखगतं मन्ये कुन्तीपुत्रं युधिष्ठिरम् ।  
हुतमग्नौ च कौन्तेयं दुर्योधनवशं गतम् ॥ ११  
यथायुक्तमनीकं हि धार्तराष्ट्रस्य पाण्डव ।  
नास्य शक्रोऽपि मुच्येत संग्रामो बाणगोचरम् १२  
दुर्योधनस्य वीरस्य शरौघाञ्शीघ्रमस्यतः ।  
संकुद्धस्थान्तकस्येव क्रो वेगं संसहेद्रणे ॥ १३  
रसतस्तस्य वीरस्य द्रौणेः शारद्वतस्य च ।  
कर्णस्य चेष्टुवेगो वै पर्वतानपि शातयेत् ॥ १४  
कर्णेन च कृतो राजा विमुखोऽद्य तु दृश्यते ॥१५  
बलवाँल्लघुहस्तश्च कृती युद्धविशारदः ।  
राधेयः पाण्डवश्रेष्ठं शक्तः पीडयितुं रणे ।  
सहितो घृतराष्ट्रस्य पुत्रैः शूरैर्महाबलैः ॥ १६  
तस्यैभिर्युध्यमानस्य संग्रामे शंसितात्मनः ।  
अन्यैरपि च पार्थस्य कृतं कर्म महारथैः ॥ १७  
उपवासकृशो राजा भृशं भरतसत्तमः ।  
ब्राह्मे बले स्थितो ह्येष न क्षात्रे हि बले विभुः ॥१८

जिहीर्षवो युधिष्ठिरं हर्तुमिच्छन्तः ॥ ९ ॥ तस्य युधिष्ठिरस्य  
कर्म कर्तव्यं पराजयाख्यम् । एभिर्दुर्योधनादिभिः कृतं

निष्पादितम् ॥ १७ ॥ तत्र हेतुः । ब्राह्मे बले क्षमायाम् ।  
क्षात्रे बले निष्ठुरले ॥ १८ ॥

कर्णेन चाभियुक्तोऽयं भूपतिः शत्रुतापनः ।  
संशयं समनुप्राप्तः पाण्डवो वै युधिष्ठिरः ॥ १९  
न जीवति महाराजो मन्ये पार्थ युधिष्ठिरः ।  
यद्भीमसेनः सहते सिंहनादममर्षणः ॥ २०  
नर्दतां धार्तराष्ट्राणां पुनःपुनररिंदमः ।

धमतां च महाशङ्खान्संग्रामे जितकाशिनाम् ॥ २१  
युधिष्ठिरं पाण्डवेयं हतेति भरतर्षभ ।  
संचोदयत्यसौ कर्णो धार्तराष्ट्रान्महाबलान् ॥ २२  
स्थूणाकर्णास्त्रजालेन पार्थ पाशुपतेन च ।  
प्रच्छादयन्ति राजानमनुयान्ति महारथाः ॥ २३

॥ इति श्रीमन्महाभारते कर्णपर्वणि सप्तदशदिवसयुद्धे एकषष्टितमोऽध्यायः ॥ ६१ ॥

### द्विषष्टितमोऽध्यायः ॥ ६२ ॥

कृष्णेनार्जुनंप्रति युधिष्ठिरस्य कर्णेन पराभवकथनपूर्वकं कर्णयुद्धप्रदर्शनम् ॥ १ ॥ तथा भीमसेनयुद्धप्रदर्शनम् ॥ २ ॥

श्रीभगवानुवाच ।  
आतुरो मे मतो राजा अविपह्वश्च भारत ।  
यथैनमनुवर्तन्ते पञ्चालाः सह पाण्डवैः ॥ १  
त्वरमाणास्त्वरकाले सर्वशस्त्रभृतां वराः ।  
मज्जन्तमिव पाताले बलिनो ह्युज्जिहीर्षवः ॥ २  
न केतुर्दृश्यते राज्ञः कर्णस्य पिहितः शरैः ।  
पश्यतोर्धमयोः पार्थ सात्यकेश्च शिखण्डिनः ॥ ३  
धृष्टद्युम्नस्य भीमस्य शतानीकस्य वा विभो ।  
पाञ्चालानां च सर्वेषां चेदीनां चैव भारत ॥ ४  
एष कर्णो रणे पार्थ पाण्डवानामनीकिनीम् ।  
शरैर्विध्वंसयामास नलिनीमिव कुञ्जरः ॥ ५  
एते द्रवन्ति रथिनस्त्वदीयाः पाण्डुनन्दन ।  
पश्य पश्य यथा पार्थ गच्छन्त्येते महारथाः ॥ ६  
एते भारत मातङ्गाः कर्णेनाभिहताः शरैः ।  
आर्तनादान्विकुर्वाणा विद्रवन्ति दिशो दश ॥ ७  
रथानां द्रवते वृन्दमेतच्चैव समन्ततः ।  
द्राव्यमाणं रणे पार्थ कर्णेनामिततेजसा ॥ ८  
हस्तिकक्ष्यां रणे पश्य चरन्तीं तत्रतत्र ह ।  
रथस्थं सूतपुत्रस्य केतुं केतुमतां वर ॥ ९  
असौ धावति राधेयो भीमसेनरथं प्रति ।  
किरञ्शरशतान्येव विनिघ्नंस्त्व वाहिनीम् ॥ १०  
एते नश्यन्ति पाञ्चाला द्राव्यमाणा महात्मना ।  
शक्रेणैव यथा दैत्या द्राव्यमाणा महात्मना ॥ ११

एष कर्णो रणे जित्वा पाञ्चालान्पाण्डुसृञ्जयान् ।  
दिशो विप्रेक्षते सर्वास्त्वदर्थमिति मे मतिः ॥ १२  
एष कर्णो धनुःश्रेष्ठं विधुन्वन्वहुशोभते ।  
शत्रुं जित्वा यथा शक्रो देवसङ्घैः समावृतः ॥ १३  
एते नर्दन्ति कौरव्या दृष्ट्वा कर्णस्य विक्रमम् ।  
त्रासयन्तो रणे पाण्डून्संजयांश्च समन्ततः ॥ १४  
एष सर्वात्मना पाण्डून्स्त्रासयित्वा महारणे ।  
अभिभाषति राधेयः सर्वसैन्यानि मानद ॥ १५  
अभिद्रवत भद्रं वो द्रुतं द्रवत कौरवाः ।  
यथा न जीववान्कश्चिन्मुच्येत युधि सृञ्जयः ॥ १६  
तथा कुरुत संयत्ता वयं यास्याम पृष्टतः ।  
एवमुक्त्वा गतो ह्येष पृष्टतो विकिरञ्छरान् ॥ १७  
पश्य कर्णं रणे पार्थ श्वेतच्छत्रविराजितम् ।  
उदयं पर्वतं यद्वच्छशाङ्केनाभिशोभितम् ॥ १८  
पूर्णचन्द्रनिकाशेन मूर्ध्नि च्छत्रेण भारत ।  
ध्रियमाणेन समरे श्रीमच्छतशलाकिना ॥ १९  
एष त्वां प्रेक्षते कर्णः सकटाक्षं धनंजय ।  
उत्तमं यत्नमास्थाय ध्रुवमेप्यति संयुगे ॥ २०  
पश्य ह्येनं महाबाहो विधुन्वानं महद्द्रुतुः ।  
शरांश्चाशीविषाकारान्विसृजन्तं महारणे ॥ २१  
असौ निवृत्तो राधेयो दृष्ट्वा ते वानरध्वजम् ।  
प्रार्थयन्समरं पार्थ त्वया सह परंतप ।  
वधाय ह्यात्मनोऽभ्येति पावकं शलभो यथा ॥ २२

हत नाशयतेति कर्णश्चोदयतीति संबन्धः ॥ २२ ॥ स्थूणाकर्णो गन्धर्वः ॥ २३ ॥ एकषष्टितमोऽध्यायः ॥ ६१ ॥

हस्तिकक्ष्यां केतुमिति संबन्धः ॥ ९ ॥ छत्रेणोपलक्षितः ॥ १९ ॥

कर्ममेकाकिनं दृष्ट्वा धार्तराष्ट्रो रणाजिरे ।  
 त्वां च पार्थाभिसंरब्धं कर्णं प्रति महारथम् ॥ २३  
 कृतागसं च राधेयं धर्मात्मनि युधिष्ठिरे ।  
 अत्मानं च कृतार्थं च समीक्ष्य भरतर्षभ ॥ २४  
 असौ दुर्योधनः क्रुद्धो रथानीकेन भारत ।  
 रिरक्षिषुः सुसंबृत्तो धार्तराष्ट्रो निवर्तते ॥ २५  
 सर्वैः सहैभिर्दुष्टात्मा वध्यतां च प्रयत्नतः ।  
 त्वया यशश्च राज्यं च सुखं चोत्तममिच्छता ॥ २६  
 अदीनयोर्विश्रुतयोर्युवयोर्योत्स्यमानयोः ।  
 देवासुरे पार्थ मृधे देवदानवयोरिव ।  
 पश्यन्तु कौरवाः सर्वे तव पार्थ पराक्रमम् ॥ २७  
 त्वां च दृष्ट्वातिसंरब्धं कर्णं च भरतर्षभ ।  
 असौ दुर्योधनः क्रुद्धो नोत्तरं प्रतिपद्यते ॥ २८  
 आत्मानं च कृतात्मानं समीक्ष्य भरतर्षभ ।  
 कृतागसं च राधेयं धर्मात्मनि युधिष्ठिरे ॥ २९  
 प्रतिपद्यस्व कौन्तेय प्राप्तकालमनन्तरम् ।  
 आर्या युद्धे मतिं कृत्वा प्रत्येहि रथयूथपम् ॥ ३०  
 पञ्च ह्येतानि मुख्यानि रथानां रथसत्तम ।  
 शतान्यायान्ति समरे बलिनां तिग्मतेजसाम् ॥ ३१  
 पञ्च नागसहस्राणि द्विगुणा वाजिनस्तथा ।  
 अभिसंहत्य कौन्तेय पदाताः प्रयुतानि च ॥ ३२  
 अन्योन्यरक्षितं वीर बलं त्वामभिवर्तते ।  
 द्रोणपुत्रं पुरस्कृत्य तच्छीघ्रं संनिषूदय ॥ ३३  
 निकृत्त्यैतद्रथानीकं बलिनं लोकविथुतम् ।  
 सूतपुत्रे महेष्वासे दर्शयात्मानमात्मना ॥ ३४  
 उत्तमं जवमास्थाय प्रत्येहि भरतर्षभ ।  
 असौ कर्णः सुसंरब्धः पाञ्चालानभिधावति ॥ ३५  
 केतुमस्य हि पश्यामि धृष्टद्युम्नरथं प्रति ।  
 समुपैष्यति पाञ्चालानिति मन्ये परंतप ॥ ३६  
 आचक्षे प्रियं पार्थ तवेदं भरतर्षभ ।  
 राजासौ कुशली श्रीमान्धर्मपुत्रो युधिष्ठिरः ॥ ३७  
 असौ भीमो महाबाहुः सन्निवृत्तश्चमुमुखे ।  
 वृतः सृज्य सैन्येन शैनेयेन च भारत ॥ ३८

वध्यन्त एते समरे कौरवा निशितैः शरैः ।  
 भीमसेनेन कौन्तेय पाञ्चालैश्च महात्मभिः ॥ ३९  
 सेना हि धार्तराष्ट्रस्य विमुखा व्यद्रवद्रणात् ।  
 वेगेन भीमसेनस्य विहता विविधैः शरैः ॥ ४०  
 विपन्नसस्येव मही रुधिरेण समुक्षिता ।  
 भारती भरतश्रेष्ठ सेना कृपणदर्शना ॥ ४१  
 निवृत्तं पश्य कौन्तेय भीमसेनं युधांपतिम् ।  
 आशीविषमिव क्रुद्धं तस्माद्भवति भारती ॥ ४२  
 पीतरक्तासितसितास्ताराचन्द्रार्कमण्डिताः ।  
 पताका विप्रकीर्यन्ते छत्राप्येतानि चार्जुन ॥ ४३  
 सौवर्णा राजताश्चैव तैजसाश्च पृथग्विधाः ।  
 केतवोऽभिनिपात्यन्ते हस्त्यश्वं च प्रकीर्यते ॥ ४४  
 रथेभ्यः प्रपतन्त्येते रथिनो विगतासवः ।  
 नानावर्णैर्हता बाणैः पाञ्चालैरपलायिभिः ॥ ४५  
 निर्मनुष्यान्गजानश्चात्रथांश्चैव धनंजय ।  
 समाद्भवन्ति पाञ्चाला धार्तराष्ट्रांस्तरस्विनः ॥ ४६  
 विमृद्दन्ति नरव्याघ्रा भीमसेनबलाश्रयात् ।  
 बलं परेषां दुर्धर्षं त्यक्त्वा प्राणानरिंदम ॥ ४७  
 एते नर्दन्ति पाञ्चाला ध्मापयन्ति च वारिजान् ।  
 अभिद्रवन्ति चरणे मृद्दन्तः सायकैः परान् ॥ ४८  
 पश्य स्वर्गस्य माहात्म्यं पाञ्चाला हि पराक्रमात् ।  
 धार्तराष्ट्रान्विनिघ्नन्तो विशन्त्येते रथोत्तमान् ॥ ४९  
 [शस्त्रमाच्छिद्य शत्रूणां सायुधानां निरायुधाः ।  
 तेनैवैतानमोघास्त्रा निघ्नन्ति च नदन्ति च ॥ ५०  
 शिरांस्तेतानि पात्यन्ते शत्रूणां बाहवोऽपि च ।  
 रथनागहया वीरा यशस्याः सर्वे एव च ॥ ५१  
 सर्वतश्चाभिपन्नैषा धार्तराष्ट्री महाचमूः ।  
 त्यक्त्वा प्राणान्महेष्वासैः पाञ्चालैः परिपात्यते ॥  
 सुहृदश्च पराक्रान्ताः कृपकर्णादयो विभो ।  
 निवारणे महेष्वासाः पाञ्चालानां परंतप ॥ ५३  
 अनिवृत्तांश्च भीतांस्तान्धार्तराष्ट्रान्परंतप ।  
 धृष्टद्युम्नमुखा वीरा भ्रन्ति शत्रून्सहस्रशः ॥ ५४  
 रथाश्च विविधाः सर्वे निवृत्ते भरतर्षभे ।

विवर्णमुखभूयिष्ठा धार्तराष्ट्री महाचमूः ॥ ५५  
 पश्य भीमेन नाराचैर्भिन्ना नागाः पतन्त्यमी ।  
 वज्रिवज्रहतानीव शिखराणि धराभृताम् ॥ ५६  
 भीमसेनस्य निर्विद्धा वाणैः सन्नतपर्वभिः ।  
 खान्यनीकानि मृद्रन्तो द्रवन्त्येते महागजाः ॥ ५७  
 'एते द्रवन्ति कुरवो भीमसेनभयादिताः ।  
 त्यक्त्वा रथान्गजांश्चैव हयांश्चैव सहस्रशः ॥ ५८  
 हस्त्यश्वरथपत्नीनां द्रवतां निःस्वनं शृणु ।  
 भीमसेनस्य निनदं द्रावयानस्य कौरवान् ॥ ५९  
 अभिजानामि भीमस्य सिंहनादं पुनःपुनः ।  
 नदतः पाण्डवेयस्य संग्रामे जितकाशिनः ॥ ६०  
 एष नैपादिरभ्येति द्विपमुख्येन पाण्डवम् ।  
 विमृजंस्तोमरान्कुद्बो दण्डपाणिरिवान्तकः ॥ ६१  
 तस्य चैव भुजौ छिन्नौ भीमसेनेन गर्जतः ।  
 नागश्च क्रूरप्रख्यैर्नाराचैर्दशभिर्हतः ॥ ६२  
 हन्तैते पुनरायान्ति नागा ह्यन्ये प्रहारिणः ।  
 नीलाञ्जनचयप्रख्या महामात्रैरधिष्ठिताः ॥ ६३  
 शक्तितोमरसंघातैर्विनिघ्नन्तो वृकोदरम् ।  
 सप्तसप्त च नागस्था वैजयन्त्यश्च सध्वजाः ।  
 नवत्या निशितैर्बाणैश्छिन्नाः पार्थाग्रजेन ते ॥ ६४  
 दशभिर्दशभिश्चैको नाराचैर्निहतो गजः ॥ ६५  
 न चासौ धार्तराष्ट्राणां श्रूयते निनदस्तथा ।

पुरन्दरसमे क्रुद्धे निवृत्ते भरतर्षभे ॥ ६६  
 अक्षौहिण्यस्तथा तिस्रो धार्तराष्ट्रस्य संगताः ।  
 क्रुद्धेन भीमसेनेन नरसिंहेन वारिताः ॥ ६७  
 न शक्नुवन्ति वै पार्थ पार्थिवाः समुदीक्षितुम् ।  
 मध्यंदिनगतं सूर्यं यथा दुर्बलचक्षुषः ॥ ६८  
 एते भीमस्य संत्रस्ताः सिंहस्येवतरे मृगाः ।  
 शरैः संत्रासिताः सङ्घे न लभन्ते सुखं क्वचित् ॥ ६९  
 राधेयो बहुभिः सार्धमसौ गच्छति वेगितः ।  
 वर्धयित्वा तु भीरुं तं पार्श्वतो ह्यानयद्भुजुः ।  
 तं पालयन्महाराजं धार्तराष्ट्रं बलान्वितः ॥ ७०  
 सञ्जय उवाच ।  
 एतच्छ्रुत्वा महाबाहुर्वासुदेवाद्धनञ्जयः ।  
 भीमसेनेन तत्कर्म कृतं दृष्ट्वा सुदुष्करम् ।  
 अर्जुनो व्यधमच्छिष्टान्संशप्तकगणान्वहन् ॥ ७१  
 ते वध्यमानाः पार्थेन संशप्तकगणाः प्रभो ।  
 शक्रस्यातिथितां गत्वा विशोका ह्यभवंस्तदा ॥ ७२  
 नारायणास्तु गोपालान्व्यधमत्पाण्डुनन्दनः ।  
 उत्तमं वेगमास्थाय चण्डवायुर्धनानिव ॥ ७३  
 अन्वकीर्यन्त भीतास्ते तत्रतत्रैव भारत ।  
 ललितांश्च ततः शूरानहनत्पुरुषोत्तमः ॥ ७४  
 पुनश्च पुरुषव्याघ्रः शरैः संनतपर्वभिः ।  
 जघान धार्तराष्ट्रस्य चतुर्विधबलां चमूम् ॥ ७५

॥ इति श्रीमन्महाभारते कर्णपर्वणि सप्तदशदिवसयुद्धे द्विषष्टितमोऽध्यायः ॥ ६३ ॥

### त्रिषष्टितमोऽध्यायः ॥ ६३ ॥

रणाय राजां हन्हीभावः ॥ १ ॥ कर्णेन शिखण्डिपरराजयः ॥ २ ॥ घट्टघुन्नदुःशासनयोरुद्धम् ॥ ३ ॥

धृतराष्ट्र उवाच ।  
 निवृत्ते भीमसेने च पाण्डवे च युधिष्ठिरे ।  
 वध्यमाने बले चापि मामके पाण्डुसञ्जयैः ॥ १  
 द्रवमाणे बलौघे च निराक्रन्दे मुहुर्मुहुः ।  
 'अवशेषं न पश्यामि मम सैन्येषु सञ्जय ॥ २  
 अहो बत दशां प्राप्तो न हि शक्ष्यामि जीवितुम् ।  
 जयकाङ्क्षी कथं मृत पुत्राणामनिवर्तिनाम् ॥ ३  
 कथं जीवामि निहताञ्छ्रुत्वा च मम सैनिकान् ।

बहुनाऽद्य किमुक्तेन दैवं तेषां परायणम् ॥' ४  
 मामकाः किमकुर्वन्त तन्ममाचक्ष्व सञ्जय ॥ ५  
 सञ्जय उवाच ।  
 दृष्ट्वा भीमं महाबाहुं तव पुत्रः प्रतापवान् ।  
 क्रोधरक्तेक्षणो राजन्भीमसेनमभिद्रवत् ॥ ६  
 'तिष्ठतिष्ठ पृथापुत्र पश्य मेऽद्य पराक्रमम् ।  
 अद्य त्वां प्रेषयिष्यामि यमस्य सदनं प्रति ।  
 इत्युक्त्वा प्रययौ कर्णो यत्र भीमो व्यवस्थितः ॥ ७

तावकं तु बलं दृष्ट्वा भीमसेनात्पराञ्जुखम् ।  
 यत्नेन महता कर्णः पर्यवस्थापयद्बली ॥ ८  
 व्यवस्थाप्य महाबाहुस्तव पुत्रस्य वाहिनीम् ।  
 प्रत्युद्ययौ तदा कर्णः पाण्डवान्युद्धदुर्मदान् ॥ ९  
 प्रत्युद्ययुश्च राधेयं पाण्डवानां महारथाः ।  
 धुन्वानाः कार्मुकाण्याजौ विक्षिपन्तश्च सायकान् ॥  
 भीमसेनः शिनेर्नप्ता शिखण्डी जनमेजयः ।  
 धृष्टद्युम्नश्च बलवान्सर्वे चापि प्रभद्रकाः ॥ ११  
 पाञ्चालानां नरव्याघ्राः समन्तात्तव वाहिनीम् ।  
 अभ्यद्रवन्त संक्रुद्धाः समरे जितकाशिनः ॥ १२  
 तथैव तावका राजन्पाण्डवानामनीकिनीम् ।  
 अभ्यद्रवन्त त्वरिता जिघांसन्तो महारथान् ॥ १३  
 रथनागाश्वकलिलं पत्तिध्वजसमाकुलम् ।  
 बभूव पुरुषव्याघ्र सैन्यमद्भुतदर्शनम् ॥ १४  
 शिखण्डी तु ययौ कर्णं धृष्टद्युम्नः सुतं तव ।  
 दुःशासनं महाराज महासेनः समभ्ययात् ॥ १५  
 नकुलो वृषसेनं तु चित्रसेनं युधिष्ठिरः ।  
 उत्कृकं समरे राजन्सहदेवः समभ्ययात् ॥ १६  
 सात्यकिः शकुनिं चापि द्रौपदेयाश्च कौरवान् ।  
 अर्जुनं च रणे यत्तो द्रोणपुत्रो महारथः ॥ १७  
 युधामन्युं महेष्वासं गौतमोऽभ्यपतद्रणे ।  
 कृतवर्मा च बलवानुत्तमौजसमाद्रवत् ॥ १८  
 भीमसेनः कुरून्सर्वान्पुत्रांश्च तव मारिष ।  
 सहानीकान्महाबाहुरेक एव न्यवारयत् ॥ १९  
 शिखण्डी तु ततः कर्णं विचरन्तमभीतवत् ।  
 भीष्महन्ता महाराज वारयामास पत्रिभिः ॥ २०  
 प्रतिरुद्धस्ततः कर्णो रोषात्प्रस्फुरिताधरः ।  
 शिखण्डिनं त्रिभिर्वाणैर्ध्रुवोर्मध्येऽभ्यताडयत् ॥ २१  
 धारयन्स्तु स तान्वाणाञ्छिखण्डी ब्रह्मशोभत ।  
 राजतः पर्वतो यद्बत्रिभिः शृङ्गैः समन्वितः ॥ २२

सोऽतिविद्धो महेष्वासः सूतपुत्रेण संयुगे ।  
 कर्णं विव्याध समरे नवत्या निशितैः शरैः ॥ २३  
 तस्य कर्णो हयान्हत्वा सारथिं च त्रिभिः शरैः ।  
 उन्ममाथ ध्वजं चास्य क्षुरप्रेण महारथः ॥ २४  
 हताश्वात्तु ततो यानादवप्लुत्य महारथः ।  
 शक्तिं चिक्षेप कर्णाय संक्रुद्धः शत्रुतापनः ॥ २५  
 तां छित्त्वा समरे कर्णस्त्रिभिर्भारत सायकैः ।  
 शिखण्डिनमथाविध्यन्नवभिर्निशितैः शरैः ॥ २६  
 कर्णचापच्युतान्वाणान्वर्जयन्स्तु नरोत्तमः ।  
 अपयातस्ततस्तूर्णं शिखण्डी भृशविक्षतः ॥ २७  
 ततः कर्णो महाराज पाण्डुसैन्यान्यशातयत् ।  
 तूलराशिं समासाद्य यथा वायुर्महाबलः ॥ २८  
 धृष्टद्युम्नो महाराज तव पुत्रेण पीडितः ।  
 दुःशासनं त्रिभिर्वाणैः प्रत्यविध्यत्स्तनान्तरे ॥ २९  
 तस्य दुःशासनो बाहुं सव्यं विव्याध मारिष ।  
 स तेन रुक्मपुङ्गेन भङ्गेन नतपर्वणा ॥ ३०  
 धृष्टद्युम्नस्तु निर्विद्धः शरं घोरममर्षणः ।  
 दुःशासनाय संक्रुद्धः प्रेषयामास भारत ॥ ३१  
 आपतन्तं महावेगं धृष्टद्युम्नसमीरितम् ।  
 शरैश्चिच्छेद पुत्रस्ते त्रिभिरेव विशांपते ॥ ३२  
 अथापरैः षोडशभिर्भट्टैः कनकभूषणैः ।  
 धृष्टद्युम्नं समासाद्य बाहोरुरसि चार्पयत् ॥ ३३  
 ततः स पार्षतः क्रुद्धो धनुश्चिच्छेद मारिष ।  
 क्षुरप्रेण सुतीक्ष्णेन तत उच्चुक्रुशुर्जनाः ॥ ३४  
 अथान्यद्भनुरादाय पुत्रस्ते प्रहसन्निव ।  
 धृष्टद्युम्नं शरत्रातैः समन्तात्पर्यवारयत् ॥ ३५  
 तव पुत्रस्य ते दृष्ट्वा विक्रमं सुमहात्मनः ।  
 व्यस्यन्त रणे योधाः सिद्धाश्चाप्सरसस्तथा ॥ ३६  
 धृष्टद्युम्नं तु पश्याम घटमानं महाबलम् ।  
 दुःशासनेन संरुद्धं सिंहेनेव महागजम् ॥ ३७

॥ इति श्रीमन्महाभारते कर्णपर्वणि सप्तदशदिवसयुद्धे त्रिषष्टितमोऽध्यायः ॥ ६३ ॥

## चतुःषष्टितमोऽध्यायः ॥ ६४ ॥

संकुलयुद्धम् ॥ १ ॥

सञ्जय उवाच ।

ततः सरथनागाश्वाः पाञ्चालाः पाण्डुसञ्जयाः ।  
 सेनापतिं परीप्सन्तो रुरुधुस्तनयं तव ॥ १  
 ततः प्रवृत्ते युद्धं तावकानां परैः सह ।  
 घोरं प्राणभृतां काले भीमरूपं परंतप ॥ २  
 नकुलो वृषसेनं तु विद्धा पञ्चभिरायसैः ।  
 पितुः समीपे तिष्ठन्तं त्रिभिरन्यैरविध्यत ॥ ३  
 नकुलं तु ततः शूरो वृषसेनो हसन्निव ।  
 नाराचेन सुतीक्ष्णेन विव्याध हृदये भृशम् ॥ ४  
 सोऽतिविद्धो बलवता शत्रुणा शत्रुकर्शन ।  
 शत्रुं विव्याध विंशत्या मृतं चैवास्य सप्तभिः ॥ ५  
 ततः शरसहस्रेण तावुभौ पुरुषर्षभौ ।  
 अन्योन्यमाच्छादयतां तवाभज्यत वाहिनी ॥ ६  
 स दृष्ट्वा प्रदृतां सेनां धार्तराष्ट्रस्य मृतजः ।  
 निवारयामास बलादनुपत्य विशांपते ॥ ७  
 'एतस्मिन्नन्तरे युद्धं कष्टमासीद्विशांपते ।'  
 निवृत्ते तु ततः सैन्ये नकुलः कौरवान्यथौ ॥ ८  
 कर्णपुत्रस्तु समरे हित्वा नकुलमेव तु ।  
 जुगोप चक्रं त्वरितो राधेयस्यैव मारिष ॥ ९  
 उल्लूकस्तु रणे क्रुद्धः सहदेवेन मारिष ।  
 'निवारितः शरशतैः क्रुद्धेन रणमूर्धनि ॥ १०  
 तस्याश्वांश्चतुरो हत्वा सहदेवः प्रतापवान् ।  
 सारथिं प्रेषयामास यमस्य सदनं प्रति ॥ ११  
 उल्लूकस्तु ततो यानादवधुत्य विशांपते ।  
 त्रिगर्तानां बलं तूर्णं जगाम पितृनन्दनः ॥ १२  
 सात्यकिः शकुनिं विद्धा विंशत्या निशितैः शरैः ।  
 ध्वजं चिच्छेद भ्रष्टेन सौबलस्य हसन्निव ॥ १३  
 सौबलस्तस्य समरे क्रुद्धो राजन्प्रतापवान् ।  
 विदार्य कवचं भूयो ध्वजं चिच्छेद काञ्चनम् १४  
 तथैनं निशितैर्बाणैः सात्यकिः प्रत्यविध्यत ।  
 सारथिं च महाराज त्रिभिरेव समर्पयत् ॥ १५  
 अथास्य वाहांस्त्वरितः शरैर्निन्ये यमक्षयम् ।

ततोऽवधुत्य सहसा शकुनिर्भरतर्षभ ॥ १६  
 आरुरोह रथं तूर्णमुल्लूकस्य महात्मनः ।  
 अपोवाहाथ शीघ्रं स शैनेयाद्युद्धशालिनः ॥ १७  
 सात्यकिस्तु रणे राजंस्तावकानामनीकिनीम् ।  
 अभिदुद्राव वेगेन ततोऽनीकमभज्यत ॥ १८  
 शैनेयशरसंछन्नं तव सैन्यं विशांपते ।  
 भजे दश दिशस्तूर्णं न्यपतच्च गतासुवत् ॥ १९  
 भीमसेनं तव सुतो वारयामास संयुगे ॥ २०  
 तं तु भीमो मुहूर्तेन व्यश्मसूतरथध्वजम् ।  
 चक्रे लोकेश्वरं तत्र तेनातुष्यन्त वै जनाः ॥ २१  
 ततोऽपायान्नृपस्तस्माद्धीमसेनभयादितः ।  
 कुरुसैन्यं ततः सर्वं भीमसेनमुपाद्रवत् ।  
 तत्र नादो महानासीद्धीमसेनं जिघांसताम् ॥ २२  
 युधामन्युः कृपं विद्धा धनुरस्थाशु चिच्छेद ।  
 अथान्यद्भनुरादाय कृपः शस्त्रभृतां वरः ।  
 युधामन्योर्ध्वजं मृतं छत्रं चापातयत्क्षितौ ॥ २३  
 ततोऽपायाद्रथेनैव युधामन्युर्महारथः ॥ २४  
 उत्तमौजाश्च हार्दिक्यं भीमं भीमपराक्रमम् ।  
 छादयामास सहसा मेघो वृष्ट्येव पर्वतम् ॥ २५  
 तद्युद्धमासीत्सुमहद्भोररूपं परंतप ।  
 तादृशं न मया युद्धं दृष्टपूर्वं विशांपते ॥ २६  
 कृतवर्मा ततो राजन्नुत्तमौजसमाहवे ।  
 हृदि विव्याध सहसा रथोपस्थ उपाविशत् ॥ २७  
 सारथिस्तमपोवाह रथेन रथिनां वरम् ।  
 ततस्तु सात्वतो राजन्पाण्डुसैन्यमभिद्रवत् ॥ २८  
 [दुःशासनः सौबलश्च गजानीकेन पाण्डवम् ।  
 महता परिचार्यैव क्षुद्रकैरभ्यताडयत् ॥ २९  
 ततो भीमः शरशतैर्दुर्योधनममर्षणम् ।  
 विमुखीकृत्य तरसा गजानीकमुपाद्रवत् ॥ ३०  
 तमापतन्तं सहसा गजानीकं वृकोदरः ।  
 दृष्ट्वैव सुभृशं क्रुद्धो दिव्यमस्त्रमुदैरयत् ॥ ३१  
 गजैर्गजानभ्यहनद्वज्रेणेन्द्र इवासुरान् ॥ ३२



ततोऽन्तरिक्षं वाणौघैः शलभैरिव पादपम् ।  
 छादयामास समरे गजान्निघ्नन्वृकोदरः ॥ ३३  
 ततः कुञ्जरयूथानि समेतानि सहस्रशः ।  
 व्यधमत्तरसा भीमो मेघसङ्घानिवानिलः ॥ ३४  
 सुवर्णजालापिहिता मणिजालैश्च कुञ्जराः ।  
 रेजुरभ्यधिकं संख्ये विद्युत्वन्त इवाम्बुदाः ॥ ३५  
 ते बध्यमाना भीमेन गजा राजन्विदुद्रुवुः ।  
 केचिद्विभिन्नहृदयाः कुञ्जरा न्यपतन्भ्रुवि ॥ ३६  
 पतितैर्निपतद्भिश्च गजैर्हेमविभूषितैः ।  
 अशोभत मही तत्र विशीर्णैरिव पर्वतैः ॥ ३७  
 दीप्ताभै रत्नवद्भिश्च पतितैर्गजयोधिभिः ।

रराज भूमिः पतितैः क्षीणपुण्यैरिव ग्रहैः ॥ ३८  
 ततो भिन्नकटा नागा भिन्नकुम्भकरास्तथा ।  
 दुद्रुवुः शतशः संख्ये भीमसेनशराहताः ॥ ३९  
 केचिद्वमन्तो रुधिरं भयार्ताः पर्वतोपमाः ।  
 व्यद्रवञ्छरविद्धाङ्गा धातुचित्रा इवाचलाः ॥ ४०  
 महाभुजगसङ्काशौ चन्दनागुरुरूपितौ ।  
 अपश्यं भीमसेनस्य धनुर्विक्षिपतो भुजौ ॥ ४१  
 तस्य ज्यातलनिर्घोषं श्रुत्वाशनिसमस्वनम् ।  
 विमुञ्चन्तः शकृन्मूत्रं गजाः प्रादुद्रुवुर्भृशम् ॥ ४२  
 भीमसेनस्य तत्कर्म राजन्नेकस्य धीमतः ।  
 निघ्नतः सर्वभूतानि रुद्रसेव च निर्वभौ ॥ ४३

॥ इति श्रीमन्महाभारते कर्णपर्वणि सप्तदशदिवसयुद्धे चतुःषष्टितमोऽध्यायः ॥ ६४ ॥

### पञ्चषष्टितमोऽध्यायः ॥ ६५ ॥

संकलयुद्धम् ॥ १ ॥

सञ्जय उवाच ।  
 ततः श्वेताश्वसंयुक्ते नारायणसमाहिते ।  
 तिष्ठन्नथवरे श्रीमानर्जुनः समपद्यत ॥ १  
 तद्दलं नृपतिश्रेष्ठ तावकं विजयो रणे ।  
 व्यक्षोभयदुदीर्णाश्वं महोदधिमिवानिलः ॥ २  
 दुर्योधनस्तव सुतः प्रमत्ते श्वेतवाहने ।  
 अभ्येत्य सहसा क्रुद्धः सैन्यार्धेनाभिसंबृतः ॥ ३  
 पर्यवारयदायान्तं युधिष्ठिरममर्षणम् ।  
 क्षुरप्राणां त्रिसप्तत्या ततोऽविध्यत पाण्डवम् ॥ ४  
 अक्रुध्यत भृशं तत्र कुन्तीपुत्रो युधिष्ठिरः ।  
 स भर्त्सिन्निशतस्तूर्णं तव पुत्रे न्यवेशयत् ॥ ५  
 ततो धावन्त कौरव्या जिघृक्षन्तो युधिष्ठिरम् ॥ ६  
 दुष्टभावान्पराञ्जात्वा समवेता महारथाः ।  
 आजग्मुस्तं परीप्सन्तः कुन्तीपुत्रं युधिष्ठिरम् ॥ ७  
 सञ्जय उवाच ।  
 युधिष्ठिरश्चित्रसेनं शरवर्षैरवाकिरत् ।  
 चित्रसेनस्तु कौन्तेयं संक्रुद्धः समवारयत् ॥ ८  
 मुहूर्तादिमुखीकृत्य चित्रसेनं स धर्मराट् ।  
 तावकं सैन्यमभ्यघ्नत्समन्तान्निशितैः शरैः ॥ ९

तावका हि महाबाहो दुर्योधनपुरोगमाः ।  
 युधिष्ठिरं जिघृक्षन्तः सर्वसैन्यं समाक्षिपन् ॥ १०  
 दृष्टप्रभावांस्तान्मत्वा समवेतान्महारथान् ।  
 आजग्मुः संपरीप्सन्तः पाण्डवेयं युधिष्ठिरम् ॥ ११  
 नकुलः सहदेवश्च धृष्टद्युम्नश्च पार्षतः ।  
 अक्षौहिण्या परिवृतास्तेऽभ्यधावन्युधिष्ठिरम् ॥ १२  
 भीमसेनश्च नाराचैर्भृद्रंस्तव महारथान् ।  
 अभ्यधावदभिप्रेप्सु राजानं शत्रुभिर्भृतम् ॥ १३  
 तांस्तु सर्वान्महेष्वासान्कर्णो वैकर्तनो वृषा ।  
 शरवर्षेण महता प्रत्यवारयदागतान् ॥ १४  
 शरौघान्विसृजन्तस्ते प्रेरयन्तश्च कुञ्जरान् ।  
 न शेकुर्यत्नवन्तोऽपि राधेयं प्रतिवीक्षितुम् ॥ १५  
 तांश्च सर्वान्महेष्वासान्सर्वशस्त्रविशारदान् ।  
 महता शरवर्षेण राधेयः प्रत्यवारयत् ॥ १६  
 दुर्योधनं च विंशत्या नाराचानां कृती बली ।  
 अविध्यत्तूर्णमभ्येत्य सहदेवो महीपतिम् ॥ १७  
 स विद्धः सहदेवेन रराज बलसंनिधौ ।  
 प्रभिन्न इव मातङ्गो रुधिरेण परिप्लुतः ॥ १८  
 दृष्ट्वा तव सुतं तत्र गाढविद्धं सुतेजनैः ।

अभ्यधावदृढं क्रुद्धो राधेयो रथिनां वरः ॥ १९  
 दुर्योधनं तथा दृष्ट्वा शीघ्रमस्त्रमुदीर्य सः ।  
 अवधीत्पाण्डवानीकं पाञ्चालांश्चैव मारिष ॥ २०  
 ततो यौधिष्ठिरं सैन्यं वध्यमानं महात्मना ।  
 सहसा प्राद्रवद्राजन्मृतपुत्रशरार्दितम् ॥ २१  
 विविधा विशिखास्तत्र संपतन्ति परस्परम् ।  
 भङ्गाः पुङ्गसमाश्लिष्टाः सृतपुत्रधनुष्युताः ॥ २२  
 अन्तरिक्षे शरौघाणां पततां च परस्परम् ।  
 संधर्षेण महाराज पावकः समजायत ॥ २३  
 ततो दशदिशः कर्णः शलभैरिव यायिभिः ।  
 अभ्यघ्नंस्तरसा राजञ्शरैः परशरीरगैः ॥ २४  
 रक्तचन्दनसंदिग्धौ मणिहेमविभूषितौ ।  
 बाहू व्यत्यक्षिपत्कर्णः परमास्त्रं विदर्शयन् ॥ २५  
 ततः सर्वा दिशो राजन्सायकैर्विप्रमोहयन् ।  
 अपीडयद्भृशं कर्णो धर्मराजं युधिष्ठिरम् ॥ २६  
 ततः क्रुद्धो महाराज धर्मपुत्रो युधिष्ठिरः ।  
 निशितैरिषुभिः कर्णं पञ्चाशद्भिः समर्पयत् ॥ २७  
 [वाणान्धकारमभवत्तद्युद्धं घोरदर्शनम् ।  
 हाहाकारो महानासीत्तावकानां विशांपते ॥ २८  
 वध्यमाने तदा सैन्ये धर्मपुत्रेण मारिष ।

सायकैर्विविधैस्तीक्ष्णैः कङ्कपत्रैः शिलाशितैः ।  
 भङ्गैरनेकैर्विविधैः शक्तयुष्टिमुसलैरपि ॥ २९  
 यत्र यत्र स धर्मात्मा दुष्टां दृष्टिं व्यसर्जयत् ।  
 तत्र तत्र व्यशीर्यन्त तावका भरतर्षभ ॥ ३०  
 कर्णोऽपि भृशसंक्रुद्धो धर्मराजं युधिष्ठिरम् ।  
 नाराचैर्धचन्द्रैश्च वत्सदन्तैश्च संयुगे ॥ ३१  
 अमर्षी क्रोधनश्चैव रोषप्रस्फुरिताननः ।  
 सायकैरप्रमेयात्मा युधिष्ठिरमभिद्रवत् ॥ ३२  
 युधिष्ठिरश्चापि स तं स्वर्णपुङ्खैः शितैः शरैः ॥ ३३  
 प्रहसन्निव तं कर्णः कङ्कपत्रैः शिलाशितैः ।  
 उरस्यविध्यद्राजानं कुन्तीपुत्रं युधिष्ठिरम् ॥ ३४  
 स पीडितो भृशं तेन धर्मराजो युधिष्ठिरः ।  
 उपविश्य रथोपस्थे मृतं याहीत्यनोदयत् ॥ ३५  
 अक्रोशन्त ततः सर्वे धार्तराष्ट्राः सराजकाः ।  
 गृह्णीध्वमिति राजानमभ्यधावन्त सर्वशः ॥ ३६  
 ततः शताः सप्तदश केकयानां प्रहारिणाम् ।  
 पञ्चालैः सहिता राजन्धार्तराष्ट्राण्यवारयन् ॥ ३७  
 तस्मिन्सुतुमुले युद्धे वर्तमाने जनक्षये ।  
 दुर्योधनश्च भीमश्च समेयातां महाबलौ ॥ ३८

॥ इति श्रीमन्महाभारते कर्णपर्वणि सप्तदशदिवसयुद्धे पञ्चषष्टितमोऽध्यायः ॥ ६५ ॥

### षट्षष्टितमोऽध्यायः ॥ ६६ ॥

कर्णवाणपीडितस्य युधिष्ठिरस्य विश्रमाय स्वशिविरप्रवेशः ॥ १ ॥

सञ्जय उवाच ।  
 कर्णोऽपि शरजालेन केकयानां महारथान् ।  
 व्यधमत्परमेष्वासानग्रानीके व्यवस्थितान् ॥ १  
 तेषां प्रयतमानानां राधेयस्य निवारणे ।  
 रथान्पञ्चशतान्कर्णः प्राहिणोद्यमसादनम् ॥ २  
 अविपद्यतमं दृष्ट्वा राधेयं युधि योधिनः ।  
 भीमसेनमुपागच्छन्कर्णवाणप्रपीडिताः ॥ ३  
 रथानीकं विदार्यैव शरैः राजन्नेकधा ।  
 कर्ण एकरथेनैव युधिष्ठिरमुपाद्रवत् ॥ ४

सेनानिवेशं गच्छन्तं मार्गणैर्भृशपीडितम् ।  
 यमयोर्मध्यगं वीरं शनैर्यान्तं विचेतसम् ॥ ५  
 स समासाद्य राजानं दुर्योधनहितेप्सया ।  
 मृतपुत्रस्त्रिभिस्तीक्ष्णैर्विव्याध परमेष्ठुभिः ॥ ६  
 तथैव राजा राधेयं प्रत्यविध्यत्स्तनान्तरे ।  
 शरैस्त्रिभिश्च यन्तारं चतुर्भिश्चतुरो हयान् ॥ ७  
 चक्ररक्षौ नृपसुतौ माद्रीपुत्रौ परंतपौ ।  
 तावप्यधावतां कर्णं राजानं मा वधीदिति ॥ ८  
 तौ पृथक्शरवर्षाभ्यां राधेयं समवर्षताम् ।

नकुलः सहदेवश्च परमं यत्नमास्थितौ ॥ ९  
 तथैव तौ प्रत्यविध्यत्सूतपुत्रः प्रतापवान् ।  
 भङ्गाभ्यां शितधाराभ्यां महात्मानावरिन्दमौ १०  
 दन्तवर्णास्तु राधेयो निजघान मनोजवान् ।  
 युधिष्ठिरस्य संग्रामे कालवालान्हयोत्तमान् ॥ ११  
 ततोऽपरेण भङ्गेन शिरस्त्राणमपातयत् ।  
 कौन्तेयस्य महेष्वासः प्रहसन्निव सूतजः ॥ १२  
 तथैव नकुलस्यापि हयान्हत्वा महारथः ।  
 ततोऽपरेण भङ्गेन भृशं तीक्ष्णेन भारत ।  
 धनुश्चिच्छेद वीरस्य माद्रीपुत्रस्य धीमतः ॥ १३  
 तौ हताश्वौ हतरथौ पाण्डवौ भृशविक्षतौ ।  
 भ्रातरावारुरुहतुः सहदेवरथं तदा ॥ १४  
 तौ दृष्ट्वा मातुलस्तत्र विरथौ परवीरहा ।  
 अभ्यभापत राधेयं मद्रराजोऽनुकम्पया ॥ १५  
 मार्गितव्यस्त्वया कर्णं कुन्तीपुत्रो धनंजयः ।  
 अतस्त्वं धर्मराजेन किमर्थमिह युध्यसे ॥ १६  
 [क्षीणशस्त्रास्त्रकवचः क्षीणवाणो विवाणधिः ।  
 श्रान्तसारथिवाहश्च च्छन्नोऽस्त्रैररिभिस्तथा ।  
 पार्थमासाद्य राधेय उपहास्यो भविष्यसि ॥] १७  
 तथापि कर्णः संरब्धो युधिष्ठिरमपीडयत् ।  
 शरैस्तीक्ष्णैर्महावीर्यैर्मद्रीपुत्रौ च पाण्डवौ ॥ १८  
 ततः शल्यः प्रहस्येदं कर्णं पुनरुवाच ह ।  
 रथस्थमतिसंरब्धं युधिष्ठिरवधे स्थितम् ॥ १९  
 यदर्थं धार्तराष्ट्रेण सततं मानितो भवान् ।  
 तं पार्थ जहि राधेय किं ते हत्वा युधिष्ठिरम् ।  
 'हते यस्मिन्ध्रुवं पार्थः सर्वाङ्गेष्यति नो रथान् २०  
 तस्मिन्हि धार्तराष्ट्रस्य निहते तु ध्रुवो जयः ।  
 ध्वजोऽसौ दृश्यते तस्य रोचमानोऽशुमानिव ।  
 सारो ह्येष महाबाहो किं ते हत्वा युधिष्ठिरम् ॥' २१  
 शङ्खयोर्धर्मातयोः शब्दः सुमहानेष कृष्णयोः ।  
 श्रूयते चापघोषश्च प्रावृषीवाम्बुदस्य ह ॥ २२  
 असौ निघ्नत्रयोदारानर्जुनः शरवृष्टिभिः ।

सर्वां ग्रसति नः सेनां कर्णं पश्यैनमाहवे ॥ २३  
 पृष्ठरक्षौ च शूरस्य युधामन्यूत्तमौजसौ ॥ २४  
 उत्तरं चास्य वै शूरश्रकं रक्षति सात्यकिः ।  
 धृष्टद्युम्नस्तथा चास्य चक्रं रक्षति दक्षिणम् ॥ २५  
 भीमसेनश्च वै राज्ञा धार्तराष्ट्रेण युध्यते ।  
 यथा न हन्यात्तं भीमः सर्वेषां नोऽद्य पश्यताम् ।  
 कुरु राधेय वै राजा यथा मुच्येत तत्तथा ॥ २६  
 पश्यैनं भीमसेनेन ग्रस्तमाहवशोभिना ।  
 यदि नामाद्य मुच्येत विस्मयः सुमहान्भवेत् ॥ २७  
 परित्राह्येनमभ्येत्य संशयं परमं गतम् ।  
 किं नु माद्रीसुतौ हत्वा राजानं वा युधिष्ठिरम् २८  
 इति शल्यवचः श्रुत्वा राधेयः पृथिवीपते ।  
 दृष्ट्वा दुर्योधनं चैव भीमग्रस्तं महाहवे ॥ २९  
 राजगृह्णुर्भृशं चैव शल्यवाक्यप्रचोदितः ।  
 अजातशत्रुमुत्सृज्य माद्रीपुत्रौ च पाण्डवौ ॥ ३०  
 तव पुत्रं परित्रातुमभ्यधावत वीर्यवान् ।  
 मद्रराजप्रणुदितैरश्वैराकाशगैरिव ॥ ३१  
 गते कर्णे तु कौन्तेयः पाण्डुपुत्रो युधिष्ठिरः ।  
 अपायाज्जवनैरश्वैः सहदेवस्य मारिष ॥ ३२  
 [ताभ्यां स सहितस्पूर्णं व्रीडन्निव नरेश्वरः ।]  
 प्राप्य सेनानिवेशं स्वं मार्गणैर्भृशविक्षतः ॥ ३३  
 अवतीर्य रथात्पूर्णमाविशच्छयनं शुभम् ।  
 अपेतशल्यो राजा तु हृच्छल्येनाभिपीडितः ॥ ३४  
 सोऽब्रवीद्भातरौ राजा माद्रीपुत्रौ महारथौ ।  
 गच्छन्त त्वरितौ वीरौ यत्र भीमो व्यवस्थितः ॥ ३५  
 'ततस्ते पाण्डवाः सर्वे समाभाष्य परस्परम् ।  
 अनीकं भीमसेनस्य पाण्डवावभ्यगच्छताम् ।'  
 जीमूत इव नर्दस्तु युध्यते स वृकोदरः ॥ ३६  
 ततोऽन्यं रथमास्थाय नकुलो रथपुङ्गवः ।  
 सहदेवश्च तेजस्वी भ्रातरौ शत्रुकर्शनौ ॥ ३७  
 तुरगैरभ्यरंहोभिर्यत्र भीमस्तरखिनौ ।  
 अनीकैः सहितौ तत्र भ्रातरौ समवस्थितौ ॥ ३८

## सप्तषष्ठितमोऽध्यायः ॥ ६७ ॥

पार्थेनाश्वत्थान्नि पराजिते कर्णेन भार्गवास्त्रप्रयोगात्पाण्डवसेनापीडनम् ॥ १ ॥

सञ्जय उवाच ।  
 द्रौणिस्तु रथवंशेन महता परिवारितः ।  
 अपतत्सहसा राजन्यत्र पार्थो व्यवस्थितः ॥ १  
 तमापतन्तं सहसा शूरः शौरिसहायवान् ।  
 दधार समरे पार्थो वेल्लेव मकरालयम् ॥ २  
 ततः क्रुद्धो महाराज द्रोणपुत्रः प्रतापवान् ।  
 अर्जुनं वासुदेवं च च्छादयामास सायकैः ॥ ३  
 अवच्छन्नौ ततः कृष्णौ दृष्ट्वा तत्र महारथाः ।  
 विस्मयं परमं गत्वा प्रैक्षन्त कुरवस्तदा ॥ ४  
 अर्जुनस्तु ततो दिव्यमस्त्रं चक्रे हसन्निव ।  
 तदस्त्रं वारयामास ब्राह्मणो युधि भारत ॥ ५  
 यद्यद्वि व्याक्षिपद्युद्धे फल्गुनोऽस्त्रं जिघांसया ।  
 तत्तदस्त्रमहेष्वासो द्रोणपुत्रो जघान ह ॥ ६  
 अस्त्रयुद्धे महाराज वर्तमाने महाभये ।  
 अपश्याम रणे द्रौणिं व्यात्ताननमिवान्तकम् ॥ ७  
 स दिशः प्रदिशश्चैव च्छादयित्वा ह्यजिह्वगैः ।  
 वासुदेवं त्रिभिर्वाणैरविध्यदक्षिणे भुजे ॥ ८  
 ततोऽर्जुनो रथान्सर्वान्हत्वा तस्य पदानुगान् ।  
 चकार समरे भूमिं शोणितौघपरिप्लुताम् ।  
 [सर्वलोकवहां रौद्रां परलोकवहां नदीम् ॥] ९  
 सरथा रथिनः पेतुः पार्थचापच्युतैः शरैः ॥ १०  
 [द्रौणेपहतान्सङ्घे दृष्ट्युः स च तां तथा ।  
 प्रावर्तयन्महाघोरां नदीं परवहां तदा ॥ ११  
 तयोस्तु व्याकुले युद्धे द्रौणेः पार्थस्य दारुणे ।  
 अमर्यादं योधयन्तः पर्यधावन्त पृष्ठतः ॥ १२  
 रथैर्हताश्वसूतैश्च हतारोहैश्च वाजिभिः ।  
 द्विरदैश्च हतारोहैर्महामात्रैर्हतद्विपैः ॥ १३  
 पार्थेन समरे राजनकृतो घोरो जनक्षयः ।  
 निहता रथिनः पेतुः पार्थचापच्युतैः शरैः ॥] १४  
 हयाश्च पर्यधावन्त मुक्तयोक्रास्ततस्ततः ।

तदृष्ट्वा कर्म पार्थस्य द्रौणिराहवशोभिनः ॥ १५  
 अर्जुनं जयतां श्रेष्ठं खरितोऽभ्येत्य वीर्यवान् ।  
 विधुन्वानो महच्चापं कार्तस्वरविभूषितम् ॥ १६  
 अवाकिरत्ततो द्रौणिः समन्तान्निशितैः शरैः ।  
 भूयोऽर्जुनं महाराज द्रौणिरायम्य पत्रिणा ॥ १७  
 वक्षोदेशे भृशं पार्थ ताडयामास निर्दयम् ।  
 सोऽतिविद्धो रणे तेन द्रोणपुत्रेण भारत ॥ १८  
 गाण्डीवधन्वा प्रसभं शरवर्षैरुदारधीः ।  
 संछाद्य समरे द्रौणिं चिच्छेदास्य च कार्मुकम् ॥ १९  
 स च्छिन्नधन्वा परिधं वज्रस्पर्शसमं युधि ।  
 आदाय चिक्षेप तदा द्रोणपुत्रः किरीटिने ॥ २०  
 तमापन्ततं परिधं जाम्बूनदपरिष्कृतम् ।  
 चिच्छेद सहसा राजन्ग्रहसन्निव पाण्डवः ॥ २१  
 स पपात तदा भूमौ निकृत्तः पार्थसायकैः ।  
 विकीर्णः पर्वतो राजन्यथा वज्रेण ताडितः ॥ २२  
 ततः क्रुद्धो महाराज द्रोणपुत्रो महारथः ।  
 ऐन्द्रेण चास्त्रवेगेन वीभत्सुं समवाकिरत् ॥ २३  
 तस्येन्द्रजालावततं समीक्ष्य  
 पार्थो राजन्गाण्डिवमाददे सः ।  
 ऐन्द्रं जालं प्रत्यहरत्तरस्त्री  
 वरास्त्रमादाय महेन्द्रसृष्टम् ॥ २४  
 विदार्य तज्जालमथेन्द्रमुक्तं  
 पार्थस्ततो द्रौणिरथं क्षणेन ।  
 प्रच्छादयामास ततोऽभ्युपेत्य  
 द्रौणिस्तदा पार्थशराभिभूतः ॥ २५  
 विगाह्य तां पाण्डववाणवृष्टिं  
 शरैः परं नाम ततः प्रकाश्य ।  
 शतेन कृष्णं सहसाभ्यविद्ध-  
 त्रिभिः शतैरर्जुनं क्षुद्रकाणाम् ॥ २६  
 ततोऽर्जुनः सायकानां शतेन  
 गुरोः सुतं मर्मसु निर्विभेद ।

अश्वांश्च सूतं च तथा धनुर्ज्या-

मवाकिरत्पश्यतां तावकानाम् ॥ २७  
 स विद्धा मर्मसु द्रौणिं पाण्डवः परवीरहा ।  
 सारथिं चास्य भलेन रथनीडादपातयत् ॥ २८  
 स संगृह्य स्वयं वाहान्कृष्णौ प्राच्छदयच्छरैः ।  
 तत्राद्भुतमपश्याम द्रौणेराशु पराक्रमम् ॥ २९  
 संयच्छंस्तुरगान्यच्च फल्गुनं चाप्ययोधयत् ।  
 तदस्य समरे राजन्सर्वभूतान्यपूजयन् ॥ ३०  
 तेनास्य समरे योधास्तुष्टुवुः सर्व एव ते ।  
 यदा निजगृहे पार्थो द्रोणपुत्रेण धन्विना ॥ ३१  
 तदा प्रहस्य बीभस्तुद्रौणपुत्रस्य संयुगे ।  
 क्षिप्रं रश्मीनथाश्चानां क्षुरप्रैश्चिच्छिदे जयः ॥ ३२  
 प्राद्रवंस्तुरगास्तस्य शरवेगप्रपीडिताः ।  
 ततोऽभून्निनदो घोरस्तव सैन्यस्य भारत ॥ ३३  
 पाण्डवास्तु जयं लब्ध्वा तव सैन्यं समाद्रवन् ।  
 समन्तान्निशितान्वाणान्विमुञ्चन्तो जयैपिणः ३४  
 तावकी चतुरङ्गैषा पाण्डवैस्तु महाचमूः ।  
 पुनःपुनरथो वीरैः प्रभया जितकाशिभिः ॥ ३५  
 पश्यतां ते महाराज पुत्राणां चित्रयोधिनाम् ।  
 शकुनेः सौवलेयस्य कर्णस्य च विशांपते ॥ ३६  
 वार्यमाणा महासेना पुत्रैस्तव जनेश्वर ।  
 न चातिष्ठत संग्रामे पीड्यमाना समन्ततः ॥ ३७  
 ततो योधैर्महाराज पलायद्भिः समन्ततः ।  
 अभवद्वाकुलं भीतं पुत्राणां ते महद्भ्रूलम् ॥ ३८  
 तिष्ठतिष्ठेति सततं सूतपुत्रस्य जल्पतः ।  
 नावतिष्ठति सा सेना वध्यमाना महात्मभिः ॥ ३९  
 अथोत्क्रुष्टं महाराज पाण्डवैर्जितकाशिभिः ।  
 धार्तराष्ट्रबलं दृष्ट्वा विद्रुतं वै समन्ततः ॥ ४०  
 ततो दुर्योधनः कर्णमब्रवीत्प्रणयादिव ।  
 पश्य कर्ण महासेनां पाण्डवैरदितां भृशम् ॥ ४१  
 त्वयि तिष्ठति संत्रासात्समन्तात्प्रपलायते ।  
 एतज्ज्ञात्वा महाबाहो कुरु प्राप्तमरिंदम ॥ ४२  
 सहस्राणि च योधानां त्नामेव पुरुषोत्तम ।  
 क्रोशन्ते समरे वीर द्राव्यमाणानि पाण्डवैः ॥ ४३

सञ्जय उवाच ।

एतच्छ्रुत्वा तु राधेयो दुर्योधनवचो महत् ।  
 मद्रराजमिदं वाक्यमब्रवीत्प्रहसन्निव ॥ ४४  
 पश्य मे भुजयोर्वीर्यमस्त्राणां च जनेश्वर ।  
 अद्य हन्मि रणे सर्वान्पाञ्चालान्पाण्डुभिः सह ४५  
 वाहयाश्चान्नरव्याघ्र मद्राधिप न संशयः ।  
 एवमुक्त्वा महाराज सूतपुत्रः प्रतापवान् ॥ ४६  
 प्रगृह्य विजयं वीरो धनुःश्रेष्ठं पुरातनम् ।  
 सज्यं कृत्वा महाराज संमृज्य च पुनःपुनः ॥ ४७  
 सन्निवार्य च तान्योधान्सत्येन शपथेन च ।  
 प्रायोजयदमेयात्मा भार्गवास्त्रं महाबलः ॥ ४८  
 तस्माद्राजन्सहस्राणि प्रयुतान्यर्बुदानि च ।  
 कोटिशश्च शरास्तीक्ष्णा निरगच्छन्महामृधे ॥ ४९  
 ज्वलितैस्तैः शरैर्वोरैः कङ्कवर्हिणवाजितैः ।  
 संलब्धा पाण्डवी सेना न प्राज्ञायत किंचन ॥ ५०  
 हाहाकारो महानासीत्पाण्डवानां विशांपते ।  
 पीडितानां बलवता भार्गवास्त्रेण संयुगे ॥ ५१  
 निपतद्भिर्गजै राजन्नश्चैश्चापि सहस्रशः ।  
 रथैश्चापि नरव्याघ्र नरैश्चैव समन्ततः ॥ ५२  
 प्राकम्पत मही राजन्निहतैस्तैः समन्ततः ।  
 व्याकुलं सर्वमभवत्पाण्डवानां महद्भ्रूलम् ॥ ५३  
 कर्णस्त्वेको युधां श्रेष्ठो विभूम इव पावकः ।  
 दहञ्छत्रन्नरव्याघ्रः शुशुभे स परंतपः ॥ ५४  
 ते वध्यमानाः कर्णेन पाञ्चालाश्रेदिभिः सह ।  
 तत्र तत्र व्यमुह्यन्त वनदाहे यथा द्विपाः ॥ ५५  
 चुक्रुशुश्च नरव्याघ्र यथाप्राणं नरोत्तमाः ।  
 तेषां तु क्रोशतां दीनं भीतानां रणमूर्धनि ॥ ५६  
 धावतां च ततो राजंश्चस्तानां च समन्ततः ।  
 आर्तनादो बभूवात्र भूतानामिव संश्रुवे ॥ ५७  
 वध्यमानांस्तु तान्दृष्ट्वा सूतपुत्रेण मारिष ॥  
 वित्रेसुः सर्वभूतानि तिर्यग्योनिगतान्यपि ॥ ५८  
 ते वध्यमानाः समरे सूतपुत्रेण सृञ्जयाः ।  
 अर्जुनं वासुदेवं च क्रोशन्ति च मुहुर्मुहुः ।  
 प्रेतराजपुरे यद्वत्प्रेतराजं विचेतसः ॥ ५९  
 श्रुत्वा तु निनदं तेषां वध्यतां कर्णसायकैः ।

अथाब्रवीद्वासुदेवं कुन्तीपुत्रो धनञ्जयः ।  
 भार्गवास्त्रं महाघोरं दृष्ट्वा तत्र समीरितम् ॥ ६०  
 पश्य कृष्ण महाबाहो भार्गवास्त्रस्य विक्रमम् ।  
 नैतदस्त्रं हि समरे शक्यं हन्तुं कथंचन ॥ ६१  
 सूतपुत्रं च संरब्धं पश्य कृष्ण महारणे ।  
 अन्तकप्रतिमं वीर्यं कुर्वाणं कर्म दारुणम् ॥ ६२

अभीक्ष्णं चोदयन्नश्वान्प्रेक्षते मां मुहुर्मुहुः ।  
 नच शक्ष्यामि कर्णस्य संयुगेऽहं पलायितुम् ॥ ६३  
 जीवन्प्राप्नोति पुरुषः सङ्घे जयपराजयौ ।  
 मृतस्य तु हृषीकेश भङ्ग एव कुतो जयः ॥ ६४  
 एष कर्णो रणे भाति मध्याह्न इव भास्करः ।  
 निवर्तय रथं कृष्ण जीवन्भद्राणि पश्यति ॥ ६५

॥ इति श्रीमन्महाभारते कर्णपर्वणि सप्तदशदिवसयुद्धे सप्तषष्ठितमोऽध्यायः ॥ ६७ ॥

### अष्टषष्ठितमोऽध्यायः ॥ ६८ ॥

कर्णवाणव्यथापनोदनाय युधिष्ठिरं शिविरगतं विज्ञाय शत्रुनिग्रहे भीमनियोजनपूर्वकमर्जुनेन सह श्रीकृष्णस्य तत्समीपं प्रति गमनम् ॥ १ ॥

सञ्जय उवाच ।  
 ततो जनार्दनः श्रुत्वा तस्य वाक्यं विशांपते ।  
 रथेनापययौ क्षिप्रं सङ्ग्रामादिति भारत ॥ १  
 प्रत्यनीकमवस्थाप्य भीमं भीमपराक्रमम् ।  
 अलं विषहितुं ह्येष कुरूणां संप्रपश्यताम् ॥ २  
 कर्णं च समरे राजन्प्राहयिष्यञ्छ्रमं प्रति ।  
 विश्रमार्थं च कौरव्य पार्थस्य च महात्मनः ।  
 अपयातो रणाद्वीरो राजानं द्रष्टुमेव च ॥ ३  
 अर्जुनं चाब्रवीत्कृष्णो भृशं राजा परिक्षतः ।  
 तमाश्वस्य कुरुश्रेष्ठ ततः कर्णं हनिष्यसि ॥ ४  
 ततो धनंजयः श्रुत्वा राजानं शल्यपीडितम् ।  
 याहियाहिति बहुशो वासुदेवमचोदयत् ।  
 राजानं प्रति वाष्पेय दूयते मे दृढं मनः ॥ ५  
 स चोद्यमानः पार्थेन केशिप्तो वृष्णिनन्दनः ।  
 रथेनापययौ क्षिप्रं सङ्ग्रामाद्गोरदर्शनात् ॥ ६  
 गच्छन्नेव तु कौन्तेयो धर्मराजदिदृक्षया ।  
 सैन्यमालोकयामास नापश्यत्तत्र चाग्रजम् ॥ ७  
 युद्धं कृत्वा तु कौन्तेयो द्रोणपुत्रेण भारत ।  
 दुःसहं वज्रिणा सङ्घे पराजित्य गुरोः सुतम् ॥ ८  
 द्रौणिं पराजित्य ततोऽग्रधन्वा  
 कृत्वा महदुष्करं शूरकर्म ।

आलोकयामास ततः स्वसैन्यं  
 धनञ्जयः शत्रुभिरप्रधृष्यः ॥ ९  
 संयुध्यमानान्पृतनामुखस्त्रा-  
 ङ्गूरः शूरान्दर्पयन्सव्यसाची ।  
 पूर्वापदानैः प्रथितैः प्रशंस-  
 न्स्थितांश्चकारात्तरधाननीके ॥ १०  
 अपश्यमानस्तु किरीटमाली  
 युधिष्ठिरं भ्रातरमाजमीढम् ।  
 उवाच भीमं तरसाभ्युपेत्य  
 राज्ञः प्रवृत्तिस्त्विह कुत्र चेति ॥ ११  
 भीमसेन उवाच ।  
 अपयात इतो राजा धर्मपुत्रो युधिष्ठिरः ।  
 कर्णवाणाभितप्ताङ्गो यदि जीवेत्कथंचन ॥ १२  
 अर्जुन उवाच ।  
 तस्माद्भवाञ्शीघ्रमितः प्रयातु  
 ज्ञातुं प्रवृत्तिं पुरुषर्षभस्य ।  
 नूनं स विद्वोऽतिभृशं पृषत्कैः  
 कर्णेन राजा शिविरं गतोऽसौ ॥ १३  
 यः संप्रहारैर्युधि संप्रवृत्ते  
 द्रोणेन विद्वोऽतिभृशं तरस्वी ।  
 तस्यौ स तत्रापि जयप्रतीक्षो  
 द्रोणेन यावन्न हतः किलासीत् ॥ १४

ततोऽग्रधन्वा विस्तारितोऽपचापः ॥ ९ ॥

उवाच तं पप्रच्छ ॥ ११ ॥

स संशयं गमितः पाण्डवाग्र्यः  
 सङ्क्षेऽद्य कर्णेन महानुभावः ।  
 ज्ञातुं प्रयाह्याशु तमद्य भीम  
 स्थास्याम्यहं शत्रुगणाञ्जिरुध्य ॥ १५  
 भीमसेन उवाच ।  
 त्वमेव जानीहि महानुभाव  
 राज्ञः प्रवृत्तिं भरतर्षभस्य ।  
 अहं हि यद्यर्जुन याम्यमित्रा  
 वदन्ति मां भीत इति प्रवीराः ॥ १६  
 ततोऽब्रवीदर्जुनो भीमसेनं  
 संशप्तकाः प्रत्यनीकस्थिता मे ।  
 एतानहत्वाद्य मया न शक्य-  
 मितोपयातुं रिपुसङ्घमध्यात् ॥ १७  
 अथाब्रवीदर्जुनं भीमसेनः  
 स्ववीर्यमासाद्य कुरुप्रवीर ।  
 संशप्तकान्प्रतियोत्स्यामि सङ्क्षे  
 सर्वानहं याहि धनञ्जय त्वम् ॥ १८  
 तद्भीमसेनस्य वचो निशम्य  
 धनञ्जयो भ्रातुरमित्रमध्ये ।  
 द्रष्टुं कुरुश्रेष्ठमभिप्रयास-  
 न्प्रोवाच वृष्णिप्रवरं तदानीम् ॥ १९  
 अर्जुन उवाच ।  
 'राजानं प्रति वाष्णेय दूयते मे दृढं मनः ।'  
 चोदयाश्चान्हृषीकेश विहायैतद्गलार्णवम् ।  
 अजातशत्रुं राजानं द्रष्टुमिच्छामि केशव ॥ २०

॥ इति श्रीमन्महाभारते कर्णपर्वणि सप्तदशदिवसयुद्धे अष्टपठितमोऽध्यायः ॥ ६८ ॥

### एकोनसप्ततितमोऽध्यायः ॥ ६९ ॥

युधिष्ठिरेण कर्णशरविक्षतस्यात्मनो दिदक्षया स्वशिब्रिरमुपागतौ कृष्णाजुनौ दृष्ट्वा पार्थेन राधेयस्य वधभ्रमेण पार्थस्य प्रशंसनम् ॥ १ ॥

सञ्जय उवाच ।  
 [अथोपयातौ पृथुलोहिताक्षौ  
 शराचिताङ्गौ रुधिरप्रदिग्धौ ।

प्रत्यनीके शत्रुसैन्यसमीपे ॥ २४ ॥

सञ्जय उवाच ।  
 'तं रथं चोदयामास बीभत्सोर्वचनाद्धरिः ॥' २१  
 ततो ह्यान्सर्वदाशार्हमुख्यः  
 प्रचोदयन्भीममुवाच चेदम् ।  
 नैतच्चित्रं तव कर्माद्य भीम  
 यास्यावहे जहि पार्थारिसङ्घान् ॥ २२  
 ततो ययौ हृषीकेशो यत्र राजा युधिष्ठिरः ।  
 शीघ्राच्छीघ्रतरो राजन्वाजिभिर्गरुडोपमैः ॥ २३  
 प्रत्यनीके खवस्थाप्य भीमसेनमरिंदमम् ।  
 संदिश्य चैनं राजेन्द्र युद्धं प्रति वृकोदरम् ॥ २४  
 ततस्तु गत्वा पुरुषप्रवीरौ  
 राजानमासाद्य शयानमेकम् ।  
 रथादुभौ प्रत्यवरुह्य तस्मा-  
 द्ब्रवन्दतुर्धर्मराजस्य पादौ ॥ २५  
 'इत्येवमुपसंगृह्य उभौ तु प्राञ्जली स्थितौ ।  
 शस्त्रक्षतौ महाराज रुधिरण समुक्षितौ ।  
 निहत्य वाहिनीं तुभ्यमपयातौ रणाजिरात् ॥' २६  
 तं दृष्ट्वा पुरुषव्याघ्रं क्षेमिणं पुरुषर्षभम् ।  
 मुदाभ्यनन्दतां कृष्णावश्विनाविव वासवम् ॥ २७  
 तावभ्यनन्दद्राजापि विवस्वानश्विनाविव ।  
 हते महासुरे जम्भे शक्रविष्णू यथा गुरुः ॥ २८  
 मन्यमानो हतं कर्णं प्रीतः परपुरंजयः ।  
 'स भूत्वा पुरुषव्याघ्रो राजा तत्र युधिष्ठिरः ।'  
 हर्षगद्गदया वाचा प्रीतः प्राह परंतपः ॥ २९

समीक्ष्य सेनाग्रनरप्रवीरौ  
 युधिष्ठिरो वाक्यमिदं बभाषे ॥ १  
 ततो युधिष्ठिरो दृष्ट्वा सहितौ केशवार्जुनौ ।

अष्टपठितमोऽध्यायः ॥ ६८ ॥

हतमाधिरथिं मेने सङ्खे गाण्डीवधन्वना ॥ २  
 तावभ्यनन्दत्कौन्तेयः साम्ना परमवल्गुना ।  
 स्मितपूर्वममित्रघ्नं पूजयन्भरतर्षभ ॥ ३  
 युधिष्ठिर उवाच ।  
 स्वागतं देवकीपुत्र स्वागतं ते धनञ्जय ।  
 प्रियं मे दर्शनं वाढं युवयोर्नरसिंहयोः ॥ ४  
 अरिष्टयोरक्षतयोः कर्णं हत्वा महारथम् ।  
 आशीविषसमं युद्धे सर्वशस्त्रविशारदम् ॥ ५  
 अग्रं धार्तराष्ट्राणां सर्वेषां शर्म वर्म च ।  
 रक्षितं वृषसेनेन सुषेणेन च धन्विना ॥ ६  
 अनुज्ञातं महावीर्यं रामेणास्त्रे सुदुर्जयम् ।  
 अत्र्यं सर्वस्य लोकस्य रथिनं लोकविश्रुतम् ॥ ७  
 त्रातारं धार्तराष्ट्राणां गन्तारं वाहिनीमुखे ।  
 हन्तारं परसैन्यानाममित्रगणमर्दनम् ॥ ८  
 दुर्योधनहिते युक्तमस्मद्दुःखाय चोद्यतम् ।  
 अप्रधृष्यं महायुद्धे देवैरपि सवासवैः ॥ ९  
 अनलानिलयोस्तुल्यं तेजसा च बलेन च ।  
 पातालमिव गम्भीरं सुहृदां नन्दिवर्धनम् ॥ १०  
 अन्तकं मम मित्राणां हत्वा कर्णं महामृधे ।  
 दिष्ट्या युवामनुप्राप्तौ हत्वाऽसुरमिवामरौ ॥ ११  
 तेन युद्धमभीतेन मयाऽध्याप्यच्युतार्जुनौ ।  
 कृतं घोरं महाबाहू धृष्टद्युम्नस्य पश्यतः ।  
 अन्तकेनेव क्रुद्धेन प्रजाः सर्वा जिघांसता ॥ १२  
 तेन केतुश्च मे च्छिन्नो हतौ च पार्थिवारथी ।  
 हतबाहूः कृतश्चासि युयुधानस्य पश्यतः ॥ १३  
 धृष्टद्युम्नस्य यमयोर्वीरस्य च शिखाण्डिनः ।  
 पश्यतां द्रौपदेयानां शतद्रोश्च महात्मनः ॥ १४  
 एताञ्जित्वा महावीर्यः कर्णः शत्रुगणान्बहून् ।  
 जितवान्मां महाबाहो यतमानो महारणे ॥ १५  
 अनुसृत्य च मां युद्धे परुषाण्युक्तवान्बहु ।  
 तत्र तत्र युधां श्रेष्ठ परिभूय न संशयः ॥ १६  
 भीमसेनप्रभावात्तु यज्ञीवामि धनञ्जय ।

बहुनात्र किमुक्तेन हते सोढुं समुत्सहे ॥ १७  
 त्रयोदशाहं वर्षाणि यस्माद्गीतो धनञ्जय ।  
 न स निद्रां लभे रात्रौ न चाहनि सुखं क्वचित् ॥ १८  
 तस्य द्वेषेण संयुक्तः परिदह्ये धनञ्जय ।  
 आत्मनो मरणं जानन्वाध्रीणस इव द्विजः ॥ १९  
 तस्यायमगमत्कालश्चिन्तयानस्य मे चिरम् ।  
 कथं कर्णो मया शक्यो युद्धे क्षपयितुं भवेत् ॥ २०  
 जाग्रत्स्यपंश्च कौन्तेय कर्णमेव सराह्वहम् ।  
 पश्यामि तत्रतत्रैव कर्णभूतमिदं जगत् ॥ २१  
 यत्र यत्र हि गच्छामि कर्णाद्गीतो धनञ्जय ।  
 तत्र तत्र हि पश्यामि कर्णमेवाग्रतः स्थितम् ॥ २२  
 सोऽहं तेनैव वीरेण समरेष्वपलायिना ।  
 सहयः सरथः पार्थ जित्वा जीवन्विसर्जितः ॥ २३  
 को नु मे जीवितेनार्थो राज्येनार्थो भवेत्पुनः ।  
 ममैवं विक्षतस्याद्य कर्णेनाहवशोभिना ॥ २४  
 न प्राप्तपूर्वं यद्गीष्मात्कृपाद्रोणाच्च संयुगे ।  
 तत्प्राप्तमद्य मे युद्धे सूतपुत्रान्महारथात् ॥ २५  
 स त्वां पृच्छामि कौन्तेय यथा न कुशलस्तथा ।  
 तन्ममाचक्ष्व कातरुर्येन यथा कर्णो हतस्त्वया २६  
 शक्रतुल्यबलो युद्धे यमतुल्यः पराक्रमे ।  
 रामतुल्यस्तथास्त्रेषु स कथं ते निषूदितः ॥ २७  
 महारथसमाख्यातः सर्वयुद्धविशारदः ।  
 धनुर्धराणां प्रवरः सर्वेषां वै सदार्जुन ॥ २८  
 पूजितो धृतराष्ट्रेण सपुत्रेण विशांपते ।  
 त्वदर्थमेव राधेयः स कथं निहतस्त्वया ॥ २९  
 धार्तराष्ट्रस्य योद्धारः सर्व एव सदार्जुन ।  
 तव मृत्युं रणे कर्णं मन्यन्ते पुरुषर्षभ ॥ ३०  
 स त्वया पुरुषव्याघ्र कथं युद्धे निषूदितः ।  
 तन्ममाचक्ष्व कौन्तेय यथा कर्णो हतस्त्वया ॥ ३१  
 सोत्सेधमस्य च शिरः पश्यतां सुहृदां हतम् ।  
 त्वया पुरुषशार्दूल सिंहेनेव यथा रुरीः ॥ ३२

अरिष्टयोः शुभयोः ॥ ५ ॥ अनुज्ञातं अनुग्रहीतम् ॥ ७ ॥ अनलानिल-  
 योरिति क्रमात्तेजोबलाभ्याम् ॥ १० ॥ अपसव्यः कृतश्चासि इति खं-  
 घ. पाठः ॥ १३ ॥ नाहं तं सोढुमुत्सहे इति क. ड. पाठः ॥ १७ ॥

कृष्णप्रीवो रक्तशिराः श्वेतपक्षो विहंगमः । सं वै वाध्रीणसं-  
 प्रोक्तो याज्ञिकैः पितृकर्मणीति प्राञ्चः । वाध्रीणस इव द्विप इति झ.  
 पाठः ॥ १९ ॥ यथा नः कुशलं तथा इति क. ड. पाठः ॥ २६ ॥



सर्वा दिशः पर्यपतच्चदर्थं  
 त्वां सूतपुत्रः समरे परीप्सन् ।  
 दित्सन्नृणां शकटं रत्नपूर्णं  
 कथं त्वयासौ निहतोऽद्य कर्णः-॥ ३३  
 त्वया रणे निहतः सूतपुत्रः  
 कचिच्छेते भूमितले दुरात्मा ।  
 कचित्कृतं मे परमं त्वयाद्य  
 प्रियं रणे सूतपुत्रं निहत्य ॥ ३४  
 सर्वा दिशः पर्यपतच्चदर्थं  
 मुदान्वितो गर्वितः सूतपुत्रः ।  
 स शूरमानी समरे समेत्य  
 कचिच्चया निहतः सूतपुत्रः ॥ ३५  
 राज्यं परं हस्तिगवाश्वयुक्तं  
 रथं दित्सुर्यः परेभ्यस्त्वदर्थे ।  
 त्वया रणे स्पर्धते यः स पापः  
 कचिच्चया निहतः पापबुद्धिः ॥ ३६  
 योऽसौ नित्यं शौर्यमदेन मत्तो  
 विकत्थते संसदि कौरवाणाम् ।  
 प्रीत्यर्थं वै तात सुयोधनस्य  
 कचित्स पापो निहतस्त्वयाद्य ॥ ३७  
 कचित्समागम्य धनुःप्रमुक्तै-  
 स्त्वत्प्रेषितैर्लोहमयैर्विहंगैः ।  
 शेते भिन्नः पांसुषु सूतपुत्रः  
 कचिद्भ्रशौ धार्तराष्ट्रस्य बाहू ॥ ३८  
 योऽसौ सदा श्लाघते राजमध्ये  
 दुर्योधनं हर्षयन्दर्पयुक्तः ।  
 हन्ताऽसि सर्वानिति पाण्डुपुत्रा-  
 नहं हन्ता फल्गुनस्येति मोहात् ॥ ३९  
 कचिद्ब्रह्मोऽस्य वितथं त्वया कृतं  
 यत्तत्प्रियामवदत्तात् कर्णः ।  
 सभामध्ये रूक्षमनेकरूपं  
 धिक्पाण्डवानपतिस्त्वं हि कृष्णे ॥ ४०

कचिद्भुवं शत्रुरयं महात्मा  
 ह्यधारयद्वादश यः समास्तु ।  
 कर्णो व्रतं घोरममित्रसाहो  
 दुर्योधनस्यार्थनिविष्टबुद्धिः ॥ ४१  
 पादौ न धावे यावदहं न हन्मि  
 धनञ्जयं समरेषूप्रवेगम् ।  
 कचिद्रणे फल्गुन तं निहत्य  
 कचिद्रतं तस्य भग्नं त्वयाऽद्य ॥ ४२  
 योऽसौ कृष्णामन्नवीदुष्टबुद्धिः  
 कर्णः सभायां कुरुवीरमध्ये ।  
 किं पाण्डवास्त्वं न जहासि कृष्णे  
 सुदुर्बलानपतितान्हीनसत्वान् ॥ ४३  
 योऽसौ कर्णः प्रत्यजानाच्चदर्थं  
 नाहं हत्वा सह कृष्णेन पार्थम् ।  
 इहोपयातेति स पापबुद्धिः  
 कचिच्छेते शरसंभिन्नगात्रः ॥ ४४  
 कचित्सङ्ग्रामो विदितो वै तवायं  
 समागमे सृञ्जय कौरवाणाम् ।  
 येनावस्थामीदृशीं प्रापितोऽहं  
 कचिच्चया सोऽद्य हतो दुरात्मा ॥ ४५  
 कचिच्चया तस्य सुमन्दबुद्धे-  
 र्गाण्डीवमुक्तैर्विशिखैर्ज्वलद्भिः ।  
 सकुण्डलं भानुमदुत्तमाङ्गं  
 कायात्प्रकृतं युधि सव्यसाचिन् ॥ ४६  
 यत्तन्मया बाणसमर्पितेन  
 ध्यातोऽसि कर्णस्य वधाय वीर ।  
 तन्मे त्वया कचिदमोधमद्य  
 ध्यानं कृतं कर्णनिपातनेन ॥ ४७  
 यदर्पपूर्णः स सुयोधनोऽस्मा-  
 न्दिधक्षते कर्णसमाश्रयेण ।  
 कचिच्चया सोऽद्य समाश्रयोऽस्य  
 भग्नः पराक्रम्य सुयोधनस्य ॥ ४८

यो नः पुरा षण्ढतिलानवोच-  
त्सभामध्ये कौरवाणां समक्षम् ।  
स दुर्मतिः कच्चिदुपेत्य सङ्घे  
त्वया हतः सूतपुत्रोऽत्यमर्षी ॥ ४९

यः प्राहिणोत्सूतपुत्रो दुरात्मा  
कृष्णां जितां सौवलेहानयेति ।  
स मन्दबुद्धिर्निहतः प्रसह्य  
वैकर्तनस्त्वद्य कचिन्महात्मन् ॥ ५०

यः शस्त्रभृच्छ्रेष्ठतमं पृथिव्यां  
पितामहं व्याक्षिपदल्पचेताः ।  
सङ्घायमानोऽर्धरथः स कचि-  
त्त्वया हतोऽद्याधिरथिर्महात्मन् ॥ ५१

अमर्षजं निकृतिसमीरणेरितं  
हृदि स्थितं ज्वलनमिमं सदा मम ।  
हतो मया सोऽद्य समेत्य कर्ण  
इति ब्रुवन्प्रशमयसेऽद्य फल्गुन ॥ ५२

॥ इति श्रीमन्महाभारते कर्णपर्वणि सप्तदशदिवसयुद्धे एकोनसप्ततितमोऽध्यायः ॥ ६९ ॥

### सप्ततितमोऽध्यायः ॥ ७० ॥

अर्जुनेन स्वयुद्धानुवादपूर्वकं युधिष्ठिरं प्रति कर्णवधप्रतिज्ञानम् ॥ १ ॥

सञ्जय उवाच ।  
तद्धर्मशीलस्य वचो निशम्य  
राज्ञः क्रुद्धस्यातिरथो महात्मा ।  
उवाच दुर्मर्षमदीनसत्वो  
युधिष्ठिरं जिष्णुरनन्तवीर्यः ॥ १

द्रोणं हतं पार्थ कर्णो विदित्वा  
भिन्नां नावमिवात्यगाधे कुरूणाम् ।  
संमुह्यमानान्धार्तराष्ट्रान्विदित्वा  
निरुत्साहांश्च विजये परेषाम् ॥ २

सोदर्यवच्चरितोऽमितौजा  
उत्तारयिष्यन्धृतराष्ट्रस्य पुत्रान् ।  
रणे रथेनाधिरथिर्महात्मा  
ततो हि मां त्वरितः सोऽभ्यधावत् ॥ ३

संशप्तकैर्युध्यमानस्य मेऽद्य  
सेनाग्रयायी कुरुसैन्यस्य राजन् ।  
आशीविषाभान्विकिरञ्शरौघा-  
न्द्रौणिः पुरस्तात्सहसाध्यतिष्ठत् ॥ ४

स मे दृष्ट्वा शूरतमो ध्वजाग्रं  
समादिशद्रथसङ्घाननेकान् ।  
तेषामहं पञ्चशतं निहत्य  
आसादयं द्रोणपुत्रं नदन्तम् ॥ ५

स द्रोणपुत्रः सदृशं महात्मा  
मामप्यरौत्सीत्तदनीकमध्ये ।  
किरञ्शरौघान्वहुरूपान्विचित्रा-  
न्स्वातीगतः शुक्र इवातिवर्षन् ॥ ६

स मे शरान्सर्वतः कङ्कपत्रा-  
नवास्रजद्वै पृथिवीप्रकाशान् ।  
निवार्य तूर्णं परमाजिमध्ये  
ततोऽपि मां बाणगणैः समार्पयत् ॥ ७

आकर्षणं वापि विकृष्य मुक्तं  
न दृश्यते तस्य महारथस्य ।  
न सन्दधानः कुत आददानो  
न व्याक्षिपन्न विकर्षन्विमुञ्चन् ॥ ८

सन्धेन वा यदि वा दक्षिणेन  
न ज्ञायते कतरेणास्यतीति ।  
आचार्यवत्समरे पर्यवर्त-  
न्महच्चित्रं दर्शयन्सर्वतः स ॥ ९

दृष्टीविषं चासुहरं परेषां  
सर्वा दिशः पूरयानं शरौघैः ।  
अलातचक्रप्रतिमं महात्मनः  
सदा नतं कार्मुकं ब्रह्मबन्धोः ॥ १०

ततोऽपरान्वाणगणाननेका-  
नाकर्णपूर्णार्थतविप्रमुक्तान् ।

ससर्ज शीघ्रास्त्रवलेन वीर- स्तोर्यं यथा प्रावृषि कालमेघः ॥ ११	आयाहि पश्याद्य युयुत्समानौ मां सूतपुत्रं च धृतौ रणाय ॥ १७
आविध्यन्मां पञ्चभिर्द्रोणपुत्रः शितैः शरैः पञ्चभिर्वासुदेवम् । अभ्यघ्नं वाणैस्तमहं सुधारै- निमेषमात्रेण सुवर्णपुङ्खैः ॥ १२	महाह्वयस्येव मुखं प्रपन्नाः प्रभद्रकाः कर्णमुखं प्रपन्नाः । पद्साहस्रा भारत राजपुत्राः स्वर्गाय लोकाय रणे निमग्राः ॥ १८
स निर्विद्धो विरथो द्रोणपुत्रो रथानीकं चाधिरथेर्विवेश । मयाभिभूतान्स्वरथप्रवर्हा- नखं च पश्यन्नुधिरप्रदिग्धम् ॥ १३	तानद्य यास्यामि रणाद्विमोक्तुं सर्वात्मना सूतपुत्रं च हन्तुम् ॥ १९
ततोऽभिभूतं युधि वीक्ष्य सैन्यं विध्वस्तयोधं द्रुतनागयूथम् । पञ्चाशता रथमुख्यैः समेतः कर्णस्त्वरत्नभ्यपतत्प्रमाथी ॥ १४	अथ प्रवीरेण महानुभाव द्विषत्सैन्यं निर्दहन्विस्तरेण । समेत्याहं सूतपुत्रेण सङ्घे वज्जीव वृत्रेण नरेन्द्रमुख्य ॥ २०
तान्मूदयित्वाऽहमपास्य कर्णं द्रष्टुं भवन्तं त्वरयोपयातः । सर्वे पाञ्चाला ह्युद्विजन्ते स कर्णं दृष्ट्वा गावः केसरिणं यथैव ॥ १५	एवं गते किञ्च मयाऽद्य शक्यं कार्यं कर्तुं निग्रहे सूतजस्य । तथैव राज्ञश्च सुयोधनस्य ये चापि मां योद्धुकामाः समेताः ॥ २१
मृत्योरास्यं व्यात्तमिवाभिपद्य प्रभद्रकाः कर्णमासाद्य सर्वे । यास्यामि तांस्तारयिष्यन्बलौघा- दिष्ट्या भवान्स्वस्तिमान्पार्थ दृष्टः ॥ १६	कर्णं न चेदद्य निहन्मि राज- न्सवान्धवं युध्यमानं प्रसह्य । प्रतिश्रुत्याऽकुर्वतां या गतिर्वै कृष्टां यायां तामहं राजसिंह ॥ २२
हनिष्येऽहं भारत सूतपुत्र- मसिन्सङ्ग्रामे यदि दृश्यतेऽद्य ।	आमन्त्रये तां ब्रूहि रणे जयं मे पुरा भीमं धार्तराष्ट्रा ग्रसन्ति । सौतिं हनिष्यामि नरेन्द्रसिंह सैन्यं तथा शत्रुगणांश्च सर्वान् ॥ २३

॥ इति श्रीमन्महाभारते कर्णपर्वणि सप्तदशदिवसयुद्धे सप्ततितमोऽध्यायः ॥ ७० ॥

### एकसप्ततितमोऽध्यायः ॥ ७१ ॥

कर्णस्यामारणज्ञानानुष्ठेन युधिष्ठिरेण अर्जुनं प्रति गर्हणपूर्वकं कृष्णकरे गाण्डीवदानचोदना ॥ १ ॥

सञ्जय उवाच । वैकर्तनं कुशलिनं निशम्य क्रुद्धः पार्थः फल्गुनस्यामितौजाः । धनञ्जयं वाक्यमुवाच राजा युधिष्ठिरः कर्णशराभितप्तः ॥ १	अहं च भीमसेनश्च माद्रीपुत्रौ च पाण्डवौ ॥ २ वासुदेवेन सहिता वयं कर्णेन निर्जिताः । पुनरेव वनं गत्वा तपश्चर्यां च कुर्महे । अथवा धार्तराष्ट्राणां परिचर्यां चरामहे ॥ ३ इत्येवमुक्त्वा वीभत्सुं रोषात्संरक्तलोचनः । अब्रवीत्पुनरेवात्र धर्मराजो युधिष्ठिरः ॥ ४
--	--

इदं यदि द्वैतवने तु सूक्तं  
 कर्णं नियोद्धुं न सहे नृपेति ।  
 वयं ततः प्राप्तकालं यथाव-  
 त्कृत्वाऽभ्युपेक्षाम तथैव राज्यम् ॥ ५  
 मयि प्रतिश्रुत्य वधं हि तस्य  
 बलस्य चार्धस्य तथैव युद्धे ।  
 आनीय मां शत्रुमध्ये स कस्मा-  
 त्समुन्नाम्य स्थण्डिले प्रत्यपिष्टाः ॥ ६  
 अन्वास्य सत्येन यदात्थ पार्थ  
 सत्यं शपन्वासुदेवेन सार्धम् ।  
 तन्नः सत्यमफलं ह्यकार्षीः  
 फलस्य काले चाच्छिन्नः पुष्पवृक्षम् ॥ ७  
 प्रच्छादितस्त्वं बालिश दुर्य्यशोभि-  
 रनर्थवाक्योऽस्यर्जुन नैव साधुः ।  
 त्यक्त्वा भीमं सर्वभीमेषु भीमं  
 संयोजितस्त्वं सूतपुत्रं निहन्तुम् ॥ ८  
 यत्तद्गृथा वागुवाचान्तरिक्षे  
 सप्ताह्नि जाते त्वयि मन्दबुद्धौ ।  
 अपापीयान्वासवात्कुन्तिजातो  
 बहून्संग्रामानयमेव जेता ॥ ९  
 अयं जेता पाण्डवो देवसङ्गान्  
 सर्वाणि भूतान्यपि चोत्तमौजाः ।  
 अयं जेता मद्रकलिङ्गजाता-  
 न्दैत्यांश्च रक्षांसि समागतानि ॥ १०  
 भूमिं च सर्वां निखिलेन जेता  
 कुरुंश्च जेता स्वगणांश्च जेता ।  
 अस्मात्परो नो भविता धनुर्धरो  
 नैष्यन्न भूतः कश्चिदेनं विजेता ॥ ११  
 इच्छन्नयं सर्वभूतानि कुर्या-  
 द्रशी वशे सर्वसमाप्तविद्यः ।  
 कान्त्या शशाङ्कस्य जवेन वायोः  
 शैर्येण मेरोः क्षमया पृथिव्याः ॥ १२  
 अग्रेषु तापे धनदस्य लक्ष्म्या  
 शौर्येण शक्रस्य जयेन विष्णोः ।

तुल्यो महात्मा तव कुन्ति पुत्रो  
 जातोऽदितेर्विष्णुरिवामितौजाः ॥ १३  
 स्वेषां जयाय द्विपतां वधाय  
 जातो महात्मा तव नन्दिकर्ता ।  
 इत्यन्तरिक्षे शतशृङ्गमूर्ध्नि  
 तपस्विनां शृण्वतां वागुवाच ॥ १४  
 एवंविधस्त्वं न च भूतस्तथाद्य  
 देवाश्च नूनमनृतं वदन्ति ॥ १५  
 तथा परेषामृषिसत्तमानां  
 श्रुत्वा गिरः पूजयतां सदा त्वाम् ।  
 न सन्नतिं यामि सुयोधनस्य  
 न त्वां जानाम्याधिरथेर्भयार्तम् ॥ १६  
 त्वष्ट्रा कृतं वाहमकूजनाक्षं  
 शुभं समास्थाय कपिध्वजं तम् ।  
 खड्गं गृहीत्वा हेमचित्रावनद्धं  
 धनुर्वरं गाण्डिवं तालमात्रम् ।  
 त्वं वासुदेवेनोद्यमानः कथं नु  
 कर्णाद्भीतो व्यपयातोऽसि पार्थ ॥ १७  
 पूर्वं यदुक्तं हि सुयोधनेन  
 न फल्गुनः प्रमुखे स्थास्यतीति ।  
 कर्णस्य युद्धे हि महाबलस्य  
 मौर्यात्तु तन्नावबुद्धं मयाऽसीत् ॥ १८  
 तेनाद्य तप्यसे भृशमप्रमेयं  
 यन्मित्रवर्गो नरकं प्रविष्टः ।  
 तदैव वाच्योऽसि ननु त्वयाऽहं  
 न योत्सेऽहं सूतपुत्रं कथंचित् ॥ १९  
 ततो नाहं सृञ्जयान्केकर्यांश्च  
 समानयेयं सुहृदो रणाय ॥ २०  
 एवं गते किं च मयाऽद्य शक्यं  
 कार्यं कर्तुं निग्रहे सूतजस्य ।  
 तथैव राज्ञश्च सुयोधनस्य  
 ये वापि मां योद्धुकामाः समेताः ॥ २१  
 धिगस्तु मञ्जीवितमद्य कृष्ण  
 योऽहं वशं सूतपुत्रस्य यातः ।

मध्ये कुरूणां ससुयोधनानां  
 ये चाप्यन्ये योद्धुकामाः समेताः ॥ २२  
 एकः स मे भीमसेनोऽद्य नाथो  
 येनाभिपन्नोऽस्मि रणे महाभये ।  
 विमोच्य मां चापि रूषान्वितस्ततः  
 शरेण तीक्ष्णेन विभेद कर्णम् ॥ २३  
 त्यक्त्वा प्राणान्समरे भीमसेन-  
 श्वके युद्धं कुरुमुख्यैः समेतैः ।  
 गदाग्रहस्तो रुधिरोक्षिताङ्ग-  
 श्वरत्रणे काल इवान्तकाले ॥ २४  
 असौ हि भीमस्य महानिनादो  
 मुहुर्महुः श्रूयते धार्तराष्ट्रैः ।  
 यदि स जीवेत्समरे निहन्ता  
 महारथानां प्रवरो नरोत्तमः ॥ २५  
 तवाभिमन्युस्तनयोऽद्य पार्थ  
 न चास्मि गन्ता समरे पराभवम् ।  
 अथापि जीवेत्समरे घटोत्कच-  
 स्तथाऽपि नाहं समरे पराङ्मुखः ॥ २६  
 भीमस्य पुत्रः समराग्रयायी  
 महास्त्रविचापि तवानुरूपः ।  
 यं तं समासाद्य रिपोर्वलं नो  
 निमीलिताक्षं भयविप्लुतं भवेत् ॥ २७  
 चकार योऽसौ निशि युद्धमेक-  
 सत्यक्त्वा रणं यस्य भयाद्भवन्ते ॥ २८  
 स चेत्समासाद्य महानुभावः  
 कर्णं रणे बाणगणैः प्रमोह्य ।

धैर्ये स्थितेनापि च सूतजेन  
 शक्त्या हतो वासवदत्तया तया ॥ २९  
 ममैव भाग्यानि पुरा कृतानि  
 पापानि नूनं फलवन्ति युद्धे ।  
 तृणं च कृत्वा समरे भवन्तं  
 ततोऽहमेवं निकृतो दुरात्मना ।  
 वैकर्तनेनैव तथा कृतोऽहं  
 यथा ह्यशक्तः क्रियते त्ववान्धवः ॥ ३०  
 आपद्रुतं यश्च नरो विमोक्षये-  
 त्स बान्धवः स्नेहयुतः सुहृच्च ।  
 एवं पुराणा ऋषयो वदन्ति  
 धर्मः सदा सद्भिरनुष्ठितश्च ॥ ३१  
 खड्गं विभ्रज्जातरूपत्सरुं च  
 धनुर्वेदं गाण्डिवं तालमात्रम् ।  
 स केशवेनोद्धमानः कथं नु  
 कर्णात्पार्थस्त्वमपैतुं समैषीः ॥ ३२  
 स गाण्डीवं केशवाय प्रदाय  
 यन्ता भवेस्त्वं यदि केशवस्य ।  
 ततस्तरत्केशवः कर्णमुग्रं  
 मरुत्सखो वृत्रमिवात्तवज्रः ॥ ३३  
 मासेऽपतिष्यो यदि पञ्चमे त्वं  
 न वा गर्भो यद्यभवः पृथायाः ।  
 मत्तः श्रेयात्राजपुत्रोऽभविष्य-  
 न्न ते यशः फल्गुन इत्यपेयात् ॥ ३४

॥ इति श्रीमन्महाभारते कर्णपर्वणि सप्तदशदिवसयुद्धे एकसप्ततितमोऽध्यायः ॥ ७१ ॥

### द्विसप्ततितमोऽध्यायः ॥ ७२ ॥

युधिष्ठिरवधोद्यतमर्जुनप्रति कृष्णेन तत्कारणप्रश्ने तेन तद्विवेदनम् ॥ १ ॥ कृष्णेन वधप्रतिनिधित्वेन युधिष्ठिराधिके-  
 विधानम् ॥ २ ॥

सञ्जय उवाच ।  
 युधिष्ठिरेणैवमुक्तः कौन्तेयः श्वेतवाहनः ।  
 असि जग्राह संकुद्धो जिघांसुर्भरतर्षभम् ॥ १

तस्य कोपं समाज्ञाय चित्तज्ञः केशवस्तदा ।  
 उवाच किमिदं खड्गं गृह्णास्यर्जुन शंस मे ॥ २  
 नेह पश्यामि योद्धव्यं त्वया किञ्चिद्भ्रनञ्जय ।

नेहागता धार्तराष्ट्राः सर्वे भीमेन वारिताः ॥ ३  
 उपागतोऽसि कौन्तेय राजा द्रष्टव्य इत्यसौ ।  
 स राजा भवता दृष्टः कुशली च युधिष्ठिरः ॥ ४  
 तं दृष्ट्वा नृपशार्दूलं शार्दूलसमविक्रमम् ।  
 हर्षकाले च संग्राप्ते कस्मात्त्वां मन्युराविशत् ॥ ५  
 न तं पश्यामि कौन्तेय यस्ते वध्यो भवेदिह ।  
 प्रहर्तुमिच्छसे कस्मात्किं वा ते चित्तविभ्रमः ॥ ६  
 कस्माद्भवान्महाखड्गं परिगृह्णात्यकारणात् । ७  
 तत्त्वां पृच्छामि कौन्तेय किमिदं ते चिकीर्षितम् ।  
 परामृशसि यत्कुद्भः खड्गमद्भुतविक्रम ॥ ८  
 एवमुक्तः कटाक्षेण प्रेक्षमाणो युधिष्ठिरम् ।  
 अर्जुनः प्राह गोविन्दं क्रुद्भः सर्प इव श्वसन् ॥ ९  
 अन्यस्मै देहि गाण्डीवमिति मां यः प्रचोदयेत् ।  
 भिन्द्यामहं तस्य शिर इत्युपांशु व्रतं मम ।  
 युधिष्ठिरेण तेनाहमुक्तश्चास्मि जनार्दन ॥ १०  
 यदुक्तोऽहमदीनार्थं राज्ञाऽनेन यशस्विना ।  
 समक्षं तव गोविन्द न तत्क्षन्तुमिहोत्सहे ॥ ११  
 तस्मादेनं वधिष्यामि राजानं धर्मचारिणम् ।  
 प्रतिज्ञां पालयिष्यामि हत्वैनं नरसत्तमम् ॥ १२  
 एतदर्थं मया खड्गो गृहीतो यदुनन्दन ।  
 सोऽहं युधिष्ठिरं हत्वा सत्यस्यानृष्यतां गतः ।  
 विशोको विज्वरश्चापि भविष्यामि जनार्दन ॥ १३  
 किं वा त्वं मन्यसे प्राप्तमस्मिन्कार्ये उपस्थिते ।  
 त्वमस्य जगतस्तात वेत्थ सर्वं गतागतम् ॥ १४  
 'जातस्त्वत्तो हि धर्मश्चाधर्मश्चेति परा श्रुतिः ।'  
 तत्तथा प्रकरिष्यामि यथा मां वक्ष्यते भवान् ॥ १५  
 सञ्जय उवाच ।  
 धिग्धिगित्येव गोविन्दः पार्थमुक्त्वाब्रवीत्पुनः ॥ १६  
 कृष्ण उवाच ।  
 इदानीं पार्थ जानामि न वृद्धाः सेवितास्त्वया ।  
 अकाले पुरुषव्याघ्र संरम्भं यद्भवानगात् ॥ १७  
 न हि धर्मविभागज्ञैरेवं कार्यं धनञ्जय ।  
 यथा त्वं पाण्डवाद्येह धर्मभीरुरपण्डितः ॥ १८

योऽकार्याणां क्रियायाश्च संयोगं नावबुध्यते ।  
 कार्याणामक्रियायाश्च स पार्थ पुरुषाधमः ॥ १९  
 अनुसृत्य तु ये धर्मं कवयः समुपस्थिताः ।  
 समासविस्तरविदां न तेषां वेत्सि निश्चयम् ॥ २०  
 अनिश्चयज्ञो हि नरः कार्याकार्यविनिश्चये ।  
 एवं स मुह्यत्यवशो यथा त्वं पार्थ मुह्यसि ॥ २१  
 न हि कार्यमकार्यं वा सुखं ज्ञातुं कथंचन ।  
 श्रुतेन ज्ञायते सर्वं तच्च त्वं नावबुध्यसे ॥ २२  
 अविज्ञानादिह भवान्सत्यं रक्षति धर्मवित् ।  
 प्राणिनां त्वं वधं पार्थ धार्मिको नावबुध्यसे ॥ २३  
 प्राणिनां हि वधात्तात वृथा धर्मो मतो मम ।  
 अनृतं तु भवेद्वाच्यं न तु हिंसा कदाचन ॥ २४  
 स कथं भ्रातरं ज्येष्ठं राजानं धर्मकोविदम् ।  
 हन्याद्भवान्नरश्रेष्ठ प्राकृतोऽन्यः पुमानिव ॥ २५  
 अयुध्यमानस्य गुरोस्तथाऽशत्रोश्च मानद ।  
 पराञ्छुखस्य द्रवतः शरणं चापि गच्छतः ॥ २६  
 कृताञ्जलेः प्रपन्नस्य प्रमत्तस्य तथैव च ।  
 न वधः पूज्यते सद्भिस्तच्च सर्वं गुरौ तव ॥ २७  
 खया चैतद्भ्रतं पार्थ बालेनेव कृतं पुरा ।  
 तस्मादधर्मसंयुक्तं मौर्य्यादेव व्यवस्यसि ॥ २८  
 खगुरुं पार्थ कस्मात्त्वं हन्तुकामोऽभिधावसि ।  
 असंप्रधार्य धर्माणां गतिं मूर्खमां दुरत्ययाम् ॥ २९  
 इदं धर्मरहस्यं च तव वक्ष्यामि पाण्डव ।  
 यद्भूयात्तव भीष्मो वा राजा वापि युधिष्ठिरः ॥ ३०  
 विदुरो वा पुनः क्षत्ता गान्धारी वा यशस्विनी ।  
 कुन्ती वा भरतश्रेष्ठ द्रौपदी वा यशस्विनी ।  
 तत्ते वक्ष्यामि तत्त्वेन निबोधैतद्भ्रतञ्जय ॥ ३१  
 सत्यस्य वचनं साधु न सत्याद्विद्यते परम् ।  
 सुदुर्विदं हि तत्त्वेन तत्सत्यमिति मे सतिः ॥ ३२  
 भवेत्सत्यमवक्तव्यं वक्तव्यमनृतं भवेत् ।  
 यत्रानृतं भवेत्सत्यं सत्यं चाप्यनृतं भवेत् ॥ ३३  
 विवाहकाले रतिसंप्रयोगे  
 प्राणात्यये सर्वधनापहारे ।

विप्रस्य चार्थे ह्यनृतं वदेत्

पञ्चानृतान्याहुरपातकानि ॥ ३४

सर्वस्वस्यापहारे तु वक्तव्यमनृतं भवेत् ।  
तत्रानृतं भवेत्सत्यं सत्यं चाप्यनृतं भवेत् ॥ ३५  
तादृशो हन्यते बालो यस्य सत्यमनिश्चितम् ।  
सत्यानृते विनिश्चित्य ततो भवति धर्मवित् ॥ ३६  
किमाश्चर्यं कृतप्रज्ञः पुरुषोऽपि सुदारुणः ।  
सुमहत्प्राप्नुयात्पुण्यं बलाकोऽन्धवधादिव ॥ ३७  
किमाश्चर्यं पुनर्मूढो धर्मकामो ह्यपण्डितः ।  
सुमहत्प्राप्नुयात्पापमापगास्त्रिव कौशिकः ॥ ३८  
अर्जुन उवाच ।  
आचक्ष्व भगवन्नेतद्यथा विन्दाम्यहं तथा ।  
बलाकस्थानुसंबद्धं नदीनां कौशिकस्य च ॥ ३९  
वासुदेव उवाच ।  
मृगव्याधोऽभवत्कश्चिद्बलाको नाम भारत ।  
यात्रार्थं पुत्रदारानां मृगान्हन्ति न कामतः ॥ ४०  
बृद्धौ च मातापितरौ विभर्त्यन्यांश्च संश्रितान् ।  
स्वधर्मनिरतो नित्यं संविभज्यानसूयकः ॥ ४१  
स कदाचिन्मृगप्रेप्सुर्नान्वविन्दन्मृगं क्वचित् ।  
अथापश्यत्स पीवानं श्वापदं घ्राणचक्षुषम् ॥ ४२  
अदृष्टपूर्वमपि तत्सत्त्वं तेन हतं तदा ।  
अन्धे हते ततो व्योम्रः पुष्पवर्षं पपात च ॥ ४३  
अप्सरोगीतवादित्रैर्नादितं च मनोरमम् ।  
विमानमगमत्स्वर्गान्मृगव्याधनिनीषया ॥ ४४  
तद्भूतं सर्वभूतानामभावाय किलार्जुन ।  
तपस्तप्त्वा वरं प्राप्तं कृतमन्थं स्वयंभुवा ॥ ४५  
तद्भत्वा सर्वभूतानामभावकृतनिश्चयम् ।  
बलाकोऽगात्स्वर्गलोकमेवं धर्मः सुदुर्विदः ॥ ४६  
कौशिकोऽप्यभवद्विप्रस्तपस्वीनो बहुश्रुतः ।  
नदीनां संगमे ग्रामाददूरे स किलावसत् ॥ ४७  
सत्यं मया सदा वाच्यमिति तस्याभवद्भूतम् ।  
सत्यवादीति विख्यातः स तदासीद्वनंजय ॥ ४८

अथ दस्युभयात्केचित्तदा तद्वनमाविशन् ।

तत्रापि दस्यवः क्रुद्धास्तानमार्गन्त यत्नतः ॥ ४९  
अथ कौशिकमभ्येत्य प्रोचुस्ते सत्यवादिनम् ।  
कतरेण पथा याता भगवन्निति वै जनाः ।  
सत्येन पृष्टः प्रब्रूहि यदि तद्वेत्थ शंस नः ॥ ५०  
श्रीकृष्ण उवाच ।  
सत्यस्य त्वविभागज्ञः सत्यं तेभ्यः शंसस ह ।  
बहुवृक्षलतागुल्ममेतद्गहनमाश्रिताः ।  
इति तान्ख्यापयामास तेभ्यस्तत्त्वं स कौशिकः ॥  
ततस्ते तान्समासाद्य क्रूरा जघुरिति श्रुतिः ।  
ततोऽधर्मेण महता वाग्दुरुक्तेन कौशिकः ॥ ५२  
गतः सुकष्टं निरयं धर्मसूक्ष्मेष्वतत्त्ववित् ।  
दृष्टपूर्वश्रुतो मूढो धर्माणामविशारदः ॥ ५३  
बृद्धानपृच्छन्सन्देहानन्धः श्वभ्रमिवर्च्छति ॥ ५४  
तत्र ते लक्षणोद्देशः कश्चिदेव भविष्यति ।  
दुष्करं प्रतिसंख्यानं कात्स्न्येनात्र व्यवस्थितिः ५५  
सत्यं धर्म इति ह्येके वदन्ति बहवो जनाः ।  
न च पार्थाभ्यसूयामि नैतत्सर्वत्र शिष्यते ॥ ५६  
श्रुतिस्तु धार्या इत्येके वदन्ति बहवो जनाः ।  
न त्वेतत्प्रत्यसूयामि तत्र सर्वं विधीयते ॥ ५७  
यत्स्यादहिंसासंयुक्तं स धर्म इति निश्चयः ।  
अहिंसार्थाय हिंसाणां धर्मप्रवचनं कृतम् ।  
धारणाद्धर्ममित्याहुर्धर्मो धारयते प्रजाः ॥ ५८  
प्रभवार्थाय भूतानां धर्मप्रवचनं कृतम् ।  
यस्मात्प्रभवसंयुक्तः स धर्म इति निश्चयः ॥ ५९  
येऽन्यायेन जिगीषन्तो धर्मं पृच्छन्ति मानवाः ।  
अकूजनेन चेन्मोक्षो नात्र कूजेत्कथंचन ॥ ६०  
अवश्यं कूजितव्ये ह शङ्करन्वाप्यकूजनात् ।  
येऽन्यायेन जिहीर्षन्तो धर्मं पृच्छन्ति कस्यचित् ।  
श्रेयस्तत्रानृतं वक्तुं सत्यादिति विनिश्चितम् ॥ ६१  
प्राणात्यये विवाहे वा सर्वजात्या महाभये ।  
सर्वस्वस्य च लोपे वा वक्तव्यमनृतं भवेत् ॥ ६२

तपस्वीनः तपस्विनामिनः श्रेष्ठः ॥ ४७ ॥ यथा चाल्पश्रुतो मूढो  
धर्माणामविभागवित् । बृद्धानपृष्टा सन्वेहं महच्छुभ्रमिहाहति । इति  
ड. पाठः ॥ ५२ ॥ तत्र ते लक्षणोद्देशात्कश्चिदत्र भविष्यति इति

क. ड. पाठः । दुष्करं परमं ज्ञानं तर्केणानुव्यवस्यति इति ड. पाठः ।  
दुष्करं प्रतिसंख्यानं कात्स्न्येनास्य व्यवस्यति इति क. घ. ड. पाठः ।  
श्रुतेर्धर्म इति ह्येके इति ड. पाठः ॥ ५७ ॥ प्राणात्यये विवाहे वा

अधर्मं हि न पश्यन्ति मृषोद्यं तत्र पण्डिताः ।  
 सर्वथाऽभिवदेत्तु नानृतं स्याद्विचक्षणः ॥ ६३  
 यः स्तेनैः सह संबन्धो मुच्यते शपथादपि ।  
 भवेत्त्रानृतं श्रेयः सत्यादिति विचारितम् ॥ ६४  
 न च तेभ्यो धनं देयं सत्यादिति कथंचन ।  
 पापेभ्योऽपि धनं दत्तं दातारमपि पीडयेत् ।  
 तस्माद्दर्माथर्मनृतमुक्त्वा नानृतवाग्भवेत् ॥ ६५  
 एष ते लक्षणोद्देशो मयोद्दिष्टो यथाविधि ।  
 एतज्ज्ञात्वा ब्रूहि पार्थ यदि बन्धो युधिष्ठिरः ॥ ६६  
 अर्जुन उवाच ।  
 यथा ब्रूयान्महाप्राज्ञो यथा ब्रूयान्महायशाः ॥ ६७  
 सुहृद्ब्रूयाद्यथाऽस्माकं तथोक्तं वचनं त्वया ।  
 भवान्मातृसमोऽस्माकं भवान्पितृसमोऽपि च ।  
 गतिश्च परमा कृष्ण त्वमेव च परायणम् ॥ ६८  
 न हि ते त्रिषु लोकेषु विद्यतेऽविदितं क्वचित् ।  
 तस्माद्भवान्परं धर्मं वेद सर्वं यथातथम् ॥ ६९  
 अवध्यं पाण्डवं मन्ये धर्मराजं युधिष्ठिरम् ।  
 अधर्मयुक्ते संयोगे ब्रूहि किञ्चिदनुग्रहम् ॥ ७०  
 इदं चापरमत्रैव ब्रूहि तत्त्वं विवक्षितम् ॥ ७१  
 जानासि दाशार्हं मम व्रतं तु  
 यो मां ब्रूयात्कश्चन मानुषेषु ।  
 अन्यस्मै त्वं गाण्डिवं देहि पार्थ  
 यो मत्तोऽस्त्रे वीर्यतो वा विशिष्टः ॥ ७२  
 हन्यामहं केशव तं प्रसह्य  
 भीमो हन्यात्सूवरकेति चोक्तः ।  
 तन्मां राजा ह्युक्तवांस्ते समक्षं  
 धनुर्देहीत्यसकृद्दृष्णिवीरे ॥ ७३  
 तं हन्यां चेत्केशव जीवलोके  
 स्थाता नाहं कालमप्यल्पमात्रम् ।

ध्यात्वा नूनं ह्येनसा चापि मुक्तो  
 वधं राज्ञो अष्टवीर्यो विचेताः ॥ ७४  
 यथा प्रतिज्ञा मम लोकबुद्धौ  
 भवेत्सत्या धर्मभृतां वरिष्ठ ।  
 यथा जीवेत्पाण्डवोऽहं च कृष्ण  
 तथा बुद्धिं दातुमप्यर्हसि त्वम् ॥ ७५  
 वासुदेव उवाच ।  
 राजा श्रान्तो विक्षतो दुःखितश्च  
 कर्णेन सङ्क्षेपे निशितैर्वाणसङ्घैः ।  
 यश्चानिशं सूतपुत्रेण वीर  
 शरैर्भृशं ताडितो युध्यमानः ॥ ७६  
 अतस्त्रमेतेन सरोषमुक्तो  
 दुःखान्वितेनेदमयुक्तरूपम् ।  
 अकोपितो ह्येष यदि स सङ्क्षेपे  
 कर्णं न हन्यादिति चाब्रवीत्सः ॥ ७७  
 जानाति तं पाण्डव एष चापि  
 पापं लोके कर्णमसह्यमन्यैः ।  
 ततस्त्वमुक्तो भृशरोपितेन  
 राज्ञा समक्षं परुषाणि पार्थ ॥ ७८  
 नित्योद्युक्ते सततं चाप्रसह्ये  
 कर्णे द्यूतं ह्यद्य रणे निबद्धम् ।  
 तस्मिन्हते कुरवो निर्जिताः स्यु-  
 रेवं बुद्धिः पार्थिवे धर्मपुत्रे ॥ ७९  
 ततो वधं नार्हति धर्मपुत्र-  
 स्त्वया प्रतिज्ञाऽर्जुन पालनीया ।  
 जीवन्नयं येन मृतो भवेद्दि-  
 तन्मे निबोधेह तवानुरूपम् ॥ ८०  
 यदा मानं लभते माननार्ह-  
 स्तदा स वै जीवति जीवलोके ।

सर्वज्ञातिवधालयै । नर्मण्यभिप्रवृत्ते वा न च प्रोक्तं मृषा  
 भवेत् इति झ. ड. पाठः ॥ ६२ ॥ अधर्मं नात्र पश्यन्ति  
 धर्मतलार्थदर्शिनः इति झ. पाठः ॥ ६३ ॥ यः स्तेनैः सह  
 संबन्धान्मुच्यते शपथैरपि । श्रेयस्तत्रानृतं वक्तुं तत्सत्यम-  
 विचारितम् । इति झ. पाठः ॥ ६४ ॥ शक्ये सति कथञ्चन

इति ड. पाठः ॥ ६५ ॥ अनुग्रहं अवधेन प्रतिज्ञारक्षणम्  
 ॥ ७० ॥ तं हन्यामिति स्थाता न न स्थास्ये । एनसा मुक्तोपि  
 कृतप्रायश्चित्तोऽपि न स्थास्ये इत्यर्थः । किं कृत्वा राज्ञो वधं  
 ध्यात्वा ॥ ७४ ॥ समक्षं आवयोरिति शेषः ॥ ७८ ॥ कर्णे  
 पणीकृते । द्यूतं युद्धरूपम् ॥ ७९ ॥



यदाऽवमानं लभते महान्तं  
 तदा जीवन्मृत इत्युच्यते सः ॥ ८१  
 संमानितः पार्थिवोऽयं सदैव  
 त्वया च भीमेन तथा यमाभ्याम् ।  
 बृद्धैश्च लोके पुरुषैश्च शूरै-  
 स्तस्यापमानं कलया प्रयुङ्क्त ॥ ८२  
 त्वमित्यत्र भवन्तं हि ब्रूहि पार्थ युधिष्ठिरम् ।  
 त्वमित्युक्तो हि निहतो गुरुर्भवति भारत ॥ ८३  
 एवमाचर कौन्तेय धर्मराजे युधिष्ठिरे ।  
 अधर्मयुक्तं संयोगं कुरुष्वैनं कुरुद्रह ॥ ८४  
 अथर्वाङ्गिरसी ह्येषा श्रुतीनामुत्तमा श्रुतिः ।

अविचार्यैव कार्येषा श्रेयस्कामैर्नरैः सदा ॥ ८५  
 अवधेन वधः प्रोक्तो यद्गुरुस्त्वमिति प्रभुः ।  
 तद्ब्रूहि त्वं यन्मयोक्तं धर्मराजस्य धर्मवित् ॥ ८६  
 यदा ह्ययं पाण्डव धर्मराज-  
 स्त्वत्तोऽयुक्तं लप्स्यते चैव साधु ।  
 ततोऽस्य पादावभिवाद्य पश्चा-  
 च्छ्रेयो ब्रूयात्सान्त्वयुक्तं हितं च ॥ ८७  
 भ्राता प्राञ्जस्तव कोपं न जातु  
 कुर्याद्राजा धर्ममार्गानुसारी ।  
 मुक्तोऽनृताद्वातृवधाच्च पापा-  
 द्दृष्टः कर्णं त्वं जहि पार्थ पश्चात् ॥ ८८

॥ इति श्रीमन्महाभारते कर्णपर्वणि सप्तदशदिवसयुद्धे द्विसप्ततितमोऽध्यायः ॥ ७२ ॥

### त्रिसप्ततितमोऽध्यायः ॥ ७३ ॥

युधिष्ठिराधिकेपादात्मवधोद्यतं पार्थं प्रति कृष्णेन तत्प्रतिनिधितया आत्मप्रशंसनचोदना ॥ १ ॥ अर्जुनेनात्मप्रशंसना-  
 नन्तरं युधिष्ठिरक्षमापनम् ॥ २ ॥

सञ्जय उवाच ।  
 इत्येवमुक्तस्तु जनार्दनेन  
 पार्थः प्रशस्याथ सुहृद्वचस्तत् ।  
 ततोऽब्रवीदर्जुनो धर्मराज-  
 मनुक्तपूर्वं परुषं प्रसह्य ॥ १  
 मा त्वं राजन्व्याहरस्वाद्य पापं  
 त्वं तिष्ठसि क्रोशमात्रे व्यपेत्य ।  
 भीमस्तु मामर्हति गर्हणाय  
 यो युध्यते सर्वलोकप्रवीरैः ॥ २  
 काले हि शत्रून्परिपीड्य वीरो  
 हत्वा प्रवीरान्वमुधाधिपानाम् ।  
 रथप्रधानोत्तमनागमुख्या  
 युधिप्रवीरा निहताश्च शूराः ॥ ३  
 सुदुष्करं कर्म करोति भीमः  
 कर्तुं यथा नार्हति कश्चिदन्यः ।

रथादवस्कन्द्य गदां परामृशं-  
 स्तथा रणे हन्ति तथैव वारणान् ॥ ४  
 स कुञ्जराणामधिकं सहस्रं  
 हत्वा नदंस्तुमुलं सिंहनादम् ।  
 काम्भोजवानायुजपार्वतीया-  
 नीहामृगाभान्विनिहत्य वाजिनः ॥ ५  
 महारथान्द्विरदाञ्छैलकल्पा-  
 न्सहेत यः कुञ्जरान्वध्यमानान् ।  
 असौ भीमो धार्तराष्ट्रेषु मग्नः  
 स मामुपालब्धुमरिंदमोऽर्हति ॥ ६  
 वरासिना चाथ नराश्चकुञ्जरां-  
 स्तथा रथाङ्गैर्धनुषा च हन्त्यरीन् ।  
 प्रमृद्य पद्भ्यामहितांस्तु हन्ति  
 पुनश्च दोर्भ्यां शतमन्युविक्रमः ॥ ७  
 महाबलो वैश्रवणान्तकोपमः  
 प्रसह्य हर्ता द्विपतां यशांसि ।

अत्र भवन्तं मान्यं त्वमिति ब्रूहि ॥ ८३ ॥ एवं पूज्यावमानरूपं  
 संयोगं आत्मनानुष्ठितं कुरुष्व ॥ ८४ ॥ यत् गुरुस्त्वमिति

प्रोक्तस्तत् अवधेन शस्त्रपातनमन्तरेणैव वधः वधकरं भवती-  
 त्यर्थः ॥ ८६ ॥ द्विसप्ततितमोऽध्यायः ॥ ७२ ॥

स भीमसेनोऽर्हति गर्हणाय  
 न त्वं नित्यं रक्ष्यमाणः सुहृद्भिः ॥ ८  
 कलिङ्गवङ्गाङ्गनिषादमागधा-  
 न्सदा महाशैलवलाहकोपमान् ।  
 निहन्ति यः शत्रुगणाननेकशः  
 स मां हि वक्तुं प्रभवत्यनागसम् ॥ ९  
 संयुक्तमास्थाय रथं हि काले  
 धनुर्विधून्वञ्छरपूर्णमुष्टिः ।  
 सृजेच्च यो बाणसङ्घान्परेषु  
 महाबलो मेघ इवाम्बुधाराः ॥ १०  
 शतान्यष्टौ वारणानामदर्शय-  
 द्विशतितैः कुम्भघटाग्रहस्तैः ।  
 यो भीमसेनो निहतारिसङ्घः  
 स मामुपालब्धुमरिन्दमोऽर्हति ॥ ११  
 रथाश्च नागाश्च हयाश्च राज-  
 न्भीमेनाजौ निहताः सङ्घशोऽथ ।  
 राजानश्च बहवो महाबलाः  
 स मामुपालब्धुमरिन्दमोऽर्हति ॥ १२  
 धृतराष्ट्रपुत्रा बलिनश्च येन  
 महाबला निहताः प्रायशो वै ।  
 शूरो युद्धे ह्यप्रतिवार्यवीर्यः  
 स मामुपालब्धुमरिन्दमोऽर्हति ॥ १३  
 प्रतापयंस्तद्बलमुग्ररूपं  
 योऽसौ रणे धार्तराष्ट्रस्य वीरः ।  
 एकः सहेताप्रतिसङ्घपौरुष-  
 स्तेनास्मि वाच्यो न त्वया वै कदाचित् १४  
 महारथा यत्र यत्रैव युद्धे  
 भिन्दन्ति सैन्यं तव कामतोऽथ ।  
 तत्रैव तत्रैव रणे महात्मा  
 दृढं भीमः परसङ्घानमृद्रात् ॥ १५  
 तेनास्मि वाच्यो न त्वया हं कदाचि-  
 न्मा मा वोचः क्रूरमिहाद्य पार्थ ।  
 नासद्विधो वै भवता तु वाच्यो  
 यथा भवान्सर्वलोकस्य वाच्यः ॥ १६

एवं हि मा ते ब्रुवतो नरेन्द्र  
 कथं न दीर्येच्छतधाऽद्य जिह्वा ।  
 अहो वतेदं मुनृशंसरूपं  
 कामादवोचस्त्वमिहाद्य यद्वै ॥ १७  
 बलं न वाधिष्ठितं सत्तमानां  
 यत्क्षत्रियाणां बहुलं वदन्ति ।  
 त्वं चाबलो भारत निष्ठुरोऽसि  
 त्वमेव मां वेत्सि यथाविधोऽहम् ॥ १८  
 नकुलेन राजन्गजवाजियोधा  
 हताश्च वीराः सहसा समेत्य ।  
 त्यक्त्वा प्राणान्समरे युद्धकाङ्क्षी  
 स मामुपालब्धुमरिन्दमोऽर्हति ॥ १९  
 कृतं कर्म सहदेवेन दुष्करं  
 यो युध्यते परसैन्यावमर्दी ।  
 न चात्रवीत्किंचिदिहागतो बली  
 पश्यान्तरं तस्य चैवात्मनश्च ॥ २०  
 धृष्टद्युम्नः सात्यकिर्द्रौपदेया  
 युधामन्युश्चोत्तमौजाः शिखण्डी ।  
 एतेऽथ युधि संप्रपीडिता-  
 स्ते मामुलपालब्धुमर्हन्ति न त्वम् ॥ २१  
 त्वन्मूलमस्माभिरिदं हि वैरं  
 प्राप्तं तथा व्यसनं चातिघोरम् ।  
 धृतप्रमत्तेन कृतं त्वयाऽसकृ-  
 त्कस्मादुपालब्धुमिहार्हसि त्वम् ॥ २२  
 त्वमेव राजन्सततं प्रमत्त-  
 स्त्वमेव मूढो भारतानामसाधुः ।  
 त्वां प्राप्य राज्यं च विनष्टमेत-  
 त्प्राप्ता महत्पाण्डवाश्चापि दास्यम् ॥ २३  
 त्वत्तः कृतोऽस्मद्द्वनवासदुःखं  
 राज्यस्य नाशो ह्यभिमन्योश्च घोरः ।  
 आत्मानमेवं मुनृशंसरूपं  
 ज्ञात्वा किमर्थं गर्हसे माद्य वीर ॥ २४  
 लज्जस्य राजन्यदि तेऽस्ति लज्जा  
 तूष्णींभूतः पश्य सर्वं कृतघ्नः ।

भीमो नित्यं समरस्य कर्ता  
दर्पस्य भेत्ता पुनरेव नित्यम् ॥ २५  
स्वयं ह्यशक्तेन नरेन्द्र युद्धे  
नरेण कार्या सततं क्षमैव ।  
बलं हि वाचि द्विजसत्तमानां  
क्षात्रं द्विजा बाहुबलं वदन्ति ॥ २६  
त्वं वाग्बलो भारत निष्ठुरोऽसि  
त्वमेव मां वेत्सि यथाविधोऽहम् ।  
घटामि नित्यं तव कर्तुमिष्टं  
दारैः मुतैर्जीवितेनात्मना च ॥ २७  
एवंच मां वाक्छलाकैर्हि नत्सि  
त्वत्तः सुखं न वयं विद्म किञ्चित् ।  
मा मामवंस्था द्रौपदीतल्पसंस्थो  
महारथान्प्रतिहन्मि त्वदर्थे ॥ २८  
सर्वातिशङ्की भवसि प्रमत्त-  
स्त्वत्तः सुखं नाभिजानामि किञ्चित् ।  
प्रोक्तः स्वयं सत्यसन्धेन मृत्यु-  
स्त्व प्रियार्थं नरदेव युद्धे ॥ २९  
शिखण्डिनाम्ना प्रधने त्वार्थं  
मयाभिगुप्तेन हतश्च भीष्मः ।  
द्रोणो हतो यः सततोपकारी  
धृष्टद्युम्नेन स्यन्दनाद्विप्रकृष्टः ॥ ३०  
द्रौणिश्च रुद्रः सगणो महात्मा  
तथापि ते वै वचनं नृशंसवत् ।  
दुःखं प्रियं ते नरदेव कर्तुं  
यस्य प्रियं ते न करोम्यहं वै ॥ ३१  
न मुच्यते वै दिवि चेह यः पुमा-  
न्यस्ते मदन्योऽप्रियमारभेत ।  
न चाभिनन्दामि तथाहि राज्यं  
यतस्त्वमक्षेषु दृढं प्रसक्तः ॥ ३२  
स्वयं कृतं पापमनार्यजुष्टं-  
मस्माभिराजौ व्यसनं तितीर्षसि ।  
अक्षेषु दोषा बहवो विधर्म्याः  
श्रुतास्त्वया सहदेवोऽब्रवीद्यान् ॥ ३३

सत्यसन्धेन भीष्मेण ॥ २५ ॥

तान्नेच्छसि त्यक्तुमनार्यजुष्टा-  
न्धोरे स्म सर्वे निरये त्वयाऽस्ताः ।  
त्वं देविता त्वत्कृते राज्यनाश-  
स्त्वत्संभवं व्यसनं नो नरेन्द्र ॥ ३४  
मासान्कूरैर्वाक्प्रतोदैस्तुदस्त्वं  
भूयो राजन्कोपयस्त्वपबुद्ध्या ॥ ३५  
सञ्जय उवाच ।  
एता वाचः परुषाः सव्यसाची  
स्थिरप्रतिज्ञः श्रावयित्वा नरेन्द्रम् ।  
विनिःश्वसद्भ्येष्टमनिष्टमुक्त्वा  
ततस्तु कोशादसिमुद्भवर्ह ॥ ३६  
तमाह कृष्णः किमिदं पुनर्भवा-  
न्विकोशमाकाशनिभं करोत्यसिम् ।  
प्रब्रूहि सत्यं पुनरुत्तरं सखे  
वचः प्रवक्ष्यामि त्वार्थसिद्धये ॥ ३७  
इतीव पृष्टः पुरुषोत्तमेन  
सुदुःखितः केशवमाह पार्थः ।  
अहं हनिष्ये स्वशरीरमेत-  
त्प्रसह्येनाहितमुक्तवान्गुरुम् ॥ ३८  
निशम्य तत्पार्थवचोऽब्रवीदिदं  
जनार्दनो धर्मभृतां वरिष्ठः ।  
प्रब्रूहि पार्थ स्वगुणानिहात्मन-  
स्ततो हतात्मा भवसीति निश्चयः ॥ ३९  
तथा तु कृष्णस्य वचो निशम्य  
ततोऽर्जुनः प्राह धनुः प्रगृह्य ।  
युधिष्ठिरं धर्मभृतां वरिष्ठं  
शृणुष्व राजन्निति दुर्वचः स्वयम् ॥ ४०  
अर्जुन उवाच ।  
न माहशोऽन्यो नरदेव विद्यते  
धनुर्धरो देवमृते पिनाकिनम् ।  
अहं हि तेनानुमतो महात्मना  
क्षणेन हन्यां सचराचरं जगत् ॥ ४१  
मया हि राजन्सदिगीश्वरा दिशो  
विजित्य सर्वा भवतः कृता वशे ।

त्रिसप्ततितमोऽध्यायः ॥ ७३ ॥

स राजसूयश्च समाप्तदक्षिणः  
 सभा च दिव्या भवतो ममौजसा ॥ ४२  
 पाणी पृषत्कालिखिताविमौ पुन-  
 र्धनुश्च सव्ये विततं सबाणम् ।  
 पादौ च मे लक्षणतः प्रशस्तौ  
 न मादृशं युद्धगतं जयन्ति ॥ ४३  
 हता उदीच्या निहताः प्रंतीच्याः  
 प्राच्या निरस्ता दाक्षिणात्या विशस्ताः ।  
 संशप्तकानां किञ्चिदेवावशिष्टं  
 सर्वस्य लोकस्य हतं मयाऽर्धम् ॥ ४४  
 शेते मया निहता शत्रुसेना  
 छिन्नैर्गात्रैर्भूमितले स्वलन्ती ।  
 अनस्त्रज्ञानैव निहन्मि चास्त्रै-  
 स्तस्मान्न भस्मैव करोमि लोकान् ॥ ४५  
 जैत्रं रथं भीममास्थाय कृष्ण  
 यावच्छीघ्रं सूतपुत्रं निहन्तुम् ।  
 राजा भवत्वद्य मुनिर्वृतोऽयं  
 कर्णं रणे नाशयितास्मि बाणैः ॥ ४६  
 इत्येवमुक्त्वा पुनराह पार्थो  
 युधिष्ठिरं धर्मभृतां वरिष्ठम् ।  
 अद्यापुत्रा सूतमाता भवित्री  
 कुन्ती बाथो वा मया तेन वापि ।

सत्यं वदाम्यद्य न कर्णमाजौ  
 शरैरहत्वा कवचं विमोक्ष्ये ॥ ४७  
 सञ्जय उवाच ।  
 इत्येवमुक्त्वा पुनरेव पार्थो  
 युधिष्ठिरं धर्मभृतां वरिष्ठम् ।  
 विमुच्य शस्त्राणि धनुर्विसृज्य  
 कोशे च खड्गं विनिधाय तूर्णम् ॥ ४८  
 स व्रीडया नम्रशिराः किरीटी  
 युधिष्ठिरं प्राञ्जलिरभ्युवाच ।  
 प्रसीद राजन्क्षम यन्मयोक्तं  
 काले भवान्वेत्स्यति तन्नमस्ते ॥ ४९  
 ततस्तु पादावुपगृह्य पार्थः  
 समुत्थितो दीप्ततेजाः किरीटी ।  
 प्रसाद्य राजानमभिप्रसाहं  
 स्थितोऽब्रवीच्चैनमभिप्रतप्तम् ॥ ५०  
 याम्येष भीमं समराद्रिमोक्तं  
 सर्वात्मना सूतपुत्रं च हन्तुम् ।  
 भवत्प्रियार्थं मम जीवितं हि  
 ब्रवीमि सत्यं तदवेहि राजन् ॥ ५१  
 नेदं चिरात्क्षिप्रमिदं भविष्य-  
 दावर्ततेऽसावभियामि चैनम् ।  
 अद्याप्यपुत्रा तेन हतेन राधा  
 कुन्ती मया वा तदिदं विद्धि राजन् ॥ ५२

॥ इति श्रीमन्महाभारते कर्णपर्वणि सप्तदशदिवसयुद्धे त्रिसप्ततितमोऽध्यायः ॥ ७३ ॥

### चतुःसप्ततितमोऽध्यायः ॥ ७४ ॥

अर्जुनकृतावमानाद्गनं यियासोर्युधिष्ठिरस्य कृष्णेन परिसान्त्वनम् ॥ १ ॥

सञ्जय उवाच ।  
 एतच्छ्रुत्वा पाण्डवो धर्मराजो  
 भ्रातुर्वाक्यं परुषं फल्गुनस्य ।  
 उत्थाय तस्माच्छयनादुवाच  
 पार्थ ततो दुःखपरीतचेताः ॥ १  
 कृतं मया पार्थ न साधुकर्म  
 येन प्राप्तं व्यसनं वः सुधोरम् ।

तस्माच्छिरश्छिन्धि ममैतदद्य  
 कुलान्तकस्याधमपूरुषस्य ॥ २  
 पापस्य पाप्मोपहतस्य वीर  
 विमूढबुद्धेरलसस्य भीरोः ।  
 वृद्धावमन्तुः परुषस्य चैव  
 किं ते चिरं मामनुसृत्य रूक्षम् ॥ ३

गच्छाम्यहं वनमद्यैव पापः सुखं भवान्वर्ततां मद्विहीनः । योग्यो राजा भीमसेनो महात्मा ह्रीवस्य किं वा मम राज्यकृत्यम् ॥ ४ न चापि शक्तः परुषाणि सोढुं पुनस्तवेमानि रुपान्वितस्य । भीमोऽस्तु राजा मम जीवितेन न कार्यमद्यावमतस्य वीर ॥ ५ इत्येवमुक्त्वा सहस्रोत्पपात रुपान्वितस्तच्छयनं विहाय । इयेष निर्गन्तुमथो वनाय तं वासुदेवः प्रणतोऽभ्युवाच ॥ ६ न राजन्विदितं तत्ते यथा गाण्डीवधन्वनः । प्रतिज्ञा सत्यसन्धस्य गाण्डीवं प्रति विश्रुता ॥७ ब्रूयाद्य एनं गाण्डीवं देह्यन्यस्यै त्वमित्युत । वध्योऽस्य स पुमाँल्लोके त्वया चोक्तोयमीदृशम् ८ ततः सत्यां प्रतिज्ञां तां पार्थेन प्रतिरक्षता । मच्छन्दादवमानोऽयं कृतस्तव महीपते ॥ ९	गुरूणामवमानो हि वध इत्यभिधीयते । तस्मात्क्षम महाबाहो मम पार्थस्य चोभयोः ॥ १० व्यतिक्रममिमं राजन्सत्यसंरक्षणं प्रति । शरणं त्वां महाराज प्रतिपन्नावुभावपि ॥ ११ क्षन्तुमर्हसि मे राजन्प्रणतस्याभियाचतः । राधेयस्याद्य पापस्य भूमिः पास्यति शोणितम् ॥१२ सत्यं ते प्रतिजानामि हतं विद्ध्यद्य सूतजम् । यस्येच्छसि वधं तस्य गतमेवाद्य जीवितम् ॥ १३ इति कृष्णवचः श्रुत्वा धर्मराजो युधिष्ठिरः । ससंभ्रमं हृषीकेशमुत्थाप्य प्रणतं तदा । कृताञ्जलिमुवाचेदं वाक्यं यत्समनन्तरम् ॥ १४ एवमेव यथात्थ त्वमस्त्येषोऽतिक्रमो मम । अनुनीतोऽस्मि गोविन्द तारितश्चास्मि माधव ॥१५ मोचिता व्यसनाद्दोराद्वयमद्य त्वयाच्युत । भवन्तं नावमासाद्य ह्यावां व्यसनसागरात् । घोरादद्य समुत्तीर्णावुभावज्ञानमोहितौ ॥ १६ त्वद्दुद्धिप्लवमासाद्य दुःखशोकार्णवाद्वयम् । समुत्तीर्णाः सहामात्याः सनाथाः स त्वयाच्युत ॥
--	---

॥ इति श्रीमन्महाभारते कर्णपर्वणि सप्तदशदिवसयुद्धे चतुःसप्ततितमोऽध्यायः ॥ ७४ ॥

### पञ्चसप्ततितमोऽध्यायः ॥ ७५ ॥

अर्जुनेन स्वावमानितस्य युधिष्ठिरस्य प्रसादनम् ॥ १ ॥ अर्जुनेन युधिष्ठिराग्रे कर्णवधप्रतिज्ञानम् ॥ २ ॥

सञ्जय उवाच । इति स कृष्णवचनात्प्रत्युचार्य युधिष्ठिरम् । बभूव विमनाः पार्थः किञ्चित्कृत्वेव पातकम् ॥ १ ततोऽब्रवीद्वासुदेवः प्रहसन्निव पाण्डवम् । कथं नाम भवेदेतद्यदि त्वं पार्थ धर्मजम् ॥ २ असिना तीक्ष्णधारेण हन्या धर्मं व्यस्थितम् । त्वमित्युक्त्वाथ राजानमेवं कश्मलमाविशः ॥ ३ हत्वा तु नृपतिं पार्थ करिष्यसि किमुत्तरम् । एवं हि दुर्विदो धर्मो मन्दप्रज्ञैर्विशेषतः ॥ ४ स भवान्धर्मभीरुत्वाद्भुवं यायान्महत्तमः । नरकं घोररूपं च भ्रातुर्ज्येष्ठस्य वै वधात् ॥ ५ स त्वं धर्मभृतां श्रेष्ठं राजानं धर्मसंहितम् ।	प्रसादय कुरुश्रेष्ठमेतदत्र मतं मम ॥ ६ प्रसाद्य भक्त्या राजानं प्रीते चैव युधिष्ठिरे । प्रयावस्त्वरितौ योद्धुं सूतपुत्ररथं प्रति ॥ ७ हत्वा तु समरे कर्णं त्वमद्य निशितैः शरैः । विपुलां प्रीतिमाधत्स्व धर्मपुत्रस्य मानद ॥ ८ एतदत्र महाबाहो प्राप्तकालं मतं मम । एवं कृते कृतं चैव तव कार्यं भविष्यति ॥ ९ सञ्जय उवाच । ततोऽर्जुनो महाराज लज्जया वै समन्वितः । धर्मराजस्य चरणौ प्रपद्य शिरसा नतः ॥ १० उवाच भरतश्रेष्ठं प्रसीदेति पुनःपुनः । क्षमस्व राजन्यत्प्रोक्तस्त्वं मया धर्मभीरुणा ॥ ११
--	--

पादयोः पतितं दृष्ट्वा धर्मराजो युधिष्ठिरः ।  
 धनंजयमभिप्रक्षं रुदन्तं भरतर्षभम् ॥ १२  
 उत्थाप्य भ्रातरं राजा धर्मराजो धनञ्जयम् ।  
 समाश्लिष्य च सस्नेहं प्ररुरोद महीपतिः ॥ १३  
 रुदित्वा मुचिरं कालं भ्रातरौ मुमहाद्युती ।  
 कृतशौचौ महाराज प्रीतिमन्तौ बभूवतुः ॥ १४  
 तत आश्लिष्य तं प्रेम्णा मूर्ध्नि चाघ्राय पाण्डवः ।  
 प्रीत्या परमया युक्तो विस्मयंश्च पुनःपुनः ।  
 अब्रवीत्तं महेश्वासं धर्मराजो धनंजयम् ॥ १५  
 कर्णेन मे महाबाहो सर्वसैन्यस्य पश्यतः ।  
 कवचं च ध्वजं चैव धनुः शक्तिर्हयाः शराः ।  
 शरैः कृत्वा महेश्वास यतमानस्य संयुगे ॥ १६  
 सोऽहं दृष्ट्वा रणे तस्य कर्म कर्णस्य फल्गुन ।  
 व्यवसीदामि दुःखेन न तु मे जीवितं प्रियम् ॥ १७  
 न चेदद्य हि तं वीरं निहनिष्यसि संयुगे ।  
 प्राणानेव परित्यक्ष्ये जीवितार्थो हि को मम ॥ १८  
 एवमुक्तः प्रत्युवाच विजयो भरतर्षभ ॥ १९  
 सत्येन ते शपे राजस्त्वत्पादेन तथैव च ।  
 भीमेन च नरश्रेष्ठ यमाभ्यां च महीपते ॥ २०  
 'अहमेनं नरश्रेष्ठ सामात्यं च महीपते ।'  
 यथाद्य समरे कर्णं हनिष्यामि हतोपि वा ।  
 महीतले पतिष्यामि सत्येनायुधमालभे ॥ २१  
 एवमाभाष्य राजानमब्रवीन्माधवं वचः ।  
 अद्य कर्णं रणे कृष्ण सुदयिष्ये न संशयः ।  
 त्वमनुध्याहि भद्रं ते वधं तस्य दुरात्मनः ॥ २२  
 एवमुक्तोऽब्रवीत्पार्थ केशवो राजसत्तम ।  
 शक्तोऽसि भरतश्रेष्ठ यत्नं कर्तुं यदात्थ माम् ॥ २३  
 एष चापि हि मे कामो नित्यमेव महारथ ।  
 कथं भवात्रणे कर्णं निहन्यादिति सत्तम ॥ २४  
 एवमुक्तस्ततो राजन्पार्थो वचनमब्रवीत् ।  
 हन्यते द्वैरथे भूयो युज्यन्तां वै रथोत्तमे ॥ २५  
 उपावृत्ताश्च तुरगाः शिक्षिताश्चाश्वसादिभिः ।  
 रथोपकरणैः सर्वैः सत्वरं यातु मे रथः ॥ २६  
 एवमुक्तो महाराज फल्गुनेन महात्मना ।

उवाच दारुकं कृष्णः कुरु सर्वं यदब्रवीत् ।  
 अर्जुनो भारतश्रेष्ठः श्रेष्ठः सर्वधनुष्मताम् ॥ २७  
 आज्ञप्तस्त्वथ कृष्णेन दारुको राजसत्तम ।  
 योजयामास च रथं वैयाघ्रं शत्रुतापनम् ।  
 सज्जं निवेदयामास पाण्डवस्य महात्मनः ॥ २८  
 युक्तं तु रथमास्थाय दारुकेण महात्मना ।  
 उपस्थितं रथं दृष्ट्वा पद्मनाभो रणान्तकृत् ।  
 भूयश्चोवाच मतिमान्माधवो धर्मनन्दनम् ॥ २९  
 युधिष्ठिरेमं वीभत्सुं त्वं सान्त्वयितुमर्हसि ।  
 अनुज्ञातुं च कर्णस्य वधायाद्य दुरात्मनः ॥ ३०  
 श्रुत्वा ह्यावां महासंख्ये त्वां कर्णशरपीडितम् ।  
 प्रवृत्तिं ज्ञातुमायाताविहावां पाण्डुनन्दन ॥ ३१  
 दिष्ट्यासि राजन्विरुजो दिष्ट्या न ग्रहणं गतः ।  
 परिसान्त्वय वीभत्सुं जयमाशाधि चानघ ॥ ३२  
 युधिष्ठिर उवाच ।  
 एष्येहि पार्थ वीभत्सो मां परिष्वज पाण्डव ।  
 वक्तव्यमुक्तोस्म्यहितं त्वया क्षान्तं च तन्मया ३३  
 अहं त्वामनुजानामि जहि कर्णं धनञ्जय ।  
 मन्युं च मा कृथाः पार्थ यन्मयोक्तोऽसि दारुणं ३४  
 सञ्जय उवाच ।  
 ततो धनञ्जयो राजञ्जिशरसा प्रणतस्तदा ।  
 पादौ जग्राह पाणिभ्यां भ्रातुर्ज्येष्ठस्य मारिष ३५  
 तमुत्थाप्य ततो राजा परिष्वज्य च पीडितम् ।  
 मूर्ध्नुपाघ्राय चैवैनमिदं पुनरुवाच ह ॥ ३६  
 धनञ्जय महाबाहो मानितोऽसि दृढं त्वया ।  
 माहात्म्यं विजयं चैवं भूयः प्राप्नुहि शाश्वतम् ३७  
 अर्जुन उवाच ।  
 अद्य तं पापकर्माणं सानुबन्धं रणे शरैः ।  
 नयाम्यन्तं समासाद्य राधेयं बलगर्वितम् ॥ ३८  
 येन त्वं पीडितो बाणैर्दृढमायम्य कार्मुकम् ।  
 तस्याद्य कर्मणः कर्णः फलमाप्स्यति दारुणम् ॥ ३९  
 अद्य त्वामुपयास्यामि कर्णं हत्वा महीपते ।  
 सभाजये त्वामाक्रन्द्यादिति सत्यं ब्रवीमि ते ॥ ४०  
 नाहत्वा विनिवर्तिष्ये कर्णमद्य रणाजिरात् ।  
 इति सत्येन ते पादौ स्पृशामि जगतीपते ॥ ४१

सञ्जय उवाच ।

इति ब्रुवाणं सुमनाः किरीटिनं  
युधिष्ठिरः प्राह वचो बृहत्तरम् ।  
यशोऽक्षयं जीवितमीप्सितं ते  
जयं सदा वीर्यमरिक्षयं तदा ॥ ४२

॥ इति श्रीमन्महाभारते कर्णपर्वणि सप्तदशदिवसयुद्धे षडसप्ततितमोऽध्यायः ॥ ७५ ॥

### षट्सप्ततितमोऽध्यायः ॥ ७६ ॥

कर्णेन योर्जुनिर्गच्छतोऽर्जुनस्य शुभनिमित्तप्रादुर्भावः ॥ १ ॥ श्रीकृष्णेनार्जुनस्य प्रोत्साहनम् ॥ २ ॥

सञ्जय उवाच ।

प्रसाद्य धर्मराजानं प्रहृष्टेनान्तरात्मना ।  
संपूज्य देवताः सर्वा ब्राह्मणान्स्वस्ति वाच्य च ।  
सुमङ्गलं स्वस्त्ययनमारुरोह रथोत्तमम् ॥ १  
तस्य राजा महाप्राज्ञो धर्मराजो युधिष्ठिरः ।  
आशिषोऽयुङ्क्त परमाः युक्तं कर्णरथं प्रति ॥ २  
तमायान्तं महेष्वासं दृष्ट्वा भूतानि भारत ।  
निहतं मेनिरे कर्णं पाण्डवेन महात्मना ॥ ३  
बभूवुर्विमलाः सर्वा दिशो राजन्समन्ततः ।  
चाषाश्च शतपत्राश्च कौञ्चाश्चैव जनेश्वर ।  
प्रदक्षिणमकुर्वन्त तदा वै पाण्डुनन्दनम् ॥ ४  
बहवः पक्षिणो राजन्पुत्रामानः शुभाः शिवाः ।  
त्वरयन्तोऽर्जुनं युद्धे हृष्टरूपा ववाशिरे ॥ ५  
कङ्का गृध्रा बकाः श्येना वायसाश्च विशांपते ।  
अग्रतस्तस्य गच्छन्ति भक्ष्यहेतोर्भयानकाः ॥ ६  
निमित्तानि च धन्यानि पाण्डवस्य शशंसिरे ।  
विनाशमरिसैन्यानां कर्णस्य च वधं तथा ॥ ७  
प्रयातस्याथ पार्थस्य महान्स्वेदो व्यजायत ।  
चिन्ता च विपुला जज्ञे कथं चेदं भविष्यति ॥ ८  
विषण्णं तु ततो ज्ञात्वा सव्यसाचिनमच्युतः ।  
संचोदयति तेजस्वी मधुहा वानरध्वजम् ॥ ९  
ततो गाण्डीवधन्वानमब्रवीन्मधुसूदनः ।  
दृष्ट्वा पार्थं तथायान्तं चिन्तापरिगतं तदा ॥ १०  
गाण्डीवधन्वन्संग्रामे ये त्वया धनुषा जिताः ।  
न तेषां मानुषो जेता त्वदन्य इह विद्यते ॥ ११

प्रयाहि वृद्धिं च दिशन्तु देवता  
यथाहमिच्छामि तवास्तु तत्तथा ।  
प्रयाहि शीघ्रं जहि कर्णमाहवे  
पुरन्दरो वृत्रमिवात्मवृद्धये ॥ ४३

एते हि बहवः शूराः शक्रतुल्यपराक्रमाः ।  
त्वां प्राप्य समरे शूरं प्रयाताः परमां गतिम् ॥ १२  
को हि द्रोणं च भीष्मं च भगदत्तं च मारिष ।  
विन्दानुविन्दावावन्त्यौ कांभोजं च सुदक्षिणम् ॥ १३  
श्रुतायुं चाश्रुतायुं च शतायुं च महारथम् ।  
प्रत्युद्गम्य भवेत्क्षेमी यो न स्याच्चद्विधः प्रभुः ॥ १४  
तव हस्त्राणि दिव्यानि लाघवं बलमेव च ।  
असंमोहश्च युद्धेषु विज्ञानस्य च संनतिः ।  
वेधः पातश्च लक्षेषु योगश्चैव तथार्जुन ॥ १५  
भवान्देवान्सगन्धर्वान्हन्यात्सर्वांश्च राक्षसान् ।  
पृथिव्यां तु रणे पार्थ न योद्वा त्वत्समः पुमान् ॥ १६  
धनुर्गृह्णन्ति ये केचित्क्षत्रिया युद्धदुर्मदाः ।  
आत्मनस्तु समं तेषां न पश्यामि शृणोमि च ॥ १७  
ब्रह्मणा हि प्रजाः सृष्टा गाण्डीवं च महद्भुजुः ।  
येन त्वं युध्यसे पार्थ तस्मान्नास्ति त्वया समः ॥ १८  
अवश्यं तु मया वाच्यं यत्पथ्यं तव पाण्डव ।  
मावमंस्था महाबाहो कर्णमाहवशोभिनम् ॥ १९  
कर्णो हि बलवान्दृप्तः कृतास्त्रश्च महारथः ।  
कृती च चित्रयोधी च देशकालस्य कोविदः ॥ २०  
बहुनात्र किमुक्तेन संक्षेपाच्छृणु पाण्डव ।  
त्वत्समं त्वद्विशिष्टं वा कर्णं मन्ये महारथम् ।  
परमं यत्नमास्थाय त्वया वध्यो महाहवे ॥ २१  
तेजसा वह्निसदृशो वायुवेगसमो जवे ।  
अन्तकप्रतिमः क्रोधे सिंहसंहननो बली ॥ २२

अष्टरत्निर्महाबाहुर्व्यूढोरस्कः सुदुर्जयः ।  
 अभिमानी च शूरश्च प्रवीरः प्रियदर्शनः ॥ २३  
 सर्वयोधगुणैर्युक्तो मित्राणामभयंकरः ।  
 सततं पाण्डवद्वेषी धार्तराष्ट्रहिते रतः ॥ २४  
 सर्वैरवध्यो राधेयो देवैरपि सवासवैः ।  
 ऋते त्वामिति मे बुद्धिस्तदद्य जहि सूतजम् ॥ २५  
 देवैरपि हि संयत्तैर्विभ्रद्भिर्मासशोणितम् ।  
 अशक्यः स रथो जेतुं सर्वैरपि युयुत्सुभिः ॥ २६  
 दुरात्मानं पापवृत्तं नृशंसं  
 दुष्टप्रज्ञं पाण्डवेयेषु नित्यम् ।  
 हीनस्वार्थं पाण्डवेयैर्विरोधे  
 हत्वा कर्णं निश्चितार्थो भवाद्य ॥ २७  
 तं सूतपुत्रं रथिनां वरिष्ठं  
 निष्कालिकं कालवशं नयाद्य ।

तं सूतपुत्रं रथिनां वरिष्ठं  
 हत्वा प्रीतिं धर्मराजे कुरुष्व ॥ २८  
 जानामि ते पार्थ वीर्यं यथाव-  
 दुर्वारणीयं च सुरासुरैश्च ।  
 सदावजानाति हि पाण्डुपुत्रा-  
 नसौ दर्पात्सूतपुत्रो दुरात्मा ॥ २९  
 आत्मानं मन्यते वीरं येन पापः सुयोधनः ।  
 तमद्य मूलं पापानां जहि सौतिं धनञ्जय ॥ ३०  
 खड्गजिह्वं धनुरास्यं शरदंष्ट्रं तरस्विनम् ।  
 दंष्ट्रं पुरुषशार्दूलं जहि कर्णं धनञ्जय ॥ ३१  
 अहं त्वामनुजानामि वीर्येण च बलेन च ।  
 जहि कर्णं रणे शूरं मातङ्गमिव केसरी ॥ ३२  
 यस्य वीर्येण वीर्यं ते धार्तराष्ट्रोऽवमन्यते ।  
 तमद्य पार्थ संग्रामे कर्णं वैकर्तनं जहि ॥ ३३

॥ इति श्रीमन्महाभारते कर्णपर्वणि सप्तदशदिवसयुद्धे षट्सप्ततितमोऽध्यायः ॥ ७६ ॥

### सप्तसप्ततितमोऽध्यायः ॥ ७७ ॥

कृष्णेनार्जुनं प्रति भीष्मादियुद्धनिधनप्रकारानुवादपूर्वकं तेषां वधे तस्यैव मुख्यकारणत्वकथनम् ॥ १ ॥ बाल्यात्प्रभृति  
 दुर्योधनापनयानुस्मरणपूर्वकं सर्वत्र कर्णस्यैव मूलतया महापराधित्वद्योतनेन तस्यावश्यं हननविधानम् ॥ २ ॥

सञ्जय उवाच ।  
 ततः पुनरमेयात्मा केशवोऽर्जुनमब्रवीत् ।  
 कृतसंकल्पमायान्तं वधे कर्णस्य भारत ॥ १  
 अद्य सप्तदशाहानि वर्तमानस्य नित्यशः ।  
 विनाशस्यातिघोरस्य नरवारणवाजिनाम् ॥ २  
 भूत्वा हि विपुला सेना तावकानां परैः सह ।  
 अन्योन्यं समरं प्राप्य किञ्चिच्छेषा विशांपते ॥ ३  
 भूत्वा वै कौरवाः पार्थ प्रभूतगजवाजिनः ।  
 त्वां वै शत्रुं समासाद्य विनष्टा रणमूर्धनि ॥ ४  
 एते ते पृथिवीपालाः सृञ्जयाश्च समागताः ।  
 त्वां समासाद्य दुर्धर्षं पाण्डवाश्च व्यवस्थिताः ॥ ५  
 पाञ्चालैः पाण्डवैर्मात्स्यैः कारुशैश्चेदिभिः सह ।  
 'मगधैः पारिजातैश्च दाक्षिणात्यैः सकेरलैः ।'

त्वया गुप्तैरभिन्नैः कृतः शत्रुगणक्षयः ॥ ६  
 को हि शक्तो रणे जेतुं कौरवांस्तात संयुगे ।  
 अन्यत्र पाण्डवाद्युद्धे श्वेताश्वाद्धानरध्वजात् ॥ ७  
 शक्तस्त्वं हि रणे जेतुं ससुरासुरमानुषान् ।  
 त्रींश्लोकान्समरे युक्तान्किं पुनः कौरवं बलम् ॥ ८  
 भगदत्तं च राजानं कोऽन्यः शक्तस्त्वया विना ।  
 जेतुं पुरुषशार्दूल योऽपि स्याद्वासवोपमः ॥ ९  
 तथेमां विपुलां सेनां गुप्तां पार्थ त्वयाऽनघ ।  
 न शेकुः पार्थिवाः सर्वे चक्षुर्भिरपि वीक्षितुम् ॥ १०  
 तथैव सततं पार्थ रक्षिताभ्यां त्वया रणे ।  
 धृष्टद्युम्नशिखण्डिभ्यां द्रोणभीष्मौ निपातितौ ११  
 को हि शक्तो रणे पार्थ भारतानां महारथौ ।  
 भीष्मद्रोणौ युधा जेतुं शक्रतुल्यपराक्रमौ ॥ १२

रत्निस्त्वैकविंशत्यङ्गुलः । अष्टानां रत्नीनां अष्टषष्ठ्यधिकं  
 शतं अङ्गुलानि च भवन्ति ॥ २३ ॥ निष्कालिकं निर्गतः

कालयिता जेतास्येति तम् ॥ २८ ॥ षट्सप्ततितमो-  
 ऽध्यायः ॥ ७६ ॥



को हि शान्तनवं भीष्मं द्रोणं वैकर्तनं कृपम् ।  
 द्रौणिं च सौमदत्तिं च कृतवर्माणमेव च ॥ १३  
 सैन्धवं मद्रराजं च राजानं च सुयोधनम् ।  
 वीरान्कृतास्त्रान्समरे सर्वानेवानिवर्तिनः ॥ १४  
 अक्षौहिणीपतीनुग्रान्संहतान्युद्धदुर्मदान् ।  
 त्वामृते पुरुषव्याघ्र जेतुं शक्तः फुमानिह ॥ १५  
 श्रेण्यश्च बहुलाः क्षीणाः प्रदीर्णाश्चरथद्विपाः ।  
 नानाजनपदाश्वोघ्राः क्षत्रियाणाममर्षिणाम् ॥ १६  
 गणाश्च दासमीयानां वसातीनां च भारत ।  
 प्राच्यानां वाटधानानां भोजानां चाभिमानिनाम्  
 उदीर्णाश्चगजा सेना सर्वक्षत्रस्य भारत ।  
 त्वां समासाद्य निधनं गता भीमं च भारत ॥ १८  
 उग्राश्च भीमकर्माणस्तुषारा यवनाः खशाः ।  
 दार्वाभिसारा दरदाः शका माठरतङ्गणाः ॥ १९  
 आन्ध्रकाश्च पुलिन्दाश्च किराताश्चोग्रविक्रमाः ।  
 म्लेच्छाश्च पर्वतीयाश्च सागरानूपवासिनः ॥ २०  
 संरम्भिणो युद्धशौण्डा बलिनो दण्डपाणयः ॥ २१  
 एते सुयोधनस्यार्थे संरब्धाः कुरुभिः सह ।  
 न शक्या युधि निर्जेतुं त्वदन्येन परंतप ॥ २२  
 धार्तराष्ट्रमुदग्रं हि व्यूढं दृष्ट्वा महद्बलम् ।  
 यदि त्वं न भवेस्त्राता प्रतीयात्को नु मानवः ॥ २३  
 तत्सागरमिवोद्धृतं रजसा संवृतं बलम् ।  
 विदार्य पाण्डवैः कुड्मैस्त्वया गुप्तैर्हतं विभो ॥ २४  
 मागधानामधिपतिर्जयत्सेनो महाबलः ।  
 अद्य सप्तैव चाहानि हतः सङ्घेऽभिमन्युना ॥ २५  
 ततो दशसहस्राणि गजानां भीमकर्मणाम् ।  
 जघान गदया भीमस्तस्य राज्ञः परिच्छदम् ॥ २६  
 तथान्येऽभिहता नागा रथाश्च शतशो बलात् ।  
 तदेवं समरे पार्थ वर्तमाने महाभये ॥ २७  
 भीमसेनं समासाद्य त्वां च पाण्डव कौरवाः ।  
 सवाजिरथमातङ्गा मृत्युलोकमितो गताः ॥ २८  
 तथा सेनामुखे तत्र निहते पार्थ पाण्डवैः ।  
 भीष्मः प्रासृजदुग्राणि शरजालानि मारिष ॥ २९

सचेदिकाशिपाश्चालान्करुशान्मात्स्यकेकयान् ।  
 शरैः प्रच्छाद्य निधनमनयत्परमास्त्रवित् ॥ ३०  
 तस्य चापच्युतैर्वाणैः परदेहविदारणैः ।  
 पूर्णमाकाशमभवद्भुक्मपुङ्खैरजिह्वगैः ॥ ३१  
 हन्याद्रथसहस्राणि एकैकेनैव मुष्टिना ।  
 लक्षं नरद्विपान्हत्वा सभेतान्समहाबलान् ॥ ३२  
 गत्या दशम्या ते गत्वा जघुर्वाजिरथद्विपान् ।  
 हित्वा नवगतीर्दुष्टाः स बाणानाहवेऽत्यजत् ॥ ३३  
 दिनानि दश भीष्मेण निघ्नता तावकं बलम् ।  
 शून्याः कृता रथोपस्था हताश्च गजवाजिनः ॥ ३४  
 'दशमेऽहनि संग्रामे कृत्वा घोरं पराक्रमम् ।'  
 दर्शयित्वाऽऽत्मनो रूपं रुद्रोपेन्द्रसमं युधि ॥ ३५  
 पाण्डवानामनीकानि प्रविगाह्य विशांपते ।  
 विनिघ्नन्पृथिवीपालांश्चेदिपाश्चालकेकयान् ॥ ३६  
 अहनत्पाण्डवीं सेनां रथाश्चगजसंकुलाम् ।  
 मज्जन्तमपुत्रे मन्दमुज्जिहीर्षुः सुयोधनम् ॥ ३७  
 तथा चरन्तं समरे तपन्तमिव भास्करम् ।  
 पदातिकोटिसाहस्राः प्रवरायुधपाणयः ॥ ३८  
 न शेकुः सञ्जया द्रष्टुं तथैवान्ये महीक्षितः ।  
 विचरन्तं तथा तं तु संग्रामे जितकाशिनम् ॥ ३९  
 सर्वोद्यमेन महता पाण्डवान्समभिद्रवत् ।  
 स तु विद्राव्य समरे पाण्डवान्सञ्जयानपि ।  
 एक एव रणे भीष्म एकवीरत्वमागतः ॥ ४०  
 तं शिखण्डी समासाद्य त्वया गुप्तो महाव्रतम् ।  
 जघान पुरुषव्याघ्रं शरैः सन्नतपर्वभिः ॥ ४१  
 स एष पतितः शेते शरतल्पे पितामहः ।  
 त्वां प्राप्य पुरुषव्याघ्रं वृत्रः प्राप्येव वासवम् ॥ ४२  
 द्रोणः पञ्चदिनान्युग्रो विधम्य रिपुवाहिनीम् ।  
 कृत्वा व्यूहमभेद्यं च पातयित्वा महारथान् ॥ ४३  
 जयद्रथस्य समरे कृत्वा रक्षां महारथः ।  
 अन्तकप्रतिमश्चोग्रो रात्रियुद्धेऽदहत्प्रजाः ॥ ४४  
 दग्ध्वा योधाञ्छरैर्वीरो भारद्वाजः प्रतापवान् ।  
 धृष्टद्युम्नं समासाद्य स गतः परमां गतिम् ॥ ४५

यदि वाऽद्य भवान्युद्धे सूतपुत्रमुखात्रथान् ।  
 नावारयिष्यः संग्रामे न स्य द्रोणो व्यनङ्ग्यत ४६  
 भवता तु बलं सर्वं धार्तराष्ट्रस्य वारितम् ।  
 ततो द्रोणो हतो युद्धे पार्षतेन धनञ्जय ॥ ४७  
 कश्च शक्तो रणे कर्तुं त्वदन्यः पुरुषब्रुवः ।  
 यादृशं ते कृतं पार्थ जयद्रथवधं प्रति ॥ ४८  
 निवार्य सेनां महतीं हत्वा शूरांश्च पार्थिवान् ।  
 निहतः सैन्धवो राजा त्वयाऽस्त्रबलतेजसा ॥ ४९  
 आश्चर्यं सिन्धुराजस्य वधं जानन्ति पार्थिवाः ।  
 अनाश्चर्यं हि तत्त्वत्तस्त्वं हि पार्थ महारथः ॥ ५०  
 त्वां हि प्राप्य रणे क्षत्रमेकाहादिति भारत ।  
 नश्यमानमहं युक्तं मन्येयमिति मे मतिः ॥ ५१  
 सेयं पार्थ चमूर्ध्वोरा धार्तराष्ट्रस्य संयुगे ।  
 हतसर्वस्वभूयिष्ठा भीष्मद्रोणौ हतौ तथा ॥ ५२  
 शीर्णप्रवरयोधाढ्या हतवाजिरथद्विपा ।  
 हीना सूर्येन्दुनक्षत्रैर्धौरिवाभाति भारती ॥ ५३  
 विध्वस्ता हि रणे पार्थ सेनेयं भीमविक्रम ।  
 आसुरीव महासेना देवराजपराक्रमैः ॥ ५४  
 तेषां हतावशिष्टास्तु सन्ति पञ्च महारथाः ।  
 द्रौणिश्च कृतवर्मा च कर्णो मद्राधिपः कृपः ॥ ५५  
 तांस्त्वमद्य नरव्याघ्र हत्वा पञ्च महारथान् ।  
 हतामित्रः प्रयच्छोर्वा राज्ञे सद्भीपपत्तनाम् ॥ ५६  
 साकाशजलपातालां सपर्वतमहावनाम् ।  
 प्रयच्छामितवीर्याय पार्थायाद्य वसुन्धराम् ॥ ५७  
 एतां पुरा विष्णुरिव हत्वा दैतेयदानवान् ।  
 प्रयच्छ मेदिनीं राज्ञे शक्रायैव हरिर्यथा ॥ ५८  
 अद्य मोदन्तु पाञ्चाला निहतेष्वरिषु त्वया ।  
 विष्णुना निहतेष्वेव दानवेयेषु देवताः ॥ ५९  
 यदि वा द्विपदां श्रेष्ठं द्रोणं मानयतो गुरुम् ।  
 अश्वत्थाम्नि कृपा तेऽस्ति कृपे वाचार्यगौरवात् ६०  
 अत्यन्तापचितान्वन्धून्मानयन्मातृबान्धवान् ।  
 कृतवर्माणमासाद्य न नेष्यसि यमक्षयम् ॥ ६१  
 भ्रातरं मातुरासाद्य शल्यं मद्रजनाधिपम् ।

यदि त्वमरविन्दाक्ष दयावान्न जिघांससि ॥ ६२  
 एतत्ते सुकृतं कर्म नात्र किञ्चन विद्यते ।  
 वयमप्यनुजानीमो नात्र दोषोऽस्ति कश्चन ॥ ६३  
 इमं पापमतिं क्षुद्रमत्यन्तं पाण्डवान्प्रति ।  
 कर्णमद्य नरश्रेष्ठ जहि पार्थ शितैः शरैः ॥ ६४  
 दहने यत्सपुत्राया निशि मातुस्तवानघ ।  
 द्यूतार्थे यच्च युष्मासु प्रावर्तत सुयोधनः ।  
 तस्य सर्वस्य दुष्टात्मा कर्णो वै मूलमित्युत ॥ ६५  
 प्रोत्साहयति दुष्टात्मा धार्तराष्ट्रं सुदुर्मतिम् ।  
 समितौ गदते कर्णस्तमद्य जहि भारत ॥ ६६  
 यश्च युष्मासु पापं वै धार्तराष्ट्रः प्रयुक्तवान् ।  
 तस्य सर्वस्य दुर्बुद्धिः कर्णो मूलमिहार्जुन ॥ ६७  
 कर्णं हि मन्यते त्राणं नित्यमेव सुयोधनः ।  
 ततो मामपि संरब्धो निग्रहीतुं पराक्रमात् ॥ ६८  
 स्थिता बुद्धिर्नरेन्द्राणां धार्तराष्ट्रस्य चोभयोः ।  
 कर्णः पार्थात्रणे सर्वाङ्गाशयिष्यति सायकैः ॥ ६९  
 कर्णमाश्रित्य कौन्तेय धार्तराष्ट्रस्य विग्रहः ।  
 रुचितो भवता सार्धं जानतोऽपि बलं तव ॥ ७०  
 कर्णो जल्पति वै नित्यमहं पार्थान्समागतान् ।  
 वासुदेवं च दाशार्हं विजेष्यामि महारणे ।  
 समितौ बलगते कर्णस्तमद्य जहि फल्गुन ॥ ७१  
 यच्च युष्मासु पापं वै धार्तराष्ट्रः प्रतापवान् ।  
 सभायां कृतवान्नित्यं कर्णमाश्रित्य वै पुरा ॥ ७२  
 यच्च तं धार्तराष्ट्राणां पङ्क्तिः शूरैर्महारथैः ।  
 पश्यतां संबृतं शूरं सौभद्रमपराजितम् ॥ ७३  
 द्रोणद्रौणिकृपान्वीरान्कम्पयानं महेषुभिः ।  
 विधमन्तमनीकानि प्रमथन्तं महारथान् ॥ ७४  
 मनुष्यवाजिमातङ्गान्प्रेषयन्तं यमक्षयम् ।  
 शरैः सौभद्रमायान्तं दहन्तमरिवाहिनीम् ॥ ७५  
 निर्मनुष्याश्च मातङ्गा विरथाश्च महारथाः ।  
 प्रद्रवन्ति स समरे दिशो भीताऽभिमन्यवे ॥ ७६  
 विगतासूत्रंश्च तुरगान्पत्नीन्व्यायुधजीवितान् ।  
 कुर्वन्तमृपभस्कन्धं कुरुवृष्णिपशस्करम् ।

त्वांहीति । क्षणेन सर्वं भस्मीकर्तुं समर्थं त्वां प्राप्य एकाहा-  
 नश्यमानं क्षत्रं युक्तं बलवत्तरं मन्येयं जानीयाम् । क्षणेन  
 कर्णो १९

नाश्यमपि पूर्णकाहपर्यन्तं स्थाथिल्लादिति भावः ॥ ५१ ॥

तन्मे दहति गात्राणि सखे सत्येन ते शपे ॥ ७७  
 यत्तदासीत्सुदुष्टात्मा कर्णो विनिहतः प्रभुः ।  
 न शक्तो ह्यभिमन्योस्तु कर्णः स्वातुं रणाग्रतः ७८  
 सौभद्रशरनिर्भिन्नो विसंज्ञः शोणितोक्षितः ।  
 निश्वसन्क्रोधसंदीप्तो विमुखः सायकादितः ॥ ७९  
 तस्थौ स विड्वलः सङ्घे प्रहारजनितच्छविः ।  
 अपयानकृतोत्साहो निरुत्साहश्च भारत ॥ ८०  
 दुर्योधनं रणे दृष्ट्वा लज्जमानो मुहुर्मुहुः ।  
 नापयासीत्ततः पार्थ सोऽभिमन्योर्महारणे ॥ ८१  
 दृष्ट्वा द्रोणं वधोपायमभिमन्योश्च पृष्टवान् ।  
 श्रुत्वा द्रोणवचः क्रूरं ततश्चिच्छेद कार्मुकम् ॥ ८२  
 ततश्छिन्नायुधं तेन दृष्ट्वा पञ्च महारथाः ।  
 स चैव निकृतिप्राङ्गः प्राहिणोच्छरवृष्टिभिः ॥ ८३  
 प्रहसन्स तु दुष्टात्मा कर्णो राजा च कौरवः ।  
 यच्च कर्णोऽब्रवीत्कृष्णां सभायां परुषं वचः ।  
 प्रमुखे पाण्डवेयानां कुरूणां चैव पश्यताम् ॥ ८४  
 विनष्टाः पाण्डवाः कृष्णे शाश्वतं नरकं गताः ।  
 पतिमन्यं पृथुश्रोणि वृणीष्व मृदुभाषिणि ॥ ८५  
 एषा त्वं धृतराष्ट्रस्य दासीभूता निवेशनम् ।  
 प्रविशारालपक्षमाक्षि न सन्ति पतयस्त्व ॥ ८६  
 न पाण्डवाः प्रभवन्ति तव कृष्णे कथंचन ।  
 दासभार्या च पाञ्चालि स्वयं दासी च शोभने ॥ ८७  
 अद्य दुर्योधनो राजा पृथिव्यां नृपतिः स्मृतः ।  
 सर्वे चास्य महिषाला योगक्षेममुपासते ॥ ८८  
 पश्येदानीं यदा भद्रे निविष्टाः पाण्डवाः समम् ।  
 अन्योन्यं समुदीक्षन्ते धार्तराष्ट्रस्य तेजसा ॥ ८९  
 व्यक्तं षण्डतिला ह्येते नरके च निमज्जिताः ।  
 प्रेष्यवचापि राजानमुपस्थास्यन्ति कौरवम् ॥ ९०  
 उक्तवान्स च पापात्मा तथा परमदुर्मतिः ।  
 पापः पापवचः कर्णः पश्यतस्ते धनञ्जय ॥ ९१  
 अस्य पापस्य तद्वाक्यं सुवर्णविकृताः शराः ।  
 शमयन्ति शिलाधौता नाशयन्तोऽस्य जीवितम् ॥  
 अद्य कर्णं रणे ग्रस्तं पश्यन्तु कुरवस्त्वया ।  
 स्वर्गावतरणे यत्नं स्वर्गद्वारगतं यथा ॥ ९३

अद्य ते समरे वीर्यं पश्यन्तु कुरयोधिनः ।  
 सूतपुत्रे हते पार्थ जानन्तु त्वां महारथम् ॥ ९४  
 अद्य काकवला गृध्रा वायसा जम्बुकास्तथा ।  
 विप्रकर्षन्तु गात्राणि सूतपुत्रस्य मारिष ॥ ९५  
 अद्याधिरथिराक्षिप्तो निहतश्च त्वया रणे ।  
 कुरूणां शोकमाधत्तां पाण्डवानां मुदं तदा ॥ ९६  
 अद्य त्वां प्रतिमर्दन्तु पाञ्चालाः पाण्डवैः सह ।  
 यथा वृत्रवधे वृत्ते देवाः सर्वे शतक्रतुम् ॥ ९७  
 अद्य कर्णं रणे हत्वा प्राप्य चैवोत्तमं यशः ।  
 विशोको विज्वरः पार्थ भव बन्धुपुरस्कृतः ॥ ९८  
 नरसिंहवपुः कृत्वा यथा शक्तो महासुरः ।  
 हिरण्यकशिपुर्देत्यो विष्णुना प्रभविष्णुना ॥ ९९  
 तथा त्वमपि राधेयं घोरां कृत्वा महातनुम् ।  
 जहि युद्धे महाबाहो त्रायस्व च भयात्स्वकान् १००  
 कर्णं हाहाकृतं दीनं विषण्णं त्वच्छरादितम् ।  
 प्रपतन्तं महीं कर्णं पश्यन्तु वसुधाधिपाः ॥ १०१  
 तं च स्वशोणिते मग्नं शयानं पतितं भुवि ।  
 अपविद्वायुधं कर्णमद्य पश्यन्तु बान्धवाः ॥ १०२  
 तच्चैवाद्य महत्कर्म गाण्डीवप्रेषितैः शरैः ।  
 रथोपस्थे विशीर्येत ताराराज इवाम्बरात् ॥ १०३  
 आशु चाद्य शरास्तस्य संपतन्तो महाजवैः ।  
 त्वच्छरैः संनिकृताग्रा विशीर्यन्ते महीतले ॥ १०४  
 त्वया चाद्य हते तस्य विक्रमे भरतर्षभ ।  
 विमुखाः सर्वराजानो भवन्तु गतजीविताः ॥ १०५  
 तथा चाधिरथौ याते प्रयान्तु कुरवो दिशः ।  
 मन्वानास्तं रथश्रेष्ठं सर्वलोकेषु धन्विनाम् ॥ १०६  
 स वै चाद्य भयात्पृथक्त्वा धार्तराष्ट्रो महाचमूम् ।  
 दुर्योधनो भयोद्विग्नो द्रवतु स्वं निवेशनम् ॥ १०७  
 तथा चाद्य हतं श्रुत्वा धृतराष्ट्रो जनेश्वरः ।  
 क्षणेन निपतेद्भूमौ विसंज्ञो वै महीपतिः ॥ १०८  
 अद्य जानन्तु ते पार्थ विक्रमं सर्वयोधिनः ।  
 यदुवाच समामध्ये परुषं भारत त्वयि ॥ १०९  
 यानि चान्यानि दुष्टात्मा पापानि कृतवांस्त्वयि ।  
 तान्यद्य भरतश्रेष्ठ नाशयन्तु शरास्तव ॥ ११०

शान्तिं कुरु परिक्लेशा कृष्णायाः शत्रुतापन ।  
 हत्वा शत्रुं रणे श्लाघ्यं गर्जन्तमतिपौरुषम् ॥ १११  
 अद्य चाधिरथिर्विद्वस्तव बाणैः समन्ततः ।  
 मन्यतां त्वां नरव्याघ्र प्रवरं सर्वधन्विनाम् ॥ ११२  
 गाण्डीवप्रसृतान्वाणानद्य गात्रस्पृशः शरान् ।  
 यातु कर्णो रणे पार्थ श्वाविच्छललतो यथा ॥ ११३  
 तं कथं कर्णमासाद्य विद्रवेयुर्महारथाः ।  
 यस्त्वेकः सर्वपाञ्चालानहन्यहनि नाशयन् ।  
 कालवचरते वीर पाञ्चालानां रथव्रजे ॥ ११४  
 तमप्यासाद्य समरे मित्रार्थे मित्रवत्सल ।  
 तथा ज्वलन्तमस्त्रैश्च शूरं सर्वधनुष्मताम् ।  
 निर्दहन्तं समारूढं दुर्धर्यं द्रोणमञ्जसा ॥ ११५  
 ते नित्यमुदिता जेतुं युधि शत्रुमरिन्दमाः ।  
 न चेदाधिरथेर्भीताः पाञ्चालाः स्युः पराञ्जुखाः ॥  
 तेषामापततां शूरः पाञ्चालानां तरखिनाम् ।  
 आदत्तासूत्रशरैः कर्णः पतङ्गानामिवानलः ॥ ११७  
 एते द्रवन्ति पाञ्चाला द्राव्यन्ते योधिभिर्ध्रुवम् ।  
 कर्णेन भरतश्रेष्ठ पश्यपश्य तथाकृतान् ॥ ११८  
 तान्समारोहतः शूरान्मित्रार्थे त्यक्तजीवितान् ।  
 निस्तारय महाबाहो कर्णास्त्रात्पावकोपमात् ॥ ११९

अस्त्रं हि रामात्कर्णेन भार्गवाद्यपिसत्तमात् ।  
 यदवाप्तं तदा घोरं तस्य रूपमुदीर्यते ॥ १२०  
 तापनं सर्वसैन्यस्य घोररूपं भयानकम् ।  
 यमाश्रित्य महासेना ज्वलते स्वेन तेजसा ॥ १२१  
 एते चरन्ति संग्रामे कर्णचापच्युताः शराः ।  
 प्रभया इह शत्रूणां घातयन्तो जनान्प्रभो ॥ १२२  
 एते भ्रमन्ति पाञ्चाला उत्क्रमन्ति च मारिष ।  
 कर्णास्त्रं समरे प्राप्य दुर्निवार्यं महत्कर्मभिः ॥ १२३  
 एष भीमो दृढक्रोधो वृतः पार्थ समन्ततः ।  
 सृञ्जयैर्योऽजयत्कर्णं पीड्यते निशितैः शरैः ॥ १२४  
 पाञ्चालान्सृञ्जयांश्चैव पाण्डवांश्चैव भारत ।  
 उपेक्षितो दहेत्कर्णो रोगो देहमिवान्तकः ॥ १२५  
 नान्यं त्वत्तो हि पश्यामि योधं यौधिष्ठिरे बले ।  
 यः समासाद्य राभेयं स्वस्तिमानाव्रजेद्गृहान् ॥ १२६  
 तमद्य निशितैर्बाणैर्निहत्य भरतर्षभ ।  
 यथा प्रतिज्ञां त्वं पार्थ तीर्त्वा कीर्तिमवाप्स्यसि ॥  
 त्वं हि शक्तो रणे कर्णं विजेतुं सह पार्थिवैः ।  
 नान्यो युधि युधां श्रेष्ठ सत्यमेतद्रवीमि ते ॥ १२८  
 एतत्कृत्वा महत्कर्म हत्वा कर्णं महारथम् ।  
 कृतार्थः सफलः पार्थ सुखी भव नयेत्तम ॥ १२९

॥ इति श्रीमन्महाभारते कर्णपर्वणि सप्तदशदिवससुद्धे सप्तसप्ततितमोऽध्यायः ॥ ७७ ॥

### अष्टसप्ततितमोऽध्यायः ॥ ७८ ॥

कर्णेनेन कृष्णाग्रे कर्णवधानन्तरभाव्यर्थानुब्रणंनपूर्वकं तद्वधप्रतिज्ञा ॥ १ ॥

सञ्जय उवाच ।  
 स केशवस्य वीभत्सुः श्रुत्वा भारत भाषितम् ।  
 विशोकः संप्रहृष्टश्च क्षणेन समपद्यत ॥ १  
 ततो ज्यामभिमृज्याशु व्याक्षिपद्गाण्डिवं धनुः ।  
 दध्रे कर्णविनाशाय केशवं चाभ्यभाषत ॥ २  
 त्वया नाथेन गोविन्द ध्रुव एव जयो मम ।  
 प्रसन्नो यस्य भगवान्भूतभव्यभविष्यकृत् ॥ ३  
 त्वत्सहायो ह्यहं कृष्ण त्रीँलोकान्वै समागतान् ।  
 प्रापयेयं परं लोकं किमु कर्णं महाहवे ॥ ४

परिक्लेशा परिक्लेशानाम् ॥ १११ ॥ संसप्ततितमोऽध्यायः ॥ ७७ ॥

पश्यामि द्रवतीं सेनां पाञ्चालानां जनार्दन ।  
 पश्यामि कर्णं समरे विचरन्तमभीतवत् ॥ ५  
 भार्गवास्त्रं च पश्यामि ज्वलन्तं कृष्ण सर्वशः ।  
 सृष्टं कर्णेन वाष्णेय शक्रेणेव महाशनिम् ॥ ६  
 अनेन खलु संग्रामे यत्तु कृष्ण मया कृतम् ।  
 कथयिष्यन्ति भूतानि यावद्भूमिर्धरिष्यति ॥ ७  
 अद्य कृष्ण विकर्णा मे कर्णं नेष्यन्ति मृत्यवे ।  
 गाण्डीवमुक्ताः क्षिप्वन्तो मम हस्तप्रचोदिताः ॥ ८  
 अद्य राजा धृतराष्ट्रः स्वां बुद्धिमवमंसते ।

ज्वलन्तम् । पुंस्त्वमार्षम् ॥ ६ ॥

दुर्योधनमराज्याहं यया राज्येऽभ्यषेचयत् ॥ ९  
 अद्य राज्यात्सुखाच्चैव श्रियो राष्ट्रात्तथा पुरात् ।  
 पुत्रेभ्यश्च महाबाहो धृतराष्ट्रो विमोक्षयति ॥ १०  
 गुणवन्तं हि यो हित्वा निर्गुणं कुरुते प्रभुम् ।  
 स शोचति चिरं कृष्ण क्षिप्रमेवागते क्षये ॥ ११  
 यथा च पुरुषः कश्चिच्छित्त्वा चाब्रवणं महत् ।  
 पलाशसेचने बुद्धिं कृत्वा शोचति मन्दधीः ॥ १२  
 दृष्ट्वा पुष्पं पले गृधुः फलं दृष्ट्वाऽनुशोचति ।  
 तथेदं धृतराष्ट्रस्य पुष्पलुब्धस्य मानद ।  
 फलं दृष्ट्वा भृशं दुःखं भविष्यति जनार्दन ॥ १३  
 सूतपुत्रे हते त्वद्य निराशो भविता प्रभुः ॥ १४  
 अद्य दुर्योधनो राज्याज्जीविताच्च निराशकः ।  
 भविष्यति हते कर्णे कृष्ण सत्यं ब्रवीमि ते ॥ १५  
 अद्य दृष्ट्वा मया कर्णं शरैर्विशकलीकृतम् ।  
 स्मरतां तव वाक्यानि शर्मं प्रति जनेश्वरः ॥ १६  
 अद्यासौ सौवलः कृष्ण ग्लहाञ्जानातु वै शरान् ।  
 दुरोदरं च गाण्डीवं मण्डलं च रथं मम ॥ १७  
 अद्य कुन्तीसुतस्याहं दृढं राज्ञः प्रजागरम् ।  
 व्यपनेष्यामि गोविन्द हत्वा कर्णं शितैः शरैः ॥ १८  
 अद्य कुन्तीसुतो राजा हते सूतसुते मया ।  
 सुप्रहृष्टमनाः प्रीतश्चिरं सुखमवाप्स्यति ॥ १९  
 अद्य चाहमनाधृष्यं केशवाप्रतिमं शरम् ।  
 उत्स्रक्ष्यामीह यः कर्णं जीविताङ्गं शयिष्यति ॥ २०  
 यस्य चैतद्गतं मर्षं वधे किल दुरात्मनः ।  
 पादौ न धावथे तावद्यावद्धन्यां न फल्गुनम् ॥ २१  
 मृषा कृत्वा व्रतं तस्य पापस्य मधुसूदन ।  
 पातयिष्ये रथात्कायं शरैः सन्नतपर्वभिः ॥ २२  
 योसौ रणे नरं नान्यं पृथिव्यामनुमन्यते ।  
 तस्याद्य सूतपुत्रस्य भूमिः पास्यति शोणितम् ॥ २३  
 अपतिर्क्षसि कृष्णेति सूतपुत्रो यदब्रवीत् ।  
 धृतराष्ट्रमते कर्णः श्लाघमानः स्वकान्गुणान् ॥ २४  
 अनृतं तत्करिष्यन्ति मामका निशिताः शराः ।  
 आशीविषा इव क्रुद्धास्तस्य पास्यन्ति शोणितम् ॥ २५

स्मरतां स्मरतु ॥ १६ ॥ मण्डलं सूते शारीस्थापनपट्टम् । दुरो-

मया हस्तवता मुक्ता नाराचा वैद्युतत्विषः ।  
 गाण्डीवसृष्टा दास्यन्ति कर्णस्य परमां गतिम् ॥ २६  
 अद्य तप्स्यति राधेयः पाञ्चालीं यत्तदब्रवीत् ।  
 सभामध्ये वचः क्रूरं कृतसयन्पाण्डवान्प्रति ॥ २७  
 एते षण्डतिलाः कृष्णे निर्वीर्या हतविक्रमाः ।  
 अहं वः पाण्डवेभ्यो भयात्रास्येति चाब्रवीत् ।  
 हन्ताऽहं पाण्डवान्सर्वान्सपुत्रानिह भारत ॥ २८  
 अनृतं तत्करिष्यन्ति मामका निशिताः शराः ।  
 हते वैकर्तने कर्णे सूतपुत्रे दुरात्मनि ॥ २९  
 यस्य वीर्यं समाश्रित्य धार्तराष्ट्रो बृहन्मनाः ।  
 तमद्य कर्णं हन्तासि समरे मधुसूदन ॥ ३०  
 अद्य कर्णे हते कृष्ण धार्तराष्ट्राः सराजकाः ।  
 विद्रवन्ति दिशो भीताः सिंहं दृष्ट्वा मृगा इव ॥ ३१  
 अद्य दुर्योधनो राजा पृथिवीं नान्वेक्षते ।  
 हते कर्णे मया सङ्घे सपुत्रे ससुहजने ॥ ३२  
 अद्य कर्णं हतं दृष्ट्वा धार्तराष्ट्रोऽत्यमर्षणः ।  
 जानातु मां रणे कृष्ण प्रवरं सर्वधन्विनाम् ॥ ३३  
 सपुत्रपौत्रः सामात्यः ससुहृच्च निराशिषः ।  
 पित्र्ये राज्ये निराशश्च धार्तराष्ट्रो निराश्रयः ३४  
 अद्य राजा धर्मपुत्रो हतामित्रो भविष्यति ।  
 अद्य दुर्योधनो दीप्तां श्रियं राज्यं च हास्यति ॥ ३५  
 हते वैकर्तने कर्णे भीष्मे द्रोणे च संयुगे ।  
 कातरं तद्गलं कृष्ण प्रविष्टं भोक्ष्यते तु यत् ॥ ३६  
 अद्यप्रभृति राजानं धर्मपुत्रं युधिष्ठिरम् ।  
 अनुमोदन्तु सुहृदो ज्ञातपूर्वाश्च ब्राह्मणाः ॥ ३७  
 अद्य तं निहतं श्रुत्वा कर्णं वैकर्तनं मया ।  
 करोतु पटहोन्मिश्रं देवतास्थानपूजनम् ॥ ३८  
 अद्य कृष्ण हते कर्णे कुरुतां चिरसंभृतम् ।  
 याजनं वै महाबाहो देवतानां यथाविधि ॥ ३९  
 अद्य त्वम्बा च कृष्णा च त्वरमाणे परस्परम् ।  
 सख्यजेतां हृषीकेश संपूर्णंऽसिन्मनोरथे ॥ ४०  
 अद्य त्वं पाण्डवो ज्येष्ठस्तथाऽऽर्यथ वृकोदरः ।  
 उदीक्षेतां हते कर्णे कृष्ण सौम्येन चक्षुषा ॥ ४१

दरं पाशम् ॥ १७ ॥ अष्टसप्ततितमोऽध्यायः ॥ ७८ ॥

अभिवाद्य गुरून्द्य कनिष्ठैश्चाभिवादितः ।  
 सखजानो ह्यहं दोर्भ्यां प्राप्स्यामि विपुलं यशः ॥ ४२  
 अद्य कर्णे हते कृष्ण प्रशंसन्तोऽर्जुनं सुराः ।  
 त्रिदिवं यान्तु संहृष्टाः संगताश्च तपोधनाः ॥ ४३  
 अद्य लोकास्त्रयः कृष्ण जानन्तु मम पौरुषम् ।  
 दृष्ट्वा कर्णं हतं युद्धे द्वैरथे सव्यसाचिना ॥ ४४  
 अद्याहमनृणः कृष्ण भविष्यामि धनुष्मताम् ।  
 रथस्य च शराणां च धनुषो गाण्डिवस्य च ॥ ४५  
 मोक्ष्याम्यद्य महदुःखं त्रयोदशसमार्जितम् ।  
 हत्वा कर्णं रणे कृष्ण शम्बरं मघवानिव ॥ ४६  
 अद्य कर्णे हते युद्धे सोमकानां महारथाः ।  
 कृतकार्याः प्रमोदन्तां मित्रकार्येऽसवो युधि ॥ ४७  
 न जाने च कथं प्रीतिः शैनेयस्याद्य माधव ।  
 अहं हत्वा रणे कर्णं पुत्रांश्चास्य जयाधिकान् ।  
 प्रीतिं दास्यामि भीमस्य सात्यकेर्यमयोस्तथा ॥ ४८  
 धृष्टद्युम्नस्य वीरस्य तथैव च शिखण्डिनः ।  
 अद्यानृष्यं गमिष्यामि हत्वा कर्णं महाहवे ।  
 धर्मराजस्य संश्रुत्य वार्ष्णेयशपथं मिथः ॥ ४९  
 अद्य पश्यन्तु सङ्ग्रामे धनञ्जयममर्षणम् ।

युध्यन्तं कौरवैः सार्धं घातयन्तं च सूतजम् ॥ ५०  
 भवत्समक्षं वक्ष्यामि पुनरेवात्मसंस्तवम् ।  
 इत्यप्यमित्रप्रवरमद्याहं हन्मि सूतजम् ॥ ५१  
 धनुर्वेदे मत्समः को नु लोके  
 पराक्रमे वा मम कोऽस्ति तुल्यः ।  
 को वाऽप्यन्यो मत्समोऽस्ति क्षमायां  
 ममानृशंसे सदृशोऽस्ति कोऽन्यः ॥ ५२  
 अहं धनुष्मान्ससुरासुरांश्च  
 सर्वाणि भूतानि च संगतानि ।  
 स्वबाहुवीर्याद्गमये पराभवं  
 मत्पौरुषं विद्धि परं परेभ्यः ॥ ५३  
 शरार्चिषा गाण्डिवेनाहमेकः  
 सर्वान्कुरून्दाहिकांश्चाभिपन्नः ।  
 हिमात्यये कक्षगतो यथाऽग्निः  
 स निर्दहेयं सहसा प्रगृह्य ॥ ५४  
 पाणी पृषत्कालिखितौ ममैतौ  
 धनुश्च सङ्क्षेपे विततं सबाणम् ।  
 पादौ चेमौ सुरथौ सध्वजौ च  
 न मादृशं युद्धगतं भजन्ति ॥ ५५

॥ इति श्रीमन्महाभारते कर्णपर्वणि सप्तदशदिवसयुद्धे अष्टसप्ततितमोऽध्यायः ॥ ७८ ॥

### एकोनाशीतितमोऽध्यायः ॥ ७९ ॥

इन्द्रयुद्धम् ॥ १ ॥

[धृतराष्ट्र उवाच ।  
 समागमे पाण्डवसृञ्जयानां  
 महाभये मामकानामगाधे ।  
 धनंजये तात रणाय याते  
 कर्णेन तद्युद्धमथोऽत्र कीदृक् ॥ ] १  
 सञ्जय उवाच ।  
 तेषामनीकानि महाध्वजानि  
 रणे समृद्धानि सुसंगतानि ।  
 भेरीनिनादोन्मुखराण्यगर्ज-  
 न्मेघा इव प्रावृषि मारुतास्ताः ॥ २  
 महागजाभ्राकुलमस्त्रतोयं  
 वादित्रनेमीतलशब्दवच ।

हिरण्यचित्रायुधविद्युतं च  
 शरासिनाराचमहास्त्रधारम् ॥ ३  
 तद्भीमवेगं रुधिरौघवाहि  
 खड्गाकुलं क्षत्रियजीवघाति ।  
 अनार्तवं क्रूरमनिष्टवर्षं  
 बभूव संरम्भकरं प्रजानाम् ॥ ४  
 एकं रथं संपरिवार्यं मृत्युं  
 नयन्त्यनेके च रथाः समेताः ।  
 एकस्तथैकं रथिनं रथाभ्यां-  
 स्तथा रथश्चापि रथाननेकान् ॥ ५  
 रथं समृतं सहयं च कंचि-  
 त्कश्चिद्रथी मृत्युवशं निनाय ।

निनाय चाप्येकगजेन कश्चि-  
 द्रथान्वहून्मृत्युवशे तथाश्वान् ॥ ६  
 रथान्ससूतान्सहयान्गजांश्च  
 सर्वानरीन्मृत्युवशं शरौधैः ।  
 निन्ये हयांश्चैव तथा ससादी-  
 न्पदातिसङ्घांश्च तथैव पार्थः ॥ ७  
 कृपः शिखण्डी च रणे समेतौ  
 दुर्योधनं सात्यकिरध्यगच्छत् ।  
 श्रुतश्रवा द्रोणपुत्रेण सार्धं  
 युधामन्युश्चित्रसेनेन सार्धम् ॥ ८  
 कर्णस्य पुत्रं तु रथी सुपेणं  
 समागतं सञ्जयश्चोत्तमौजाः ।  
 गान्धारराजं सहदेवोऽक्षधूर्तं  
 महर्षभं सिंह इवाभ्यधावत् ॥ ९  
 शतानीको नाकुलिः कर्णपुत्रं  
 युवा युवानं वृषसेनं शरौधैः ।  
 समार्षयत्कर्णपुत्रश्च शूरः  
 पाञ्चालेयं शरवर्षैरनेकैः ॥ १०  
 रथर्षभः कृतवर्माणमार्च्छ-  
 न्माद्रीपुत्रो नकुलश्चित्रयोधी ।  
 पाञ्चालानामधिपो याज्ञसेनिः  
 सेनापतिः कर्णमार्च्छत्सैन्यम् ॥ ११  
 दुःशासनो भारत भारतं तु  
 व्यात्ताननं क्रूरमिवान्तकाभम् ।

भीमं रणे शस्त्रभृतां वरिष्ठं  
 भीमं समाच्छत्तमसहवेगम् ॥ १२  
 कर्णात्मजं तत्र जघान वीर-  
 स्तथाच्छिनचोत्तमौजाः प्रसह्य ।  
 तस्योत्तमाङ्गं निपपात भूमौ  
 निनादयद्ग्रां निनदेन खं च ॥ १३  
 सुपेणशीर्षं पतितं पृथिव्यां  
 विलोक्य कर्णोऽथ तदार्तरूपः ।  
 क्रोधाद्धयांस्तस्य रथं ध्वजं च  
 वाणैः सुधारैर्निशितैरकृन्तत् ॥ १४  
 स तूत्तमौजा निशितैः पृषत्कै-  
 र्विव्याध खड्गेन च भास्वरेण ।  
 पार्णिग्रहांश्चैव कृपस्य हत्वा  
 शिखण्डिवाहं स ततोऽध्यरोहत् ॥ १५  
 कृपं तु दृष्ट्वा विरथं रथस्थो  
 नैच्छच्छरैस्ताडयितुं शिखण्डी ।  
 तं द्रौणिरावार्यं रथं कृपस्य  
 समुज्जहे पङ्कगतां यथा गाम् ॥ १६  
 हिरण्यवर्मा निशितैः पृषत्कै-  
 स्तवात्मजानामनिलात्मजो वै ।  
 अतापयत्सैन्यमतीव भीमः  
 काले शुचौ मध्यगतो यथाऽर्कः ॥ १७

॥ इति श्रीमन्महाभारते कर्णपर्वणि सप्तदशदिवसयुद्धे एकोनाशीतितमोऽध्यायः ॥ ७९ ॥

### अशीतितमोऽध्यायः ॥ ८० ॥

भीमसेनविशोकयोः संवादः ॥ १ ॥

सञ्जय उवाच ।  
 अथ त्विदानीं तुमुले विमर्दे  
 द्विपद्भिरेको बहुभिः समावृतः ।  
 महारणे सारथिमित्युवाच  
 भीमश्चमूं वाहय धार्तराष्ट्रीम् ।

पाञ्चालेयं पाञ्चालीतनयं नाकुलिम् ॥ १० ॥

त्वं सारथे याहि जवेन बाहै-  
 नैयाम्येतान्धारतराष्ट्रान्यमाय ॥ १  
 संचोदितो भीमसेनेन चैवं  
 स सारथिः पुत्रबलं त्वदीयम् ।  
 प्रायात्ततः सत्वरमुग्रवेगो  
 यतो भीमस्तद्बलं गन्तुमैच्छत् ॥ २

एकोनाशीतितमोऽध्यायः ॥ ७९ ॥

ततोऽपरे नागरथाश्वपत्तिभिः  
 प्रत्युद्ययुस्तं कुरवः समन्तात् ।  
 भीमस्य बाहाम्यमुदारवेगं  
 समन्ततो बाणगणैर्निजघ्नः ॥ ३  
 ततः शरानापततो महात्मा  
 चिच्छेद बाणैस्तपनीयपुङ्खैः ।  
 ते वै निपेतुस्तपनीयपुङ्खा  
 द्विधा त्रिधा भीमशरैर्निकृत्ताः ॥ ४  
 ततो राजन्नागरथाश्वयूनां  
 भीमाहतानां वरराजमध्ये ।  
 घोरो निनादः सुमहानभूत्तदा  
 वज्राहतानामिव पर्वतानाम् ॥ ५  
 ते ब्रध्दमानाश्च नरेन्द्रमुख्या  
 निर्भिद्यन्तो भीमशरप्रवेकैः ।  
 भीमं समन्तात्समरेऽभ्यरोहन्  
 वृक्षं शकुन्ता इव पुष्पहेतोः ॥ ६  
 ततोऽभियाते तव सैन्ये स भीमः  
 प्रादुश्चक्रे वेगमनन्तवेगः ।  
 यथाऽन्तकाले क्षपयन्दिधक्षु-  
 र्भूतान्तकृत्काल इवात्तदण्डः ॥ ७  
 तस्यातिवेगस्य रणेऽतिवेगं  
 नाशक्रुवन्धारयितुं त्वदीयाः ।  
 व्यात्ताननस्यापततो यथैव  
 कालस्य काले हरतः प्रजा वै ॥ ८  
 ततो बलं भारत भारतानां  
 प्रदह्यमानं समरे महात्मना ।  
 भीतं दिशोऽकीर्यत भीमनुब्रं  
 महानिलेनाभ्रगणा यथैव ॥ ९  
 ततो धीमान्सारथिमब्रवीद्वली  
 स भीमसेनः पुनरेव हृष्टः ॥ १०  
 सूताभिजानीहि परान्स्वकान्वा  
 रथान्ध्वजांश्चापततः समेतान् ।  
 युध्यन्द्वाहं नाभिजानामि किञ्चि-  
 न्मा सैन्यं स्वं छादयिष्ये प्रमत्तः ॥ ११

अरीन्विशोकान्हि निरीक्ष्य सर्वतो  
 महांश्च मन्युः पुनरेति मां भृशम् ।  
 राजातुरो नागमद्यत्किरीटी  
 बहूनि दुःखान्यभिचिन्तयामि ॥ १२  
 एतद्दुःखं धारये धर्मराजो  
 यन्मां हित्वा यातवाञ्छत्रुमध्ये ।  
 नैनं जीवं नाभिजानाम्यजीवं  
 वीभत्सुं वा तन्ममाद्यातिदुःखम् ॥ १३  
 सोऽहं द्विपत्सैन्यमुदग्रकल्पं  
 विनाशयिष्ये परमप्रतीतः ।  
 एतन्निहत्याजिमध्ये समेतं  
 प्रीतो भविष्यामि सह त्वयाद्य ॥ १४  
 सर्वास्तूणान्सायकानामवेक्ष्य  
 किं शिष्टं स्यात्सायकानां रथे मे ।  
 का वा जातिः किं प्रमाणं च तेषां  
 ज्ञात्वा व्यक्तं तत्समाचक्ष्व सूत ।  
 'कति वा सहस्राणि कति वा शतानि  
 ह्याचक्ष्व मे सारथे क्षिप्रमेव ॥ १५  
 विशोक उवाच ।  
 सर्वं विदित्वैवमहं वदामि  
 तवार्थसिद्धिप्रदमद्य वीर ।  
 कैकेयकाम्भोजसुराष्ट्रबाहिका  
 म्लेच्छाश्च सुह्लाः परतङ्गणाश्च ॥ १६  
 मद्राश्च वज्रा मगधाः कुणिन्दा  
 आनर्तकावर्तकाः पार्वतीयाः ।  
 सर्वे गृहीतप्रवरायुधास्त्वां  
 संवेष्ट्य संवेष्ट्य ततो विनेदुः ॥ १७  
 रथे तवास्मिन्निशिताः सुपीता-  
 स्ततो भ्रष्टा द्वादश वै सहस्राः ।  
 षण्मार्गणानामयुतानि वीर  
 क्षुराश्च भ्रष्टाश्च तथायुताख्याः ॥ १८  
 नाराचानां द्वे सहस्रे च वीर  
 त्रीण्येव च प्रदराणां स पार्थ ।



अस्त्यायुधं पाण्डवेयावशिष्टं न यद्बहेच्छकटं पङ्गवीयम् ॥	१९	रथान्विकीर्णाञ्छरशक्तिताडिता- न्पश्यस्वैतान् रथिनश्चैव सूत ॥	२७
एतद्विद्वन्मुञ्च सहस्रशोऽपि गदासिबाहुद्रविणं च तेऽस्ति । प्रासाश्च मुद्रराः शक्तयस्तोमराश्च मामैषीस्त्वं संक्षयादायुधानाम् ॥	२०	आपूर्यते कौरवी चाप्यभीक्ष्णं सेना ह्यसौ मुभृशं हन्यमाना । धनं जयस्याशानितुल्यवेगै- र्ग्रस्ता शरैः काश्चन बर्हजालैः ॥	२८
भीमसेन उवाच । 'अद्यैव नूनं क्रथयन्तु सिद्धां मम प्रतिज्ञां सर्वलोके विशोक । न मोक्षयते समरे भीमसेन एकः शत्रून्समरे वाप्यजैषीत् । आशंसितानामिदमेकमस्तु तन्मे देवाः सकलं साधयन्तु ॥'	२१	एते द्रवन्ति स्म रथाश्च नागाः पदातिसङ्घानतिमर्दयन्तः । संमुखमानाः कौरवाः सर्व एव द्रवन्ति नागा इव दाहभीताः ॥	२९
सूताद्य मद्राहुयुतैः समस्ता- न्समाहनद्भिः पार्थिवानाशुवेगैः । च्छन्नं बाणैराहवं घोररूपं नष्टादित्यं मृत्युलोकेन तुल्यम् ॥	२२	हाहाकृताश्चैव रणे विशोक मुञ्चन्ति नादान्विपुलान्गजेन्द्राः ॥	३०
अद्यैतद्वै विदितं पार्थिवानां भविष्यति ह्याकुमारं च सूत । निमग्नो वा समरे भीमसेन एकः कुरुन्वा समरे व्यजैषीत् ॥	२३	विशोक उवाच । किं भीम नैनं त्वमिहाशृणोषि विस्फारितं गाण्डिवस्यातिघोरम् । कुद्वेन पार्थेन विकृष्यतोऽद्य कच्चिन्नेमौ तव कर्णो विनष्टौ ॥	३१
सर्वे सङ्घे कुरवो निष्पतन्तु मां वा लोकाः कीर्तयन्त्वाकुमारम् । सर्वानेकस्तानहं पातयिष्ये ते वा सर्वे भीमसेनं तुदन्तु ॥	२४	सर्वे कामाः पाण्डव ते समृद्धाः कपिर्ह्यसौ दृश्यते हस्तिसैन्ये । नीलाद्भनाद्विद्युत्सुचरन्तीं तथा पश्य विस्फुरन्तीं धनुर्ज्याम् ॥	३२
आशास्तारः कर्म चाप्युत्तमं ये तन्मे देवाः सफलं साधयन्तु । आयातीह केशवसारथी रथी शक्रस्तूर्णं यज्ञ इवोपहृतः ॥	२५	कपिर्ह्यसौ वीक्षते सर्वतो वै ध्वजाग्रमारुह्य धनञ्जयस्य । वित्रासथन्निपुसङ्घान्विमर्दे विभेम्यस्मादात्मनैवाभिवीक्ष्य ॥	३३
ईक्षस्वैतां भारतीं दीर्यमाणा- मेते कसाद्विद्रवन्ते नरेन्द्राः । व्यक्तं धीमान्सव्यसाची नराग्र्यः सैन्यं ह्येतच्छादयत्याशु वाणैः ॥	२६	विभ्राजते चातिमात्रं किरीटं विचित्रमेतच्च धनञ्जयस्य । दिवाकराभो मणिरेष दिव्यो विभ्राजते चैव किरीटसंस्थः ॥	३४
पश्य ध्वजांश्च द्रवतो विशोक नागान्हयान्पत्तिसङ्घांश्च सङ्घे ।		पार्श्वे भीमं पाण्डुराभ्रप्रकाशं पश्यस्व शङ्खं देवदत्तं सुघोषम् । अभीपुहस्तस्य जनार्दनस्य विगाहमानस्य चर्मं परेषाम् ॥	३५
		रविप्रभं वज्रनाभं क्षुरान्तं पार्श्वे स्थितं पश्य जनार्दनस्य ।	

चक्रं यशोवर्धनं केशवस्य  
 सदाचितं यदुभिः पश्य वीर ॥ ३६  
 महाद्विपानां सरलद्रुमोपमाः  
 करा निकृत्ताः प्रपतन्त्यमी क्षुरैः ।  
 किरीटिना तेन पुनः ससादिनः  
 शरैर्निकृत्ताः कुलिशैरिवाद्रयः ॥ ३७  
 तथैव कृष्णस्य च पाञ्चजन्यं  
 महार्हमेतं द्विजराजवर्णम् ।  
 कौन्तेय पश्योरसि कौस्तुभं च  
 जाज्वल्यमानं विजयां स्रजं च ॥ ३८  
 ध्रुवं रथाग्र्यः समुपैति पार्थो  
 विद्रावयन्सैन्यमिदं परेषाम् ।  
 सिताभ्रवर्णैरसितप्रयुक्तै-  
 र्हयैर्महाहै रथिनां वरिष्ठः ॥ ३९  
 रथान्हयान्पत्तिगणांश्च सायकै-  
 र्विदारितान्पश्य पतन्त्यमी यथा ।

तवानुजेनामरराजतेजसा  
 महावनानीव सुपर्णवायुना ॥ ४०  
 चतुःशतान्पश्य रथानिमान्हतान्  
 सवाजिमृतान्समरे किरीटिना ।  
 महेषुभिः सप्तशतानि दन्तिनां  
 पदातिसार्दींश्च रथाननेकशः ॥ ४१  
 अयं समभ्येति तवान्तिकं बली  
 निघ्नन्कुलंश्चित्र इव ग्रहोऽर्जुनः ।  
 समृद्धकामोऽसि हतास्तवाहिता  
 बलं तवायुश्च चिराय वर्धताम् ॥ ४२  
 भीमसेन उवाच ।  
 ददानि ते ग्रामवरांश्चतुर्दश  
 प्रियाख्याने सारथे सुप्रसन्नः ।  
 दासीशतं चापि रथांश्च विंशतिं  
 यदर्जुनं वेदयसे विशोक ॥ ४३

॥ इति श्रीमन्महाभारते कर्णपर्वणि सप्तदशदिवसयुद्धे अशीतितमोऽध्यायः ॥ ८० ॥

### एकाशीतितमोऽध्यायः ॥ ८१ ॥

पार्थपराक्रमः ॥ १ ॥ भीमेन दुर्योधनचोदितस्य शकुनेः पराजयः ॥ २ ॥

सञ्जय उवाच ।  
 श्रुत्वा तु रथनिर्घोषं सिंहनादं च संयुगे ।  
 अर्जुनः ग्राह गोविन्दं शीघ्रं बाहय वाजिनः ॥ १  
 अर्जुनस्य वचः श्रुत्वा गोविन्दोऽर्जुनमब्रवीत् ।  
 एष गच्छामि सुक्षिप्रं यत्र भीमो व्यवस्थितः ॥ २  
 तं यान्तमश्वा हिमशङ्खवर्णाः  
 सुवर्णमुक्तामणिजालनद्धाः ।  
 जम्भं जिघांसुं प्रगृहीतवज्रं  
 हया यथा तत्र यथा बहंस्तदा ॥ ३  
 रथाश्चमातरूपदातिसङ्घा  
 बाणस्वनैर्नैमिसुरस्वनैश्च ।  
 संनादयन्तो वसुधां दिशश्च  
 क्रुद्धा नृसिंहा जयमभ्युदीयुः ॥ ४

तेषां च पार्थस्य च मारिपासी-  
 हेहासुपापक्षपणं सुयुद्धम् ।  
 त्रैलोक्यहेतोरसुरैर्यथासी-  
 देवस्य विष्णोर्जयतां वरस्य ॥ ५  
 तैरस्तमुच्चावचमायुधं त-  
 देकः प्रचिच्छेद किरीटमाली ।  
 क्षुरार्थचन्द्रैर्निशितैश्च भल्लैः  
 शिरांसि तेषां बहुधा च बाहून् ॥ ६  
 छत्राणि बालव्यजनानि केतू-  
 नश्चात्रथान्पत्तिगणान्द्विपांश्च ।  
 ते पेतुर्व्या बहुधा विकृत्ता  
 वातप्रणुन्नानि यथा वनानि ॥ ७

असितप्रयुक्तैः कृष्णप्रयुक्तैः ॥ ३९ ॥  
 कर्ण० २०

अशीतितमोऽध्यायः ॥ ८० ॥

सुवर्णजालावनता महागजाः  
 सर्वैजयन्तीध्वजयोधकल्पिताः ।  
 सुवर्णपुङ्खैरिषुभिः समाचिता-  
 श्रकाशिरे प्रज्वलिता यथाचलाः ॥ ८  
 विदार्य नागाश्वरथान्धनञ्जयः  
 शरोत्तमैर्वासववज्रसन्निभैः ।  
 द्रुतं ययौ कर्णजिघांसया तथा  
 यथा मरुत्वान्बलभेदने पुरा ॥ ९  
 ततः स पुरुषव्याघ्रस्तव सैन्यमरिंदमः ।  
 प्रविवेश महाबाहुर्मकरः सागरं यथा ॥ १०  
 तं हृष्टास्तावका राजत्रथपत्तिसमन्विताः ।  
 गजाश्वसादिबहुलाः पाण्डवं समुपाद्रवन् ॥ ११  
 तेषामापततां पार्थमारावः सुमहानभूत् ।  
 सागरस्येव क्षुब्धस्य यथा स्यात्सलिलस्वनः ॥ १२  
 ते तु तं पुरुषव्याघ्रं व्याघ्रा इव महारथाः ।  
 अभ्यद्रवन्त संग्रामे त्यक्त्वा प्राणकृतं भयम् ॥ १३  
 तेषामापततां तत्र शरवर्षाणि मुञ्चताम् ।  
 अर्जुनो व्यधमत्सैन्यं महावातो घनानिव ॥ १४  
 तेऽर्जुनं सहिता भूत्वा रथवंशैः ग्रहारिणः ।  
 अभियाय महेष्वासा विव्यधुर्निशितैः शरैः ॥ १५  
 ततोऽर्जुनः सहस्राणि रथवारणवाजिनाम् ।  
 प्रेषयामास विशिखैर्यमस्य सदनं प्रति ॥ १६  
 ते बध्यमानाः समरे पार्थचापच्युतैः शरैः ।  
 तत्रतत्र स लीयन्ते भये जाते महारथाः ॥ १७  
 तेषां चतुःशतान्वीरान्यतमानान्महारथान् ।  
 अर्जुनो निशितैर्बाणैरनयद्यमसादनम् ॥ १८  
 ते बध्यमानाः समरे नानालिङ्गैः शितैः शरैः ।  
 अर्जुनं समभित्यज्य द्रुद्रुवुर्वै दिशो दश ॥ १९  
 तेषां शब्दो महानासीद्भवतां बाहिनीमुखे ।  
 मेघौघस्येव भद्रं ते गिरिमासाद्य दीर्यतः ॥ २०  
 तां तु सेनां भृशं विद्ध्वा द्रावयित्वाऽर्जुनः शरैः ।  
 प्रायादभिमुखः पार्थः सूतानीकं हि मारिष ॥ २१  
 तस्य शब्दो महानासीत्परानभिमुखस्य वै ।  
 गरुडस्येव पततः पन्नगार्थं यथा पुरा ॥ २२

तं तु शब्दमभिश्चुत्य भीमसेनो महाबलः ।  
 बभूव परमप्रीतः पार्थदर्शनलालसः ॥ २३  
 श्रुत्वैव पार्थमायान्तं भीमसेनः प्रतापवान् ।  
 त्यक्त्वा प्राणान्महाराज सेनां तव ममर्द ह ॥ २४  
 स वायुवीर्यप्रतिमो वायुवेगसमो जवे ।  
 वायुवज्रचरञ्जीमो वायुपुत्रः प्रतापवान् ॥ २५  
 तेनार्घ्यमाना राजेन्द्र सेना तव विशांपते ।  
 व्यभ्रश्यत महाराज भिन्ना नौरिव सागरे ॥ २६  
 तां तु सेनां तदा भीमो दर्शयन्पाणिलाघवम् ।  
 शरैरवचकर्तोत्रैः प्रेषयिष्यन्वमक्षयम् ॥ २७  
 तत्र भारत भीमस्य बलं दृष्ट्वातिमानुपम् ।  
 व्यत्रस्यन्त रणे योधाः कालस्येव युगक्षये ॥ २८  
 तथाऽर्दितान्भीमबलान्भीमसेनेन भारत ।  
 दृष्ट्वा दुर्योधनो राजा इदं वचनमब्रवीत् ॥ २९  
 सैनिकांश्च महेष्वासान्योधांश्च भरतर्षभ ।  
 समादिशन्रणे सर्वान्हत भीममिति स ह ॥ ३०  
 तस्मिन्हते हतं मन्ये पाण्डुसैन्यमशेषतः ॥ ३१  
 प्रतिशृण्व च तामाज्ञां तव पुत्रस्य पार्थिवाः ।  
 भीमं प्रच्छादयामासुः शरवर्षैः समन्ततः ॥ ३२  
 गजाश्च बहुला राजन्नराश्च जयगृद्धिनः ।  
 रथे स्थिताश्च राजेन्द्र परिववृष्ट्कोदरम् ॥ ३३  
 स तैः परिवृतः शूरैः शूरो राजन्समन्ततः ।  
 शुशुभे भरतश्रेष्ठो नक्षत्रैरिव चन्द्रमाः ॥ ३४  
 परिवेषी यथा सोमः परिपूर्णो विराजते ।  
 स रराज तथा सङ्घे दर्शनीयो नरोत्तमः ।  
 निर्विशेषो महाराज विजयेनैव संयुगे ॥ ३५  
 तस्य ते पार्थिवाः सर्वे शरवृष्टिं समासृजन् ।  
 क्रोधरक्तेक्षणाः शूरा हन्तुकामा वृकोदरम् ॥ ३६  
 तां विदार्य महासेनां शरैः सन्नतपर्वभिः ।  
 निश्चक्राम रणाञ्जीमो मत्स्यो जालादिवांभसि ३७  
 हत्वा दशसहस्राणि गजानामनिवर्तिनाम् ।  
 नृणां शतसहस्रे द्वे द्वे शते चैव भारत ॥ ३८  
 पञ्च चाश्वसहस्राणि रथानां शतमेव च ।  
 हत्वा प्रास्यन्दयञ्जीमो नदीं शोणितवाहिनीम् ३९

शोणितोदां रथावतीं हस्तिग्राहसमाकुलाम् ।  
 नरमीनाश्वनक्रान्तां केशशैवलशाद्वलाम् ॥ ४०  
 संछिन्नभुजनागेन्द्रां बहुरत्नापहारिणीम् ।  
 ऊरुग्राहां मञ्जपङ्कां शीर्षापलसमावृताम् ॥ ४१  
 धनुःकाशां शरावापां गदापरिधकेतनाम् ।  
 हंसछत्रध्वजोपेतामुष्णीपवरफेनिलाम् ॥ ४२  
 हारपद्माकरां चैव भूमिरेणूमिमालिनीम् ।  
 आर्यवृत्तवतीं सङ्ख्ये सुतरां भीरुदुस्तराम् ॥ ४३  
 योधग्राहवतीं सङ्ख्ये वहन्तीं पितृसादनम् ।  
 क्षणेन पुरुषव्याघ्रः प्रावर्तयत निम्नगाम् ॥ ४४  
 यथा वैतरणीमुग्रां दुस्तरामकृतात्मभिः ।  
 तथा दुस्तरणीं घोरां भीरुणां भयवर्धनीम् ॥ ४५  
 यतोयतः पाण्डवेयः प्रविष्टो रथसत्तमः ।  
 ततस्ततः प्रापतन्वै योधाः शतसहस्रशः ॥ ४६  
 एवं दृष्ट्वा कृतं कर्म भीमसेनेन संयुगे ।  
 दुर्योधनो महाराज शकुनिं वाक्यमब्रवीत् ॥ ४७  
 जहि मातुल संग्रामे भीमसेनं महाबलम् ।  
 अस्मिञ्जिते जितं मन्ये पाण्डवेयं महाबलम् ॥ ४८  
 ततः प्रायान्महाराज सौबलेयः प्रतापवान् ।  
 रणाय महते युक्तो भ्रातृभिः परिवारितः ॥ ४९  
 स समासाद्य संग्रामे भीमं भीमपराक्रमम् ।  
 वारयामास तं वीरो वелеव मकरालयम् ॥ ५०  
 संन्यवर्तत तं भीमो वार्यमाणः शितैः शरैः ।  
 शकुनिस्तस्य राजेन्द्र वामपार्श्वे स्तनान्तरे ।  
 प्रेषयामास नाराचान् रुक्मपुङ्खाञ्छिलाशितान् ५१  
 वर्म भित्त्वा तु ते घोराः पाण्डवस्य महात्मनः ।  
 न्यमज्जन्त महाराज कङ्कवर्हिणवाससः ॥ ५२  
 सोऽतिविद्धो रणे भीमः शरं रुक्मविभूषितम् ।  
 प्रेषयामास स रूपा सौबलं प्रति भारत ॥ ५३  
 तमायान्तं शरं घोरं शकुनिः शत्रुतापनः ।  
 चिच्छेद सप्तधा राजन्कृतहस्तो महाबलः ॥ ५४  
 तस्मिन्निपतिते भूमौ भीमः क्रुद्धो विशांपते ।  
 धनुश्छिच्छेद भलेन सौबलस्य हसन्निव ॥ ५५  
 तदपास्य धनुश्छिन्नं सौबलेयः प्रतापवान् ।

अन्यदादाय वेगेन धनुर्भङ्गांश्च षोडश ।  
 तैस्तस्य तु महाराज भल्लैः सन्नतपर्वभिः ॥ ५६  
 द्वाभ्यां स सारथिं ह्याच्छेद्रीमं सप्तभिरेव च ।  
 ध्वजमेकेन चिच्छेद द्वाभ्यां छत्रं विशांपते ।  
 चतुर्भिश्चतुरो वाहान्विव्याध सुबलात्मजः ॥ ५७  
 ततः क्रुद्धो महाराज भीमसेनः प्रतापवान् ।  
 शक्तिं चिक्षेप समरे रुक्मदण्डामयसयीम् ॥ ५८  
 सा भीमभुजनिर्मुक्ता नागजिहेव चञ्चला ।  
 निपपात रणे तूर्णं सौबलस्य महात्मनः ॥ ५९  
 ततस्तामेव संगृह्य शक्तिं कनकभूषणाम् ।  
 भीमसेनाय चिक्षेप क्रुद्धरूपो विशांपते ॥ ६०  
 सा निर्भिद्य भुजं स्वयं पाण्डवस्य महात्मनः ।  
 निपपात तदा भूमौ यथा विद्युन्नभश्च्युता ॥ ६१  
 अथोत्क्रुष्टं महाराज धार्तराष्ट्रैः समन्ततः ।  
 न तु तं ममृषे भीमः सिंहनादं तरखिनाम् ॥ ६२  
 अन्यद्गृह्य धनुः सज्यं त्वरमाणो महाबलः ।  
 मुहूर्तादिव राजेन्द्र च्छादयामास सायकैः ।  
 सौबलस्य बलं सङ्ख्ये त्यक्त्वा नादं महाबलः ॥ ६३  
 तस्याश्वांश्चतुरो हत्वा सूतं चैव विशांपते ।  
 ध्वजं चिच्छेद भलेन त्वरमाणः पराक्रमी ॥ ६४  
 हतार्थं रथमुत्सृज्य त्वरमाणो नरोत्तमः ।  
 तस्यौ विस्फारयंश्चापं क्रोधरक्तेक्षणः श्वसन् ॥ ६५  
 शरैश्च बहुधा राजन्भीममार्च्छत्समन्ततः ॥ ६६  
 प्रतिहत्य तु वेगेन भीमसेनः प्रतापवान् ।  
 धनुश्छिच्छेद संक्रुद्धो विव्याध च शितैः शरैः ॥ ६७  
 सोऽतिविद्धो बलवता शत्रुणा शत्रुकर्शनः ।  
 निपपात तदा भूमौ किञ्चित्प्राणो नराधिपः ॥ ६८  
 ततस्तं विह्वलं ज्ञात्वा पुत्रस्तव विशांपते ।  
 अपोवाह रथेनाजौ भीमसेनस्य पश्यतः ॥ ६९  
 शकुनिं विह्वलं दृष्ट्वा धार्तराष्ट्राः पराञ्जुखाः ।  
 प्रदुद्रुवुर्दिशो भीता भीमसेनभयात्प्रभो ॥ ७०  
 सौबले निर्जिते राजन्भीमसेनेन धन्विना ।  
 भयेन महताऽऽविष्टः पुत्रो दुर्योधनस्तव ।  
 अपायाज्जवनैरश्वैः सापेक्षो मातुलं प्रति ॥ ७१

पराञ्छुखं तु राजानं दृष्ट्वा सैन्यानि भारत ।  
विप्रजग्मुः समुत्सृज्य द्वैरथानि समन्ततः ॥ ७२  
तान्दृष्ट्वा विद्वृतान्सर्वान्धार्तराष्ट्रान्पराञ्छुखान् ।  
जवेनाभ्यापतद्भीमः किरञ्चशरशतान्वहून् ॥ ७३  
ते बन्धमाना भीमेन धार्तराष्ट्राः पराञ्छुखाः ।  
कर्णमासाद्य समरे स्थिता राजन्समन्ततः ॥ ७४

॥ इति श्रीमन्महाभारते कर्णपर्वणि सप्तदशदिवसयुद्धे एकाशीतितमोऽध्यायः ॥ ८१ ॥

### द्व्यशीतितमोऽध्यायः ॥ ८२ ॥

कर्णपराक्रमवर्णनम् ॥ १ ॥

धृतराष्ट्र उवाच ।  
ततो भग्नेषु सैन्येषु भीमसेनेन संयुगे ।  
दुर्योधनोऽब्रवीत्किं नु सौबलो वाऽपि संजय ॥ १  
कर्णो वा जयतां श्रेष्ठो योधा वा मामका युधि ।  
कृपो वा कृतवर्मा वा द्रौणिर्दुःशासनोऽपि वा ॥  
अत्यद्भुतमहं मन्ये पाण्डवेयस्य विक्रमम् ।  
यदेकः समरे सर्वान्योधयामास मामकान् ॥ ३  
यथाप्रतिज्ञं योधानां राधेयः कृतवानपि ।  
कुरूणामथ सर्वेषां कर्णः शत्रुनिपूदनः ।  
शर्म वर्म प्रतिष्ठा च जीविताशा च सञ्जय ॥ ४  
तद्भ्रमं स्वबलं दृष्ट्वा कौन्तेयेनामितौजसा ।  
धनुर्धराणां प्रवरः कर्णः किमकरोद्युधि ॥ ५  
पुत्रा वा मम दुर्धर्षा राजानो वा महारथाः ।  
एतन्मे सर्वमाचक्ष्व कुशलो ह्यसि सञ्जय ॥ ६  
सञ्जय उवाच ।  
अपराह्णे महाराज सूतपुत्रः प्रतापवान् ।  
जघान सोमकान्सर्वान्भीमसेनस्य पश्यतः ॥ ७  
भीमोऽप्यतिबलं सैन्यं धार्तराष्ट्रं व्यपोथयत् ॥ ८  
द्राव्यमाणं बलं दृष्ट्वा भीमसेनेन धीमता ।  
यन्तारमब्रवीत्कर्णः पाञ्चालानेव मां वह ॥ ९  
मद्रराजस्ततः शल्यः श्वेतानश्वान्महाजवान् ।  
प्राहिणोच्चेदिपाञ्चालान्करुशांश्च महाबलः ॥ १०  
प्रविश्य च महत्सैन्यं शल्यः परबलार्दनः ।  
न्ययञ्छत्रुरगान्दृष्टो यत्रयत्र च ते रथाः ॥ ११

स हि तेषां महावीर्यो द्वीपोऽभूत्सुमहाबलः ।  
भिन्ननौका यथा राजन्द्रीपमासाद्य निर्वृताः ॥ ७५  
भवन्ति पुरुषव्याघ्र नाविकाः कालपर्यये ।  
तथा कर्णं समासाद्य तावकाः पुरुषर्षभ ॥ ७६  
समाश्रस्ताः स्थिता राजन्संप्रहृष्टाः परस्परम् ।  
समाजग्मुश्च युद्धाय मृत्युं कृत्वा निवर्तनम् ॥ ७७

तं रथं मेघसङ्काशं वैयाघ्रपरिवारणम् ।  
संदृश्य पाण्डुपञ्चालास्त्रस्ता ह्यासन्विशांपते ॥ १२  
ततो रथस्य निनदः प्रादुरासीन्महारणे ।  
पर्जन्यसमनिर्घोषः पर्वतस्येव दीर्यतः ॥ १३  
ततः शरशतैस्तीक्ष्णैः कर्ण आकर्णनिःसृतैः ।  
जघान पाण्डवबलं शतशोऽथ सहस्रशः ॥ १४  
तं तथा समरे कर्म कुर्वाणमपराजितम् ।  
परिवर्तुर्महेष्वासाः पाण्डवानां महारथाः ॥ १५  
तं शिखण्डी च भीमश्च धृष्टद्युम्नश्च पार्षतः ।  
नकुलः सहदेवश्च द्रौपदेयाश्च सात्यकिः ॥ १६  
परिवर्तुर्जिघांसन्तो राधेयं शरवृष्टिभिः ।  
सात्यकिस्तु तदा कर्णं विंशत्या निशितैः शरैः १७  
अताडयद्रणे शूरो जत्रुदेशे नरोत्तमः ।  
शिखण्डी पञ्चविंशत्या धृष्टद्युम्नश्च सप्तभिः ॥ १८  
द्रौपदेयाश्चतुःपष्ट्या सहदेवश्च सप्तभिः ।  
नकुलश्च शतेनाजौ कर्णं विव्याध सायकैः ॥ १९  
भीमसेनस्तु राधेयं नवत्या नतपर्वणाम् ।  
विव्याध समरे क्रुद्धो जत्रुदेशे महाबलः ॥ २०  
अथ प्रहस्याधिरथिवर्याक्षिपद्बनुरुत्तमम् ।  
मुमोच निशितान्वाणान्पीडयन्सुमहाबलः ॥ २१  
तान्प्रत्यविध्यद्राधेयः पञ्चभिः पञ्चभिः शरैः ।  
सात्यकेस्तु धनुश्छित्त्वा ध्वजं च भरतर्षभ ॥ २२  
तं तथा नवभिर्वाणैराजघान स्तनान्तरे ।  
भीमसेनं ततः क्रुद्धो विव्याध त्रिंशता शरैः २३

सहदेवस्य भलेन ध्वजं चिच्छेद मारिष ।  
 सारथिं च त्रिभिर्वाणैराजधान परंतपः ॥ २४  
 विरथान्द्रौपदेयांश्च चकार भरतर्षभ ।  
 अक्ष्णोर्निमेषमात्रेण तदद्भुतमिवाभवत् ॥ २५  
 विमुखीकृत्य तान्सर्वाञ्छरैः सन्नतपर्वभिः ।  
 पाञ्चालानहनच्छरांश्चेदीनां च महारथान् ॥ २६  
 ते वध्यमानाः समरे चेदिमत्स्या विशांपते ।  
 कर्णमेकमभिद्रुत्य शरसङ्घैः समार्षयन् ॥ २७  
 ताञ्जघान शितैर्वाणैः सूतपुत्रो महारथः ।  
 ते वध्यमानाः समरे चेदिमात्स्या विशांपते ।  
 प्राद्रवन्त रणे भीताः सिंहत्रस्ता मृगा इव ॥ २८  
 एतदत्यद्भुतं कर्म दृष्टवानस्मि भारत ।  
 यदेकः समरे शूरान्सूतपुत्रः प्रतापवान् ॥ २९  
 यतमानान्परं शक्त्या योधयानांश्च धन्विनः ।  
 पाण्डवेयान्महाराज शरैर्वारितवान्रणे ॥ ३०  
 तत्र भारत कर्णस्य लाघवेन महात्मनः ।  
 तुतुषुर्देवताः सर्वाः सिद्धाश्च सह चारणैः ॥ ३१  
 अपूजयन्महेष्वासा धार्तराष्ट्रा नरोत्तमम् ।  
 कर्णं रथवरश्रेष्ठं श्रेष्ठं सर्वधनुष्मताम् ॥ ३२  
 ततः कर्णो महाराज ददाह रिपुवाहिनीम् ।  
 कक्षमिद्धो यथा वह्निर्निदाघे ज्वलितो महान् ॥ ३३  
 ते वध्यमानाः कर्णेन पाण्डवेयास्ततस्ततः ।  
 प्राद्रवन्त रणे भीताः कर्णं दृष्ट्वा महारथम् ॥ ३४  
 तत्राक्रन्दो महानासीत्पाञ्चालानां महारणे ।  
 वध्यतां सायकैस्तीक्ष्णैः कर्णचापवरच्युतैः ॥ ३५  
 तेन शब्देन वित्रस्ता पाण्डवानां महाचमूः ।  
 कर्णमेकं रणे योधं मेनिरे तत्र शात्रवाः ॥ ३६  
 तत्राद्भुतं पुनश्चक्रे राधेयः शत्रुकर्शनः ।  
 यदेनं पाण्डवाः सर्वे न शेकुरभिर्वीक्षितुम् ॥ ३७  
 जलौघः पर्वतश्रेष्ठं यथासाद्य प्रभिद्यते ।  
 तथा तत्पाण्डवं सैन्यं कर्णमासाद्य दीर्यते ॥ ३८  
 कर्णोऽपि समरे राजन्विधूमोऽग्निरिव ज्वलन् ।  
 दहंस्तस्यौ महाबाहुः पाण्डवानां महाचमूम् ॥ ३९  
 शिरांसि च महाराज कर्णांश्चैव सकुण्डलान् ।

बाहूश्च वीरो वीराणां चिच्छेद लघु चेषुभिः ॥ ४०  
 हस्तिदन्तत्सरुन्खड्गान्ध्वजाञ्शक्तीर्हयान्गजान् ।  
 रथांश्च विविधान्राजन्पताका व्यजनानि च ॥ ४१  
 अक्षं च युगयोक्त्राणि चक्राणि विविधानि च ।  
 चिच्छेद बहुधा कर्णो योधत्रतमनुष्ठितः ॥ ४२  
 तत्र भारत कर्णेन निहतैर्गजवाजिभिः ।  
 अगम्यरूपा पृथिवी मांसशोणितकर्दमा ॥ ४३  
 विषमं च समं चैव हतैरश्वपदातिभिः ।  
 रथैश्च कुञ्जरैश्चैव न प्राज्ञायत किंचन ॥ ४४  
 नापि स्वे न परे योधाः प्राज्ञायन्त परस्परम् ।  
 घोरे शरान्धकारे तु कर्णास्त्रे च विजृम्भिते ॥ ४५  
 राधेयचापनिर्मुक्तैः शरैः काञ्चनभूषणैः ।  
 संछादिता महाराज पाण्डवानां महारथाः ॥ ४६  
 ते पाण्डवेयाः समरे राधेयेन पुनःपुनः ।  
 अभज्यन्त महाराज यतमाना महारथाः ॥ ४७  
 मृगसङ्घान्यथा क्रुद्धः सिंहो द्रावयते वने ।  
 पञ्चालानां रथश्रेष्ठान्द्रावयञ्शात्रवांस्तथा ॥ ४८  
 कर्णस्तु समरे योधांस्त्रासयन्मुमहायशाः ।  
 कालयामास तत्सैन्यं यथा पशुगणान्वृकः ॥ ४९  
 दृष्ट्वा तु पाण्डवीं सेनां धार्तराष्ट्राः पराञ्मुखीम् ।  
 तत्राजग्मुर्महेष्वासा रुदन्तो भैरवात्रवान् ॥ ५०  
 दुर्योधनो हि राजेन्द्र मुदा परमया युतः ।  
 वादयामास संहृष्टो नानावाद्यानि सर्वशः ॥ ५१  
 पाञ्चालाश्च महेष्वासा भग्नस्तत्र नरोत्तमाः ।  
 न्यवर्तन्त तदा शूरा मृत्युं कृत्वा निवर्तनम् ॥ ५२  
 तान्निवृत्तात्रणे शूरात्राधेयः शत्रुतापनः ।  
 अनेकशो महाराज बभञ्ज पुरुषर्षभः ॥ ५३  
 तत्र भारत कर्णेन पाञ्चाला विंशती रथाः ।  
 निहताः सायकैः क्रोधाच्चेदयश्च परंशताः ॥ ५४  
 कृत्वा शून्यात्रथोपस्थान्वाजिपृष्ठांश्च भारत ।  
 निर्मनुष्यान्गजस्कन्धान्पादातांश्चैव विद्रुतान् ५५  
 आदित्य इव मध्याह्ने दुर्निरीक्ष्यः परंतपः ।  
 कालान्तकवपुः शूरः सूतपुत्रोऽभ्यराजत ॥ ५६  
 एवमेतन्महाराज नरवाजिरथद्विपान् ।  
 हत्वा तस्यौ महेष्वासः कर्णोऽरिगणसूदनः ॥ ५७

यथा भूतगणान्हत्वा कालस्तिष्ठेन्महाबलः ।  
 तथा स सोमकान्हत्वा तस्थावेको महारथः ॥ ५८  
 तत्राद्भुतमपश्याम पाञ्चालानां पराक्रमम् ।  
 वध्यमानाऽपि यत्कर्णं नाजहू रणमूर्धनि ॥ ५९  
 राजा दुःशासनश्चैव कृपः शारद्वतस्तथा ।  
 अश्वत्थामा कृतवर्मा शकुनिश्च महाबलः ।  
 न्यहनन्पाण्डवीं सेनां शतशोऽथ सहस्रशः ॥ ६०

कर्णपुत्रौ तु राजेन्द्र आतरौ सत्यविक्रमौ ।  
 निजघ्नाते बलं क्रुद्धौ पाण्डवानामितस्ततः ॥ ६१  
 तत्र युद्धं महत्त्वासीत्क्रूरं विशसनं महत् ॥ ६२  
 तथैव पाण्डवाः शूरा धृष्टद्युम्नशिखण्डिनौ ।  
 द्रौपदेयाश्च संक्रुद्धा अभ्यर्षस्तावकं बलम् ॥ ६३  
 एवमेष क्षयो वृत्तः पाण्डवानां ततस्ततः ।  
 तावकानामपि रणे भीमं प्राप्य महाबलम् ॥ ६४

॥ इति श्रीमन्महाभारते कर्णपर्वणि सप्तदशदिवसयुद्धे द्वाशीतितमोऽध्यायः ॥ ८२ ॥

### त्र्यशीतितमोऽध्यायः ॥ ८३ ॥

पार्थचोदनया कृष्णेन कर्णसमोपप्रति रथप्रापणम् ॥ १ ॥ शल्येन कर्णप्रोत्साहनम् ॥ २ ॥ कर्णेन पार्थप्रशंसनपूर्वकं तद्व-  
 धप्रतिज्ञा ॥ ३ ॥ संकुलयुद्धम् ॥ ४ ॥

सञ्जय उवाच ।

हत्वा तु फल्गुनः सेनां कौरवाणां पृथक्पृथक् ।  
 सूतपुत्रस्य संरम्भं दृष्ट्वा चैव महारणे ॥ १  
 शोणितोदां नदीं कृत्वा मांसमज्जास्थिपङ्किलाम् ।  
 मनुष्यशीर्षपाषाणां हस्त्यश्वकृतरोधसम् ॥ २  
 शूरास्थिचयसंकीर्णां काकगृधानुनादिताम् ।  
 छत्रहंसप्लवोपेतां वीरवृक्षापहारिणीम् ॥ ३  
 हारपद्माकरवतीघुष्णीषवरफेनिलाम् ।  
 धनुःशरध्वजोपेतां नरक्षुद्रकपालिनीम् ॥ ४  
 चर्मवर्मभ्रमोपेतां रथोद्भुपसमाकुलाम् ।  
 जयैषिणां च सुतरां भीरूणां च सुदुस्तराम् ॥ ५  
 नदीं प्रावर्तयित्वा च बीभत्सुः परवीरहा ।  
 वासुदेवमिदं वाक्यमब्रवीत्पुरुषर्षभः ॥ ६  
 अर्जुन उवाच ।  
 एष केतू रणे कृष्ण सूतपुत्रस्य दृश्यते ।  
 भीमसेनादयश्चैते योधयन्ति महारथम् ॥ ७  
 एते द्रवन्ति पाञ्चालाः कर्णत्रस्ता जनार्दन ।  
 एष दुर्योधनो राजा श्वेतच्छत्रेण धार्यते ॥ ८  
 कर्णेन भग्नान्पाञ्चालान्द्रावयन्बहु शोभते ।  
 कृपश्च कृतवर्मा च द्रौणिश्चैव महारथः ॥ ९  
 एते रक्षन्ति राजानं सूतपुत्रेण रक्षिताः ।  
 अवध्यमानास्तेऽस्माभिर्योधयिष्यन्ति सोमकान् ॥

एष शल्यो रथोपस्थे रश्मिसंग्राहकोविदः ।  
 सूतपुत्ररथं कृष्ण वाहयन्बहु शोभते ॥ ११  
 तत्र मे बुद्धिरुत्पन्ना वाहयात्र रथं मम ।  
 नाहत्वा समरे कर्णं निवर्तिष्ये कथंचन ॥ १२  
 मा स कर्णो रणे पार्थान्सञ्जयांश्च महारथान् ।  
 निःशेषान्समरे कुर्यात्पश्यतां नो जनार्दन ॥ १३  
 सञ्जय उवाच ।  
 ततः प्रायाज्जवेनाशु केशवस्तव वाहिनीम् ।  
 कर्णं प्रति महेष्वासं द्वैरथे सव्यसाचिनः ॥ १४  
 स प्रयातो रथेनाशु कृष्णो राजन्महाहवे ।  
 आश्वासयत्रणे चाशु पाण्डुसैन्यानि सर्वशः ॥ १५  
 रथघोषस्ततस्तस्य पाण्डवस्य बभूव ह ।  
 वासवास्त्रनिपातेन पर्वतेष्विव मारिष ॥ १६  
 महता रथघोषेण पाण्डवः सत्यविक्रमः ।  
 अभ्ययादप्रमेयात्मा निर्जयंस्तव वाहिनीम् ॥ १७  
 तमायान्तं समीक्ष्यैव श्वेताश्वं कृष्णसारथिम् ।  
 मद्रराजोऽब्रवीत्कर्णं केतुं दृष्ट्वा महात्मनः ॥ १८  
 अयं स रथ आयाति श्वेताश्वः कृष्णसारथिः ।  
 निम्नन्मित्रान्समरे यं कर्णं परिपृच्छसि ॥ १९  
 एष तिष्ठति कौन्तेयः संस्पृशन्गाण्डिवं धनुः ।  
 तं हनिष्यसि चेदद्य तन्नः श्रेयो भविष्यति ॥ २०  
 धनुर्ज्या चन्द्रताराङ्गा पताकाकिङ्किणीयुता ।

पश्य कर्णार्जुनस्यैषा सौदामन्यम्बरे यथा ॥ २१  
 एष ध्वजाग्रे पार्थस्य प्रेक्षमाणः समन्ततः ।  
 दृश्यते वानरो भीमो वीक्षतां भयवर्धनः ॥ २२  
 एतच्चक्रं गदा शङ्खः शार्ङ्गं कृष्णस्य च प्रभो ।  
 दृश्यते पाण्डवरथे वाहयानस्य वाजिनः ॥ २३  
 एतत्कूजति गाण्डीवं विसृष्टं सव्यसाचिना ।  
 एते हस्तवता मुक्ता घ्नन्त्यमित्राञ्छिताः शराः २४  
 विशालायतताम्राक्षैः पूर्णचन्द्रनिभाननैः ।  
 एषा भूः कीर्यते राज्ञां शिरोभिरपलायिनाम् २५  
 एते परिघसंकाशाः पुण्यगन्धानुलेपनाः ।  
 उद्धता रणशराणां पाल्यन्ते सायुधा भुजाः ॥ २६  
 निरस्तजिह्वा नेत्रान्ता वाजिनः सह सादिभिः ।  
 पतिताः पाल्यमानाश्च क्षितौ क्षीणा विशेरते ॥ २७  
 एते पर्वतशृङ्गाणां तुल्या हैमवता गजाः ।  
 संलिन्नकुम्भाः पार्थेन प्रपतन्त्यद्रयो यथा ॥ २८  
 गन्धर्वनगराकारा रथा हतनरेश्वराः ।  
 विमानादिव पुण्यान्ते स्वर्गिणो निपतन्त्यमी २९  
 व्याकुलीकृतमत्यर्थं पश्य सैन्यं किरीटिना ।  
 नानामृगसहस्राणां यूथं केसरिणा यथा ॥ ३०  
 त्वामभिप्रेप्सुरायाति कर्णं निघ्नन्वरान्स्थान् ।  
 असञ्जमानो राधेय तं याहि प्रति भारत ॥ ३१  
 एषा विदीर्यते सेना धार्तराष्ट्री समन्ततः ।  
 अर्जुनस्य भयाचूर्णं निघ्नतः शात्रवान्वहून् ॥ ३२  
 वर्जयन्सर्वसैन्यानि त्वरते हि धनञ्जयः ।  
 त्वदर्थमिति मन्येऽहं यथास्योदीर्यते वपुः ॥ ३३  
 न ह्यवस्थास्यते पार्थो युयुत्सुः केनचित्सह ।  
 त्वामृते क्रोधदीप्तो हि पीड्यमाने वृकोदरे ॥ ३४  
 विरथं धर्मराजं तु दृष्ट्वा सुदृढविक्षतम् ।  
 शिखण्डिनं सात्यकिं च धृष्टद्युम्नं च पार्षतम् ॥ ३५  
 द्रौपदेयान्युधामन्युमुत्तमौजसमेव च ।  
 नकुलं सहदेवं च वशगांस्ते समीक्ष्य तु ॥ ३६  
 सहसैकरथः पार्थस्त्वामभ्येति परंतपः ।  
 क्रोधरक्तक्ष्णः क्रुद्धो जिघांसुः सर्वपार्थिवान् ॥ ३७  
 त्वरितोऽभिपतत्यस्मांस्त्यक्त्वा सैन्यान्यसंशयम् ।  
 त्वं कर्णं प्रतियाह्वेनं नास्त्यन्यो हि धनुर्धरः ३८

न तं पश्यामि लोकेऽस्मिंस्त्वत्तो ह्यन्यं धनुर्धरम् ।  
 अर्जुनं समरे क्रुद्धं यो वेलामिव वारयेत् ॥ ३९  
 न चास्य रक्षां पश्यामि पार्श्वतो न च पृष्ठतः ।  
 एक एवाभियाति त्वां पश्य साफल्यमात्मनः ४०  
 त्वं हि कृष्णो रणे शक्तो योद्धुमेतौ परंतपौ ।  
 तवैव भारो राधेय प्रत्युद्याहि धनञ्जयम् ॥ ४१  
 समानो ह्यसि भीष्मेण द्रोणद्रौणिकृपेण च ।  
 सव्यसाचिनमायान्तं निवारय महारणे ॥ ४२  
 लेलिहानं यथा सर्पं गर्जन्तमृषभं यथा ।  
 वनस्थितं यथा व्याघ्रं जहि कर्णं धनञ्जयम् ॥ ४३  
 एते द्रवन्ति समरान्निरपेक्षा नराधिपाः ।  
 अर्जुनस्य भयत्रस्ता धार्तराष्ट्रा महाबलाः ॥ ४४  
 द्रवतामथ तेषां तु नान्योऽस्ति युधि मानवः ।  
 भयहा यो भवेद्भीरस्त्वामृते सूतनन्दन ॥ ४५  
 एते त्वां कुरवः सर्वे द्वीपमासाद्य संयुगे ।  
 धिष्टिताः पुरुषव्याघ्र त्वत्तः शरणकाङ्क्षिणः ॥ ४६  
 वैदेहाम्बष्ठकाम्भोजास्तथा नम्रजितस्त्वया ।  
 गान्धाराश्च यया धृत्या जिताः सङ्घे सुदुर्जयाः ।  
 तां धृतिं कुरुराधेय ततः प्रत्येहि पाण्डवम् ॥ ४७  
 वासुदेवं च वाष्ण्यं प्रीयमाणं किरीटिना ।  
 प्रत्युद्याहि महाबाहो पौरुषे महति स्थितः ॥ ४८  
 कर्ण उवाच ।  
 प्रकृतिस्थोऽसि मे शल्य इदानीं संमतस्तथा ।  
 प्रतिभासि महाबाहो अभीतश्च धनञ्जयात् ॥ ४९  
 पश्य बाहोर्वलं मेऽद्य शिक्षितस्य च पश्य मे ।  
 एकोऽद्य निहनिष्यामि पाण्डवानां महाचमूम् ॥  
 कृष्णो च पुरुषव्याघ्र ततः सत्यं ब्रवीमि ते ।  
 नाहत्वा युधि तौ वीरौ व्यपयासे कथञ्चन ॥ ५१  
 शिश्ये वा निहतस्ताभ्यामनित्यो हि रणे जयः ।  
 कृतार्थोऽद्य भविष्यामि हत्वा वाप्यथ वा हतः ५२  
 शल्य उवाच ।

अजय्यमेनं प्रवदन्ति युद्धे

महारथाः कर्णं रथप्रवीरम् ।

एकाकिनं किमु कृष्णाभिगुप्तं

विजेतुमेनं क इहोत्सहेत ॥



कर्ण उवाच ।

नैतादृशो जातु बभूव लोके  
 रथोत्तमो यावदुपश्रुतं नः ।  
 तमीदृशं प्रतियोत्सामि पार्थ  
 महाहवे पश्य च पौरुषं मे ॥ ५४  
 रणे चरत्येष रथप्रवीरः  
 सितैर्हथैः कौरवराजपुत्रः ।  
 स वाऽद्य मां नेष्यति कृच्छ्रमेत-  
 त्कर्णोऽस्यान्तेऽप्यत्र भवेत्समर्थः ॥ ५५  
 अस्वेदिनौ राजपुत्रस्य हस्ता-  
 ववेपमानौ जातकिणौ बृहन्तौ ।  
 दृढायुधः कृतिमानिक्षप्रहस्तो  
 न पाण्डवेयेन समोऽस्ति योधः ॥ ५६  
 गृह्णात्यनेकानपि कङ्कपत्रा-  
 नेकं यथा तान्प्रतियोज्य चाशु ।  
 ते क्रोशमात्रे निपतन्त्यमोघाः  
 कस्तेन योधोऽस्ति समः पृथिव्याम् ॥ ५७  
 अतोषयत्खाण्डवे यो हुताशं  
 कृष्णद्वितीयोऽतिरथस्तरस्त्री ।  
 लेभे चक्रं यत्र कृष्णो महात्मा  
 धनुर्गाण्डीवं पाण्डवः सव्यसाची ॥ ५८  
 श्वेताश्वयुक्तं च सुधोषमुग्रं  
 रथं महाबाहुरदीनसत्वः ।  
 महेषुधी चाक्षये दिव्यरूपे  
 शस्त्राणि दिव्यानि च हव्यवाहात् ॥ ५९  
 यस्त्विन्द्रलोके निजघान दैत्या-  
 नसङ्घेष्यान्कालकेयांश्च सर्वान् ।  
 लेभे शङ्खं देवदत्तं स तत्र  
 को नाम तेनाभ्यधिकः पृथिव्याम् ॥ ६०  
 महादेवं तोषयामास योऽस्रैः  
 साक्षात्सुयुद्धेन महानुभावः ।  
 लेभे ततः पाशुपतं सुघोरं  
 त्रैलोक्यसंहारकरं महास्त्रम् ॥ ६१  
 पृथक्पृथक्लोकपालाः समेता  
 ददुर्महास्त्राण्यप्रमेयाणि सङ्घे ।

यैस्ताञ्जघानाशु रणे नृसिंहः  
 सकालकेयानसुरान्समेतान् ॥ ६२  
 तथा विराटस्य पुरे समेता-  
 न्सर्वानस्नानेकरथेन जित्वा ।  
 जहार तद्गोधनमाजिमध्ये  
 वस्त्राणि चादत्त महारथेभ्यः ॥ ६३  
 तमीदृशं वीर्यगुणोपपन्नं  
 कृष्णद्वितीयं परमं नृपाणाम् ।  
 तमाह्वयन्साहसमुत्तमं वै  
 जाने स्वयं सर्वलोकस्य शल्य ॥ ६४  
 अनन्तवीर्येण च केशवेन  
 नारायणेनाप्रतिमेन गुप्तः ।  
 वर्षायुतैर्यस्य गुणा न शक्या  
 वक्तुं समेतैरपि सर्वलोकैः ॥ ६५  
 महात्मनः शङ्खचक्रासिपाणे-  
 विष्णोर्जिष्णोर्वसुदेवात्मजस्य ।  
 भयं न मे जायते साध्वसं च  
 दृष्ट्वा कृष्णावेकरथे समेतौ ॥ ६६  
 अतीवायं धनुषि राजपुत्रे-  
 ष्वतीवान्यान्यान्केशवश्चक्रयुद्धे ।  
 एवंविधौ पाण्डववासुदेवौ  
 चलेत्स्वदेशाद्रिमवान्न कृष्णौ ॥ ६७  
 उभौ हि शूरा वलिनौ दृढायुधौ  
 महारथौ संहननोपपन्नौ ।  
 एतौ वीरौ नरवीरौ समेतौ  
 स्थानाच्च्युतौ देवकुमाररूपौ ॥ ६८  
 अश्यादित्याविन्द्रवृहस्पती वा  
 यमान्तकौ वा शशिपूषणौ वा ।  
 भगांशमित्रावरुणावश्विनौ वा  
 मरुद्गणौ वा वसवः समेताः ।  
 व्यस्ताः समस्ताश्च युधा न शक्ता  
 जेतुं प्रसन्नार्जुनं चाच्युतं च ॥ ६९  
 एतौ हि तावर्जुनवासुदेवौ  
 कोऽन्यः प्रतीयान्मदते तु शल्य ॥ ७०

सर्वेषां वृष्णिवीराणां कृष्णे लक्ष्मीः प्रतिष्ठिता ।  
 सर्वेषां पाण्डुपुत्राणां जयः पार्थे प्रतिष्ठितः ॥ ७१  
 तावुभौ पुरुषव्याघ्रौ समाने स्यन्दने स्थितौ ।  
 मामेकमभियोद्धारौ सुजातं वत शल्य मे ॥ ७२  
 नैतच्चिरं क्षिप्रमिमं रथं मे  
 प्रवर्तयैतावभियामि चैवम् ।  
 असिन्मुहूर्ते निहतौ पश्य कृष्णौ  
 ताभ्यां हतं वा युधि मां रिपुभ्याम् ॥ ७३  
 एवं ब्रुवाणः सहसा महारथ-  
 स्त्वभ्यद्रवत्पाण्डवं सूतपुत्रः ॥ ७४  
 अभ्येत्य पुत्रेण तवाभिनन्दिताः  
 समेत्य चोक्ताः कुरुवीरसत्तमाः ।  
 कृपश्च भोजश्च महारथावुभौ  
 तथैव गान्धारपतिः सहानुजः ।  
 गुरोः सुतस्तस्य तवात्मजास्तथा  
 पदातिसङ्घा द्विरदास्तथा तदा ॥ ७५  
 निरुध्यताभिद्रवताच्युतार्जुनौ  
 श्रमेण संयोजयताशु सर्वशः ।  
 यथा भवद्भिर्भृशविक्षतावुभौ  
 सुखेन हन्यान्मम वाहिनीपतिः ॥ ७६  
 तथेति चोक्त्वा त्वरिताः स तेऽर्जुनं  
 जिघांसवो वीरतराः समाययुः ।  
 शरैश्च जघुर्युधि तं महारथा  
 धनञ्जयं कर्णनिदेशकारिणः ।  
 नदीनदं भूरिजलो महार्णवो  
 यथा तथा तान्समरेऽर्जुनोऽग्रसत् ॥ ७७  
 न संदधानो न तथा शरोत्तमान्  
 प्रमुञ्चमानो रिपुभिः प्रदृश्यते ।  
 धनञ्जयास्तैः स शरैर्विदारिता  
 हता निपेतुर्नरवाजिकुञ्जराः ॥ ७८  
 शरार्चिषं गाण्डिवचारुमण्डलं  
 युगान्तसूर्यप्रतिमानतेजसम् ।  
 न कौरवाः शेकुरुदीक्षितुं जयं  
 यथा रविं व्याधितचक्षुषो जनाः ॥ ७९

शरोत्तमान्संप्रहितान्महारथै  
 श्चिच्छेद पार्थः प्रहसञ्छरौघैः ।  
 भूयश्च तानहनद्वाणसङ्घान्  
 गाण्डीवधन्वायतपूर्णमण्डलम् ॥ ८०  
 यथोग्ररश्मिः शुचिशुक्रमध्यगः  
 सुखं विवस्वान्हरते जलौघान् ।  
 तथार्जुनो वाणगणान्निरस्य  
 ददाह सेनां तव पार्थिवेन्द्र ॥ ८१  
 तमभ्यधावद्विसृजन्कृपः शरां-  
 स्तथैव भोजस्तव चात्मजः स्वयम् ।  
 महारथो द्रोणसुतश्च सायकै-  
 रवाकिरंस्तोयधरा यथाऽचलम् ॥ ८२  
 जिघांसुभिस्तान्कुशलैः शरोत्तमान्  
 महात्मभिः संप्रहितान्प्रयत्नतः ।  
 शरैः प्रचिच्छेद स पाण्डवस्त्वरन्  
 परान्विनिर्भिद्य च तांस्त्रिभिस्त्रिभिः ॥ ८३  
 स गाण्डिवव्यायतपूर्णमण्डल-  
 स्तपत्रिपूनर्जुनभास्करो बभौ ।  
 शरोग्ररश्मिः शुचिशुक्रमध्यगो  
 यथैव सूर्यः परिवेषवांस्तथा ॥ ८४  
 अथाग्र्यवाणैर्दशभिर्धनञ्जयं  
 पराभिनद्रोणसुतोऽच्युतं त्रिभिः ।  
 चतुर्भिरश्वांश्चतुरः कर्पिं ततः  
 शरैश्च नाराचवरैरवाकिरत् ॥ ८५  
 तथा ततः प्रस्फुरदस्य कार्मुकं  
 त्रिभिः शरैर्यन्तुशिरश्चकर्त ह ।  
 हयांश्चतुर्भिश्चतुरस्त्रिभिर्ध्वजं  
 धनञ्जयो द्रौणिरथादपातयत् ॥ ८६  
 स रोषपूर्णो ह्यतिवज्रहाटकै-  
 रलंकृतं तक्षकभोगवर्चसम् ।  
 स तद्वधे कार्मुकमन्यदाददे  
 यथा महाहिप्रवरं तथैव च ॥ ८७  
 स्वमायुधं चापि विकीर्य भूतले  
 धनुश्च कृत्वा सगुणं गुणाधिकः ।

समानयंस्तावजितौ नरोत्तमौ  
 शरोत्तमैर्द्रौणिरविध्यदन्तिकात् ॥ ८८  
 कृपश्च भोजश्च तवात्मजश्च ते  
 शरैरनेकैर्युधि पाण्डवर्षभम् ।  
 महारथाः संयुगमूर्धनि स्थिता-  
 स्तमोनुदं वारिधरा इवापतन् ॥ ८९  
 कृपस्य पार्थः सशरं शरासनं  
 हयान्ध्वजान्सारथिमेव पत्रिभिः ।  
 [समार्पयद्वाहुसहस्रविक्रम-  
 स्तथा यथा वज्रधरः पुरा बलेः ॥ ९०  
 स पार्थवाणैर्विनिपातितायुधो  
 ध्वजावमर्दे च कृते महाहवे ।  
 कृतः कृपो बाणसहस्रयन्त्रितो  
 यथापगेयः प्रथमं किरीटिना ॥] ९१  
 शरैः प्रचिच्छेद तवात्मजस्य  
 ध्वजं धनुश्च प्रचकर्त नर्दतः ।  
 जघान चाश्वान्कृतवर्मणः शुभान्  
 ध्वजं च चिच्छेद तवात्मजस्य ह ॥ ९२  
 सवाजिसूतेष्वसनान्सकेतना-  
 जघान नागाश्वरथांश्च स त्वरन् ।  
 ततः प्रकीर्णं सुमहद्वलं तव  
 प्रपीडितं सवितुरिवौजसा भृशम् ॥ ९३

ततोऽर्जुनस्याशु रथेन केशव-  
 श्वकार शत्रूनपसव्यमातुरान् ।  
 ततः प्रयातं खरितं धनञ्जयं  
 शतकतुं वृत्रनिजघ्नपं यथा ।  
 समन्वधावन्पुनरुत्थितैर्ध्वजै  
 रथैः सुयुक्तैरपरे युयुत्सवः ॥ ९४  
 अथाभिसृत्य प्रतिवार्यं चाहितान्  
 धनञ्जयस्यानुचरान्महारथाः ।  
 शिखण्डिशैनेययमाः शितैः शरै-  
 र्विदारयन्तो व्यनदन्मुभैरवम् ॥ ९५  
 ततोऽभिजघ्नः कृपिताः परस्परं  
 शरैस्तदाज्जोगतिभिः सुतेजनैः ।  
 कुरुप्रवीराः सह सञ्जयैर्यथा  
 सुरारयो देवपतिं यथा तथा ॥ ९६  
 जयेप्सवः स्वर्गमनाय चोत्सुकाः  
 पतन्ति नागाश्वरथाः परंतप ।  
 तथैव सर्वे बहवश्च विव्यधुः  
 शरैः सुमुक्तैरितरेतरं पृथक् ॥ ९७  
 शरान्धकारे तु महात्मभिः कृते  
 महामृधे योधवरैः परस्परम् ।  
 चतुर्दिशो वै विदिशश्च पार्थिव  
 प्रभा च सूर्यस्य तमोवृताऽभवत् ॥ ९८

॥ इति श्रीमन्महाभारते कर्णपर्वणि सप्तदशदिवसयुद्धे व्यशीतितमोऽध्यायः ॥ ८३ ॥

### चतुरशीतितमोऽध्यायः ॥ ८४ ॥

संकुलयुद्धम् ॥ १ ॥

सञ्जय उवाच ।  
 राजन्कुरूणां प्रवरैर्वलैर्भोममभिद्रुतम् ।  
 मज्जन्तमिव कौन्तेयमुजिहीर्षुर्धनञ्जयः ॥ १  
 विमृष्ट स्रुतपुत्रस्य सेनां भारत सायकैः ।  
 प्राहिणोन्मृत्युलोकाय परवीरान्धनञ्जयः ॥ २  
 ततोऽस्याम्बरमाश्रित्य शरजालानि भागशः ।

अदृश्यन्त तथान्ये च निजघ्नस्त्व वाहिनीम् ॥३  
 स पक्षिसङ्घाचरितमाकाशं पूरयञ्शरैः ।  
 धनञ्जयो महाबाहुः कुरूणामन्तकोऽभवत् ॥ ४  
 ततो भल्लैः क्षुरप्रैश्च नाराचैर्विमलैरपि ।  
 गात्राणि प्राच्छिनत्पार्थः शिरांसि च चकर्त ह ॥ ५  
 छिन्नगात्रैर्विकवचैर्विशिरस्कैः समन्ततः ।

तथाऽर्जुनस्याधिरथेन केशव इति ख. द. पाठः । अथाऽर्जुनस्याधि-

रथेन केशव इति क. ड. पाठः ॥९४॥ व्यशीतितमोऽध्यायः ॥ ८३ ॥

पातितैश्च पतद्भिश्च योधैरासीत्समावृता ॥ ६	तद्विनष्टं सुविध्वस्तं तव सैन्यं किरीटिना । हतमविहतं बाणैः सर्वतः प्रद्रुतं दिशः ॥ १९
धनञ्जयशराभ्यस्तैः स्यन्दनाश्वरथद्विपैः । संछिन्नभिन्नविध्वस्तैर्व्यङ्गाङ्गावयवैः स्तृता ।	सश्वापदा मृगगणा दावाभिन्नासिता यथा । कुरवः पर्यवर्तन्त निर्दग्धाः सव्यसाचिना ॥ २०
गतसत्वैः ससत्वैश्च संबृताऽऽसीद्विसुन्धरा ॥ ७	उत्सृज्य च महाबाहुं भीमसेनं तथा रणे । बलं कुरूणामुद्विग्नं सर्वमासीत्पराञ्जुखम् ॥ २१
सुदुर्गमा सुविषमा घोराऽत्यर्थं सुदुर्दशा । रणभूमिरभूद्राजन्महावैतरणी यथा ॥ ८	ततः कुरुषु भग्नेषु भीमत्सुरपराजितः । भीमसेनं समासाद्य मुहूर्तं सोऽभ्यवर्तत ॥ २२
ईषाचक्राक्षभल्लैश्च व्यश्वैः साश्वैश्च युध्यताम् । ससूतैर्हतसूतैश्च रथैः स्तीर्णाऽभवन्मही ॥ ९	समागम्य च भीमेन मन्थयित्वा च फल्गुनः । विशल्यमरुजं चासौ कथयित्वा युधिष्ठिरम् ॥ २३
सुवर्णवर्मसन्नाहैर्योधैः कनकमालिभिः । आस्थिताः कृत्स्नवर्माणो भद्रा नित्यमदा द्विपाः १०	भीमसेनाभ्यनुज्ञातस्ततः प्रायाद्धनञ्जयः । नादयन्त्यघोषेण पृथिवीं धां च भारत ॥ २४
क्रुद्धाः क्रूरैर्महामात्रैः प्रेषितार्जुनमभ्ययुः । चतुःशता रथवरा हताः पेतुः किरीटिना ॥ ११	ततः परिवृतो वीरैर्दशभिः शत्रुतापनः । दुःशासनादवरजैस्तव पुत्रैर्धनञ्जयः ॥ २५
पर्यस्तानीव शृङ्गाणि ससत्वानि महागिरेः । धनञ्जयशराभ्यस्तैः स्तीर्णा भूर्वरवारणैः ॥ १२	ते तमभ्यर्दयन्बाणैरुल्कामिरिव कुञ्जरम् । आततेष्वसना वीरा नृत्यन्त इव भारत ॥ २६
समन्ताञ्जलदप्रख्यान्वारणान्मदवर्षिणः । अभिपेदेऽर्जुनरथो घनान्भिन्दन्निवांशुमान् ॥ १३	अपसव्यांस्तु तांश्चक्रे रथेन मधुसूदनः । नियुक्तान्हि स तान्मेने यमायाशु किरीटिना ॥ २७
हतैर्गजमनुष्याश्चैर्भिन्नैश्च बहुधा रथैः । विशस्त्रयन्त्रकवचैर्युद्धशौण्डैर्गतासुभिः ।	तथान्ये प्राणदन्मूढाः पराञ्जुखमिवार्जुनम् ॥ २८
अपविद्धायुधैर्मार्गैः स्तीर्णोऽभूत्फल्गुनेन वै ॥ १४	तेषां नानदतां केतुनश्चांश्वापानि सारथीन् । नाराचैरर्धचन्द्रैश्च क्षिप्रं पार्थो न्यकृन्तत ॥ २९
विस्फारितं च गाण्डीवमत्यासीद्गैरवस्वनम् । सुघोषं वज्रनिष्पेपं स्तनयन्निव तोयदः ॥ १५	अथान्यैर्दशभिर्मल्लैः शिरांस्त्रेषामपातयत् । रोपसंरक्तनेत्राणि संदष्टौष्ठानि भूतले ॥ ३०
ततः प्रादीर्यत चमूर्धनञ्जयशराहता । महावातसमाविद्धा महानौरिव सागरे ॥ १६	तेषां वक्राणि विबभ्रुव्योमिनि तारागणा इव ॥ ३१
नानारूपाः प्राणहराः शरा गाण्डीवचोदिताः । अलातोलकाशनिप्रख्यास्तव सैन्यं विनिर्दहन् १७	तास्तु भल्लैर्महावेगैर्दशभिर्दश कौरवान् । रुक्माङ्गदाञ्जुक्मपुङ्गवैर्हत्वा प्रायादमित्रहा ॥ ३२
महागिरौ वेषुवनं निशि प्रज्वलितं यथा । तथा तव महासैन्यं प्रास्फुरच्छरपीडितम् ॥ १८	

॥ इति श्रीमन्महाभारते कर्णपर्वणि सप्तदशदिशसयुद्धे चतुरशीतितमोऽध्यायः ॥ ८४ ॥

### पञ्चाशीतितमोऽध्यायः ॥ ८५ ॥

संकुलयुद्धम् ॥ १ ॥

सञ्जय उवाच ।

समायान्तं महावेगैरश्वैः कपिवरध्वजम् ।

विनिर्दहन्त्रिल्यात्राडभाव आर्षः ॥ १७ ॥

\* अत्रार्जुनकृतं दशधृतराष्ट्रपुत्रहननं विचारणीयम् ।

युद्धायाभ्यद्रवन्वीराः कुरूणां नवती रथाः ॥ १

कृत्वा संशप्तका घोरं शपथं पारलौकिकम् ।

चतुरशीतितमोऽध्यायः ॥ ८४ ॥

परिवर्तुर्नरव्याघ्रा नरव्याघ्रं रणेऽर्जुनम् ॥ २	तत्रतत्रैव दृश्यन्ते निहताः पार्थसायकैः ॥ १९
कृष्णः श्वेतान्महावेगानश्चान्काश्चनभूषणान् ।	तस्मिन्क्षणे पाण्डवस्य बाहोर्बलमदृश्यत ।
मुक्ताजालप्रतिच्छन्नान्प्रैषीत्कर्णरथं प्रति ॥ ३	यत्सादिनो वारणांश्च रथांश्चैकोऽजयद्युधि ॥ २०
प्रेक्ष्य कर्णरथं यान्तमरिग्रं तं धनञ्जयम् ।	असंयुक्ताश्च ते राजन्परिवृत्ता रणं प्रति ।
बाणवर्षैरभिघ्नन्तः संशप्तकगणा ययुः ॥ ४	नरा नागा रथाश्चैव नदन्तोऽर्जुनमभ्ययुः ॥ २१
त्वरमाणांस्तु तान्सर्वान्समूतेष्वसनध्वजान् ।	तत्क्षयङ्गेण महता बलेन भरतर्षभ ।
जघान नवतिं वीरानर्जुनो निशितैः शरैः ॥ ५	दृष्ट्वा परिवृत्तं राजन्भीमसेनः किरीटिनम् ॥ २२
तेऽपतन्त हता बाणैर्नानारूपैः किरीटिना ।	हतावशेषानुत्सृज्य त्वदीयान्कतिचिद्रथान् ।
विमानेभ्यः सुकृतिनः स्वर्गात्पुण्यक्षये यथा ॥ ६	जवेनाभ्यद्रवद्भीमो धनञ्जयरथं प्रति ॥ २३
ततः सरथनागाश्वाः कुरवः कुरुसत्तमम् ।	ततस्तत्प्राद्रवत्सैन्यं हतभूयिष्ठमातुरम् ।
निर्भया भरतश्रेष्ठमभ्यवर्तन्त फल्गुनम् ॥ ७	दृष्ट्वाऽर्जुनं तदा भीममागतं भ्रातरं प्रति ॥ २४
तदायस्तमनुष्याश्चमुदीर्णवरवारणम् ।	हतावशिष्टांस्तुरगानर्जुनेन महाबलः ।
पुत्राणां ते महासैन्यं समरौत्सीद्धनञ्जयम् ॥ ८	भीमो व्यधमदश्रान्तो गदापाणिर्महाहवे ॥ २५
शक्त्यृष्टितोमरप्रासैर्गदानिस्त्रिशसायकैः ।	‘गदापाणिं तदा दृष्ट्वा भीमं भारत भारताः ।
प्राच्यादयन्महेष्वासाः कुरवः कुरुनन्दनम् ॥ ९	मेनिरे तमनुप्राप्तं दण्डपाणिमिवान्तकम् ॥’ २६
तामन्तरिक्षे विततां शस्त्रवृष्टिं समन्ततः ।	कालरात्रिमिवात्युग्रां नरनागाश्चभोजनाम् ।
व्यधमत्पाण्डवो बाणैस्तमः सूर्य इवांशुभिः ॥ १०	प्राकारादृष्टुरद्वारदारणीमतिदारुणाम् ॥ २७
ततो म्लेच्छाः स्थिता मत्तैस्त्रयोदशशतैर्गजैः ।	गदां तुरगनाशाय त्वरन्भीमो व्यवसृजत् ।
पार्थतो व्यहनन्पार्थं तव पुत्रस्य शासनात् ॥ ११	सा जघान बहूनश्वानश्वारोहांश्च मारिष ॥ २८
कर्णिनालीकनाराचैस्तोमरप्रासशक्तिभिः ।	कांस्यायुसतनुत्रांश्च नरानश्वांश्च पाण्डवः ।
कर्णैर्भिण्डिपालैश्च रथस्थं पार्थमार्दयन् ॥ १२	पोथयामास गदया सशब्दं तेऽपतन्हताः ॥ २९
तां शस्त्रवृष्टिमतुलां द्विपथैः प्रेषितां प्रभुः ।	दन्तैर्दशन्तो वसुधां शेरते क्षतजोक्षिताः ।
चिच्छेद निशितैर्भ्रैरर्धचन्द्रैश्च फल्गुनः ॥ १३	भ्रममूर्धास्थिचरणाः क्रव्यादगणभोजनाः ॥ ३०
अथ तान्द्विरदान्सर्वान्नालिङ्गैः शरोत्तमैः ।	असृञ्चांसवसाभिश्च तृप्तिमभ्यागता गदा ।
सपताकध्वजारोहान्गिरीन्वज्रैरिवाभिनत् ॥ १४	अस्थीन्यप्यश्रती तस्यौ कालरात्रीव दुर्दशा ॥ ३१
ते हेमपुङ्खैरिषुभिरदिता हेममालिनः ।	सहस्राणि दशाश्वानां हत्वा पत्नींश्च भूयसः ।
हताः पेतुर्महानागाः साग्निज्वाला इवाद्वयः ॥ १५	भीमोऽभ्यधावत्संकुद्धो गदापाणिरितस्ततः ॥ ३२
ततो गाण्डीवनिर्घोषो महानासीद्विशांपते ।	गदापाणिं ततो भीमं दृष्ट्वा भारत तावकाः ।
स्तनतां कूजतां चैव मनुष्यगजवाजिनाम् ॥ १६	मेनिरे समनुप्राप्तं कालदण्डोद्यतं यमम् ॥ ३३
कुञ्जराश्च हता राजन्दुद्रुवुस्ते समन्ततः ।	स मत्त इव मातङ्गः संकुद्धः पाण्डुनन्दनः ।
अश्वाश्च पर्यधावन्त हतारोहा दिशो दश ॥ १७	प्रविवेश गजानीकं मकरः सागरं यथा ॥ ३४
रथा हीना महाराज रथिभिर्वाजिभिस्तथा ।	विगाह्य च गजानीकं प्रगृह्य महतीं गदाम् ।
गन्धर्वनगराकारा दृश्यन्ते स सहस्रशः ॥ १८	क्षणेन भीमः संकुद्धस्तन्निये यमसादनम् ॥ ३५
अश्वारोहा महाराज धावमाना इतस्ततः ।	गजान्सकङ्कटान्मत्तान्सारोहान्सपताकिनः ।

पततः समपश्याम सपक्षान्पर्वतानिव ॥ ३६  
 हत्वा तु तद्रजानीकं भीमसेनो महाबलः ।  
 पुनः स्वरथमास्थाय पृष्ठतोऽर्जुनमभ्ययात् ॥ ३७  
 ततः पराञ्छुखीभूतं निरुत्साहं बलं तव ।  
 तदानीं तु महाराज प्रायशः शस्त्रवेष्टितम् ॥ ३८  
 विलम्बमानं तत्सैन्यमप्रगल्भमवस्थितम् ।  
 दृष्ट्वा प्राच्छादयद्गणैरर्जुनः शस्त्रवेष्टिभिः ॥ ३९  
 नराश्वरथमातङ्गा युधि गाण्डीवधन्वना ।  
 शरव्रातैश्चिता रेजुः कदम्बा इव केसरैः ॥ ४०  
 ततः कुरूणामभवदार्तनादो महाशृप ।  
 नराश्वनागामुहरान्दृष्ट्वा बाणान्किरीटिनः ॥ ४१  
 हाहाकृतं भृशं त्रस्तं लीयमानं परस्परम् ।  
 अलातचक्रवत्सैन्यं तदा बभ्राम तावकम् ॥ ४२  
 ततोऽर्जुनशरध्वस्तं कुरूणां सुमहद्बलम् ।  
 न ह्यत्रासीदनिर्भिन्नो रथः सादी हयो गजः ॥ ४३  
 आदीप्तमिव तत्सैन्यं शरैश्छिन्नतनुच्छदम् ।  
 आसीत्स्वशोणितक्लिन्नं रौद्रं नष्टं विशांपते ॥ ४४  
 तत्सैन्यं हतभूयिष्ठमाहतं निशितैः शरैः ।  
 न जहौ समरं प्राप्य फल्गुनं शत्रुतापनम् ॥ ४५  
 तत्राद्भुतमपश्याम कौरवाणां पराक्रमम् ।  
 बध्यमानोऽपि यत्पार्थं न जहौ भरतर्षभ ॥ ४६  
 तं दृष्ट्वा विक्रमं तस्य कुरवः सव्यसाचिनः ।  
 निराशाः समपद्यन्त सर्वे कर्णस्य जीविते ॥ ४७  
 अविषह्यं तु पार्थस्य शरसंस्पर्शमाहवे ।  
 मत्वा न्यवर्तन्कुरवो जिता गाण्डीवधन्वना ॥ ४८  
 ते हित्वा समरे पार्थं बध्यमानाश्च सायकैः ।

प्रदुद्रुवुर्दिशो भीताश्चुकुशुश्चापि सूतजम् ॥ ४९  
 तान्विद्रावयते पार्थः किरञ्शरशतान्वहून् ।  
 हर्षयन्पाण्डवीं सेनां राजानं च युधिष्ठिरम् ॥ ५०  
 पुत्रास्तव महाराज जग्मुः कर्णरथं प्रति ।  
 अगाधे मज्जतां तेषां द्वीपः कर्णोऽभवत्तदा ॥ ५१  
 कुरवो हि महाराज निर्विपाः पन्नगा इव ।  
 कर्णमेवोपलीयन्त भयाद्गाण्डीवधन्वनः ॥ ५२  
 यथा सर्वाणि भूतानि मृत्योर्भीतानि मारिष ।  
 उपलीयन्ति सन्नासाद्धर्मं लोकपरायणम् ॥ ५३  
 तथा कर्णं महेष्वसं पुत्रास्तव नराधिप ।  
 उपालीयन्त सन्नासात्पाण्डवस्य महात्मनः ॥ ५४  
 ताञ्शोणितपरिक्लिन्नान्विषमस्थाञ्शरातुरान् ।  
 मा भैष्टेत्वब्रवीत्कर्णो भीतानाविष्टचेतसः ॥ ५५  
 संभयं हि बलं दृष्ट्वा बलात्पार्थेन तावकम् ।  
 धनुर्विस्फारयन्कर्णस्तस्यौ शत्रुजिघांसया ॥ ५६  
 तान्मद्भुतान्कुरून्दृष्ट्वा कर्णः शस्त्रभृतां वरः ।  
 संचिन्तयित्वा पार्थस्य वधे दद्रे मनः श्वसन् ॥ ५७  
 विस्फार्य सुमहच्चापं ततश्चाधिरथिर्वृषः ।  
 पाञ्चालान्पुनराधावत्पश्यतः सव्यसाचिनः ॥ ५८  
 ततः क्षणेन क्षितिपाः क्षतजप्रतिमेक्षणाः ।  
 शरौघैश्छादयामासुर्महामेघा इवाचलम् ॥ ५९  
 ततः शरसहस्राणि कर्णमुक्तानि मारिष ।  
 पाञ्चालानां हरत्प्राणांस्तमांसीव तमोनुदः ॥ ६०  
 महदासीत्तदा युद्धं पाञ्चालानां महामते ।  
 बध्यतां सूतपुत्रेण मित्रार्थे मित्रगृद्धिना ॥ ६१

॥ इति श्रीमन्महाभारते कर्णपर्वणि सप्तदशदिवसयुद्धे पञ्चाशीतितमोऽध्यायः ॥ ८६ ॥

### षडशीतितमोऽध्यायः ॥ ८६ ॥

संकलयुद्धम् ॥ १ ॥ भीमदुःशासनयोः समागमः संवादश्च ॥ २ ॥

सञ्जय उवाच ।

ततः कर्णः कुरुषु प्रदुतेषु  
 वरुथिना श्वेतहयेन राजन् ।

पाञ्चालपुत्रान्व्यधमत्सूतपुत्रो

महेषुभिर्वात इवाभ्रसङ्घान् ॥

१

सूतं रथादञ्जलिकैर्निपात्य  
 जघान चाश्वाञ्जनमेजयस्य ।  
 शतानीकं सुतसोमं च भल्लै-  
 र्वाकिरद्वनुषी चाप्यकृन्तत् ॥ २  
 धृष्टद्युम्नं निर्विभेदाथ पद्भि-  
 र्जघानाश्चान्दक्षिणांस्तस्य सङ्घे ।  
 हत्वा चाश्वान्सात्यकेः सूतपुत्रः  
 कैकेयपुत्रं न्यवधीद्विशोकम् ॥ ३  
 तमभ्यधावन्निहते कुमारे  
 सेनापतिः कैकयो मित्रवर्मा ।  
 शरैर्विधुन्वन्भृशमुग्रवेगैः  
 कर्णात्मजं चाप्यहनत्सुदेवम् ॥ ४  
 तस्यार्धचन्द्रैस्त्रिभिरुच्चकर्त  
 प्रहस्य बाहू च शिरश्च कर्णः ।  
 स स्यन्दनाद्गामगमद्रतासुः  
 परश्वथैः साल इवावरुणः ॥ ५  
 हताश्वमञ्जोगतिभिः सुषेणः  
 शिनिप्रवीरं निशितैः पृषत्कैः ।  
 प्रच्छाद्य नृत्यन्निव कर्णपुत्रः  
 शैनेयवाणाभिहतः पपात ॥ ६  
 पुत्रे हते क्रोधपरीतचेताः  
 कर्णः शिनीनां प्रवरं जिघांसुः ।  
 हतोऽसि हे सात्यक इत्युदीर्य  
 व्यवस्रजद्ग्राणममित्रसाहम् ॥ ७  
 तमस्य चिच्छेद शरं शिखण्डी  
 त्रिभिक्षिभिश्च प्रतुतोद कर्णम् ।  
 शिखण्डिनः कार्मुकं च ध्वजं च  
 च्छित्त्वा क्षुराभ्यां न्यहनत्सुजातः ॥ ८  
 शिखण्डिनं पद्भिरविध्यदुग्रो  
 धार्ष्ट्युम्नेः स शिरश्चोच्चकर्त ।  
 ततोऽभिनत्सुतसोमं क्षुरेण  
 सुसंशितेनाधिरथिर्महात्मा ॥ ९  
 अथाक्रन्दे तुमुले वर्तमाने  
 धार्ष्ट्युम्ने निहते तत्र कृष्णः ।

अपाञ्चाल्यं क्रियते याहि पार्थ  
 कर्णं जहीत्यब्रवीद्राजसिंह ॥ १०  
 ततः प्रहस्याशु नरप्रवीरो  
 रथं रथेनाधिरथेर्जगाम ।  
 भये तेषां त्राणमिच्छन्सुबाहु-  
 रभ्याहतानां रथयूथपेन ॥ ११  
 ततोऽपरे भारत दुष्प्रकम्प्याः  
 पाञ्चालानां रथसङ्घाः समेताः ।  
 प्रतिश्रिता ह्यन्तरिक्षे ग्रहाभा  
 धनुःप्रवीरास्तु रथप्रवीराः ॥ १२  
 विस्फार्य गाण्डीवमथोग्रघोषं  
 ज्यया समाहृत्य तले भृशं च ।  
 बाणान्धकारं सहसैव कृत्वा  
 जघान नागाश्वरथध्वजांश्च ॥ १३  
 [प्रतिश्रुतः प्राचरदन्तरिक्षे  
 गुहा गिरीणामपतन्वयांसि ।  
 यन्मण्डलज्येन विजृम्भमाणो  
 रौद्रे मुहूर्तेऽभ्यपतत्किरीटी ॥]  
 तं भीमसेनोऽनुययौ रथेन  
 पृष्ठे रक्षन्पाण्डवमेकवीरः ।  
 तौ राजपुत्रौ त्वरितौ रथाभ्यां  
 कर्णाय यातावरिभिर्विषक्तौ ॥ १५  
 तत्रान्तरे सुमहान्सूतपुत्र-  
 श्वके युद्धं सोमकान्संप्रमध्य ।  
 रथाश्वमातङ्गगणाञ्जघान  
 प्रच्छादयामास शरैर्दिशश्च ॥ १६  
 तमुत्तमौजा जनमेजयश्च  
 कुद्रौ युधामन्युशिखण्डिनौ च ।  
 कर्णं विभेदुः सहिताः पृषत्कैः  
 सन्नर्दमानाः सह पार्षतेन ॥ १७  
 ते पञ्च पाञ्चालरथाः समेता  
 वैकर्तनं कर्णमभिद्रवन्तः ।  
 तस्माद्रथाञ्च्यावयितुं न शेकु-  
 र्धैर्यात्कृतात्मानमिवेन्द्रियार्थाः ॥ १८

तेषां धनूंषि ध्वजवाजिसूतां-  
 स्तूर्णं पताकाश्च निकृत्य बाणैः ।  
 तान्पाश्चालानभ्यहनत्पृषत्कैः  
 कर्णस्ततः सिंह इवोन्ननाद ॥ १९

तस्यास्यतस्तानभिनिघ्नतश्च  
 ज्याबाणहस्तस्य धनुःस्वनेन ।  
 साद्रिद्रुमा स्यात्पृथिवी विशीर्ण-  
 ल्यतीव मत्वा जनता व्यपीदत् ॥ २०

स शक्रचापप्रतिमेन धन्वना  
 भृशायतेनाधिरथिः शरान्मृजन् ।  
 बभौ रणे दीप्तमरीचिमण्डलो  
 यथांशुमाली परिवेषवांस्तथा ॥ २१

शिखण्डिनं द्वादशभिः पराभिन-  
 च्छितैः शरैः पद्भिरथोत्तमौजसम् ।  
 त्रिभिर्युधामन्युमविध्यदाशुगै-  
 स्त्रिभिक्षिभिः सोमकर्णार्पतात्मजौ ॥ २२

पराजिताः पञ्च महारथास्तु ते  
 महाहवे सूतमुतेन मारिष ।  
 निरुद्यमास्तस्थुरमित्रनन्दना  
 यथेन्द्रियार्थात्मवता पराजिताः ॥ २३

निमज्जतस्तानथ कर्णसागरे  
 विपन्ननावो वणिजो यथार्णवे ।  
 उद्धिरे नौभिरिवार्णवाद्रथैः  
 सुकल्पितैर्द्रौपदिजाः स्वमातुलान् ॥ २४

ततः शिनीनामृषभः शितैः शरै-  
 निकृत्य कर्णप्रहितानिघ्नबहून् ।  
 विदार्य कर्णं निशितैरयस्यै-  
 स्तवात्मजं ज्येष्ठमविध्यदष्टभिः ॥ २५

कृपोऽथ भोजश्च तवात्मजस्तथा  
 स्वयं च कर्णो निशितैरताडयत् ।  
 स तैश्चतुर्भिर्युधे यदूत्तमो  
 दिगीश्वरैर्दैत्यपतिर्यथा तथा ॥ २६

समाततेनेष्वसनेन कूजता  
 महास्वनेनाशनिपातदीधितिः ।

बभूव दुर्धर्षतरः स साल्यकिः  
 शरन्नभोमध्यगतो यथा रविः ॥ २७

पुनः समास्थाय रथान्मुदंशिताः  
 शिनिप्रवीरं जुगुपुः परंतपाः ।  
 समेत्य पाश्चालमहारथा रणे  
 मरुद्गणाः शक्रमिवारिनिग्रहे ॥ २८

ततोऽभवद्युद्धमतीव दारुणं  
 तवाहितानां तव सैनिकैः सह ।  
 रथाश्चमातङ्गविनाशनं तथा  
 यथा सुराणामसुरैः पुराऽभवत् ॥ २९

रथा द्विपा वाजिपदातयस्तथा  
 भ्रमन्ति नानाविधशस्त्रवेष्टिताः ।  
 परस्परेणाभिहताश्च चस्खलु-  
 विनेदुरार्ता व्यसवोऽपतंस्तथा ॥ ३०

तथागतं भीममभीस्तवात्मजः  
 ससार राजावरजः किरञ्शरैः ।  
 तमभ्यधावच्चरितो वृकोदरो  
 महारुहं सिंह इवाभिपेदिवान् ॥ ३१

ततस्तयोर्युद्धमतीव दारुणं  
 प्रदीव्यतोः प्राणदुरोदरं द्वयोः ।  
 परस्परेणाभिनिविष्टरोषयो-  
 रुदग्रयोः शम्बरशक्रयोर्यथा ॥ ३२

शरैः शरीरार्तिकरैः सुतेजनै-  
 र्निजघ्नतुस्तावितरेतरं भृशम् ।  
 सकृत्प्रभिन्नाविव वासितान्तरे  
 महागजौ दोर्भिरदीनघातिनौ ॥ ३३

आलोक्य तौ चैव परस्परं ततः  
 समं च शरौ च ससारथी तदा ।  
 भीमोऽब्रवीद्वाहि दुःशासनाय  
 दुःशासनो याहि वृकोदराय ॥ ३४

तयो रथौ सारथिसंप्रचोदितौ  
 समं रथौ तौ सहसा समीयतुः ।  
 नानायुधच्छत्रपताकिकाध्वजौ  
 दिवीव पूर्वं बलशक्रयो रणे ॥ ३५



भीम उवाच ।

दिष्ट्वाऽसि दुःशासन अद्य दृष्टः  
क्षणं प्रतीच्छे सहवृद्धि मूलम् ।  
चिरोदितं यन्मया ते सभायां  
कृष्णाभिर्शेन गृहाण मत्तः ॥ ३६  
स एवमुक्तस्तु ततो महात्मा  
दुःशासनो वाक्यमुवाच वीरः ।  
सर्वं सरन्नेव विसंस्सराभि  
उदीर्यमाणं शृणु भीमसेन ॥ ३७  
स्सराभि चात्मप्रभवं चिराय  
यज्जातुषे वेश्मनि राज्यहानि ।  
विश्वासहीना मृगयां चरन्तो  
वसन्ति सर्वत्र निराकृतास्तु ॥ ३८  
महाभयं राज्यहानि सरन्त-  
स्तथोपभोगाच्च सुखाच्च हीनाः ।  
वनेष्वटन्तो गिरिगह्वराणि  
पाञ्चालराजस्य पुरं प्रविष्टाः ॥ ३९  
मायां यूयं कामपि संप्रविष्टा  
यतो वृतः कृष्णया फल्गुनो वः ।

संभूय पापैस्तदनार्यवृत्तं  
कृतं तदा मातृकृतानुरूपम् ॥ ४०  
एका वृता पञ्चभिः साभिपन्ना  
ह्यलज्जमानैश्च परस्परस्य ।  
सरे सभायां सुबलात्मजेन  
दासीकृता यत्सह कृष्णया च ॥ ४१

सञ्जय उवाच ।

इत्येवमुक्तस्तु तवात्मजेन  
पाण्डोः सुतः क्रोपवशं जगाम ।  
तवात्मजस्याथ वृकोदरो भृशं  
धनुः क्षुराभ्यां ध्वजमेव चाच्छिनत् ।  
ललाटमप्यस्य विभेद पत्रिणा  
शिरश्च कायात्प्रजहार सारथेः ॥ ४२  
स राजपुत्रोऽन्यदवाप्य कार्मुकं  
वृकोदरं द्वादशभिः पराभिनत् ।  
स्वयं नियच्छंस्तुरगानजिह्वगैः  
शरैश्च भीमं पुनरप्यवीवृषत् ॥ ४३

॥ इति श्रीमन्महाभारते कर्णपर्वणि सप्तदशदिवसयुद्धे षडशीतितमोऽध्यायः ॥ ८६ ॥

### सप्ताशीतितमोऽध्यायः ॥ ८७ ॥

भीमेन राज्ञां समक्षं दुःशासनवक्षसो रक्तपानम् ॥ १ ॥

सञ्जय उवाच ।

स राजपुत्रेण समार्च्छदुग्र-  
दुःशासनेन निकृतो निकृत्या ॥ १  
तत्राकरोहुष्करं राजपुत्रो  
दुःशासनः कुरुवीरो महात्मा ।  
यद्भीमसेनं प्रतियोधयद्रणे  
जम्भो यथा शक्रमुदारवीर्यम् ॥ २  
धनुश्छित्त्वा भीमसेनस्य सङ्घे  
षड्भिः शरैः सारथिमभ्यविध्यत् ।  
ततोऽविध्यत्रिंशता भीमसेनं  
वरेषुभिर्वन्यमिव द्विपेन्द्रम् ॥ ३

स कार्मुकं गृह्य तु भारसाधनं  
भीमस्तदा राजपुत्रं ह्यविध्यत् ।  
पञ्चाशतैर्वाणगणैः स्तनान्तरे  
तोत्रैर्यथा तीव्रवेगं द्विपेन्द्रम् ॥ ४  
ततस्तु राजन्विरथं महात्मा  
दुःशासनो भीमसेनं चकार ।  
निहत्य सङ्घे चतुरोऽस्य वाहा-  
ञ्छित्त्वा रथेषां पुनरेव चाक्षिपत् ॥ ५  
ततः क्षित्तिस्थो ह्यवरुह्य याना-  
द्भ्रुकोदरो गदया तस्य वाहान् ।

यमक्षयं प्रेषयित्वा महात्मा रथं समाकर्षत राजसूनोः ॥	६	निगृह्य चैनं परमेण कर्मणा उत्क्षिप्य चोत्क्षिप्य च तूर्णमेनम् । भूमौ तदा निष्पिपेषाथ वीर	
तस्मादवपुत्य रथात्ससर्ज दुःशासनस्तोमरमुग्रवेगम् । स तेन विद्धो हुरसि ह्यप्रमेयो गदां तस्मै विससर्जाप्रमेयाम् ॥	७	असिं विकोशं विमलं चकार ॥ १५ तं पातयित्वा तु वृकोदरोऽथ जगर्ज हर्षेण विनादयन्दिशः । नादेन तेनाखिलपार्श्ववर्तिनो	
ततः क्रोधाद्भीमसेनः कृतानि सर्वाणि दुःखान्यनुसंस्तरन्वै । संस्मृत्य संस्मृत्य तथा प्रतिज्ञा- मुग्रामसौ राजपुत्रो व्यषीदत् ॥	८	मूर्च्छाकुलाः पतितास्त्वाजमीढ ॥ १६ दुःशासनं तत्र समीक्ष्य राज- न्भीमो महाबाहुरचिन्त्यकर्मा । स्मृत्वा च केशग्रहणं च देव्या	
संचिन्तितं रोषमतीव वेगा- त्रयोदशाब्दं पुरुषप्रवीरः । प्रगृह्य वज्राशनितुल्यवेगां गदां करेणाथ वृकोदरो रूपा ॥	९	वस्त्रापहारं च रजखलायाः ॥ १७ अनागसो भर्तृपराञ्छुखाया दुःखानि दत्तान्यपि विप्रचिन्त्य । ज्वाल कोपादथ भीमसेन	
निपातयित्वा पृथिवीतले भृशं स ताडयामास वृकोदरो बली । अतीव संताडितभिन्नगात्रो दुःशासनो वै निपपात भूमौ ॥	१०	आज्यप्रसिक्तो हि यथा हुताशः ॥ १८ तत्राह कर्णं च सुयोधनं च कृपं द्रौणिं कृतवर्माणमेव । निहन्मि दुःशासनमद्य पापं	
आक्रम्य कण्ठे युधि राजपुत्रं संरक्तनेत्रो ह्यब्रवीद्घातं राष्ट्रम् । तद्ब्रूहि किं त्वं परिमार्गमाणो ह्यस्मान्पराभूय इहागतः पुनः ॥	११	संरक्ष्यतामद्य समस्तयोधाः ॥ १९ इत्येवमुक्त्वा सहसाभ्यधाव- न्निहन्तुकामोऽतिबलस्तरस्वी । तथा तु विक्रम्य रणे वृकोदरो महागजं केसरिको यथैव ।	
दिदीपयंस्तद्भृशदीपितं मे चिरार्जितं रोषमतिप्रदीप्तम् । मधु प्रपास्ये तव कोष्टभाजना- दित्यब्रवीद्भीमसेनस्तरस्वी ॥	१२	निगृह्य दुःशासनमेकवीरः सुयोधनस्याधिरथेः समक्षम् ॥ २० असिं समुद्यम्य सितं सुधारं कण्ठे पदाक्रम्य च वेपमानम् । उवाच तद्गौरिति यद्ब्रूवाणो हृद्योऽवदः कर्णसुयोधनाभ्याम् ॥ २१	
दुःशासनं कण्ठदेशे प्रमृद्रं- स्ततः क्रूरं भीमसेनश्चकार । तं व्यंसयित्वा सहसा ससार बलादसौ घातं राष्ट्रस्तरस्वी ॥	१३	ये राजसूयावभृथे पवित्रा जाताः कचा याज्ञसेन्या दुरात्मन् । ते पाणिना कतरेणावकृष्टा- स्तद्ब्रूहि तां पृच्छति भीमसेनः ॥ २२	
भीमोऽभिदुद्राव सुतं त्वदीयं सपत्नतां दर्शयन्घातं राष्ट्रम् । मृगं मुहुः सिंहशिशुर्यथा वने तथाश्चभिद्रुत्य महाबलं बली ॥	१४		

श्रुत्वा तु तद्भीमवचः सुधोरं दुःशासनो भीमसेनं निरीक्ष्य । जज्वाल भीमं स तदा स्येन संशृण्वतां कौरवसोमकानाम् । उक्तस्तदाजौ स तथा सरोषं जगाद भीमं परिवृत्तनेत्रः ॥ २३	दुःशासनस्य रिपुशासनस्य उद्धृत्य वक्षः पतितस्य भूमौ । ततोऽपिवच्छोणितमस्य कोष्ण- मास्वाद्य चास्वाद्य च वीक्षमाणः ॥ ३० क्रुद्धः प्रहृष्टो निजगाद वाक्यं स्तन्यस्य मातुः पयसोऽमृतस्य । माध्वीकजसेव रसस्य तस्य मधोश्च पानाद्यवकस्य पानात् ॥ ३१ पयोदधिभ्यां मथिताच्च मुख्या- त्तथेक्षुसारस्य मनोहरस्य । सर्वेभ्य एवाभ्यधिको रसोऽस्य मतो ममाद्याहितलोहितस्य ॥ ३२ एवं ब्रुवाणं पुनरुत्थितं त- मास्फोट्य बलान्तमतिप्रहृष्टम् । ये भीमसेनं ददृशुस्तदानीं प्रायेण तेऽपि व्यथिता निपेतुः ॥ ३३ ये चापि नासन्पतिता मनुष्या- स्तेषां करेभ्यः पतितं तु शस्त्रम् । भयाच्च संचुक्रुशुरखरैस्तदा निमीलिताक्षा मुमुहुश्च तत्र ॥ ३४ ये तत्र भीमं रुधिरं पिवन्तं दुःशासनस्य ददृशुः प्रपन्नाः । नायं मनुष्यस्त्विति भाषमाणाः सर्वेऽपलायन्त भयाभिपन्नाः ॥ ३५
---	--

॥ इति श्रीमन्महाभारते कर्णपर्वणि सप्तदशदिवसयुद्धे सप्ताशीतितमोऽध्यायः ॥ ८७ ॥

### अष्टाशीतितमोऽध्यायः ॥ ८८ ॥

दुःशासनवधक्रोधादात्मानमभिद्रुतवतां तदनुजानां भीमेन वधः ॥ १ ॥ दुःशासनादिनिधनाद्भिन्नतः कर्णस्य शल्येन प्रोत्साहनम् ॥ २ ॥ संकुलयुद्धम् ॥ ३ ॥

सञ्जय उवाच ।  
स पीत्वा रुधिरं तस्य चरणौ गृह्य भारत ।  
इत्युच्चैर्वचनं प्राह प्रतिनृत्यन्वृकोदरः ॥ १

मोधानाक्षिप्य उवाचेत्यन्वयः ॥२७॥ अद्वितस्य शत्रोः दुःशा-

एष ते रुधिरं तीव्रं पिबामि पुरुषादवत् ।  
वदेदानीं सुसंरब्धः पुनर्गौरिति गौरिति ॥ २  
ये चास्मान्प्रतिनृत्यन्ति तदा गौरिति गौरिति ।

सनस्य लोहितस्य रक्तस्य ॥३२॥ सप्ताशीतितमोऽध्यायः ॥८७॥

तान्वयं प्रतिनृत्यामः पुनर्गौरिति गौरिति ॥ ३  
 प्रमाणकोट्यां शयने कालकूटकभोजनम् ।  
 दंशनं चाहिभिस्तीक्ष्णैर्दाहं जतुगृहे च यत् ॥ ४  
 द्यूते च दोषभूयस्त्वमरण्ये वसतिश्च या ।  
 इष्वस्त्राणि च सङ्ग्रामे अनिलानिलवेश्मसु ॥ ५  
 दुःखान्येवाभिजानीमो न सुखानि कदाचन ।  
 धृतराष्ट्रस्य दौरात्म्यात्सपुत्रस्य वयं सदा ॥ ६  
 इत्युच्चैर्वचनं प्रोच्य जयं प्राप्य वृकोदरः ।  
 पुनरेव महाराज तव सैन्यमभिद्रवत् ॥ ७  
 रक्ताद्रपाणिस्तु ततो महात्मा  
 गदापाणिः काल इवान्तकाले ।  
 विभीषयंस्तव पुत्रस्य सैन्य-  
 मितस्ततो धावति बाहिनीं ते ॥ ८  
 ततः क्षणाद्भारत शून्यमासी-  
 दायोधनं घोरतरं कुरूणाम् ।  
 यत्राजिमध्ये प्रापिवद्भीमसेनो  
 दुःशासनस्य रुधिरं क्रोधदीप्तः ॥ ९  
 स हत्वा समरे राजत्राजपुत्रं महाबलम् ।  
 पूर्णकामो मदोदग्रः सिंहो रुरुमिवोत्कटः ॥ १०  
 रुधिराद्रौ महाराज व्यशोभत परंतपः ।  
 सपुष्पः किंशुक इव रक्तरक्ततरो बभौ ॥ ११  
 रुधिराक्तो घोरवेषः क्रुद्धो राजन्वचोऽब्रवीत् ।  
 ब्रूहीदानीं पापमते नृशंस पतितो ह्यसि ॥ १२  
 दुःशासने यादृशं संश्रुतं न-  
 स्तदवाप्तं पाण्डवैः सर्वमेव ।  
 अत्रैवमाप्स्याम्यपरं द्वितीयं  
 दुर्योधनं यज्ञपशुं विशस्य ॥ १३  
 शिरो मृदित्वाऽस्य पुनश्च शान्तिं  
 यास्याम्यहं कौरवाणां समक्षम् ।  
 या साऽपतिः सा सपतिर्हि जाता  
 यास्ताः सपत्योऽपतयस्तु जाताः ॥ १४  
 पश्यन्तु चित्रं विविधं हि लोके  
 ये वै तिलाः षण्डतिला बभूवुः ।  
 ते चेत्संसिद्धा निधनं गताः परे  
 किं चित्ररूपं व्रत जीवलोके ॥ १५

एतावदुक्त्वा वचनं प्रहृष्टः  
 प्राक्रोशदुच्चै रुधिराद्रैवक्रः ।  
 ननर्त चैवातिबलो महात्मा  
 वृत्रं निहत्येव सहस्रनेत्रः ॥ १६  
 दृष्ट्वा तु नृत्यन्तमुदग्रवीर्यं  
 कालं यथा त्वन्तकाले प्रजानाम् ।  
 महद्भयं चाधिरथिं विवेश  
 जये निराशाश्च मुतास्त्वदीयाः ॥ १७  
 दुःशासने तु निहते पुत्रास्तव महारथाः ।  
 महत्क्रोधविषं वीरा धारयन्तो महाबलाः ।  
 ते तु राजन्महावीर्या भीमं प्राञ्छादयञ्छरैः ॥ १८  
 निपङ्गी कवची खङ्गी दण्डधारो धनुर्धरः ।  
 अलम्बुर्जलसन्धश्च वातवेगसुवर्चसौ ॥ १९  
 एते समेत्य सहिता भ्रातृव्यसनकशिताः ।  
 भीमसेनं महाबाहुं पीडयामासुरञ्जसा ॥ २०  
 स बध्यमानो विशिखैः समन्तात्तैर्महारथैः ।  
 भीमः क्रोधाभिरक्ताक्षः क्रुद्धः काल इवाबभौ ॥ २१  
 ततः परिवृतो राजन्नवभिः शत्रुतापनैः ।  
 दुःशासनादवरजैः पुत्रैस्तव वृकोदरः ॥ २२  
 तांस्तु भल्लैर्महावेगैर्नवभिर्नव भारत ।  
 रुक्माङ्गदाशुक्मपुङ्खैः पार्थो निन्ये यमक्षयम् ॥ २३  
 हतेषु तव पुत्रेषु बलं तद्विप्रदुद्रुवे ।  
 पश्यतः सूतपुत्रस्य पाण्डवस्य भयार्दितम् ॥ २४  
 ततः कर्णं महाराज प्रविवेश महद्भयम् ।  
 दृष्ट्वा भीमस्य विक्रान्तमन्तकस्य प्रजास्त्रिव ॥ २५  
 तस्य त्वाकारभावज्ञः शल्यः समितिशोमनः ।  
 उवाच वचनं कर्णं प्राप्तकालं हितं तदा ॥ २६  
 मा व्यथां कुरु राधेय नैवं त्वय्युपपद्यते ॥ २७  
 एते द्रवन्ति राजानो भीमसेनभयार्दिताः ।  
 दुर्योधनश्च संमूढो भ्रातृव्यसनकशितः ॥ २८  
 दुःशासनस्य रुधिरे पीयमाने महात्मना ।  
 व्यापन्नचेताः सहसा शोकोपहतचेतनः ॥ २९  
 उपासते त्वामेते हि परिवार्य महारथाः ।  
 कृपप्रभृतयः कर्णं हतशेषाः सहोदराः ॥ ३०  
 पाण्डवा लब्धलक्षाश्च धनञ्जयपुरोगमाः ।

त्वामेवाभिमुखाः शूरा युद्धाय समुपस्थिताः ॥ ३१  
 स त्वं पुरुषशार्दूल पौरुषे महति स्थितः ।  
 क्षत्रधर्मं पुरस्कृत्य प्रत्युद्याहि धनञ्जयम् ॥ ३२  
 भारो हि धार्तराष्ट्रेण त्वयि सर्वः समाहितः ।  
 तमुद्रह महाबाहो यथाशक्ति यथाबलम् ॥ ३३  
 जये स्याद्विपुला कीर्तिर्ध्रुवः स्वर्गः पराजये ।  
 वृषसेनश्च राधेय संकुद्रस्तनयस्तव ।  
 त्वयि मोहं समापन्ने पाण्डवानभिधावति ॥ ३४  
 सञ्जय उवाच ।  
 एतच्छ्रुत्वा तु वचनं शल्यस्यामिततेजसः ।  
 हृदि मानुष्यकं भावं कृत्वा युद्धाय सुस्तिरम् ॥ ३५  
 ततः क्रुद्धो वृषसेनोऽभ्यधाव-  
 द्भीमं समायान्तमभिन्नसाहम् ।  
 बाणैः किरन्तं प्रतिघाति चोग्रं  
 व्यात्ताननं कालमिवापतन्तम् ॥ ३६  
 तमभ्यधावन्नकुलः प्रवीर-  
 मारादमित्रं प्रतुदन्पृषत्कैः ।  
 कर्णस्य पुत्रं समरे प्रहृष्टं  
 जिष्णुर्जिघांसुर्मघवेव जम्भम् ॥ ३७  
 ततो ध्वजं स्फाटिकहेमचित्रं  
 चिच्छेद धैर्यान्नकुलः क्षुरेण ।  
 कर्णात्मजस्येष्वसनं च चित्रं  
 भङ्गेन जाम्बूनदचित्रनद्धम् ॥ ३८  
 अथान्यदादाय धनुः स शीघ्रं  
 कर्णात्मजः पाण्डवमभ्यविध्यत् ।  
 दिव्यैरस्त्रैरभ्यवर्षत्तदनं  
 कर्णस्य पुत्रो नकुलं कृतास्त्रम् ॥ ३९  
 ततः क्रुद्धो नकुलः कर्णपुत्रं  
 शरैर्महोल्काभिरिवाभ्यपीडयत् ।  
 स कर्णपुत्रो नकुलस्य राज-  
 न्सर्वानस्त्रान्वारयदुत्तमास्त्रैः ॥ ४०  
 आसीत्सुघोरं भरतप्रवीर  
 युद्धं तदा कर्णजपाण्डवाभ्याम् ॥ ४१  
 वनायुजान्सुकुमारान्सुशुभ्रा-  
 नलंकृताञ्जातरूपेण चित्रान् ।

जघान चाश्वान्नकुलस्य वीरो  
 रणाजिरे सूतपुत्रस्य पुत्रः ॥ ४२  
 ततो हताश्वदवरुह्य याना-  
 च्चर्माऽऽदे रुचिरं बहिंचित्रम् ।  
 आकाशसंकाशमसिं प्रगृह्य  
 प्रकाशमानः खगवच्चचार ॥ ४३  
 ततोऽस्य पक्षाननयद्यमाय  
 द्विसाहस्रान्नकुलः क्षिप्रकारी ।  
 ते प्रापतन्नसिना वै विशस्ता  
 यथाऽश्वमेधे पशवः शमित्रा ॥ ४४  
 ततस्ततो विजिता युद्धशौण्डा  
 नानादेश्याः सुहृदः सत्यसन्धाः ।  
 एकेन शीघ्रं नकुलेन नृन्नाः  
 सारेप्सुनेवोत्तमचन्दनस्य ॥ ४५  
 भूमौ चरन्तं नकुलं रथौघाः  
 समन्ततः सायकैः प्रत्यगृह्णन् ।  
 स तुद्यमानो नकुलो विहङ्गै-  
 श्चचार सङ्क्षेपे द्विपतो विनिम्नन् ॥ ४६  
 तं कर्णपुत्रोऽपि चरन्तमाजौ  
 नराश्वमातङ्गरथप्रवीरान् ।  
 निम्नन्तमष्टादशभिः पृषत्कै-  
 र्विव्याध वीरः स चुकोप विद्धः ॥ ४७  
 ततोऽभ्यधावत्समरे जिघांसुः  
 कर्णात्मजं पाण्डुसुतो नृवीरम् ।  
 तस्येपुभिर्व्यधमत्सूतपुत्रो  
 महारणे वर्म सहस्रभारम् ॥ ४८  
 तस्याथ कांस्यं सुशितं सुपीत-  
 मसिप्रवीरं गुरुभारसाहम् ।  
 द्विषच्छरीरापहरं सुघोर-  
 माधून्वतः सर्पमिवात्तकोशम् ॥ ४९  
 क्षिप्रं शरैः षड्भिरमित्रसाह-  
 श्चकर्त खड्गं निशितैः सुधारैः ।  
 पुनश्च पार्थं निशितैः पृषत्कैः  
 स्तनान्तरे क्षिप्रमिवात्त्वविध्यत् ॥ ५०

स भीमसेनस्य रथं च गत्वा  
ववर्ष वै शरवर्ष सुघोरम् ॥ ५१  
नकुलमथ विदित्वा छिन्नवाणासनासिं  
विरथमरिभिरार्तं कर्णपुत्रास्त्रमग्रम् ।  
पवनचलपताका ह्लादिनो वल्गिताश्वाः  
परपुरुषनियुक्ताः स्वै रथैः शीघ्रमीयुः ॥५२  
द्रुपदसुतवरिष्ठाः पञ्च शैनेयपृष्ठा  
द्रुपददुहितृपुत्राः पञ्च चामित्रसाहाः ।  
द्विरदरथनराश्वान्सूदयन्तस्त्रदीयान्  
भगवत इव रुद्राः सङ्ख्यया हेतिमन्तः ॥५३

अथ तव रथमुख्यास्तान्प्रतीयुस्तरन्तः  
कृपहृदिकसुतौ च द्रौणिदुर्योधनौ च ।  
शकुनिशुकवृकाश्च क्राथदेवावृधौ च  
द्विरदजलदघोषैः स्यन्दनैः कार्मुकैश्च ॥५४  
अथ तव रथवर्यास्तान्दशैकप्रवीरा-  
निपुभिरशनिकल्पैस्ताडयन्तो न्यरुन्धन् ।  
नवजलदसवर्णैर्हस्तिभिस्तान्स वधु-  
गिरिशिखरनिकाशैर्भीमवेगैः कुणिन्दाः ॥

॥ इति श्रीमन्महाभारते कर्णपर्वणि सप्तदशदिवसयुद्धे अष्टाशीतितमोऽध्यायः ॥ ८८ ॥

### एकोनवतितमोऽध्यायः ॥ ८९ ॥

संकुलयुद्धम् ॥ १ ॥

सञ्जय उवाच ।  
सुकल्पिता हैमवता मदोत्कटा  
रणाभिकामैः कृतिभिः समास्थिताः ।  
सुवर्णजालैर्वितता वभुर्गजा-  
स्तथा यथा खे जलदाः सविद्युतः ॥ १  
कुणिन्दपुत्रो दशभिर्महायसैः  
कृपं समूताश्वमपीडयद्भुशम् ।  
ततः शरद्वत्सुतसायकैर्हतः  
सहैव नागेन पपात भूतले ॥ २  
कुणिन्दपुत्रावरजस्तु तोमरै-  
र्दिवाकरांशुप्रतिमैरयस्यैः ।  
जघान भोजस्य हयानथापतन्  
क्षणाद्विशस्ताः कृतवर्मणे हयाः ॥ ३  
अथापरे द्रौणिहता महाद्विपा-  
स्त्रयः ससर्वायुधयोधकेतनाः ।  
निपेतुरुर्व्या व्यसवो विचेतना-  
स्तथा यथा वज्रहता महाचलाः ॥ ४  
कुणिन्दराजावरजादनन्तरः  
स्तनान्तरे पत्रिवरैरताडयत् ।

तवात्मजं तस्य तवात्मजः शरैः  
शितैः शरीरं व्यहनद्विपं च तम् ॥ ५  
स नागराजः सह राजसूनुना  
पपात रक्तं बहु सर्वतः क्षरन् ।  
महेन्द्रवज्रप्रहतोऽम्बुदागमे  
यथा जलं गैरिकपर्वतस्तथा ॥ ६  
कुणिन्दपुत्रप्रहितोऽपरो द्विपः  
क्राथं समूताश्वरथं व्यपोथयत् ।  
ततोऽपतत्क्राथशराभिघातितः  
सहेश्वरो वज्रहतो यथा गिरिः ॥ ७  
रथी द्विपस्थेन हतोऽपतच्छरैः  
क्राथाधिपः पर्वतजेन दुर्जयः ।  
सवाजिसूतेष्वसनध्वजस्तथा  
यथा महावातहतो महाद्रुमः ॥ ८  
वृको द्विपस्थं गिरिराजवासिनं  
भृशं शरैर्द्वादशभिः पराभिनत् ।  
ततो वृकं साश्वरथं महाद्विपो  
द्रुतं चतुर्भिश्चरणैर्व्यपोथयत् ॥ ९  
स पोथितो नागवरेण वीर्यवा-  
न्पराभिनद्वादशभिः शिलीमुखैः ।

वृकेण बाणाभिहतोऽपतत्क्षितौ  
 सवारणो बभ्रुसुतेन सार्धम् ॥ १०  
 कुणिन्दराजस्य सुतोऽपरस्तदा  
 स चापि शूरः सहसा समर्पितः ।  
 पपात बाणैः सुबलस्य सूनुना  
 विषाणपुच्छापरगात्रपातिना ॥ ११  
 गजेन बाहाञ्शकुनेः कुणिन्दजो  
 निनाय वैवस्वतमन्दिरं रणे ।  
 रथं च संक्षुभ्य ननाद नर्दत-  
 स्ततोऽस्य गान्धारपतिः शिरोऽहरत् ॥ १२  
 ततः कुणिन्देषु गतेषु तेषु  
 प्रहृष्टरूपास्तव ते महारथाः ।  
 भृशं प्रदध्मूर्लवणाम्बुसंभवा-  
 न्वरांश्च बाणासनपाणयोऽभ्ययुः ॥ १३  
 तथाऽभवद्युद्धमतीव दारुणं  
 पुनः कुरूणां सह पाण्डुसृजयैः ।  
 शरासिक्तयुष्टिगदापरश्वथै-  
 र्नेराश्वनागासुहरं भृशकुलम् ॥ १४  
 रथाश्वमातङ्गपदातयस्ततः  
 परस्परं विप्रहताः क्षितौ पतन् ।

यथा सविद्युत्तटितो जलप्रदाः  
 समुत्थितैर्दिग्भ्य इवोग्रमारुतैः ॥ १५  
 ततः शतानीकहता महागजा  
 हया रथाः पत्तिगणाश्च तावकाः ।  
 सुपर्णवातप्रहता यथोरगा-  
 स्तथा गता गां विवशा विचूर्णिताः ॥ १६  
 ततोऽभ्यविद्ध्यद्भुभिः शितैः शरैः  
 स विन्दपुत्रो नकुलात्मजं सयन् ।  
 ततोऽस्य कोपाद्विचकर्त नाकुलिः  
 शिरः क्षुरेणाम्बुजसन्निभाननम् ॥ १७  
 ततः शतानीकमविध्यदायसै-  
 स्त्रिभिः शरैः कर्णसुतोऽर्जुनं त्रिभिः ।  
 त्रिभिश्च भीमं नकुलं च सप्तभि-  
 र्जनार्दनं द्वादशभिश्च सायकैः ॥ १८  
 तदस्य कर्मातिमनुष्यकर्मणः  
 समीक्ष्य हृष्टाः कुरवोऽभ्यपूजयन् ।  
 पराक्रमज्ञास्तु धनञ्जयस्य ये  
 हुतोऽयमन्नाविति ते तु मेनिरे ॥ १९

॥ इति श्रीमन्महाभारते कर्णपर्वणि सप्तदशविंशत्युद्धे एकोनवतितमोऽध्यायः ॥ ८९ ॥

### नवतितमोऽध्यायः ॥ ९० ॥

अर्जुनेन कर्णसूनोर्वृषसेनस्य वधः ॥ १ ॥

सञ्जय उवाच ।  
 ततः किरीटी परवीरघाती  
 हताश्वमालोक्य नरप्रवीरः ।  
 माद्रीसुतं नकुलं लोकमध्ये  
 समीक्ष्य कृष्णं भृशविक्षतं च ।  
 समभ्यधावद्दृषसेनमाहवे  
 स सुतजस्य प्रमुखे स्थितस्तदा ॥ १  
 तमापतन्तं नरवीरमुग्रं  
 महाहवे बाणसहस्रधारिणम् ।  
 अभ्यापतत्कर्णसुतो महारथं  
 यथा महेन्द्रं नमुचिः पुरा तथा ॥ २

तौ तत्र शूरौ रथकुञ्जरौ रणे  
 परस्परस्याभिमुखौ महारथौ ।  
 ससर्जतुः शरसङ्घाननेका-  
 न्संभ्रान्तरूपौ सुभृशं तदानीम् ॥ ३  
 ततो द्रुतं चैकशरेण पार्थ  
 शितेन विद्ध्वा युधि कर्णपुत्रः ।  
 ननाद नादं सुमहानुभावो  
 विद्धेव शकं नमुचिः स वीरः ॥ ४  
 पुनः स पार्थ वृषसेन उग्रै-  
 र्बाणैरविद्ध्वाद्भुजमूले तु सच्ये ।

तथैव कृष्णं नवभिः समार्दय- त्पुनश्च पार्थं दशभिर्जघान ॥	५	तमद्य मूलं कलहस्य सङ्घे दुर्योधनापाश्रय जातदर्पम् ।	
पूर्वं यथा वृषसेनप्रयुक्तै- रभ्याहतः श्वेतहयः शरैस्तैः । संरम्भमीपद्रमितो वधाय कर्णात्मजस्याथ मनः प्रदध्रे ॥	६	त्वामद्य हन्ताऽस्मि रणे प्रसह्य अस्यैव हन्ता युधि भीमसेनः । दुर्योधनस्याधमपूरुषस्य यस्यानयादेष महान्क्षयोऽभवत् ॥	११
ततः किरीटी रणमूर्ध्नि कोपात् कृत्वा त्रिशखां भ्रुकुटिं ललाटे । मुमोच तूर्णं विशिखान्महात्मा वधे धृतः कर्णमुतस्य सङ्घे । आरक्तनेत्रोऽन्तकशत्रुहन्ता उवाच कर्णं भृशमुत्स्मर्यस्तदा ॥	७	स एवमुक्त्वा विनिमृज्य चापं लक्ष्यं हि कृत्वा वृषसेनमाजौ । ससर्ज बाणान्विशिखान्महात्मा वधाय राजन्कर्णमुतस्य सङ्घे ॥	१२
दुर्योधनं द्रौणिमुखान्च सर्वा- नहं रणे वृषसेनं तमुग्रम् । सम्पश्यतः कर्णं तवाद्य सङ्घे नयामि लोकं निशितैः पृषत्कैः ॥	८	विष्याद्य चैनं दशभिः पृषत्कै- र्मर्मस्वशङ्कं प्रहसन्किरीटी । चिच्छेद चास्येष्वसनं भुजौ च क्षुरैश्चतुर्भिर्निशितैः शिरश्च ॥	१३
ऊनं च तावद्धि जना वदन्ति सर्वैर्भवद्भिर्मम सूनुर्हतोऽसौ । एको रथो मद्विहीनस्तरखी अहं हनिष्ये भवतां समक्षम् ॥	९	स पार्थबाणाभिहतः पपात रथाद्विबाहुर्विशिरा धरायाम् । मुपुष्पितो वज्रहतोऽतिमात्रो भग्नो यथा साल इवावकृत्तः ॥	१४
संरक्ष्यतां रथसंस्थाः सुतोऽय- महं हनिष्ये वृषसेनमुग्रम् । पश्चाद्विष्ये त्वामपि सम्प्रमूढ- महं हनिष्येऽर्जुन आजिमध्ये ॥	१०	तं पार्थबाणाभिहतं पतन्तं सम्प्रेक्ष्य कर्णः सुतमाशुकारी । रथं रथेनाशु जगाम रोषा- त्किरीटिनः पुत्रवधाभितप्तः ॥	१५

॥ इति श्रीमन्महाभारते कर्णपर्वणि सप्तदशदिवसपुद्गे नवतितमोऽध्यायः ॥ ९० ॥

ऊनमिति । अभिमन्युं साधनैरिति शेषः । साधनैरूनं वदन्ती-

खन्वयः ॥ ९ ॥ नवतितमोऽध्यायः ॥ ९० ॥

\* एतदनन्तरं झ. पुस्तके एकोऽध्यायोऽधिको दृश्यते ।

सञ्जय उवाच ।  
तमायान्तमभिप्रेक्ष्य वेलोद्धृत्तमिवार्णवम् ।  
गर्जन्तं सुमहाकायं दुर्निवारं सुरैरपि ।  
अर्जुनं प्राह दाशार्हः प्रहस्य पुरुषर्षभः ॥ १  
अयं सरथ आयाति श्वेताश्वः शल्यसारथिः ।  
येन ते सह योद्धव्यं स्थिरो भव धनञ्जय ॥ २  
पश्य चैनं समायुक्तं रथं कर्णस्य पाण्डव ।  
श्वेतवाजिसमायुक्तं युक्तं राधासुतेन च ॥ ३  
नानापताकाकलिलं किङ्किणीजालमालिनम् ।

उद्यमानमिवाकाशे विमानं पाण्डुरैर्हयैः ॥ ४  
ध्वजं च पश्य कर्णस्य नागकक्षं महात्मनः ।  
आखण्डलधनुःप्रख्यमुल्लिखन्तमिधाम्बरम् ॥ ५  
पश्य कर्णं समायान्तं धार्तराष्ट्रप्रियैषिणम् ।  
शरधारा विमुञ्चन्तं धारासारमिवाम्बुदम् ॥ ६  
एष मद्देश्वरो राजा रथाग्रे पर्यवस्थितः ।  
नियच्छति हयानस्य राधेयस्यामितौजसः ॥ ७  
शृणु दुन्दुभिनिर्घोषं शङ्खशब्दं च दारुणम् ।  
सिंहनादांश्च विविध्राञ्शृणु पाण्डव सर्वतः ॥ ८



## एकनवतितमोऽध्यायः ॥ ९१ ॥

रणाय कर्णाञ्जुनयोः समागमः ॥ १ ॥ तदवलोकनाय दिवि देवगन्धर्वादीनां समागमः ॥ २ ॥ देवासुरादीनां कर्णाञ्जुनसमाश्रयणेन द्वेषीभावः ॥ ३ ॥

सञ्जय उवाच ।

वृषसेनं हतं दृष्ट्वा क्रोधामर्षसमन्वितः ।  
पुत्रशोकोद्भवं वारि नेत्राभ्यां समवासृजत् ॥ १  
रथेन कर्णस्तेजस्वी जगामाभिमुखो रिपुम् ।  
युद्धायामर्षताम्राक्षः समाहूय धनञ्जयम् ॥ २  
तौ रथौ सूर्यसङ्काशौ वैयाघ्रपरिवारितौ ।  
समेतौ ददृशुस्तत्र द्वाविवाकौ समुद्रतौ ॥ ३  
श्वेताश्वौ पुरुषादित्यावास्थितावरिर्मदनौ ।  
शुशुभाते महात्मानौ चन्द्रादित्यौ यथा दिवि ।  
'रथौ चतुर्भिर्जलदैर्भगमित्राविवाभ्यरे ॥' ४  
तौ दृष्ट्वा विस्मयं जग्मुः सर्वसैन्यानि मारिष ।  
त्रैलोक्यविजये यत्ताविन्द्रवैरोचनाविव ॥ ५  
रथज्यातलनिर्हर्दैर्वाणशङ्करवैस्तथा ।  
तौ रथावभ्यधावन्त क्षत्रियाः सर्व एव हि ॥ ६  
ध्वजावालोक्य वीराणां विस्मयः समपद्यत ।  
हस्तिकक्ष्यां च कर्णस्य वानरं च किरीटिनः ॥ ७

तौ रथौ संप्रसक्तौ तु दृष्ट्वा भारत पार्थिवाः ।  
सिंहनादरवांश्चक्रुः साधुवादांश्च पुष्कलान् ॥ ८  
श्रुत्वा तयोर्द्वैरथं च तत्र योधाः सहस्रशः ।  
चक्रुर्वाहुस्वनांश्चैव तथा बाणरवं महत् ॥ ९  
आजघ्नुः कुरवस्तत्र वादित्राणि समन्ततः ।  
राधेयमभितो दध्मुः शङ्खाञ्जुतसहस्रशः ॥ १०  
तथैव पाण्डवाः सर्वे हर्षयन्तो धनञ्जयम् ।  
तृथशङ्खनिनादेन दिशः सर्वा व्यनादयन् ॥ ११  
क्ष्वेलितास्फोटितोत्कुष्ठैस्तुमुलं सर्वतोऽभवत् ।  
बाहुशब्दैश्च शूराणां कर्णाञ्जुनसमागमे ॥ १२  
तौ दृष्ट्वा पुरुषव्याघ्रौ रथस्थौ रथिनां वरौ ।  
प्रगृहीतमहाचापौ शरशक्तिध्वजायुतौ ॥ १३  
वर्मिणौ बद्धनिस्त्रिशौ श्वेताश्वौ शङ्खशोभितौ ।  
तूणीरवरसंपन्नौ द्वावप्येतौ मुददर्शनौ ॥ १४  
रक्तचन्दनदिग्ध्वाङ्गौ समदौ गोवृषाविव ।  
चापविद्युद्भ्रजोपेतौ शस्त्रसंपत्तियोधिनौ ॥ १५

अन्तर्धाय महाशब्दान्कर्णेनामिततेजसा ।  
दोधूयमानस्य भृशं धनुषः शृणु निःस्वनम् ॥ ९  
एते दीर्यन्ति सगणाः पाञ्चालानां महारथाः ।  
दृष्ट्वा केसरिणं कुड्मं मृगा इव महाबने ॥ १०  
सर्वयत्नेन कौन्तेय हन्तुमर्हसि सूतजम् ।  
न हि कर्णशरानन्यः सोढुमुत्सहते नरः ॥ ११  
सदेवासुरगन्धर्वास्त्रैलोक्यान्सचराचरान् ।  
त्वं हि जेतुं रणे शक्तस्तथैव विदितं मम ॥ १२  
भीममुग्रं महात्मानं व्यक्षं शर्वं कपर्दिनम् ।  
न शक्ता द्रष्टुमीशानं किं पुनर्योधितुं प्रभुम् ॥ १३  
त्वया साक्षान्महादेवः सर्वभूतशिवः शिवः ।  
युद्धेनाराधितः स्थापुर्देवाश्च वरदास्तव ॥ १४  
तस्य पार्थ प्रसादेन देवदेवस्य शूलिनः ।  
जहि कर्णं महाबाहो नमुचिं वृत्रहा यथा ॥ १५  
श्रेयस्तेऽस्तु सदा पार्थ युद्धे जयमवाप्नुहि ॥ १६  
अञ्जुन उवाच ।  
ध्रुव एव जयः कृष्ण मम नास्त्यत्र संशयः ।

सर्वलोकगुरुर्यस्त्वं तुष्टोऽसि मधुसूदन ॥ १७  
चोदयाश्वान्दृषीकेश रथं मम महारथ ।  
नाहत्वा समरे कर्णं निवर्तिष्यति फल्गुनः ॥ १८  
अथ कर्णं हतं पश्य मच्छरैः शकलीकृतम् ।  
मां वा द्रक्ष्यसि गोविन्द कर्णेन निहतं शरैः ॥ १९  
उपस्थितमिदं घोरं युद्धं त्रैलोक्यमोहनम् ।  
यज्जनाः कथयिष्यन्ति यावद्भूमिर्धरिष्यति ॥ २०  
एवं ब्रुवंस्तदा पार्थः कृष्णमक्लिष्टकारिणम् ।  
प्रत्युद्ययौ रथेनाशु गजं प्रतिगजो यथा ॥ २१  
पुनरप्याह तेजस्वी पार्थः कृष्णमरिर्दम ।  
चोदयाश्वान्दृषीकेश कालोऽयमतिवर्तते ॥ २२  
एवमुक्तस्तदा तेन पाण्डवेन महात्मना ।  
जयेन सम्पूज्य स पाण्डवं तदा  
प्रचोदयामास ह्यान्मनोजवान् ॥ २३  
स पाण्डुपुत्रस्य रथो मनोजवः  
क्षणेन कर्णस्य रथाग्रगोऽभवत् ॥ २४

इति कर्णपर्वणि अध्यायः ॥ श्रीः ॥

चामरव्यजनोपेतौ श्वेतच्छत्रोपशोभितौ ।  
 कृष्णशल्यरथोपेतौ तुल्यरूपौ महारथौ ॥ १६  
 सिंहस्कन्धौ दीर्घभुजौ रक्ताक्षौ हेममालिनौ ।  
 सिंहस्कन्धप्रतीकाशौ व्यूढोरस्कौ महाबलौ ।  
 अन्योन्यवधमिच्छन्तावन्योन्यजयकाङ्क्षिणौ ॥ १७  
 अन्योन्यमभिधावन्तौ गोष्ठे गोवृषभाविब ।  
 प्रभिन्नाविब मातङ्गौ सुसंरब्धाविवाचलौ ॥ १८  
 आशीविषशिशुप्रख्यौ यमकालान्तकोपमौ ।  
 इन्द्रवृत्राविब क्रुद्रौ सूर्यचन्द्रसमप्रभौ ॥ १९  
 महाग्रहाविब क्रुद्रौ युगान्ताय समुत्थितौ ।  
 देवगर्भौ देवसमौ देवतुल्यौ च रूपतः ॥ २०  
 यदृच्छया समायातौ सूर्याचन्द्रमसौ यथा ।  
 बलिनौ समरे दृप्तौ नानाशस्त्रधरौ युधि ॥ २१  
 तौ दृष्ट्वा पुरुषव्याघ्रौ शार्दूलविब धिष्ठितौ ।  
 बभूव परमो हर्षस्तावकानां विशांपते ॥ २२  
 संशयः सर्वभूतानां विजये समपद्यत ।  
 समेतौ पुरुषव्याघ्रौ प्रेक्ष्य कर्णधनञ्जयौ ॥ २३  
 उभौ वरायुधधरावुभौ रणकृतश्रमौ ।  
 उभौ च बाहुशब्देन नादयन्तौ नभस्तलम् ॥ २४  
 उभौ विश्रुतकर्माणौ पौरुषेण बलेन च ।  
 उभौ च सदृशौ युद्धे शम्बरामरराजयोः ॥ २५  
 कार्तवीर्यसमौ चोभावुभौ दाशरथेः समौ ।  
 विष्णुवीर्यसमौ चोभावुभौ भवसमौ युधि ॥ २६  
 उभौ श्वेतहयौ राजन्रथप्रवरवाहिनौ ।  
 सारथिप्रवरौ चापि उभौ मद्रजनार्दनौ ॥ २७  
 ततो दृष्ट्वा महाराज राजमानौ महारथौ ।  
 सिद्धचारणसङ्घानां विस्मयः समपद्यत ॥ २८  
 धार्तराष्ट्रास्ततस्तूर्णं सबला भरतर्षभ ।  
 परिव्रुर्महात्मानं कर्णमाहवशोभिनम् ॥ २९  
 तथैव पाण्डवा हृष्टा धृष्टद्युम्नपुरोगमाः ।  
 यमौ च चेकितानश्च प्रहृष्टाश्च प्रभद्रकाः ॥ ३०  
 नानादेश्याश्च ये शूराः शिष्टा युद्धाभिनन्दिनः ।  
 ते सर्वे सहिता हृष्टाः परिव्रुर्धनञ्जयम् ॥ ३१  
 रिरक्षिषन्तः शत्रुघ्नाः पत्त्यश्वरथकुञ्जराः ।  
 धनञ्जयस्य विजये धृताः कर्णवधेऽपि च ॥ ३२

तथैव तावकाः सर्वे यत्ताः सेनाप्रहारिणः ।  
 दुर्योधनमुखा राजन्कर्णं जुगुपुराहवे ॥ ३३  
 तावकानां रणे कर्णो ग्लहो ह्यासीद्विशांपते ।  
 तथैव पाण्डवेयानां ग्लहः पार्थोऽभवत्तदा ॥ ३४  
 तयोस्तु सभ्यास्तत्रासन्प्रेक्षकाश्चाभवन्युधि ।  
 तत्रैषां ग्लहमानानां ध्रुवौ जयपराजयौ ॥ ३५  
 ताभ्यां द्यूतं समासक्तं विजयायेतराय वा ।  
 अस्माकं पाण्डवानां च स्थितानां रणमूर्धनि ॥ ३६  
 तौ तु स्थितौ महाराज समरे युद्धशालिनौ ।  
 अन्योन्यं प्रतिसंरब्धावन्योन्यवधकाङ्क्षिणौ ॥ ३७  
 तावुमौ प्रजिहीर्षन्ताविन्द्रवृत्राविब प्रभौ ।  
 भीमरूपधरावास्तां महाधूमाविब ग्रहौ ॥ ३८  
 ततोऽन्तरिक्षे संजज्ञे विवादो भरतर्षभ ।  
 मिथो भेदाश्च भूतानामासन्कर्णार्जुनान्तरे ॥ ३९  
 व्याश्रयन्त द्विधा भिन्नाः सर्वे लोकास्तु मारिष ।  
 देवदानवगन्धर्वाः पिशाचोरगराक्षसाः ।  
 प्रतिपक्षग्रहं चक्रुः कर्णार्जुनसमागमे ॥ ४०  
 घौरासीत्कर्णपक्षेऽत्र सनक्षत्रा विशांपते ।  
 भूर्विशाला पार्थमाता पुत्रस्य जयकाङ्क्षिणी ॥ ४१  
 सागराश्चैव गिरयः सरितश्च नरोत्तम ।  
 महीजा जलजाश्चैव व्याश्रयन्त किरीटिनम् ॥ ४२  
 असुरा यातुधानाश्च गुह्यकाश्च परंतप ।  
 कर्णः समभवद्यत्र खेचराणि वयांसि च ॥ ४३  
 रत्नानि निधयः सर्वे वेदाश्चाख्यानपञ्चमाः ।  
 सोपवेदोपनिषदो व्याश्रयन्त किरीटिनम् ॥ ४४  
 वासुकिश्चित्रसेनश्च तक्षकश्चोपतक्षकः ।  
 महीवियज्जलचराः काद्रवेयाश्च सान्वयाः ।  
 विषवन्तो महानागा वेगिनश्चार्जुनेऽभवन् ॥ ४५  
 ऐरावताः सौरभेया वैशालेयाश्च भोगिनः ।  
 एतेऽभवन्नर्जुनस्य पापाः सर्पाश्च कर्णतः ॥ ४६  
 ईहामृगा व्यालमृगा मङ्गला मृगपक्षिणः ।  
 मङ्गलाः पशवश्चैव सिंहव्याघ्रास्तथैव च ।  
 पार्थस्य विजये राजन्सर्व एव समाश्रिताः ॥ ४७  
 वसवो मरुतः साध्या रुद्रा देवाश्चिनावपि ।  
 अग्नी रुद्रश्च सोमश्च पन्नगाश्च दिशो दश ।

कर्णतः समपद्यन्त श्वसृगालवयांसि च ॥ ४८  
 वसवश्च महेन्द्रेण मरुतश्च सहाग्निना ।  
 धनञ्जयस्य ते वर्गा आदित्याः कर्णतोऽभवन् ॥ ४९  
 देवताः पितृभिः सार्धमृषिभिश्च परन्तप ।  
 तुम्बुरुप्रमुखाः सर्वे गन्धर्वा भरतर्षभ ।  
 यमौ वैश्रवणश्चैव वरुणश्च यतोऽर्जुनः ॥ ५०  
 देवर्षिब्रह्मर्षिगणाः सर्वे च खचराश्च ये ।  
 प्रालेयाः सहमौनेयाः शुभाश्चाप्सरसां गणाः ॥ ५१  
 सहाप्सरोभिः शुभ्राभिर्देवदृताश्च शुद्धकाः ।  
 किरीटिनं संश्रिताः स्म पुण्यगन्धा मनोरमाः ॥ ५२  
 अमनोज्ञाश्च ये गन्धास्ते सर्वे कर्णमाश्रिताः ।  
 विपरीतान्यनिष्ठानि भवन्ति विनशिष्यताम् ॥ ५३  
 ये त्वन्तकाले पुरुषं विपरीतमुपाश्रितम् ।  
 प्रविशन्ति नरं क्षिप्रं मृत्युकालेऽभ्युपागते ।  
 ते भावाः सहिताः कर्णं प्रविष्टाः सूतनन्दनम् ॥ ५४  
 ओजस्तेजश्च सिद्धिश्च प्रहर्षः सत्यविक्रमौ ।  
 मनस्तुष्टिर्जयश्चापि तथाऽऽनन्दो नृपोत्तम ॥ ५५  
 ईदृशानि नरव्याघ्र तस्मिन्संग्रामसागरे ।  
 निमित्तानि च शुभ्राणि विविशुर्जिष्णुमाहवे ॥ ५६  
 ऋषयो ब्राह्मणैः सार्धमभजन्त किरीटिनम् ॥ ५७  
 ततो देवगणैः सार्धं सिद्धाश्च सह चारणैः ।  
 द्विधा भूता महाराज व्याश्रयन्त नरोत्तमौ ॥ ५८

विमानानि विचित्राणि गुणवन्ति च सर्वशः ।  
 समारुह्य समाजगमुद्द्वैरथं कर्णपार्थयोः ।  
 अन्तरिक्षे महाराज देवगन्धर्वराक्षसाः ॥ ५९  
 एवं सर्वेषु भूतेषु द्विधा भूतेषु भारत ।  
 आशंसमानेषु जयं राधेयस्यार्जुनस्य च ।  
 विमानायुतसंवाधमाकाशमभवत्तदा ॥ ६०  
 ईहामृगव्यालमृगैर्द्विपाश्वरथपङ्क्तिभिः ।  
 ऊह्यमानाः परे मेघैर्वायुना च मनीषिणः ।  
 दिदृक्षुवः समाजगुः कर्णार्जुनसमागमम् ॥ ६१  
 देवदानवगन्धर्वा नागयक्षपतत्रिणः ।  
 महर्षयो देवगणाः पितरश्च स्वधाभुजः ॥ ६२  
 तपोविद्यौषधीसिद्धा नानारूपाम्बरत्विषः ।  
 अन्तरिक्षे महाराज विवदन्तोऽवतस्थिरे ॥ ६३  
 ब्रह्मा ब्रह्मर्षिभिः सार्धं प्रजापतिभिरेव च ।  
 आस्थितो यानमाकाशे दिव्यं तेजः समागताः ६४  
 ततः प्रजापतिस्तूर्णमाजगाम महामते ।  
 द्वैरथं युधि तं द्रष्टुं कर्णपाण्डवयोस्तदा ॥ ६५  
 विजित्य कर्णः खिदिमां वसुंधरा-  
 मथार्जुनः खित्प्रतिपद्यतेऽखिलाम् ।  
 इतीश्वरस्यापि बभूव संशयः  
 प्रजापतेः प्रेक्ष्य तयोर्महद्बलम् ॥ ६६

॥ इति श्रीमन्महाभारते कर्णपर्वणि सप्तदशदिवसयुद्धे एकनवतितमोऽध्यायः ॥ ९१ ॥

### द्विनवतितमोऽध्यायः ॥ ९२ ॥

कर्णार्जुनसमाश्रयात् लोकक्षयभीरुणा प्रजापतिना ब्रह्माणं प्रति उभयोः साम्येन जयप्रार्थना ॥ १ ॥ इन्द्रेण सकारण-  
 निरूपणमर्जुनस्यैव जये प्रार्थिते ब्रह्मेशानाभ्यां तदङ्गीकारे देवैर्हर्षापुण्यवर्षणम् ॥ २ ॥

सञ्जय उवाच ।  
 प्रजापतिस्तु तं दृष्ट्वा देवभागं समागतम् ।  
 अब्रवीत्तु ततो राजन्पश्यतो वै स्वयंभुवः ॥ १  
 उभावतिरथौ शूराबुभौ दृढपराक्रमौ ।  
 उभौ सदृशकर्मणौ वज्रिचक्रायुधोपमौ ॥ २  
 अहो वत महद्युद्धं कर्णार्जुनसमागमे ।  
 भविष्यति महाघोरं वृत्रवासवयोरिव ॥ ३

प्रजापतिरथोक्तवैवं स्वयंभुवमचोदयत् ।  
 समोऽस्तु विजयः काममुभयोर्नरसिंहयोः ॥ ४  
 कर्णार्जुनविवादेन मा नश्येदखिलं जगत् ।  
 स्वयंभो ब्रूहि तद्वाक्यं समोऽस्तु विजयोऽनयोः ॥ ५  
 एवमुक्तस्तु भगवाञ्जये ताभ्यामनिश्चिते ।  
 इत्यब्रवीन्महाराज महाब्रह्मा प्रजापतिम् ॥ ६  
 द्वावप्येतौ हि कृतिनौ द्वावप्यतिबलोत्कटौ ।

भविष्यत्यनयोर्युद्धं त्रैलोक्यस्य भयावहम् ॥ ७  
 ततः प्रजापतिं तत्र सहस्राक्षोऽभ्यचोदयत् ।  
 विजयो ध्रुव एवास्तु पाण्डवस्य महात्मनः ॥ ८  
 मनस्वी बलवाञ्छूरः कृतविद्यस्तपोधनः ।  
 विभक्तिं च महातेजा धनुर्वेदमशेषतः ॥ ९  
 पार्थः सर्वगुणोपेतो देवकार्यमिदं यतः ।  
 क्लिश्यन्ते पाण्डवा नित्यं वनवासादिभिर्भृशं ॥ १०  
 संपन्नस्तपसा चैव पर्याप्तः पुरुषर्षभः ।  
 अतिक्रामेच्च माहात्म्यादिष्टमप्यविचारयन् ॥ ११  
 अतिक्रमे च लोकानामभावो नियतो भवेत् ।  
 नावस्थानं च पश्यामि क्रुद्धयोः कृष्णयोः क्वचित् ॥  
 स्रष्टारौ जगतश्चैतौ ततश्च पुरुषर्षभौ ।  
 नरनारायणावेतौ पुराणावृषिसत्तमौ ॥ १३  
 अनियम्यौ नियन्तारौ जगतः पुरुषर्षभौ ।  
 [नैतयोस्तु समः कश्चिद्विवा मानुषेषु वा ॥ १४  
 अनुगम्यास्त्रयो लोकाः सह देवर्षिचारणैः ।  
 सर्वदेवगणाश्चापि सर्वभूतानि यानि च ।  
 अनयोस्तु प्रभावेन वर्तते निखिलं जगत् ॥ १५  
 कामं तु सुकृताँल्लोकानामोतु पुरुषर्षभः ।  
 कर्णो वैकर्तनः शूरो विजयस्त्वस्तु कृष्णयोः ॥ १६  
 वसूनां समलोकत्वं मरुतां वासमाप्नुयात् ।  
 सहितो द्रोणभीष्माभ्यां नाकपृष्ठे महीयताम् ॥ १७  
 'क्लेशितो हि वने पार्थो दिर्घकालं पितामह ।  
 तस्मादेष जयेद्युद्धे तपसाऽभ्यधिकोऽर्जुनः ॥ १८  
 पूर्वं भगवता श्रोक्तः कृष्णयोर्विजयो ध्रुवः ।  
 तत्तथास्तु नमस्तेऽस्तु प्रभो ब्रूहि पितामह ॥ १९

तत्सहस्राक्षवचनं निशम्य भगवान्प्रभुः ।  
 नोवाच तज्जयं तुल्यं तयोः कर्णकिरीटिनोः ॥ २०  
 तस्मादाशां गतः शक्रस्तूर्णीभूते पितामहे ।  
 विजयः पाण्डवेयस्य कर्णस्य च वधो भवेत् ॥ २१  
 ब्रह्मेशानौ ततो वाक्यमूचतुर्ध्वनेश्वरम् ।  
 विजयो ध्रुव एवास्तु पाण्डवस्य महात्मनः ॥ २२  
 मनस्वी जयतां शूरः कृतविद्यस्तपोधनः ।  
 विभक्तिं च महातेजा धनुर्वेदमशेषतः ॥ २३  
 अतिक्रामेच्च माहात्म्यादिष्टमप्यविचारयन् ।  
 अतिक्रमे च लोकानामभावो नियतो भवेत् ॥ २४  
 न च विद्म ह्यवस्थानं क्रुद्धयोः कृष्णयोः क्वचित् ।  
 स्रष्टारौ जगतश्चैव सतश्च पुरुषर्षभौ ॥ २५  
 कामं तु सुकृताँल्लोकान्प्राप्तोत्वेप परंतपः ।  
 कर्णो वैकर्तनः शूरो विजयस्तु नरे ध्रुवः ॥ २६  
 तथोक्ते देवदेवाभ्यां सहस्राक्षोऽब्रवीद्वचः ।  
 आमन्त्र्य सर्वभूतानि ब्रह्मेशानानुशासनात् ॥ २७  
 श्रुतं भवद्भिर्यत्प्रोक्तं भगवद्भ्यां जगद्धितम् ।  
 तत्तथा व्येतु ते रोगः शमाप्नुत विमन्यवः ॥ २८  
 इति श्रुत्वेन्द्रवचनं सर्वभूतानि मारिष ।  
 विस्मितान्यभवन्नाजन्पूजयांचक्रिरे तदा ।  
 नोचुस्तदा जयं तुल्यं तयोः पुरुषसिंहयोः ॥ २९  
 व्यसृजंश्च सुगन्धीनि पुष्पवर्षाणि हर्षिताः ।  
 नानारूपाणि विबुधा देवतूर्याण्यवादयन् ॥ ३०  
 दिदृक्ष्वश्चाप्रतिमं द्वैरथं नरसिंहयोः ।  
 विस्मयोत्फुल्लनयना नान्या बुबुधिरे क्रियाः ॥ ३१

॥ इति श्रीमन्महाभारते कर्णपर्वणि सप्तदशदिवसयुद्धे द्विनवतितमोऽध्यायः ॥ ९२ ॥

### त्रिनवतितमोऽध्यायः ॥ ९३ ॥

शल्यकर्णयोः सँलापः ॥ १ ॥ कृष्णार्जुनयोः सँलापः ॥ २ ॥ अर्जुनेन कृष्णप्रति स्वसामर्थ्यकथनम् ॥ ३ ॥

सञ्जय उवाच ।  
 रथौ तयोः श्वेतहयौ दिव्यौ युक्तौ महाखनौ ।  
 समास्थितौ लोकवीरौ शङ्खान्दध्मुः पृथक्पृथक् ।

दिष्टमपि दैवविहितमपि ॥ ११ ॥

वासुदेवार्जुनौ वीरौ कर्णशल्यौ च भारत ॥ १  
 तद्भीरुसंत्रासकरं युद्धं समभवत्तदा ।  
 अन्योन्यस्पर्धिनोरुग्रं शक्रशम्बरयोरिव ॥ २

द्विनवतितमोऽध्यायः ॥ ९२ ॥

तयोर्ध्वजौ हि विमलौ शुशुभाते रथे स्थितौ ।  
 राहुकेतू यथाऽऽकाशे उदितौ जगतः क्षये ॥ ३  
 कर्णस्याशीविषनिभा रत्नसारमयी दृढा ।  
 पुरन्दरधनुःप्रख्या हस्तिकक्ष्या विराजते ॥ ४  
 कपिश्रेष्ठस्तु पार्थस्य व्यादितास्य इवान्तकः ।  
 दंष्ट्राभिर्भीषयन्भाभिर्दुर्निरीक्ष्यो रविर्यथा ॥ ५  
 युद्धाभिलाषुको भूत्वा ध्वजो गाण्डीवधन्वनः ।  
 कर्णध्वजमुपातिष्ठत्स्वस्थानाद्रेगवान्कपिः ॥ ६  
 उत्पत्य च महावेगः कक्ष्यामभ्याहनत्तदा ।  
 नखैश्च दशनैश्चैव गरुडः पन्नगं यथा ॥ ७  
 सा किङ्किणीकाभरणा कालपाशोपमा तदा ।  
 अभ्यद्रवत्सुसंरब्धा हस्तिकक्ष्याऽथ तं कपिम् ॥ ८  
 तयोर्घोरतरं युद्धे द्वैरथे द्यूत आहिते ।  
 प्राकुर्वतां ध्वजौ युद्धं पूर्वं पूर्वतरं तदा ॥ ९  
 हया हयानभ्यहेपन्स्पर्धमानाः परस्परम् ।  
 अविध्यत्पुण्डरीकाक्षः शल्यं नयनसायकैः ।  
 शल्यश्च पुण्डरीकाक्षं तथैवाभिसमैक्षत ॥ १०  
 तत्राजयद्वासुदेवः शल्यं नयनसायकैः ।  
 कर्णं चाप्यजयद्दृष्ट्वा कुन्तीपुत्रो धनञ्जयः ॥ ११  
 अथाब्रवीत्सूतपुत्रः शल्यमाभाष्य सक्षितम् ॥ १२  
 यदि पार्थो रणे हन्यादद्य मामिह कर्हिचित् ।  
 किं करिष्यसि सङ्ग्रामे शल्य सत्यमथोच्यताम् ॥ १३  
 शल्य उवाच ।  
 यदि कर्ण रणे हन्यादद्य त्वां श्वेतवाहनः ।  
 उभावेकरथेनाहं हन्यां माधवपाण्डवौ ॥ १४  
 सञ्जय उवाच ।  
 एवमेव तु गोविन्दमर्जुनः प्रत्यभाषत ।

तं प्रहस्याब्रवीत्कृष्णः पार्थ परमिदं वचः ॥ १५  
 पतेद्दिवाकरः स्थानाच्छीर्येद्भूमिरनेकधा ।  
 शैल्यमग्निरियान्न त्वां हन्यात्कर्णो धनञ्जय ॥ १६  
 यदि चैतत्कथंचित्स्याल्लोकपर्यसनं भवेत् ।  
 हन्यां कर्णं तथा शल्यं बाहुभ्यामेव संयुगे ॥ १७  
 इति कृष्णवचः श्रुत्वा प्रहसन्कपिकेतनः ।  
 अर्जुनः प्रत्युवाचेदं कृष्णमक्लिष्टकारिणम् ॥ १८  
 मम तावदपर्याप्तौ कर्णशल्यौ जनार्दन ।  
 सपताकध्वजं कर्णं सशल्यरथवाजिनम् ॥ १९  
 सञ्चक्रकवचं चैव सशक्तिशरकार्मुकम् ।  
 द्रष्टाऽस्यद्य रणे कृष्ण शरैश्छिन्नमनेकधा ॥ २०  
 अद्यैव सरथं साश्चं सशक्तिकवचायुधम् ।  
 संचूर्णितमिवारण्ये वृक्षं पश्याद्य दन्तिना ॥ २१  
 अद्य राधेयभार्याणां वैधव्यं समुपस्थितम् ।  
 ध्रुवं स्वप्नेष्वनिष्ठानि ताभिर्दृष्टानि माधव ॥ २२  
 द्रष्टासि ध्रुवमद्यैव विधवाः कर्णयोषितः ।  
 न हि मे शाम्यते मन्युर्यदनेन पुरा कृतम् ॥ २३  
 कृष्णां सभागतां दृष्ट्वा मूढेनादीर्घदर्शिना ।  
 अस्मांस्तथाऽवहसता क्षिपता च पुनःपुनः ॥ २४  
 अद्य द्रष्टासि गोविन्द कर्णमुन्मथितं मया ।  
 वारणेनेव मत्तेन पुष्पितं जगतीरुहम् ॥ २५  
 अद्य ता मधुरा वाचः श्रोतासि मधुसूदन ।  
 दिष्ट्या जयसि वार्ष्णेय इति कर्णे निपातिते ॥ २६  
 अद्याभिमन्युजननीं प्रहृष्टः सांत्वयिष्यसि ।  
 कुन्तीं पितृष्वसारं च प्रहृष्टः सन् जनार्दन ॥ २७  
 अद्य बाष्पमुखीं कृष्णां सान्त्वयिष्यसि माधव ।  
 वारिभश्चामृतकल्पाभिर्धर्मराजं च पाण्डवम् ॥ २८

॥ इति श्रीमन्महाभारते कर्णपर्वणि सप्तदशदिवसयुद्धे त्रिनवतितमोऽध्यायः ॥ ९३ ॥

### चतुर्नवतितमोऽध्यायः ॥ ९४ ॥

कर्णांर्जुनयोर्द्वारम्भः ॥ १ ॥ द्वौगिना दुर्योधनाय हित्ताख्यानम् ॥ २ ॥ तेन तदनादृत्य रणाय सेनानियोजनम् ॥ ३ ॥

सञ्जय उवाच ।

तद्देवनागासुरसिद्धयक्षै-  
 र्गन्धर्वरक्षोप्सरसां च सङ्घैः ।

ब्रह्मर्षिराजर्षिसुपर्णजुष्टं

वभौ वियद्विस्मयनीयरूपम् ॥ १

कुन्तोऽभिलषितं गत्वा इति ख. ट. पाठः ॥ ६ ॥ द्यूत आह्वये

इति ख. ट. पाठः ॥ ९ ॥ त्रिनवतितमोऽध्यायः ॥ ९३ ॥

नानद्यमानं निनदैर्मनोज्ञै-  
 वादित्रगीतस्तुतिनृत्यहासैः ।  
 सर्वेऽन्तरिक्षं ददृशुर्मुण्याः  
 खस्थाश्च तद्विस्मयनीयरूपम् ॥ २  
 ततः प्रहृष्टाः कुरुपाण्डुयोधा  
 वादित्रशङ्खनसिंहनादैः ।  
 विनादयन्तो वसुधां दिशश्च  
 खनेन सर्वान्द्रिषतो निजघ्नुः ॥ ३  
 नराश्वमातङ्गरथैः समाकुलं  
 शरासिशक्त्यृष्टिनिपातदुःसहम् ।  
 अभीरुजुष्टं हतदेहसंकुलं  
 रणाजिरं लोहितमाबभौ तदा ॥ ४  
 [ बभूव युद्धं कुरुपाण्डवानां  
 यथा सुराणामसुरैः सहाभवत् । ]  
 तथा प्रवृत्ते तुमुले मुदारुणे  
 धनञ्जयश्चाधिरथिश्च सायकैः ।  
 दिशश्च सैन्यं च शितैरजिद्वगैः  
 परस्परं प्रावृणुतां सुदंशितौ ॥ ५  
 ततस्त्वदीयाश्च परे च सायकैः  
 कृतेऽन्धकारे ददृशुर्न किंचन ।  
 भयातुरा एकरथौ समाश्रय-  
 स्ततोऽभवत्त्वद्भुतमेव सर्वतः ॥ ६  
 ततोऽस्त्रमस्त्रेण परस्परं तौ  
 विधूय वाताविव पूर्वपश्चिमौ ।  
 घनान्धकारे वितते तमोनुदौ  
 यथोदितौ तद्वदतीव रेजतुः ॥ ७  
 न चाभिसर्तव्यमिति प्रचोदिताः  
 परे त्वदीयाश्च तथाऽवतस्थिरे ।  
 महारथौ तौ परिवार्य सर्वतः  
 सुरासुराः शम्बरवासवाविव ॥ ८  
 मृदङ्गभेरीपणवानकखनै-  
 र्निनादिते वाहनशङ्खनिखनैः ।

तौ सिंहनादैर्बभतुर्नरोत्तमौ  
 पतङ्गचन्द्राविव दुःसहाबुभौ ॥ ९  
 महाधनुर्मण्डलमध्यगाबुभौ  
 सुवर्चसौ वाणसहस्रदीधिति ।  
 दिधक्षमाणौ सचराचरं जग-  
 द्युगान्तसूर्याविव दुःसहौ रणे ॥ १०  
 उभावजेयावहितान्तकाबुभा-  
 बुभौ जिघांसू कृतिनौ परस्परम् ।  
 महाहवे वीतभयौ समीयतु-  
 र्महेन्द्रजम्भाविव कर्णपाण्डवौ ॥ ११  
 ततो महास्त्राणि महाधनुर्धरौ  
 विमुञ्चमानाविषुभिर्भयानकैः ।  
 नराश्वनागानमिताभिजघ्नतुः  
 परस्परं चापि महारथौ नृप ॥ १२  
 ततो विसृष्टुः पुनरदिता नरा  
 नरोत्तमाभ्यां कुरुपाण्डवाश्रयाः ।  
 सनागपत्त्यश्वरथा दिशो द्रुता-  
 स्तथा यथा सिंहहता वनौकसः ॥ १३  
 ततस्तु दुर्योधनभोजसौबलाः  
 कृपो गुरोश्चापि मुतो महाहवे ।  
 महारथाः पञ्च धनञ्जयाच्युतौ  
 शरैः शरीरार्तिकरैरताडयन् ॥ १४  
 धनूंषि तेषामिषुधीन्ध्वजान्हया-  
 त्रथाश्च सूतांश्च धनञ्जयः शरैः ।  
 समं प्रमथ्याशु परान्समन्ततः  
 शरोत्तमैर्द्वादशभिश्च सूतजम् ॥ १५  
 अथाभ्यधावंस्त्वरिताः शतं रथाः  
 शतं गजाश्चार्जुनमाततायिनः ।  
 शकास्तुपारा यवनाश्च सादिनः  
 सहैव काम्भोजवरैर्जिघांसवः ॥ १६  
 वरायुधान्पाणिगतैः शरैः सह  
 क्षुरैर्न्यकृन्तत्प्रपतञ्जिरांसि च ।

हयांश्च नागांश्च रथांश्च युध्यतो  
 धनञ्जयः शत्रुगणान्क्षितौ क्षिणोत् ॥१७  
 ततोऽन्तरिक्षे सुरतूर्यनिःस्वनाः  
 ससाधुवादा हृषितैः समीरिताः ।  
 निपेतुरप्युत्तमपुष्पवृष्टयः  
 सुरूपगन्धाः पवनेरिताः शुभाः ॥ १८  
 तदद्भुतं देवमनुष्यसाक्षिकं  
 समीक्ष्य भूतानि विसिस्त्रियुस्तदा ।  
 तवात्मजः सूतसुतश्च न व्यथां  
 न विस्मयं जग्मतुरेकनिश्चयौ ॥ १९  
 अथाब्रवीद्गोणमुतस्तवात्मजं  
 करं करेण प्रतिपीड्य सान्त्वयन् ।  
 प्रसीद दुर्योधन शाम्य पाण्डवै-  
 रलं विरोधेन धिगस्तु विग्रहम् ॥ २०  
 हतो गुरुर्ब्रह्मसमो महास्त्रवि-  
 त्तथैव भीष्मप्रमुखा महारथाः ।  
 अहं त्ववध्यो मम चापि मातुलः  
 प्रशाधि राज्यं सह पाण्डवैश्चिरम् ॥ २१  
 धनञ्जयः स्थास्यति वारितो मया  
 जनार्दनो नैव विरोधमिच्छति ।  
 युधिष्ठिरो भूतहिते रतः सदा  
 वृकोदरस्तद्रशगस्तथा यमौ ॥ २२  
 त्वया तु पार्थैश्च कृते च संविदे  
 प्रजाः शिवं प्राप्नुयुरिच्छया तव ।  
 ब्रजन्तु शेषाः स्वपुराणि पार्थिवा  
 निवृत्तवैराश्च भवन्तु सैनिकाः ।  
 न चेद्रचः श्रोष्यसि मे नराधिप  
 ध्रुवं हि तप्तोऽसि हतोऽरिभिर्युधि ॥ २३  
 वृद्धं पितरमालोक्य गान्धारीं च यशस्विनीम् ।  
 कृपालुर्धर्मराजो हि याचितः शममेष्यति ॥ २४  
 यथोचितं च वै राज्यमनुज्ञास्यति ते प्रभुः ।  
 विपश्चित्सुमतिर्वीरः सर्वशास्त्रार्थतत्त्ववित् ॥ २५  
 वैरं नेष्यति धर्मात्मा स्वजने नास्त्यतिक्रमः ।  
 न विग्रहमतिः कृष्णा स्वजने प्रतिनन्दति ॥ २६  
 ध्रुवं हि तप्तासि इति क. ख. ड. पाठः ॥ २३ ॥

भीमसेनार्जुनौ चोभौ माद्रीपुत्रौ च पाण्डवौ ।  
 वासुदेवमते चैव पाण्डवस्य च धीमतः ।  
 स्थास्यन्ति पुरुषव्याघ्रास्तयोर्वचनगौरवात् ॥ २७  
 रक्ष दुर्योधनात्मानमात्मा सर्वस्य भाजनम् ।  
 जीवने यत्नमातिष्ठ जीवन्भद्राणि पश्यति ॥ २८  
 राज्यं श्रीश्चैव भद्रं ते जीवमाने च कल्पते ।  
 मृतस्य तु खलु कौरव्य नैव राज्यं कुतः सुखम् ॥ २९  
 लोकवृत्तमिदं वृत्तं प्रवृत्तं पश्य भारत ।  
 शाम्य त्वं पाण्डवैः सार्धं शेषं रक्ष कुलस्य च ॥ ३०  
 मा भूत्स कालः कौरव्य यदाऽहमहितं वचः ।  
 ब्रूयां कामं महाबाहो माऽवमंस्था वचो मम ॥ ३१  
 धर्मिष्ठमिदमत्यर्थं राज्ञश्चैव कुलस्य च ।  
 एतद्धि परमं श्रेयः कुरुवंशस्य वृद्धये ।  
 प्रयाहि तं च गान्धारे कुलस्य च सुखावहम् ॥ ३२  
 पथ्यमायतिसंयुक्तं कर्णोऽप्यर्जुनमाहवे ।  
 न जेष्यति नरव्याघ्र इति मे निश्चिता मतिः ॥ ३३  
 रोचतां ते नरश्रेष्ठ ममैतद्वचनं शुभम् ।  
 अतोऽन्यथा हि राजेन्द्र विनाशः सुमहान्भवेत् ॥ ३४  
 इदं च दृष्टं जगता सह त्वया  
 कृतं यदेकेन किरीटमालिना ।  
 यथा न कुर्याद्ब्रह्मिन्न चान्तको  
 न च प्रचेता भगवान्न यक्षराट् ॥ ३५  
 अतोऽपि भूयान्स्वगुणैर्धनञ्जयो  
 न चातिवर्तिष्यति मे वचोऽखिलम् ।  
 तवानुयात्रां च सदा करिष्यति  
 प्रसीद राजेन्द्र शमं त्वमामुहि ॥ ३६  
 ममाभिमानः परमः सदा त्वयि  
 ब्रवीम्यतस्त्वां परमाच्च सौहृदात् ।  
 निवारयिष्यामि च कर्णमाहवे  
 महान् हि मेऽस्ति प्रणयोऽथ सूतजे ॥ ३७  
 वदन्ति मैत्रीं सहजां विचक्षणा-  
 स्तथैव सास्त्रा च धनेन चार्जिताम् ।  
 प्रतापतश्चोपनतां चतुर्विधां  
 तदस्ति सर्वं तव पाण्डवेषु ॥ ३८

निसर्गतस्ते तव वीर बान्धवाः  
 पुनश्च साम्ना हितमामुयुः प्रभो ।  
 त्वयि प्रसन्ने यदि मित्रतां गते  
 हितं कृतं स्याज्जगतस्त्वयाऽतुलम् ॥ ३९  
 इतीदमुक्तः सुहृदा वचो हितं  
 विचिन्त्य निःश्वस्य च दुर्मनाऽब्रवीत् ।  
 यथा भवानाह सखे तथैव त-  
 न्ममापि विज्ञापयतो वचः शृणु ॥ ४०  
 निहत्य दुःशासनमुक्तवान्वह  
 प्रहस्य शार्दूलवदेष दुर्मतिः ।  
 वृकोदरस्तद्दृश्ये मम स्थितं  
 न तत्परोक्षं भवतः कुतः शमः ॥ ४१  
 न चापि कर्णं प्रसहेद्रणेऽर्जुनो  
 महागिरिं मेरुमिवोग्रमारुतः ।  
 न चाश्वसिष्यन्ति पृथात्मजा मयि  
 प्रसह्य वैरं बहुशो विचिन्त्य ॥ ४२

॥ इति श्रीमन्महाभारते कर्णपर्वणि सप्तदशदिवसयुद्धे चतुर्नवतितमोऽध्यायः ॥ ९४ ॥

### पञ्चनवतितमोऽध्यायः ॥ ९५ ॥

२णे कर्णस्वार्जुनसाम्यमसहमानेन भीमेन सकोपं पार्थप्रोत्साहनम् ॥ १ ॥

सञ्जय उवाच ।  
 तौ शङ्खभेरीनिनदे समृद्धे  
 समीयतुः श्वेतहयौ नराय्यौ ।  
 वैकर्तनः सूतपुत्रोऽर्जुनश्च  
 दुर्मन्त्रिते ते ससुतस्य राजन् ॥ १  
 'आशीविषावग्निमिवोत्सृजन्तौ  
 तथा मुखाभ्यामभिनिःश्वसन्तौ ।  
 यशस्विनौ जज्वलतुर्मृधे तदा  
 घृतावसिक्ताविव हव्यवाहौ ॥' २  
 यथा गजौ हैमवतौ प्रभिन्नौ  
 प्रवृद्धदन्ताविव वासितार्थे ।

तथा समाजग्मतुरुग्रवीर्यौ  
 धनञ्जयश्चाधिरथिश्च वीरौ ॥ ३  
 बलाहकेनेव महाबलाहको  
 यदृच्छया वा गिरिणा यथा गिरिः ।  
 तथा धनुर्ज्यातलनेभिनिःस्वनौ  
 समीयतुस्ताविषुवर्षवर्षिणौ ॥ ४  
 शरास्त्रशक्त्यृष्टिगदासिसर्पौ  
 रोषानिलोद्भूतमहोर्मिमालौ ।  
 यथाऽचलौ द्वौ चलतस्तथा तौ  
 यथाऽर्णवौ चाशु चतुर्युगान्ते ॥' ५  
 प्रवृद्धशङ्खद्रुमवीरुदोषधी  
 प्रवृद्धनानाविधनिर्झरौघौ ।

दुःशासनमुक्तवान्वच इति झ. पाठः तत्र वचो दुर्योधनस्य  
 हतस्य शिरः पदा ताडयिष्यामीत्येवंरूपम् ॥ ४१ ॥

चतुर्नवतितमोऽध्यायः ॥ ९४ ॥



यथाऽचलौ वा चलितौ महाजलै- स्तथा महाक्षैरितरेतरं हतः ॥	६	पुनश्च कर्णस्त्वरितोऽपि पार्थ रथेषुभिस्तं दशभिर्जघान ।	
स सन्निपातो रथयोर्महानभू- त्सुरेश्वैरोचनयोर्यथा पुरा ।		तं चापि पार्थो दशभिः शिताग्रैः कक्ष्यान्तरे तीक्ष्णमुखैरविध्यत् ॥	१५
शरैर्विनुन्नाश्वनियन्तुदेहयोः सुदुःसहाक्षैः परिभिन्नदेहयोः ॥	७	कर्णस्ततो भारत सांपराये धोरेऽतिवेलं रणसंविमर्दी ।	
प्रभूतपद्मोत्पलमत्स्यकच्छपौ महाहृदौ पक्षिगणानुनादितौ ।		जघान पार्थ नवभिः शिताग्रैः कक्ष्यान्तरे नागमिव प्रभिन्नम् ॥	१६
सुसन्निकृष्टावनिलोद्गतौ यथा तथा रथौ तौ ध्वजिनौ समीयतुः ॥	८	ततोऽपराभ्यां युधि सूतपुत्रो द्वाभ्यां क्षुराभ्यां हरिमाशुकारी ।	
उभौ महेन्द्रस्य समानविक्रमा- बुभौ महेन्द्रप्रतिमौ महारथौ ।		समाजघान त्रया महात्मा यथा सुरेन्द्रं नमुचिः प्रसह्य ॥	१७
महेन्द्रवज्रप्रतिमैश्च सायकै- र्महेन्द्रवृत्राविव संप्रजघ्नतुः ॥	९	तं पाण्डवः पञ्चभिरायसाग्रै- राकर्णपूर्णैर्निजघान कर्णम् ।	
सनागपत्न्यश्वरथे उभे बले विचित्रवर्माभरणाम्बरायुधे ।		ते शोणितं तस्य पपुस्तदानीं कालस्य दूता इव पार्थवाणाः ॥	१८
चकम्पतुश्चोन्नदतुश्च विस्मया- द्धरा विद्यच्चार्जुनकर्णसंगमे ॥	१०	कर्णोऽपि पार्थ सह वासुदेवं समाचिनोद्भारत वत्सदन्तैः ।	
भुजाः सवस्त्राङ्गुलयः समुच्छ्रिताः ससिंहनादैर्हृषितैर्दिदक्षुभिः ।		परस्परं तौ विशिखैः प्रमुक्तै- स्ततश्चतुः सूतपुत्रोऽर्जुनश्च ॥	१९
यदाऽर्जुनं मत्त इव द्विपो द्विपं समभ्ययादाधिरथिर्जिघांसया ॥	११	परस्परं छिद्रदिदक्षया च सुभीममभ्याययतुः प्ररुष्टौ ॥	२०
उदक्रोशन्सोमकास्तत्र पार्थ त्रस्त्र याह्यर्जुन भिन्धि कर्णम् ।		ततोऽस्त्रमाग्नेयममित्रतापनं मुमोच कर्णाय सुरेश्वरात्मजः ।	
छिन्ध्यस्य मूर्धानमलं चिरेण श्रद्धां च राज्याद्दृतराष्ट्रसूनोः ॥	१२	धनञ्जयात्संयुगमूर्ध्नि निःसृतं तदा प्रज्ज्वाल तदह्नमुत्तमम् ॥	२१
तथाऽस्माकं बहवस्तत्र योधाः कर्णं तथा याहि याहीत्यवोचन् ।		समीक्ष्य कर्णो ज्वलनास्त्रमुद्यतं स वारुणं तत्प्रशमार्थमाहवे ।	
जह्यर्जुनं कर्णं ततः सुदीनाः पुनर्वनं यान्तश्चिराय पार्थाः ॥	१३	समुत्सृजत्सूतपुत्रः प्रतापवान् स तेन बर्हिं शमयांचकार ॥	२२
कर्णोऽथ पूर्वं दशभिः पृषत्कै- र्गाण्डीवधन्वानमविध्यदाशु ।		बलाहकास्त्रेण दिशस्तरस्वी चकार सर्वास्तिभिरेण संवृताः ।	
जघान तं चापि ततः किरीटी शरैस्तदाष्टादशभिः सुमुक्तैः ॥	१४	अपावहन्मेघगणांस्ततस्तान् समीरणास्त्रेण समीरितेन ॥	२३

ततः सोऽस्त्रं दयितं देवराज्ञः  
 प्रादुश्चक्रे वज्रममित्रतापनः ।  
 गाण्डीवज्यां विमृशंश्चातिमन्यु-  
 र्धनञ्जयः शत्रुसङ्घप्रमाथी ॥ २४  
 नाराचनालीकवराहकर्णा  
 गाण्डीवतः प्रादुरासन्सुतीक्ष्णाः ।  
 सहस्रशो वज्रसमानवेगा-  
 स्ते सर्वतः पर्यधावन्त घोराः ॥ २५  
 पार्थेषवः कर्णरथं विलग्न  
 अधोमुखाः पक्षिगणा दिनान्ते ।  
 निशानिकेतार्थमिवाशु वृक्षं  
 जग्राह तान्मृतपुत्रः पृथक्कैः ॥ २६  
 क्षिप्तास्तथा पाण्डवबाणसङ्घा-  
 नमृष्यमाणस्य धनञ्जयस्य ।  
 रणाजिरे त्वन्तकतुल्यकर्मा  
 वैकर्तनो रोषपरीतचेताः ॥ २७

ज्योतिष्प्रभां यद्बदुपागतः स-  
 न्दिवाकरो नाशयते क्षणेन ।  
 पार्थस्य तान्बाणगणान्समग्रा-  
 न्व्यनाशयद्युध्यत एव कर्णः ॥ २८  
 रोषात्प्रदीप्तः सुमहाविमर्दे  
 भीमस्ततोऽक्रुध्यददीनसत्वः ।  
 पाणिं स्वपाणौ स विनिष्पिष्य रोषा-  
 दमर्षितो वाक्यमुवाच पार्थम् ॥ २९  
 त्वां सूतपुत्रो नु कथं किरीटि-  
 त्रथेषुभिर्हन्ति शिताग्रधारैः ।  
 धृत्या हि भूतानि ययाऽजयस्त्वं  
 ग्रासं ददत्स्वाण्डवे पावकाय ॥ ३०  
 धृत्या तया सूतपुत्रं जहि त्व-  
 महं वैनं गदया पोथयिष्ये ।  
 समेत्य पार्थं सुनृशंसवादी  
 जीवन्नायं यास्यति कालपकः ॥ ३१

॥ इति श्रीमन्महाभारते कर्णपर्वणि सप्तदशदिवसयुद्धे पञ्चनवतितमोऽध्यायः ॥ ९५ ॥

### षण्णवतितमोऽध्यायः ॥ ९६ ॥

कर्णे युधि वर्धमाने कृष्णेनार्जुनप्रोत्साहनम् ॥ १ ॥ ततोऽर्जुनेन स्वसामर्थ्यप्रकाशनम् ॥ २ ॥

सञ्जय उवाच ।  
 अथाब्रवीच्चक्रधरोऽपि पार्थ  
 दृष्ट्वा रथेषून्प्रतिहन्यमानान् ।  
 अमूसुपत्पश्यत एव तेऽद्य  
 ह्यस्त्राणि कर्णोऽस्त्रगणैः किरीटिन् ॥ १  
 स पार्थ किं मुह्यसि वेत्सि चैव ता-  
 न्दृष्ट्वा समेतान्नदतः कुरुंस्त्वम् ।  
 कर्णं पुरस्कृत्य विदुर्हि सर्वे  
 तवास्त्रमस्त्रैर्विनिहन्यमानम् ॥ २  
 यया धृत्या तामसं जग्निवास्त्वं  
 तत्संयुगे तामसांश्चातिघोरान् ।  
 दम्भोद्भवं चासुरमाहवे त्वं  
 दपोत्सिक्तं वीर्यवन्तं किरीटिन् ।

तया धृत्या त्वं जहि कर्णमद्य  
 पार्थाहवे त्यक्तुमस्त्रं समर्थः ॥ ३  
 अनेन चाशु क्षुरनेमिनाद्य  
 मया विस्मृष्टेन मुदर्शनेन ।  
 छिन्ध्यस्य मूर्धानमरेः प्रसह्य  
 वज्रेण शक्रो नमुचेरिवारेः ॥ ४  
 किरातरूपी भगवान्यया च  
 त्वया महात्मा परितोषितोऽभूत् ।  
 स तां पुनर्वीरं धृतिं गृहीत्वा  
 सहानुबन्धं जहि सूतपुत्रम् ॥ ५  
 ततो महीं सागरमेखलां त्वं  
 सपत्तनां ग्रामवतीं समृद्धाम् ।

मा जीवनं यास्यति सूतपुत्र इति क. पाठः ॥ ३१ ॥  
 कर्ण० २४

पञ्चनवतितमोऽध्यायः ॥ ९५ ॥

प्रयच्छ राज्ञे निहतारिसङ्घां यश्च पार्थातुलमागुहि त्वम् ॥ कर्णं पुरस्कृत्य नदन्ति सर्वे तवास्त्रमय्यं प्रतिहत्य वीराः । कुरु प्रयत्नं भरतप्रवीर द्रवन्त्यमी संजयाः सोमकाश्च । दृष्ट्वा कर्णं समरे प्रहृष्टं त्वां चापि दृष्ट्वा परिहीयमानम् ॥	६	त्रिभिस्त्रिभिर्भीमवलो निहत्य ननाद घोरं महता खनेन ॥ ततः स बाणाभिहतः किरीटी भीमं तथा प्रेक्ष्य जनार्दनं च । अमृष्यमाणः पुनरेव पार्थः शरान्दशष्टौ सममुद्रवर्ष ॥ स केतुमेकेन शरेण विद्ध्वा शल्यं चतुर्भिस्त्रिभिरेव कर्णम् । ततः सुमुक्तैर्दशभिर्जघान सेनापतिं काञ्चनवर्मनद्रुम् ॥	१४
सञ्जय उवाच । संचोदितो भीमजनार्दनाभ्यां स्मृत्वा तदात्मानमवेत्य सर्वम् । इहात्मनश्चागमने विदित्वा प्रयोजनं केशवमित्युवाच ॥ प्रादुष्करोम्येष महास्त्रमुग्रं शिवाय लोकस्य वधाय सौतेः । तन्मेऽनुजानातु भवान्सुराश्च ब्रह्मा शिवो ब्रह्मविदश्च सर्वे ॥ इति सोक्त्वा पाण्डवः सव्यसाची नमस्कृत्वा ब्रह्मणे सोऽमितात्मा । अनुत्तमं ब्राह्ममसह्यमस्त्रं प्रादुश्चक्रे मनसा यद्विधेयम् ॥ ततो दिशश्च प्रदिशश्च सर्वाः समावृणोत्सायकैर्भूरितेजाः । गाण्डीवमुक्तैर्भुजगैरिवोग्रै- र्दिवाकरांशुप्रतिमैर्ज्वलद्भिः ॥ सृष्टास्तु बाणा भरतर्षभेण शतं शतं भीममुखाः सुतीक्ष्णाः । प्राञ्छादयन्कर्णरथं क्षणेन युगान्तकालार्ककरप्रकाशाः ॥ वैकर्तनेनाशु तदाजिमध्ये सहस्रशो बाणगणा विसृष्टाः । ते चाक्षयाः पाण्डवमभ्युपेयुः पर्जन्यसृष्टा इव वारिधाराः ॥ ततः स कृष्णं च किरीटिनं च वृकोदरं चाप्रतिमप्रभावः ।	७	स राजपुत्रो विशिरा विबाहु- विंवाजिसूतो विधनुर्विकेतुः । अथो रथाग्रादपतत्प्ररुग्णः परश्वथैः साल इवावकृत्तः ॥ पुनश्च कर्णं त्रिभिरष्टभिश्च द्वाभ्यां चतुर्भिर्दशभिश्च विद्ध्वा । चतुश्शतं द्विरदानां निपाल्य रथाञ्जघानाष्टरथान्किरीटी । सहस्रमश्वान्श्च पुनश्च सादी- नष्टौ सहस्राणि च पत्तिवीरान् ॥ दृष्ट्वा तु मुख्यावतिविध्यमानौ वरेषुभिः शूरवरावरिष्टौ । कर्णं च पार्थं च नियम्य बाहा- न्सर्वे वरिष्ठाश्च ततोऽवतस्थुः ॥ प्रच्छादयामास ततः पृषत्कैः सघोषमाच्छिद्य च गाण्डिवज्याम् । अस्मिन्क्षणे फल्गुनं सूतपुत्रः समाचिनोत्क्षुद्रकाणां शतेन ॥ निर्मुक्तसर्पप्रतिमैश्च तीक्ष्णै- स्तैलप्रधौतैः खगपत्रवाजैः । पृथ्वा विभेदाशु च वासुदेवं तदन्तरे प्रात्सरन्सोमकाश्च ॥ ततो नवज्यां सुदृढां किरीटी स्वबाहुविक्षेपसहां प्रगृह्य ।	१५
	८		१६
	९		१७
	१०		१८
	११		१९
	१२		२०
	१३		२१

समादधे गाण्डिवे क्षिप्रकारी  
निमेषमात्रेण महाधनुष्मान् ॥ २२  
ज्याल्लेदनं ज्याविधानं च तस्य  
नैवावबुध्यत्सूतपुत्रो लघुत्वात् ।  
पार्थस्य सङ्घे द्विपतां निहन्तु-  
स्तदद्भुतं तत्र बभूव राजन् ॥ २३  
पार्थोऽपि तां ज्यामवधाय तूर्णं  
शरासनज्यामाधिरथेर्विहृत्य ।  
सुसंरब्धः कर्णशरैः क्षताङ्गो  
रणे योधांस्तावकान्प्रत्यगृह्णात् ॥ २४  
नैवापतत्पक्षिगणोऽन्तरिक्षे  
पार्थेन चास्त्रेण कृतेऽन्धकारे ॥ २५  
शल्यं तु पार्थो दशभिर्निमेषा-  
द्भृशं तनुत्रे प्रहसन्नविध्यत् ।  
ततः कर्णं द्वादशभिः पृपत्कै-  
र्विद्ध्वा पुनः सप्तभिरप्यविध्यत् ॥ २६  
स पार्थवाणासनवेगनुन्नै-  
र्दृढाहतः पत्रिभिरुग्रवेगैः ।  
विभिन्नगात्रः क्षतजोक्षिताङ्गः  
कर्णो बभौ रुद्र इवान्तकाले ॥ २७  
ततस्त्रिभिस्तं त्रिदशाधिपोपमं  
शरैर्विभेदाधिरथिर्धनञ्जयम् ।  
शरांश्च पञ्च ज्वलनानिवोरगा-  
न्प्रवेशयामास जिघांसुरच्युते ॥ २८  
सुवर्णचित्रं पुरुषोत्तमस्य  
वर्मार्थं भिच्चाभ्यपतन्मुपुङ्खाः ।  
वेगेन गां ते विविशुश्च राज-  
न्स्नात्वा कर्णाऽभिमुखाः प्रतीयुः ॥ २९  
तान्पञ्चभल्लैर्दशभिः सुमुक्तै-  
स्त्रिधात्रिधैकैकमथोच्चकर्त ।  
धनञ्जयस्ते न्यपतन्पृथिव्यां  
यथाऽहयस्ताक्षर्यमुखेन कृत्ताः ॥ ३०  
ततः प्रज्ज्वाल किरीटमाली  
क्रोधेन कक्षं प्रदहन्निवाग्निः ।

स कर्णमाकर्णविकृष्टसृष्टैः  
शरैः शरीरान्तकैर्ज्वलद्भिः ।  
मर्मस्वविध्यत्स चचाल दुःखा-  
द्वैर्यात्तु तस्यावतिमात्रधैर्यः ॥ ३१  
प्रादुश्चकाराथ शरान्महात्मा  
देहं विचिन्वन्निव सूतजस्य ।  
शरास्तु ते काञ्चनचित्रपुङ्खाः  
संपेतुरुर्व्यां शतशो महान्तः ॥ ३२  
ततः शरौघैः प्रदिशो दिशश्च  
रविप्रभाः कर्णरथश्च राजन् ।  
अदृश्य आसीत्कुपिते धनञ्जये  
तुपारनीहारवृतो गिरिर्यथा ॥ ३३  
सचक्ररक्षा अपि पृष्ठगोपाः  
कर्णस्य ये चापि पुरःसराश्च ।  
भीता द्रवन्ति स निहन्यमाना  
महेषुभिः पार्थकरप्रणुनैः ॥ ३४  
ततोऽर्जुनो वै भरतप्रवीरो  
महानुभावः समरे निहन्ता ।  
सुयोधनेनानुमतान्विनिघ्न-  
न्समुच्छ्रितान्सरथान्सारभूतान् ॥ ३५  
गाण्डीवधन्वा द्विगुणं सहस्रं  
कुरुप्रवीरानृषभः कुरूणाम् ।  
क्षणेन सर्वान्सरथान्समृता-  
न्निनाय राजन्क्षयमेकवीरः ॥ ३६  
अथो पलायन्त विहाय कर्णं  
तवात्मजा ये कुरवश्च शिष्टाः ।  
एतानवाकीर्य शरक्षतांश्च  
विलप्यमानांस्तनयान्विमृद्रन् ॥ ३७  
सर्वे प्रणेशुः कुरवो विभग्नाः  
पार्थेषुभिः संपरितप्यमानाः ।  
सुयोधनेनाथ पुनर्वरिष्ठाः  
प्रचोदिताः कर्णरथानुयाने ॥ ३८  
भोः क्षत्रियाः शूरतमास्तु सर्वे  
क्षत्रे च धर्मे निरताः स्थ यूयम् ।  
न युक्तरूपं भवतां समीपा-  
त्पलायनं कर्णमतिप्रहाय ॥ ३९

तवात्मजेनापि तथोच्यमाना  
नैवावतिष्ठन्त भयाद्विवर्णाः ।  
क्षणेन नष्टाः प्रदिशो दिशश्च  
सर्वे ततः प्रेक्ष्य दिशो विशून्याः ॥ ४०

॥ इति श्रीमन्महाभारते कर्णपर्वणि सप्तदशदिवसयुद्धे षण्णवतितमोऽध्यायः ॥ ९६ ॥

भयावदीर्णः कुरुभिर्विहीनः  
पार्थेषुभिः संपरितप्यमानः ।  
न विव्यधे भारत तत्र कर्णः  
प्रतीपमेवार्जुनमभ्यधावत् ॥ ४१

### ससनवतितमोऽध्यायः ॥ ९७ ॥

रणे हीयमानेन कर्णेनार्जुनस्य शिरो लक्ष्मीकृत्य नागास्त्रप्रयोगः ॥ १ ॥ कृष्णेन पार्थरथे पादनिपीडनेन धरण्यां किञ्चिन्मज्जिते तदस्त्रेण शिरोवर्जे पार्थकिरीटमात्रापहारः ॥ २ ॥ कर्णस्य रथचक्रे विप्रशापात् धरण्यां निमग्नो तदुद्दिधीर्षया तेन पार्थप्रति सुहृत्तमयुद्धप्रार्थनम् ॥ ३ ॥

सञ्जय उवाच ।

ततोऽपयाताः शरपातमात्र-  
मवस्थिता वै कुरवो नरेन्द्र ।  
विद्युत्प्रकाशं ददृशुः समन्ता-  
द्वनञ्जयास्त्रं समुदीर्यमाणम् ॥ १

ततोऽग्रसत्सूतपुत्रोऽर्जुनस्य  
वियद्गतं घोरतरं शरैस्तत् ।  
कृद्धेन पार्थेन शरं विसृष्टं  
वधाय कर्णस्य महाविमर्दे ॥ २

[उदीर्यमाणं स कुरुन्दहन्तं  
सुवर्णपुङ्खैर्विशिखैर्ममर्द ।  
कर्णस्त्वमोघेष्वसनं दृढज्यं  
विस्फारयित्वा विसृजञ्छरौघान् ॥] ३

रामादुपात्तेन महामहिम्ना  
ह्यार्थवर्णेनारिविनाशनेन ।  
तदर्जुनास्त्रं व्यधमद्दहन्तं  
पार्थं च बाणैर्निशितैरविध्यत् ॥ ४

ततो विमर्दः सुमहान्बभूव  
तत्रार्जुनस्याधिरथेश्च राजन् ।  
अन्योन्यमासादयतोः पृथक्कै-  
र्विषाणघातैर्द्विपयोरिवाजौ ॥ ५

ततोऽस्त्रसंघातसमावृतं तदा  
बभूव राजंस्तुमुलं रणाजिरम् ।  
यत्कर्णपार्थौ शरवृष्टिसङ्घै-  
र्निरन्तरं चक्रतुरम्बरं तदा ॥ ६

[ततो जालं बाणमयं महान्तं  
सर्वेऽद्राक्षुः कुरवः सोमकाश्च ।  
नान्यं च भूतं ददृशुस्तदा ते  
बाणान्धकारे तुमुलेऽथ किञ्चित् ॥ ७

तौ सन्दधानावनिशं च राजन्  
समस्यन्तौ चापि शराननेकान् ।  
सन्दर्शयेतां युधि मार्गान्विचित्रा-  
न्धनुर्धरौ तौ विविधैः कृतास्त्रैः ॥ ८

तयोरेवं युध्यतोरजिमध्ये  
सूतात्मजोऽभूदधिकः कदाचित् ।  
पार्थः कदाचित्त्वधिकः किरीटी  
वीर्यास्त्रमायात्रलपौरुषेण ॥ ९

दृष्ट्वा तयोस्तं युधि संप्रहारं  
परस्परस्यान्तरमीक्षमाणयोः ।  
घोरं तयोर्दुर्विषहं रणेऽन्यै-  
र्योधाः सर्वे विस्रयमभ्यगच्छन् ॥ १०

ततो भूतान्यन्तरिक्षस्थितानि  
तौ कर्णपार्थौ प्रशशंसुर्नरेन्द्र ।  
भोः कर्ण साध्वर्जुन साधु चेति  
वियत्सु बाणी श्रूयते सर्वतोपि ॥ ११

तस्मिन्विमर्दे रथवाजिनागै-  
स्तदाऽभिघातैर्दलिते हि भूतले ।  
ततस्तु पातालतले शयानो  
नागोऽश्वसेनः कृतवैरोऽर्जुनेन ॥ १२

राजंस्तदा खाण्डवदाहमुक्तो  
 विवेश कोपाद्रसुधातले यः ।  
 अथोत्पपातोर्ध्वगतिर्जवेन  
 सन्दृश्य कर्णार्जुनयोर्विमर्दम् ॥ १३  
 अयं हि कालोऽस्य दुरात्मनो वै  
 पार्थस्य वैरप्रतियातनाय ।  
 सञ्चिन्त्य तूर्णं प्रविवेश चैव  
 कर्णस्य राजन्शररूपधारी ॥ १४  
 ततोऽस्त्रसङ्घातसमाकुलं तदा  
 बभूव जन्यं विततांशुजालम् ।  
 तत्कर्णपार्थौ शरसङ्घट्टिभि-  
 निरन्तरं चक्रतुरंबरं तदा ॥ १५  
 तद्भाणजालैकमयं महान्तं  
 सर्वेऽस्त्रसन्कुरवः सोमकाश्च ।  
 नान्यत्किञ्चिद्दृश्युः सम्पतद्वै  
 बाणान्धकारे तुमुलेऽतिमात्रम् ॥ १६  
 ततस्तौ पुरुषव्याघ्रौ सर्वलोकधनुर्धरौ ।  
 त्यक्तप्राणौ रणे वीरौ युद्धश्रममुपागतौ ॥ १७  
 समुत्क्षेपैर्वीक्षमाणौ सित्कौ चन्दनवारिणा ।  
 सवालव्यजनैर्दिव्यैर्दिविस्थैरप्सरोगणैः ।  
 शक्रसूर्यकराब्जाभ्यां प्रमाजितमुखाबुभौ ॥ १८  
 कर्णोऽथ पार्थ न विशेषयद्यदा  
 भृशं च पार्थेन शराभितप्तः ।  
 ततस्तु वीरः शरविक्षताङ्गो  
 दध्रे मनो ह्येकशयस्य तस्य ॥ १९  
 ततो रिपुघ्नं समधत्त कर्णः  
 सुसंचितं सर्पमुखं ज्वलन्तम् ।  
 रौद्रं शरं सन्नतमुग्रधौतं  
 पार्थार्थमित्येव चिराभिगुप्तम् ॥ २०  
 सदाचितं चन्दनचूर्णशायितं  
 सुवर्णतूणीरशयं महार्चिषम् ।  
 आकर्णपूर्णं विचकर्ष कर्णो  
 विमोक्तुकामः शरमुग्रवेगम् ॥ २१

प्रदीप्तमैरावतवंशसंभवं  
 शिरो जिहीर्षुर्युधि सव्यसाचिनः ।  
 ततः प्रजज्वाल दिशो नभश्च  
 उल्काश्च घोराः शतशः प्रपेतुः ॥ २२  
 तस्मिंस्तु नागे धनुषि प्रयुक्ते  
 हाहाकृता लोकपालाः सशक्राः ॥ २३  
 स सूतपुत्रस्तमपाङ्गदेशे  
 अवाञ्छुखं संधयति स रोषात् ।  
 न तं स जानाति महानुभाव-  
 मपाङ्गदेशेऽभिनिविष्टमाजौ ॥ २४  
 [न चापि तं बुबुधे सूतपुत्रो  
 बाणे प्रविष्टं योगबलेन नागम् ।  
 दशशतनयनोऽहिं दृश्य बाणे प्रविष्टं  
 निहत इति सुतो मे सस्तगात्रो बभूव ।  
 जलजकुमुमयोनिः श्रेष्ठभावो जितात्मा  
 त्रिदशपतिमवोचन्मा व्यथिष्ठा जये श्रीः ॥]  
 ततोऽब्रवीन्मद्राजो महात्मा  
 दृष्ट्वा कर्णं प्रहितेषुं तमुग्रम् ।  
 ग्रीवायतः कर्णं न संहितोऽयं  
 समीक्ष्य संधत्स्व शरं परघ्नम् ॥ २६  
 अथाब्रवीत्क्रोधसंरक्तनेत्रो  
 मद्राधिपं सूतपुत्रो मनस्वी ।  
 न संधत्ते द्विः शरं शल्य कर्णो  
 न मादृशा जिह्वयुद्धा भवन्ति ॥ २७  
 इतीदमुक्त्वा विससर्ज तं शरं  
 प्रयत्नतो वर्षगणाभिपूजितम् ।  
 हतोसि रे फल्गुन इत्याधिक्षिप-  
 तुवाच चोच्चैर्गिरमूर्जितां वृषः ॥ २८  
 स सायकः कर्णभुजप्रसृष्टो  
 हुताशनार्कप्रतिमः सुधोरः ।  
 गुणच्युतः कर्णधनुःप्रमुक्तो  
 वियद्गतः प्राज्वलदन्तरिक्षे ॥ २९  
 तमापतन्तं ज्वलितं निरीक्ष्य  
 वियद्गतं वृष्णि कुलप्रवीरः ।

रथस्य चक्रं सहसा निपीड्य  
 पश्चाद्भ्रूलं मज्जयति स वीरः ॥ ३०  
 ततोऽन्तरिक्षे सुमहान्निनादः  
 संपूजनार्थं मधुसूदनस्य ।  
 [दिव्याश्च वाचः सहसा बभूवु-  
 दिव्यानि पुष्पाण्यथ सिंहनादाः ।  
 तस्मिंस्तथा वै धरणीं निमग्रे  
 रथे प्रयत्नान्मधुसूदनस्य ॥] ३१  
 ततः किरीटं बहुरत्नचित्रं  
 जघान नागोऽर्जुनमूर्धतो बलात् ।  
 गिरः सुजाताङ्कुरपुष्पितद्रुमं  
 महेन्द्रवज्रं शिखरं यथोत्तमम् ॥ ३२  
 ततः किरीटं तपनीयचित्रं  
 पार्थोत्तमाङ्गादहरत्तरस्वी ।  
 तद्वेमजालावनतं सुधोरं  
 संप्रज्वलत्तन्निपपात भूमौ ॥ ३३  
 ततोऽर्जुनस्योत्तमगात्रभूषणं  
 सुवर्णमुक्तामणिवज्रचित्रितम् ।  
 धरावियद्दयोसलिलेषु विश्रुतं  
 बलं निसर्गोत्तममन्युभिः सदा ॥ ३४  
 शरेण मूर्ध्नि प्रजहार सूतजो  
 दिवाकरेन्दुज्वलनग्रहत्विपम् ।

सुवर्णमुक्तामणिवज्रभूषणं  
 पुरन्दरार्थं तपसा प्रयत्नतः ॥ ३५  
 स्वयं कृतं यद्विधिना स्वयंभुवा  
 महार्हरूपं द्विषतां भयंकरम् ।  
 निजघ्नते देवरिपून्सुरेश्वरः  
 स्वयं ददौ यद्वि मुदाऽर्जुनाय ॥ ३६  
 हरिप्रचेतोहरिवित्तगोमृभिः  
 पिनाकपाशाशनिदण्डधारिभिः ।  
 सुरोत्तमैरप्यविषह्यमर्दितुं  
 प्रसह्य नागेन जहार तद्दृषा ॥ ३७  
 तदुत्तमेषून्मथितं विषाहिना  
 प्रदीप्तमर्चिष्मदतीव सुन्दरम् ।  
 पपात पार्थस्य किरीटमुत्तमं  
 दिवाकरोस्तादिव पर्वताञ्ज्वलन् ॥ ३८  
 महीवियद्दयोसलिलानि वायुना  
 प्रसह्य रुग्णानि विधूर्णितानि वा ।  
 इतीव शब्दं भुवनेषु तत्तथा  
 जना व्यवस्यन्ति दिशश्च विह्वलाः ॥ ३९  
 विना किरीटं शुशुभे स पार्थः  
 श्यामो युवा शैल इव त्रिशङ्कैः ॥ ४०  
 ततः समुद्रथ्य सितेन वाससा  
 स्वमूर्धजानव्यथितस्तदाऽर्जुनः ।

मित्सेऽथ बाहा हेमच्छन्नाधन्द्रमरीचिवर्णाः इति श्र. पाठः

॥ ३० ॥

\* एतदारभ्य गरुडस्य वक्त्रं इत्यन्तानां चतुर्णां श्लोकानां स्थाने अथोदयमाना एकादश श्लोका इ. पुस्तके विद्यन्ते

[विना किरीटं शुशुभे स पार्थः  
 श्यामो युवा नील इवोच्चशङ्कः ।  
 ततः समुद्रथ्य सितेन वाससा  
 स्वमूर्धजानव्यथितस्तदाऽर्जुनः ।  
 विभासितः सूर्यमरीचिना दृढं  
 शिरोगतेनोदयपर्वतो यथा ॥ १ ॥

गोकर्णा सुमुखी कृतेन इषुणा गोपुत्रसंप्रेषिता  
 गोशब्दात्मजभूषणं सुविहितं सुव्यक्तगोऽसुप्रभं ।  
 दृष्ट्वा गोगतकं जहार मुकुटं गोशब्दगोपूरि वै  
 गोकर्णासनमर्दनश्च न ययावप्राप्य मृत्योर्वशं २  
 स सायकः कर्णभुजप्रसृष्टो  
 हुताशनार्कप्रतिभो महार्हः ।

गोकर्णा मुकुटं जहारेत्यन्वयः । अर्जुनस्य मुकुटहरणमपि महत्कर्मति सूचयन्मुकुटं विशिनष्टि । गवि चक्षुषि कर्णो यस्याः सा गोकर्णा चक्षुःश्रवाः सर्पिणी अर्जुनेन खाण्डवे निहता सती इह निमित्तभूता तस्य मुकुटमेव जहार हतवती नतु शिरः । कथं हुताया हनननिमित्तत्वमत आह । सुमुखी कृतेन इषुणा गोपुत्रसंप्रेषिता । संधिरविवक्षितत्वात् भवति । शोभनं पुत्र-जीवनकरं मुखं यस्याः सा सुमुखी । सा हि पुत्रं निर्गीर्य

दह्यमानात् खाण्डबादुरपतन्ती शिरोदेशे अर्जुनेन चिच्छन्ना सती स्वयं सृता पुत्रं च रक्षितवतीत्यादिपर्वण्युपाख्यायते । कृतेन स्वयं निर्मितेन पुत्रेण त्रातेन इषुणा इषुभावं गतेन । आत्मा वै पुत्रनामासीति श्रुतेरिष्वाकारपुत्ररूपेण संपन्ना सती । गोमतो रक्षितमतोऽर्कस्य पुत्रेण कर्णेन प्रेषिता । इषुणेतीत्यंभावे तृतीया । गोपुत्रेति मनुश्लोप आर्षः । किंकृला मुकुटं जहारेत्यत आह । सुव्यक्तगोऽसुप्रभं गोगतकं, दृष्ट्वा सुव्यक्ताः अतिशयेनाविर्भूता

वभौ सुसंपूर्णमरीचिनेन्दुना  
शिरोगतेनोदयपर्वतो यथा ॥ ४१  
स चापि राधेयभुजप्रमुक्तो  
हुताशनार्कप्रतिमद्युतिर्महान् ।  
महोरगः कृतवैरोऽर्जुनेन  
किरीटमाहृत्य समुत्पपात ॥ ४२  
तमुत्पतन्तं द्विपदां वरिष्ठो  
दृष्ट्वा वचः पार्थमुवाच कृष्णः ।  
महोरगं पाण्डव पश्यपश्य  
प्रयोजितं त्वन्निधनार्थमुग्रम् ॥ ४३

स एवमुक्तो मधुसूदनेन  
गाण्डीवधन्वा हरिसुग्रवाचा ।  
उवाच को न्वेष ममाद्य नागः  
क्षयाय नागाद्रुडस्य वक्रम् ॥ ४४  
कृष्ण उवाच ।  
योऽसौ त्वया खाण्डवे चित्रमानुं  
संतर्पयाणेन धनुर्धरेण ।  
वियद्गतो जननीगुप्तदेहो  
मत्त्वैकरूपं निहताऽस्य माता ॥ ४५  
स एष तद्वैरमनुसरन्वै  
त्वां प्रार्थयत्यात्मवधाय नूनम् ।

महोरगः कृतवैरोऽर्जुनेन  
किरीटमाहृत्य ततो व्यतीयात् ॥ ३ ॥  
तं चापि दग्ध्वा तपनीयचित्रं  
किरीटमाकृष्य तदर्जुनस्य ।  
इयेष गन्तुं पुनरेव तूष्णं  
दृष्ट्वा कर्णेन ततोऽब्रवीत्तम् ॥ ४ ॥  
मुक्तस्त्वयाऽहं त्वसमीक्ष्य कर्णं  
शिरो हृतं यन्न मयाऽर्जुनस्य ।  
समीक्ष्य मां मुञ्च रणे त्वमाद्यु  
हन्ताऽस्मि शत्रुं तव चात्मनश्च ॥ ५ ॥  
स एवमुक्तो युधि सूतपुत्र-  
स्तमब्रवीत्को भवानुग्ररूपः ।  
नागोऽब्रवीद्विद्धि कृतागसं मां  
पार्थेन मातुर्वधजातवैरम् ॥ ६ ॥  
यदि स्वयं वज्रधरोऽस्य गोप्ता  
तथापि याता पितुराजवेश्मनि ।  
कर्ण उवाच ।

न नाग कर्णोऽद्य रणे परस्य  
बलं समास्वाय जयं बुभूषेत् ॥ ७ ॥  
न संदध्यां द्विः शरं चैव नाग  
यद्यर्जुनानां शतमेव हन्याम् ।  
तमाह कर्णः पुनरेव नागं  
तदाऽजिमध्ये रविसूनुसत्तमः ॥ ८ ॥  
व्यालाखसर्गोत्तमयत्नमन्युभि-  
र्हन्ताऽस्मि पार्थं सुसुखी ब्रज त्वम् ।  
इत्येवमुक्तो युधि नागराजः  
कर्णेन रोषादसहंस्तस्य वाक्यम् ॥ ९ ॥  
स्वयं प्रायात्पार्थवधाय राजन्  
कृत्वा स्वरूपं विजिघांसुरद्युः ।  
ततः कृष्णः पार्थमुवाच सङ्घे  
महोरगं कृतवैरं जहि त्वम् ॥ १० ॥  
स एवमुक्तो मधुसूदनेन  
गाण्डीवधन्वा रिपुवीर्यसाहः ।  
उवाच को ह्येष ममाद्य नागः  
स्वयं य आयाद्रुडस्य वक्रम् ॥ ११ ॥ ]

गावो रश्मयस्तेज इति यावत् । सुव्यक्तैर्गोभिरसुभिश्च प्रकर्षेण  
भासमानं निरतिशयतेजोबलमर्जुनम् । गोगतकं गोशब्देन ह्य-  
रश्मीनां प्रदेशो लक्ष्यते । तत्र गतं विद्यमानं कं शिरो यस्य  
तम् । अर्जुनस्य ग्रीवादेशं कर्णेन लक्ष्यकृतं विज्ञाय भगवता  
स्वभारेणाश्वेषु जानुभ्यामवनीं गमितेषु रश्मिभिः समसूत्रदे-  
शेऽर्जुनस्य शिरो दृष्ट्वापि वेगातिशयात्स्वयं नीचीभवितुमशक्ता  
सती तद्देशस्थं मुकुटं जहारेत्यर्थः । गोशब्दात्मजभूषणं सुवि-  
हितमिति । गौः पृथिवी तया शब्द्यते गोशब्दा अदितिः ।  
इयं वा अदितिरिति पृथिव्या अदितेर्निर्देशात् । तस्या आत्म-  
जस्येन्द्रस्य भूषणं सुविहितं वेधसेति शेषः । तथाचात्रैवोक्तम् ।  
पुरंदरार्थं तपसा प्रयत्नतः स्वयं कृतं यद्विधिना स्वयंभुवेति ।

कीदृशं मुकुटम् । वै निश्चितं प्रतिदं वा । गोशब्दगोपुरि गोभिः  
रश्मिभिः शब्द्यते रश्मिमानिति कथ्यत इति सूर्यस्तास्येव भुव-  
नगर्भं व्यापिनो गावः किरणास्तैर्भुवनं पूरयितुं शीलमस्य तत्तथा ।  
सूर्यसमप्रभमित्यर्थः । ननु चेतनाधिष्ठितो बाणः पुनरेत्या-  
र्जुनं कुतो न हतवानित्यत आह । गोकर्णसममर्दनश्च न यथा-  
वप्राप्य मृत्योर्वैशमिति । गोकर्णं सर्पं पुनरर्जुनं हन्तुमिच्छन्त-  
मसनेन बाणक्षेपेण मर्दयति यः स तथाभूतोऽर्जुनश्च तमेव सर्प-  
मनवाप्य मृत्योर्वैशं न ययौ । सर्पस्य पुनरागमनं वधश्चात्रैव  
कीर्यते । गौर्नादित्ये बलीवर्दे क्रतुभेदाभिभेदयोः । स्त्री तु स्या-  
द्विश्वि भारत्यां भूमौ च सुरभावपि । नृत्त्रियोः स्वर्गवज्राम्बुर-  
दिमदृग्बाणलोमस्त्रिंशोः ॥ २ ॥



नभश्च्युतां प्रज्वलितामिवोल्कां पश्यैनमायान्तममित्रसाह ॥	४६	परःशतैः पत्रिभिर्निद्रविक्रम- स्तथा यथेन्द्रो बलमोजसा रणे ॥	५४
सञ्जय उवाच । ततः स जिष्णुः परिवृत्य रोषा- च्चिच्छेद षड्भिर्निशितैः सुधारैः । नागं वियत्तिर्यगिवोत्पततं स च्छिन्नगात्रो निपपात भूमौ ॥	४७	ततः शराणां नवतिं तदाऽर्जुनः ससर्ज कर्णेऽन्तकदण्डसंनिभाम् । तैः पत्रिभिर्विद्वतनुः स विव्यथे तथा यथा वज्रविदारितोऽचलः ॥	५५
[ गते च तस्मिन्भुजगे किरीटिना स्वयं विभुः पार्थिव भूतलादथ । समुज्जहाराशु पुनः पतन्तं रथं भुजाभ्यां पुरुषोत्तमस्ततः ॥ ]	४८	मणिप्रवेकोत्तमवज्रहाटकै- रलंकृतं चास्य वराङ्गभूषणम् । प्रविद्धमुर्व्यां निपपात पत्रिभि- र्धनञ्जयेनोत्तमकुण्डलेपि च ॥	५६
तस्मिन्मुहूर्ते दशभिः पृषत्कैः शिलाशितैर्बर्हिणवर्हवाजितैः । विव्याध कर्णः पुरुषप्रवीरो धनञ्जयं तिर्यगवेक्षमाणः ॥	४९	महाधनं शिल्पिवरैः प्रयत्नतः कृतं यदस्योत्तमवर्म भास्वरम् । सुदीर्घकालेन ततोऽस्य पाण्डवः क्षणेन बाणैर्बहुधा व्यशातयत् ॥	५७
ततोऽर्जुनो द्वादशभिः समुक्तै- र्वराहकर्णैर्निशितैः समर्प्य । नाराचमाशीविषतुल्यवेग- माकर्णपूर्णायतमुत्ससर्ज ॥	५०	‘तस्येषुभिः खण्डितकुण्डलोऽन्तः परिक्षतश्चाभ्यधिकं तदानीम् । स लोहिताङ्गश्रवणश्चकाशे सलोहिताङ्गश्रवणो यथा दिवि ॥’	५८
स चित्रवर्मेषुवरो विदार्य प्राणान्निरस्यन्निव साधुमुक्तः । कर्णस्य पीत्वा रुधिरं विवेश वसुंधरां शोणितदिग्धवाजः ॥	५१	स तं विवर्माणमथोत्तमेषुभिः शितैश्चतुर्भिः कुपितः पराभिनत् । स विव्यथेऽत्यर्थमरिप्रताडितो यथाऽऽतुरः पित्तकफानिलज्वरैः ॥	५९
ततो वृषो बाणनिपातकोपितो महोरगो दण्डविघट्टितो यथा । तदाऽऽशुकारी व्यसृजच्छरोत्तमान् महाविषः सर्प इवोत्तमं विषम् ॥	५२	महाधनुर्मण्डलनिःसृतैः शितैः क्रियाप्रयत्नप्रहितैर्बलेन च । ततश्च कर्णं बहुभिः शरोत्तमै- र्विभेद मर्मस्वपि चार्जुनस्त्वरन् ॥	६०
जनार्दनं द्वादशभिः पराभिन- न्नवैर्नवत्या च शरैस्तथाऽर्जुनम् । शरेण घोरेण पुनश्च पाण्डवं विदार्य कर्णो व्यनदज्जहास च ॥	५३	दृढाहतः पत्रिभिरुग्रवेगैः पार्थेन कर्णो विविधैः शिताग्रैः । बभौ गिरिगैरिकधातुरक्तः क्षरन्प्रपातैरिव रक्तमम्मः ॥	६१
तमस्य हर्षं ममृषे न पाण्डवो विभेद मर्माणि ततोऽस्य मर्मवित् ।		[ ततोऽर्जुनः कर्णमवक्रगैर्नवैः सुवर्णपुङ्खैः सुदृढैरयस्यैः ।	

यमाग्निदण्डप्रतिमैः स्तनान्तरे  
 पराभिनत्क्रौञ्चमिवाद्रिमग्निजः ॥ ६२  
 ततः शरावापमपास्य सूतजो  
 धनुश्च तच्छक्रशरासनोपमम् ।  
 ततो रथस्थः स मुमोह च स्वल्पन्  
 प्रशीर्णमुष्टिः सुभृशाहतः प्रभो ॥ ६३  
 न चार्जुनस्तं व्यसने तदेपिवा-  
 न्निहन्तुमार्यः पुरुषव्रते स्थितः ।  
 ततस्तमिन्द्रावरजः सुसंभ्रमा-  
 दुवाच किं पाण्डव हे प्रमाद्यसे ॥ ६४  
 नैवाहितानां सततं विपश्चितः  
 क्षणं प्रतीक्षन्त्यपि दुर्बलीयसाम् ।  
 विशेषतोऽरीन्व्यसनेषु पण्डितो  
 निहत्य धर्मं च यशश्च विन्दते ॥ ६५  
 तदेकवीरं तव चाहितं सदा  
 त्वरस्व कर्णं सहसाऽभिमर्दितुम् ।  
 पुरा समर्थः समुपैति सूतजो  
 भिन्धि त्वमेनं नमुचिं यथा हरिः ॥ ६६  
 ततस्तदेवेत्यभिपूज्य सत्वरं  
 जनार्दनं कर्णमविध्यदर्जुनः ।  
 शरोत्तमैः सर्वकुरूत्तमस्त्वरं-  
 स्तथा यथा शम्बरहा पुरा बलिम् ॥ ६७  
 साक्षं तु कर्णं सरथं किरीटी  
 समाचिनोद्धारत वत्सदन्तैः ।  
 प्रच्छादयामास दिशश्च बाणैः  
 सर्वप्रयत्नात्तपनीयपुङ्खैः ॥ ६८  
 सवत्सदन्तैः पृथुपीनवक्षाः  
 समाचितः सोऽधिरथिर्विभाति ।  
 सुपुष्पिताशोकपलाशशाल्मलि-  
 र्यथाऽचलश्चन्दनकाननायुतः ॥ ६९  
 शरैः शरीरे बहुभिः समर्पितै-  
 र्विभाति कर्णः समरे विशांपते ।  
 महीरुहैराचितसानुकन्दरो  
 यथा गिरीन्द्रः स्फुटकर्णिकारवान् ॥ ७०

स बाणसङ्घान्वहुधा व्यवसृजन्  
 विभाति कर्णः शरजालरश्मिवान् ।  
 स लोहितो रक्तगभस्तिमण्डलो  
 दिवाकरोऽस्ताभिमुखो यथा तथा ॥ ७१  
 बाहन्तरादाधिरथेर्विमुक्तान्  
 बाणान्महाहीनिव दीप्यमानान् ।  
 व्यध्वंसयन्नर्जुनबाहुमुक्ताः  
 शराः समासाद्य दिशः शिताग्राः ॥ ७२  
 [ततः स कर्णः समवाप्य धैर्यं  
 बाणान्विमुञ्चन्कुपिताहिकल्पान् ।  
 विव्याध पार्थं दशभिः पृषत्कैः  
 कृष्णं च षड्भिः कुपिताहिकल्पैः ॥ ७३  
 ततः किरीटी भृशमुग्रनिःस्वनं  
 महाशरं सर्पविषानलोपमम् ।  
 अयस्सयं रौद्रमहास्त्रसंभृतं  
 महाहवे क्षेतुमना महामतिः ॥ ७४  
 कालो ह्यदृश्यो नृप विप्रशापा-  
 न्निदर्शयन्कर्णवधं ब्रुवाणः ।  
 भूमिस्तु चक्रं ग्रसतीत्यवोच-  
 त्कर्णस्य तस्मिन्वधकाल आगते ॥ ७५  
 न चास्य घोरं प्रतिभाति चास्त्रं  
 यद्भार्गवोऽस्मै प्रददौ महात्मा ।  
 चक्रं च वामं ग्रसते भूमिरस्य  
 प्राप्ते तस्मिन्वधकाले नृवीर ॥ ७६  
 ततो रथो घूर्णितवान्नेन्द्र  
 शापात्तदा ब्राह्मणसत्तमस्य ।  
 प्राप्तं वधं शंसति चाप्यथास्त्रं  
 प्रणश्यमानं द्विजमुख्यशापात् ॥ ७७  
 [ततश्चक्रमपतत्तस्य भूमौ  
 स विह्वलः समरे सूतपुत्रः ।  
 सवेदिकश्चैत्य इवातिमात्रः  
 सुपुष्पितो भूमितले निमग्नः ॥ ७८  
 मग्रे रथे ब्राह्मणशापमूढो  
 ह्यस्त्रं च तं मोघमिषुं च सर्पम् ।

अमृष्यमाणो व्यसनानि तानि  
 हस्तौ विधुन्वन्विजगर्ह धर्मम् ॥ ७९  
 धर्मप्रधानं किल पाति धर्म  
 इत्यब्रुवन्धर्मविदः सदैव ।  
 वयं च धर्मे प्रयताम नित्यं  
 चर्तुं यथाशक्ति यथाश्रुतं च ।  
 स चापि निघ्राति न पाति भक्तान्  
 मन्ये न नित्यं परिपाति धर्मः ॥ ८०  
 एवं ब्रुवन्प्रखलिताश्चसूतो  
 विचाल्यमानोऽर्जुनवाणपातैः ।  
 मर्माभिघाताच्छिथिलः क्रियासु  
 पुनः पुनर्धर्ममसौ जगर्ह ॥ ८१  
 ततः शरैर्भीमतरैरविध्यत्रिभिराहवे ।  
 हस्ते कृष्णं तथा पार्थमभ्यविध्यच्च सप्तभिः ॥ ८२  
 ततोऽर्जुनः सप्तदश तिग्मवेगानजिह्वगान् ।  
 इन्द्राशनिसमानघोरानसृजत्पावकोपमान् ॥ ८३  
 निर्भिद्य ते भीमवेगा ह्यपतन्पृथिवीतले ।  
 कम्पितात्मा ततः कर्णः शक्त्या चेष्टामदर्शयत् ८४  
 बलेनाथ स संस्तभ्य ब्रह्मास्त्रं समुदैरयत् ।  
 ऐन्द्रं ततोऽर्जुनश्चापि तं दृष्ट्वाऽभ्युपमन्त्रयत् ॥ ८५  
 गाण्डीवं ज्यां च बाणांश्च सोऽनुमन्त्र्य परंतपः ।  
 व्यसृजच्छरवर्षाणि वर्षाणीव पुरंदरः ॥ ८६  
 ततस्तेजोमया बाणा रथात्पार्थस्य निःसृताः ।  
 प्रादुरासन्महावीर्याः कर्णस्य रथमन्तिकात् ।  
 स कर्णोऽग्रसदस्यास्त्रं कुर्वन्मोक्षं महारथः ॥ ८७  
 ततोऽब्रवीद्गुणिवीरस्तस्मिन्नस्त्रे विनाशिते ।  
 विसृजास्त्रं परं पार्थ राधेयो ग्रसते शरान् ॥ ८८  
 ततो ब्रह्मास्त्रमत्युग्रं संमन्त्र्य समयोजयत् ।  
 छादयित्वा ततो बाणैः कर्णं प्रत्यस्यदर्जुनः ॥ ८९  
 ततः कर्णः शितैर्बाणैर्ज्यां चिच्छेद सुतेजनैः ।  
 [ द्वितीयां च तृतीयां च चतुर्थीं पञ्चमीं तथा ९०  
 षष्ठीमथास्य चिच्छेद सप्तमीं च तथाऽष्टमीम् ।

नवमीं दशमीं चास्य तथा चैकादशीं वृषः ।  
 ज्याशतं शतसंधानः स कर्णो नावबुध्यते ॥ ] ९१  
 ततो ज्यां विनिधायान्यामभिमन्त्र्य च पाण्डवः ।  
 शरैरवाकिरत्कर्णं दीप्यमानैरिवाहिभिः ॥ ९२  
 तस्य ज्याच्छेदनं कर्णो ज्यावधानं च संयुगे ।  
 नान्वबुध्यत शीघ्रत्वात्तदद्भुतमिवाभवत् ॥ ९३  
 अस्त्रैरस्त्राणि संवार्य प्रनिघ्नन्सव्यसाचिनः ।  
 चक्रे चाप्यधिकं पार्थात्स्ववीर्यमतिदर्शयन् ॥ ९४  
 ततः कर्णोऽर्जुनं दृष्ट्वा स्वस्यास्त्रेण च पीडितम् ।  
 अभ्यसेत्यब्रवीत्पार्थमातिष्ठास्त्रं व्रजेति च ॥ ९५  
 ततोऽग्निसदृशं घोरं शरं सर्पविषोपमम् ।  
 अरुमसारमयं दिव्यमभिमन्त्र्य परंतपः ।  
 रौद्रमस्त्रं समाधाय क्षेतुकामः किरीटिने ॥ ९६  
 ततोऽग्रसन्मही चक्रं राधेयस्य तदा नृप ॥ ९७  
 [ततोऽवतीर्थे राधेयो रथादाशु समुद्यतः ।  
 चक्रं भुजाभ्यामालम्ब्य समुत्क्षेपुमिषेष सः ॥ ९८  
 सप्तद्वीपा वसुमती सशैलवनकानना ।  
 गीर्णचक्रा समुत्क्षिप्त्वा कर्णेन चतुरङ्गुलम् ॥ ] ९९  
 ग्रस्तचक्रस्तु राधेयः क्रोधादश्रुण्वयवर्तयत् ।  
 अर्जुनं वीक्ष्य संरब्धमिदं वचनमब्रवीत् ॥ १००  
 भोभो पार्थ महेष्वास मुहूर्तं परिपालय ।  
 यावच्चक्रमिदं ग्रस्तमुद्धरामि महीतलात् ॥ १०१  
 सव्यं चक्रं महीग्रस्तं दृष्ट्वा दैवादिदं मम ।  
 पार्थ कापुरुषाचीर्णमभिसन्धि विसर्जय ॥ १०२  
 न त्वं कापुरुषाचीर्णं मार्गमास्थातुमर्हसि ।  
 ख्यातस्त्वमसि कौन्तेय विशिष्टो रणकर्मसु ।  
 विशिष्टतरमेव त्वं कर्तुमर्हसि पाण्डव ॥ १०३  
 प्रकीर्णकेशे विमुखे ब्राह्मणेऽथ कृताञ्जलौ ।  
 शरणागते न्यस्तशस्त्रे याचमाने तथाऽर्जुन ॥ १०४  
 अबाणे अष्टकवचे अष्टभयायुधे तथा ।  
 न विमुञ्चन्ति शस्त्राणि शूराः साधुव्रते स्थिताः ॥  
 त्वं च शूरतमो लोके साधुवृत्तश्च पाण्डव ।

प्रत्यस्यत्प्रतिप्राक्षिपत् ॥ ८९ ॥ अभ्यस पुनः पुनः अस्त्रं आ-  
 तिष्ठ व्रज प्रेरयेत्यब्रवीदिति योजना । ततः कृष्णोऽर्जुनं दृष्ट्वा कर्ण-

स्त्रेण च पीडितम् इति श. पाठः ॥ ९५ ॥ क्षेतुकामः किरीट-  
 वान् इति श. पाठः ॥ ९६ ॥ सप्तनवतितमोऽध्यायः ॥ ९७ ॥

अभिज्ञो युद्धधर्माणां तस्मात्क्षममुहूर्तकम् ॥ १०६  
दिव्यास्त्रविदमेयात्मा कार्तवीर्यसमो युधि ।  
यावच्चक्रमिदं ग्रस्तमुद्धरामि महाभुज ॥ १०७  
न मां रथस्थो भूमिष्ठं विकलं हन्तुमर्हसि ।

न वासुदेवाच्चत्तो वा पाण्डवेयविभेम्यहम् ॥ १०८  
त्वं हि क्षत्रियदायादो महाकुलविवर्धनः ।  
अतस्त्वां प्रव्रवीम्येष मुहूर्तं क्षम पाण्डव ॥ १०९

॥ इति श्रीमन्महाभारते कर्णपर्वणि सप्तदशदिवसयुद्धे सप्तनवतितमोऽध्यायः ॥ ९७ ॥

### अष्टनवतितमोऽध्यायः ॥ ९८ ॥

पार्थाय धर्मानुवादकं कर्णप्रति कृष्णेन तत्कृतदुष्कृतानुस्मरणपूर्वकं मर्मोद्घाटनम् ॥ १ ॥ कर्णेन स्ववाणाहतिनिविण्णे-  
ऽर्जुने तदन्तरे रथादवरुह्य तच्चक्रोद्धरणोद्यमः ॥ २ ॥ तदन्तरे कृष्णचोदनया पार्थेन कर्णशिरश्छेदः ॥ ३ ॥

सञ्जय उवाच ।

अथाब्रवीद्वासुदेवो महात्मा  
राधेय दिष्ट्या सरसीह धर्मम् ।  
'धर्मे हि बद्धा सततं हि पार्था-  
स्तेभ्यस्ततो वृद्धिमसौ ददाति ॥ १  
धर्मादपेताः परिपन्थिनस्ते  
तस्माद्रता वै कुरवो विनाशम् ।'  
प्रायेण नीचा व्यसनेषु मग्ना  
निन्दन्ति दैवं न तु दुष्कृतं स्वम् ॥ २  
कृष्णां सभां कर्णं यदेकवस्त्रा-  
मानीतवास्त्वं च सुयोधनश्च ।  
दुःशासनः शकुनिः सौबलश्च  
धर्मस्तदा ते रुचितो न कसात् ॥ ३  
यदा सभायां राजानमनक्षत्रं युधिष्ठिरम् ।  
आनीय जितवन्तो वै क ते धर्मस्तदा गतः ॥ ४  
वनवासे व्यतीते च कर्णं वर्षे त्रयोदशे ।  
न प्रयच्छसि यद्राज्यं क ते धर्मस्तदा गतः ॥ ५  
यद्भीमसेनं सपैश्च विषयुक्तैश्च भोजनैः ।  
आचरत्स्वन्मते राजा क ते धर्मस्तदा गतः ॥ ६  
यद्द्वारणावते पार्थान्सुप्ताञ्जतुगृहे तदा ।  
हन्तुकामास्तदा यूयं क ते धर्मस्तदा गतः ॥ ७  
यदा रजस्वलां कृष्णां दुःशासनवशे स्थिताम् ।  
सभायां ग्राहसः कर्णं क ते धर्मस्तदा गतः ॥ ८  
यदनायैः पुरा कृष्णां क्लिश्यमानामनागसम् ।  
उपप्रेक्षसि राधेय क ते धर्मस्तदा गतः ॥ ९

विनष्टाः पाण्डवाः कृष्णे शाश्वतं नरकं गताः ।  
पतिमन्यं वृणीष्वेति वदंस्त्वं गजगामिनीम् ।  
उपप्रेक्षसि राधेय क ते धर्मस्तदा गतः ॥ १०  
राज्यलुब्धः पुनः कर्णं समाह्वयसि पाण्डवान् ।  
यदा शकुनिमाश्रित्य क ते धर्मस्तदा गतः ॥ ११  
यदाऽभिमन्युं बहवो युद्धे जघ्नुर्महारथाः ।  
परिवार्य रणे बालं क ते धर्मस्तदा गतः ॥ १२  
[यद्येष धर्मस्तत्र न विद्यते हि  
किं सर्वथा तालुविशोपणेन ।  
अद्येह धर्म्याणि विधत्स्व सूत  
तथापि जीवन्न विमोक्ष्यसे हि ॥ १३  
नलो ह्यक्षैर्निर्जितः पुष्करेण  
पुनर्यशो राज्यमवाप वीर्यात् ।  
प्राप्तास्तथा पाण्डवा बाहुवीर्या-  
त्सर्वैः समेताः परिवृत्तलोभाः ॥ १४  
निहत्य शत्रून्समरे प्रवृद्धा-  
न्ससोमका राज्यमवाप्नुयुस्ते ।  
तथा गता धार्तराष्ट्रा विनाशं  
धर्माभिगुप्तैः सततं नृसिंहैः ॥] १५

सञ्जय उवाच ।

एवमुक्तस्तदा कर्णो वासुदेवेन भारत ।  
लज्जयावनतो भूत्वा नोत्तरं किञ्चिदुक्तवान् ॥ १६  
क्रोधात्प्रस्फुरमाणौष्ठो धनुरुद्यम्य भारत ।  
योधयामास वै पार्थ महावेगपराक्रमः ॥ १७  
ततोऽब्रवीद्वासुदेवः फल्गुनं पुरुषर्षभम् ।

दिव्यास्त्रेणैव निर्भिद्य पातयस्व महाबल ॥ १८  
 एवमुक्तस्तु देवेन क्रोधमागात्तदाऽर्जुनः ।  
 मन्युमभ्याविशद्वोरं स्मृत्वा तत्तु धनञ्जयः ॥ १९  
 तस्य क्रुद्धस्य सर्वेभ्यः स्रोतोभ्यस्तेजसोऽर्चिषः ।  
 प्रादुरासंस्तदा राजंस्तदद्भुतमिवाभवत् ॥ २०  
 तत्समीक्ष्य ततः कर्णो ब्रह्मास्त्रेण धनञ्जयम् ।  
 अभ्यवर्षत्पुनर्यत्नमकरोद्रथसर्जने ॥ २१  
 ब्रह्मास्त्रेणैव तं पार्थो ववर्ष शरवृष्टिभिः ।  
 तदस्त्रमस्त्रेणावार्यं प्रजहार च पाण्डवः ॥ २२  
 ततोऽन्यदस्त्रं कौन्तेयो दयितं जातवेदसः ।  
 मुमोच कर्णमुद्दिश्य तत्प्रजज्वाल तेजसा ॥ २३  
 वारुणेन ततः कर्णः शमयामास पावकम् ।  
 जीमूतैश्च दिशः सर्वाश्चक्रे तिमिरदुर्दिनाः ॥ २४  
 पाण्डवेयस्त्वसंभ्रान्तो वायव्यास्त्रेण वीर्यवान् ।  
 अपोवाह तदाऽभ्राणि राधेयस्य प्रपश्यतः ॥ २५  
 [ ततः शरं महाघोरं ज्वलन्तमिव पावकम् ।  
 आददे पाण्डुपुत्रस्य सूतपुत्रो जिघांसया ॥ २६  
 योज्यमाने ततस्तस्मिन्वाणे धनुषि पूजिते ।  
 चचाल पृथिवी राजन्सशैलवनकानना ॥ २७  
 ववौ सशर्करो वायुर्दिशश्च रजसा वृताः ।  
 हाहाकारश्च संजज्ञे सुराणां दिवि भारत ॥ २८  
 तमिषुं सन्धितं दृष्ट्वा सूतपुत्रेण मारिष ।  
 विषादं परमं जग्मुः पाण्डवा दीनचेतसः ॥ २९  
 स सायकः कर्णभुजप्रमुक्तः  
 शक्राशनिप्रख्यरुचिः शिताग्रः ।  
 भुजान्तरं प्राप्य धनञ्जयस्य  
 विवेश बलमीकमिवोरगोत्तमः ॥ ३०  
 स गाढविद्धः समरे महात्मा  
 विधूर्णमानः श्लथहस्तगाण्डिवः ।  
 चचाल धीमत्सुरमित्रमर्दनः  
 क्षितेः प्रकम्पे च यथाऽचलोत्तमः ॥ ३१  
 तदन्तरं प्राप्य वृषो महारथो  
 रथाङ्गमुर्वीगतमुज्जिहीर्षुः ।  
 रथादवप्लुत्य निगृह्य दोर्भ्यां  
 शशाक दैवान्न महाबलोऽपि ॥ ३२

ततः किरीटी प्रतिलभ्य संज्ञां  
 जग्राह वाणं यमदण्डकल्पम् ।  
 ततोऽर्जुनः प्राञ्जलिकं महात्मा  
 ततोऽब्रवीद्वासुदेवोऽपि पार्थम् ॥ ३३  
 छिन्ध्यस्य मूर्धानमरेः शरेण  
 न यावदारोहति वै रथं वृषः ।  
 तथैव संपूज्य स तद्वचः प्रभो-  
 स्ततः शरं प्रज्वलितं प्रगृह्य ।  
 जघान कक्षाममलार्कवर्णा  
 महारथे रथचक्रे विमग्रे ॥ ३४  
 तं हस्तिकक्षाप्रवरं सुकेतुं  
 सुवर्णमुक्तामणिवज्रजुष्टम् ।  
 कलाप्रकृष्टोत्तमशिल्पियलैः  
 कृतं सुरूपं तपनीयचित्रम् ॥ ३५  
 जयास्पदं तव सैन्यस्य नित्य-  
 ममित्रवित्रासनमीड्यरूपम् ।  
 विख्यातमादित्यसुतस्य लोके  
 त्विषा समं पावकभानुचन्द्रैः ॥ ३६  
 ततः क्षुरप्रेण सुसंशितेन  
 सुवर्णपुङ्गेन हुताग्निवर्चसा ।  
 श्रिया ज्वलन्तं ध्वजमुन्ममाथ  
 महारथस्याधिरथेः किरीटी ॥ ३७  
 यशश्च दर्पश्च तथा प्रियाणि  
 सर्वाणि कार्याणि च तेन केतुना ।  
 साकं कुरूणां हृदयानि चापतन्  
 चभूव हाहेति च निःस्वनो महान् ॥ ३८  
 दृष्ट्वा ध्वजं पातितमाशुकारिणा  
 कुरुप्रवीरेण निकृत्तमाहवे ।  
 नाशंसिरे सूतपुत्रस्य सर्वं  
 जयं तदा भारत थे त्वदीयाः ॥ ३९  
 अथ त्वरन्कर्णवधाय पार्थो  
 महेद्रवज्जानलदण्डसन्निभम् ।  
 आदत्त चाथाञ्जलिकं निषङ्गा-  
 त्सहस्ररश्मेरिव रश्मिमुत्तमम् ॥ ४०

मर्मच्छिदं शोणितमांसदिग्धं वैश्वानरार्कप्रतिमं महार्हम् । नराश्वनागासुहरं त्र्यरत्नि पद्मजमञ्जोगतिमुग्रवेगम् ॥ ४१	ततो विमुक्तो बलिना महेषुः प्रज्वालयामास नभो दिशश्च ॥ ४९
सहस्रनेत्राशनितुल्यवीर्यं कालानलं व्यात्तमिवातिघोरम् । पिनाकनारायणचक्रसन्निभं भयंकरं प्राणभृतां विनाशनम् ॥ ४२	सैन्यान्यनेकानि च विप्रमोह गाण्डीवमुक्तेन ततो महात्मा । तेनार्जुनस्तन्महनीयमस्य शिरोऽहरत्सूतपुत्रस्य राजन् ॥ ५०
जग्राह पार्थः स शरं प्रहृष्टो यो देवसङ्घैरपि दुर्निवार्यः । संपूजितो यः सततं महात्मा देवासुरान्यो विजयेन्महेषुः ॥ ४३	शरोत्तमेनाञ्जलिकेन राजं- स्तदा महास्रप्रतिमत्रितेन । पार्थोऽपराह्णे शिर उच्चकर्त वैकर्तनस्याथ महेन्द्रसूनुः । छिन्नं पपाताञ्जलिकेन तूर्णं कायश्च पश्चाद्दरणीं जगाम ॥ ५१
तं वै प्रमृष्टं प्रसमीक्ष्य युद्धे चचाल सर्वं सचराचरं जगत् । कृत्स्नं जगत्स्वस्त्युपयोऽभिचक्रु- स्तमुद्यतं प्रेक्ष्य महाहवेषुम् ॥ ४४	तदुद्यतादित्यसमानतेजसं शरन्नभोमध्यगभास्करोपमम् । वराङ्गमुर्व्यामपतच्चमूमुखे दिवाकरोऽस्तादिव रक्तमण्डलः ॥ ५२
ततस्तु तं वै शरमप्रमेयं गाण्डीवधन्वा धनुषि व्ययोजयत् । युक्त्वा महास्त्रेण परेण चापं विक्रुष्य गाण्डीवमुवाच सत्वरम् ॥ ४५	ततोऽस्य देहं सततं मुखैधितं सुरूपमत्यर्थसुखं सुगन्धि च । परेण कृच्छ्रेण शिरः समत्यज- द्देहं महर्धीन्निवसन्निवेश्वरः ॥ ५३
अयं महास्रप्रहितो महाशरः शरीरहृत्चासुहरश्च दुर्हृदः । तपोऽस्ति तप्तं गुरवश्च तोषिता मया यदीष्टं सुहुतं यदि श्रुतम् ॥ ४६	शरैर्विभिन्नं व्यसु तत्सुवर्चसः पपात कर्णस्य शरीरमुच्छ्रितम् । स्रवद्व्रणं गैरिकतोयविस्रवं गिरेर्यथा वज्रहतं महाशिरः ॥ ५४
अनेन सत्येन निहन्त्वयं शरः सुसंहितः कर्णमरिं ममोजितम् । इत्यूचिवांस्तं प्रमुमोच त्राणं धनञ्जयः कर्णवधाय घोरम् ॥ ४७	देहाच्च कर्णस्य निपातितस्य तेजः सूर्यं खं वितत्याविवेश । तदद्भुतं सर्वमनुष्ययोधाः संदृष्टवन्तो निहते स कर्णे ॥ ५५
कृत्या ह्यथर्वाङ्गिरसी प्रचोदिता यथा तथा त्वं जहि शात्रवं मम । ब्रुवन्किरीटी तमतिप्रहृष्टो- ऽसृजद्देवानां जयहेतुं महेषुम् ॥ ४८	ततः शङ्खान्पाण्डवा दध्मुरुच्चै- र्दृष्ट्वा कर्णं पातितं फल्गुनेन । तथैव कृष्णश्च धनञ्जयश्च हृष्टौ यमौ दध्मतुर्वारिजातौ ॥ ५६
जिघांसुरकेन्दुसमप्रभावः कर्णं वशी पाण्डवः क्षिप्रकारी ।	तं सोमकाः प्रेक्ष्य हतं शयानं सैन्यैः सार्धं सिंहनादान्प्रचक्रुः ।

तूर्याणि संजघ्नुरतीव हृष्टा वासांसि चैवादुधुवुर्भुजांश्च ॥ ५७	दृष्ट्वा शयानं भुवि मद्रराज- श्छिन्नध्वजेनाथ ययौ रथेन ॥ ६६
संवर्धयन्तश्च नरेन्द्र योधाः पार्थ समाजघ्नुरतीव हृष्टाः । बलान्विताश्चापरे ह्यप्यनृत्य- न्नन्योन्यमाश्लिष्य नदन्त ऊचुः ॥ ५८	हते कर्णे कुरवः प्राद्रवन्त भयार्दिता गाढविद्धाश्च सङ्घे । अवेक्षमाणा मुहुरर्जुनस्य ध्वजं महान्तं वपुषा ज्वलन्तम् ॥ ६७
दृष्ट्वा तु कर्णं भुवि वा विपन्नं कृत्तं रथात्सायकैरर्जुनस्य । महानिलेनाद्रिभिवापविद्धं यज्ञावसानेऽग्निमिव प्रशान्तम् ॥ ५९	तच्छिरो भरतश्रेष्ठ शोभयामास मेदिनीम् । यदृच्छयेव पतितं मण्डलं चण्डदीधितेः ॥ ६८
तदाननं सूर्यसुतस्य राज- न्विभ्राजते पद्मभिवावनालम् । रराज कर्णस्य शिरो निकृत्त- मस्तंगतं भास्करस्येव बिम्बम् ॥ ६०	तं दृष्ट्वा समरविमर्दं(बद्ध)लब्धनिद्रं दष्टोष्ठं रुधिरपरीतकातराक्षम् । राधेयं रथवरपृष्ठसंनिपण्णं हीनांशुर्दिवसकरो मुहूर्तमासीत् ॥ ६९
शरैराचितसर्वाङ्गः शोणितौघपरिप्लुतः । रराज देहः कर्णस्य खरश्मिभिरिवांशुमान् ॥ ६१	निःशब्दतूर्यं हतयोधमुख्यं प्रशान्तदर्पं धृतराष्ट्रसैन्यम् । न शोभते सूर्यसुतेन हीनं वृन्दं ग्रहाणामिव चन्द्रहीनम् ॥ ७०
प्रताप्य सेनामामित्रीं दीप्तैः शरगभस्तिभिः । बलिनार्जुनकालेन नीतोऽस्तं कर्णभास्करः ॥ ६२	सहस्रनेत्रप्रतिमानकर्मणः सहस्रपत्रप्रतिमाननं शुभम् । सहस्ररश्मिर्दिवसक्षये यथा तथाऽपतत्कर्णशिरो वसुन्धराम् ॥ ७१
अस्तं गच्छन्यथाऽऽदित्यः प्रभामादाय गच्छति । तथा जीवितमादाय कर्णस्येपुर्जगाम सः ॥ ६३	व्यूढोरस्कं कमलवदनं तप्तहेमावभासं कर्णं दृष्ट्वा भुवि निपतितं पार्थवाणाभितप्तम् । पांसुग्रस्तं मलिनमसकृत्पुत्रमन्वीक्षमाणो मन्दंमन्दं व्रजति सविता मन्दिरं मन्दरश्मिः ॥
अपराह्णेऽपराह्णस्य सूतपुत्रस्य मारिष । छिन्नमञ्जलिकेनाजौ सोत्सेधमपतच्छिरः ॥ ६४	
उपर्युपरि सैन्यानां विनिघ्नन्नितराञ्जनान् । शिरः कर्णस्य सोऽत्सेधमिधुः सोप्यहरद्भुतम् ॥ ६५	
कर्णं तु शरं पतितं पृथिव्यां शराचितं शोणितदिग्धगात्रम् ।	

॥ इति श्रीमन्महाभारते कर्णपर्वणि सप्तदशदिवसबुद्धे अष्टमवतितमोऽध्यायः ॥ ९८ ॥

### एकोनशततमोऽध्यायः ॥ ९९ ॥

शल्येन कर्णमरणाद्याकुलमनसो दुर्योधनस्य समाश्वासनम् ॥ १ ॥ तथा संप्रति रणाङ्गणवर्णनम् ॥ २ ॥ देवगन्धर्वा-  
दीनां स्वस्वस्थानगमनम् ॥ ३ ॥

सञ्जय उवाच ।

कर्णं तु शरं पतितं पृथिव्यां  
शराचितं शोणितदिग्धगात्रम् ।

यदृच्छया सूर्यमिवावनिं गतं  
दिदृक्षवः संपरिवार्य तस्थुः ॥ १

अपराह्णे दिवसस्य पश्चिमे भागे । अपरं चरमम् अहः मरण-

दिनं यस्य ॥ ६४ ॥ अष्टमवतितमोऽध्यायः ॥ ९८ ॥

प्रहृष्टवित्रस्तविषण्णविस्मिता-  
 स्तथाऽपरे शोकसमन्विताऽभवन् ।  
 परे त्वदीयाश्च रणे विशांपते  
 यथायथेष्टं पृतना तथा गता ॥ २  
 प्रविद्धवर्माभरणायुधाम्बरं  
 धनञ्जयेन प्रहतं महारथम् ।  
 निशाम्य कर्णं कुरवः प्रदुदुबु-  
 र्हतर्षभं केसरिणेव गोकुलम् ॥ ३  
 कृत्वा विमर्दं भृशमर्जुनेन  
 कर्णं हतं केसरिणेव नागम् ।  
 दृष्ट्वा शयानं युधि मद्रराज-  
 शिञ्जन्नध्वजेनापययौ रथेन ॥ ४  
 कर्णे हते पार्थभयात्प्रदुदुबु-  
 वैकर्तने धार्तराष्ट्राः सशल्याः ।  
 अवेक्षमाणा मुहुरर्जुनस्य  
 केतुं महान्तं यशसा ज्वलन्तम् ॥ ५  
 शल्यस्तु कर्णार्जुनयोर्विमर्दे  
 बलानि दृष्ट्वा मृदितध्वजानि ।  
 ययौ स तेनैव रथेन तूर्णं  
 हेलीकृतः सृञ्जयसोमकैश्च ॥ ६  
 निपातितस्यन्दनवाजिनागं  
 बलं च दृष्ट्वा हतसूतपुत्रम् ।  
 भीमस्तु भीमेन तदा स्वरेण  
 समुन्नदद्रोदसी कम्पयंश्च ।  
 आस्फोटयन्नृत्यति बलगते च  
 हते कर्णे त्रासयन्धार्तराष्ट्रान् ।  
 तदा राजन्सृञ्जयाः सोमकाश्च  
 शङ्खान्दध्मुः सखजुश्चापि सर्वे ॥ ८  
 परस्परं क्षत्रिया हृष्टरूपाः  
 सूतात्मजे वै निहते तदानीम् ।  
 दुर्योधनोऽश्रुप्रतिपूर्णनेत्रो  
 दीनो मुहुर्निश्चसन्नार्तरूपः ॥ ९

मद्राधिपश्चापि विमूढचेता-  
 स्तूर्णं ध्वजेनापहृतेन तेन ।  
 रथेन दुर्योधनमेत्य तूर्णं  
 पश्यन्मुदुःखात्तमुवाच राजन् ॥ १०  
 विशीर्णनागाश्चरथप्रवीरं  
 बलं त्वदीयं यमराष्ट्रकल्पम् ।  
 अन्योन्यमासाद्य हतैः शयानै-  
 र्नराश्वनागैर्गिरिकूटकल्पैः ॥ ११  
 नैतादृशं भारत युद्धमासी-  
 द्यथा हि कर्णार्जुनयोर्बभूव ।  
 प्रस्तौ हि कर्णेन समेत्य कृष्णा-  
 वन्ये हि सर्वे तव शात्रवेयाः ॥ १२  
 दैवं तु यत्तत्स्ववशे प्रवृत्तं  
 तत्पाण्डवान्पाति निहन्ति चास्मान् ।  
 तवार्थसिद्धयर्थकरा हि सर्वे  
 प्रसन्न वीरा निहता द्विपद्भिः ॥ १३  
 कुवेरवैवस्वतवासवानां  
 तुल्यप्रभावा वरुणस्य चापि ।  
 वीर्येण शौर्येण पराक्रमेण  
 तैश्चापि युक्ता विमलैर्गुणौघैः ॥ १४  
 अवध्यकल्पा निहता नरेन्द्रा-  
 स्तवार्थकामा युधि पाण्डवैः ।  
 तन्मा शुचो भारत दिष्टमेत-  
 त्पर्यायसिद्धिर्न तु नित्यसिद्धिः ॥ १५  
 एतद्वचो मद्रपतेर्निशम्य  
 खं चाविनीतं मनसा विचिन्त्य ।  
 दुर्योधनोऽश्रुप्रतिपूर्णनेत्रो  
 मुहुर्मुहुर्निश्चसन्नार्तरूपः ॥ १६  
 तैर्ज्वानमूकं कृपणं भृशार्त-  
 मार्तानिर्दानमुवाच राजन् ।

प्रहृष्टाः अर्जुनादयः । वित्रस्ताः भीरवः । विषण्णाः शत्रवः ।

विस्मिताः प्रेक्षकाः ॥ २ ॥

\* अत्र श. पाठे ६१ श्लोका अधिका दृश्यन्ते

[ धृष्टराष्ट्र उवाच ।

तस्मिन्नु कर्णार्जुनयोर्विमर्दे  
 दग्धस्य रौद्रेऽहनि विद्वत्स्य ।

बभूव रूपं कुरुसृञ्जयानां

बलस्य बाणोन्मथितस्य कीदृक् ॥ १



पश्येदमुग्रैर्नरवाजिनागै-

रायोधनं वीर हतैः सुपूर्णम् ॥

१७

महीधराभैः पतितैश्च नागैः

सकृत्प्रयत्नैः शरभिन्नगात्रैः ।

सञ्जय उवाच ।  
 शृणु राजन्नवहितो यथा वृत्तो महाक्षयः ।  
 घोरो मनुष्यदेहानामाजौ च गजवाजिनाम् ॥ २  
 यत्र कर्णे हते पार्थः सिंहनादमथाकरोत् ।  
 तदा तव सुतात्राजन्नाविवेश महद्भयम् ॥ ३  
 न संघातुमनीकानि न चैवाशु पराक्रमे ।  
 आसीद्बुद्धिर्हते कर्णे तव योधस्य कर्हिचित् ॥ ४  
 वणिजो नावि भिन्नायामगाधे विप्लवे यथा ।  
 अपारे पारमिच्छन्तो हते द्वीपे किरीटिना ॥ ५  
 सूतपुत्रे हते राजन्विब्रस्ताः शस्त्रविक्षताः ।  
 अनाथा नाथमिच्छन्तो मृगाः सिंहैरिवादिताः ॥ ६  
 भग्नशृङ्गा वृषा यद्भद्भदंष्ट्रा इवोरगाः ।  
 प्रत्यपायाम सायाहे निर्जिताः सब्यसाचिना ॥ ७  
 हतप्रवीरा विध्वस्ता निकृत्ता निशितैः शरैः ।  
 सूतपुत्रे हते राजन्पुत्रास्ते दुद्रुवुर्भयात् ॥ ८  
 विस्त्रस्तयन्त्रकवचाः कादिग्भूता विचेतसः ।  
 अन्योन्यमवमृद्न्तो वीक्षमाणा भयादिताः ॥ ९  
 मामेव नूनं वीभत्सुर्भामेव च वृकोदरः ।  
 अभियातीति मन्वानाः पेतुर्मन्त्रुश्च संभ्रमात् ॥ १०  
 ह्यानन्ये गजानन्ये रथानन्ये महारथाः ।  
 आरुह्य जवसंपन्नाः पदातीन्प्रजहुर्भयात् ॥ ११  
 कुञ्जरैः स्यन्दनाः क्षुण्णाः सादिनश्च महारथैः ।  
 पदातिसङ्घाश्चाश्वौघैः पलायद्भिर्भयादितैः ॥ १२  
 व्यालतस्करसंकीर्णैः सार्थहीना यथा वने ।  
 सूतपुत्रे हते राजंस्तत्र योधास्तथाऽभवन् ॥ १३  
 हतारोहा यथा नागाश्छिन्नहस्ता यथा नराः ।  
 सर्वे पार्थमयं लोकं संपश्यन्तो भयादिताः ॥ १४  
 संप्रेक्ष्य द्रवतः सर्वान्भीमसेनभयादितान् ।  
 दुर्योधनोऽथ स्वं सूतं हाहाकृत्वेदमब्रवीत् ॥ १५  
 नातिक्रमेच्च मां पार्थो धनुष्पाणिमवस्थितम् ।  
 जघने सर्वसैन्यानां शनैरश्वान्प्रचोदय ॥ १६  
 युध्यमानं हि कौन्तेयं हनिष्यामि न संशयः ।  
 नोत्सहेन्मामतिक्रान्तुं बेलामिव महोदधिः ॥ १७  
 अद्यार्जुनं सगोविन्दं मानिनं च वृकोदरम् ।  
 अन्याञ्छिष्टांस्तथा शत्रून्कर्णस्यानुष्यमाप्नुयाम् ॥ १८  
 तच्छ्रुत्वा कुरुराजस्य शूरार्यसदृशं वचः ।

सूतो हेमपरिच्छन्नाञ्शनैरश्वानचोदयत् ॥ १९  
 रथाश्वनागहीनास्तु पादातास्तव मारिष ।  
 पञ्चविंशतिसाहस्रा युद्ध्यैव व्यवस्थिताः ॥ २०  
 तान्भीमसेनः संक्रुद्धो धृष्टद्युम्नश्च पार्षतः ।  
 बलेन चतुरङ्गेण संवृत्याजघ्नतुः शरैः ॥ २१  
 प्रत्ययुध्यन्त समरे भीमसेनं सपार्षतम् ।  
 पार्थपार्षतयोश्चान्ये जगद्दुस्तत्र नामनी ॥ २२  
 अकुध्यत रणे भीमसैस्तदा पर्यवस्थितैः ।  
 सोऽवतीर्य रथात्तूर्णं गदापाणिरयुध्यत ॥ २३  
 न तात्रथस्यो भूमिष्ठान्धर्मापेक्षी वृकोदरः ।  
 योधयामास कौन्तेयो भुजवीर्यव्यपाश्रयः ॥ २४  
 जातरूपपरिच्छन्नां प्रगृह्य महतीं गदाम् ।  
 अवधीत्तावकान्सर्वान्दण्डपाणिरिवान्तकः ॥ २५  
 पदातिनोऽपि संत्यक्त्वा प्रियं जीवितमात्मनः ।  
 भीममभ्यद्रवन्सङ्घे पतङ्गा ज्वलनं यथा ॥ २६  
 आसाद्य भीमसेनं तु संरंध्या युद्धदुर्मदाः ।  
 विनेशुः सहसा दृष्ट्वा भूतग्रामा इचान्तकम् ॥ २७  
 श्येनवद्विचरन्भीमो गदाहस्तो महाबलः ।  
 पञ्चविंशतिसाहस्रांस्तावकानवपोथयत् ॥ २८  
 हत्वा तत्पुरुषानीकं भीमः सत्यपराक्रमः ।  
 धृष्टद्युम्नं पुरस्कृत्य तस्यै तत्र महाबलः ॥ २९  
 धनञ्जयो रथानीकमभ्यवर्तत वीर्यवान् ।  
 माद्रीपुत्रौ तु शकुनिं सात्यकिश्च महारथः ।  
 जवेनाभ्यपतन्ष्ट्वा घ्नन्तो दुर्योधनं बलम् ॥ ३०  
 तस्याश्वसादीन्सुबहूँस्ते निहत्य शितैः शरैः ।  
 समभ्यधावंस्त्वरितास्तत्र युद्धमभूमहत् ॥ ३१  
 धनञ्जयोऽपि चाभ्येत्य रथानीकं तव प्रभो ।  
 विश्रुतं त्रिषु लोकेषु गाण्डीवं विक्षिपन्धनुः ॥ ३२  
 कृष्णसारथिमायान्तं दृष्ट्वा श्वेतहयं रथम् ।  
 अर्जुनं चापि योद्धारं त्वदीयाः प्राद्रवन्भयात् ॥ ३३  
 विप्रहीणरथाश्चैव शरैश्च परिकर्शिताः ।  
 पञ्चविंशतिसाहस्राः कालमाच्छन्पदातयः ॥ ३४  
 हत्वा तान्पुरुषव्याघ्रः पाञ्चालानां महारथः ।  
 पुत्रः पाञ्चालराजस्य धृष्टद्युम्नो महामनाः ॥ ३५  
 भीमसेनं पुरस्कृत्य नचिरात्प्रत्यदृश्यत ।  
 महाधनुर्धरः श्रीमानभिन्नगणतापनः ॥ ३६

प्रविहलद्भिश्च गतासुभिश्च  
 प्रध्वस्तवर्मायुधसर्वयोधैः ॥ १८  
 वज्रापविद्वैरिव चाचलौघै-  
 विभिन्नपाषाणमृगद्रुमौघैः ।  
 प्रविद्धघण्टाङ्कुशतोमरध्वजैः  
 सहेमजालै रुधिरौघसंग्रहैः ॥ १९  
 शरावनुनैः पतितैस्तुरङ्गै-  
 स्तनद्भिरारैः क्षतजं वमद्भिः ।

दीनैस्त्रसद्भिः परिवृत्तनेत्रै-  
 र्मही पतद्भिः कृपणा बभूव ॥ २०  
 तथाऽपविद्वैर्गजवाजियूथै-  
 र्मन्दासुभिश्चापि गतासुभिश्च ।  
 रथैश्च नागैस्तुरगैश्च नुनै-  
 र्मही महावैतरणीव भाति ॥ २१  
 गजैर्निकृत्तापरहस्तगात्रै-  
 रुद्वेपमानैः पतितैः पृथिव्याम् ।

पारावतसवर्णाश्वं कोविदारमयध्वजम् ।  
 धृष्टद्युम्नं रणे दृष्ट्वा त्वदीयाः प्राद्रवन्भयात् ॥ ३७  
 गान्धारराजं शीघ्रास्त्रमनुसृत्य यशस्विनौ ।  
 नचिरात्प्रत्यदृश्येतां माद्रीपुत्रौ ससाल्यकी ॥ ३८  
 चोक्तानः शिखण्डी च द्रौपदेयाश्च मारिष ।  
 हत्वा त्वदीयं सुमहत्सैन्यं शङ्कांस्तथाऽधमन् ॥ ३९  
 ते सर्वे तावकान्प्रेक्ष्य द्रवतोऽपि पराङ्मुखान् ।  
 अभ्यवर्तन्त संरन्धान्वृपाजित्वा यथा वृषाः ॥ ४०  
 सेनावशेषं तं दृष्ट्वा तव सैन्यस्य पाण्डवः ।  
 व्यवस्थितः सव्यसाची चुक्रोध बलवान्वृष ॥ ४१  
 धनञ्जयो रथानीकमभ्यवर्तत वीर्यवान् ।  
 विश्रुतं त्रिषु लोकेषु व्याक्षिपद्गाण्डिवं धनुः ॥ ४२  
 तत एनाञ्शरव्रातैः सहसा समवाकिरत् ।  
 तमसा संबृतेनाथ न स्म किञ्चिद्ब्रह्मदृश्यत ॥ ४३  
 अन्धकारीकृते लोके रजोभूते महीतले ।  
 योधाः सर्वे महाराज तावकाः प्राद्रवन्भयात् ॥ ४४  
 संभज्यमाने सैन्ये तु कुरुराजो विशांपते ।  
 परानभिमुखांश्चैव सुतस्ते समुपाद्रवत् ॥ ४५  
 ततो दुर्योधनः सर्वानाजुहावाथ पाण्डवान् ।  
 युद्धाय भरतश्रेष्ठ देवानिष पुरा बलिः ॥ ४६  
 त एनमभिगर्जन्तः सहिताः समुपाद्रवन् ।  
 नानाशस्त्रभृतः कुद्धा भर्त्सयन्तो मुहुर्मुहुः ॥ ४७  
 दुर्योधनोऽप्यसंभ्रान्तस्तात्रणे निशितैः शरैः ।  
 तत्रावधीत्ततः क्रुद्धः शतशोऽथ सहस्रशः ॥ ४८  
 तत्सैन्यं पाण्डवेयानां योधयामास सर्वतः ॥ ४९  
 तत्राद्भुतमपश्याम तव पुत्रस्य पौरुषम् ।  
 यदेकः सहितान्सर्वात्रणेऽयुध्यत पाण्डवान् ।  
 ततोऽपश्यन्महात्मा स स्वसैन्यं भृशदुःखितम् ॥५०

ततोऽवस्थाप्य राजेन्द्र कृतबुद्धिस्तवात्मजः ।  
 हर्षयन्निव तान्योधानिदं वचनमब्रवीत् ॥ ५१  
 न तं देशं प्रपश्यामि यत्र याता भयार्दिताः ।  
 गतानां यत्र वै मोक्षः पाण्डवार्त्तिक गतेन वः ॥ ५२  
 अल्पं च बलमेतेषां कृष्णौ च भृशविक्षतौ ।  
 अद्य सर्वान्हनिष्यामि ध्रुवो हि विजयो भवेत् ॥ ५३  
 विप्रयातांस्तु वो भिन्नान्पाण्डवाः कृतकिल्बिषान् ।  
 अनुसृत्य वधिष्यन्ति श्रेयान्नः समरे वधः ॥ ५४  
 सुखं सांप्रामिको मृत्युः क्षत्रधर्मेण युध्यताम् ।  
 मृतो दुःखं न जानीते प्रेत्य चानन्त्यमश्नुते ॥ ५५  
 शृणुध्वं क्षत्रियाः सर्वे यावन्तः स्म समागताः ।  
 यदा शरं च भीरुं च मारयत्यन्तको यमः ॥ ५६  
 को न मूढो न युध्येत मादृशः क्षत्रियव्रतः ।  
 द्विपतो भीमसेनस्य क्रुद्धस्य वशमेष्यथ ॥ ५७  
 पितामहैराचरितं न धर्मं हातुमर्हथ ।  
 न ह्यधर्मोऽस्ति पापीयान्क्षत्रियस्य पलायनात् ॥ ५८  
 न युद्धधर्माच्छ्रेयो हि पन्थाः स्वर्गस्य कौरवाः ।  
 अचिरेण हता लोकान्सद्यो योधाः समश्नुत ॥ ५९  
 सञ्जय उवाच ।  
 एवं ब्रुवति पुत्रे ते सैनिका भृशविक्षताः ।  
 अनवेश्यैव तद्वाक्यं प्राद्रवन्सर्वतो दिशः ॥ ६०  
 अध्यायः ॥ ७ ॥

सञ्जय उवाच ।  
 दृष्ट्वा तु सैन्यं परिवृत्यमानं  
 पुत्रेण ते मद्रपतिस्तदानीम् ।  
 संत्रस्तरूपः परिमूढचेता  
 दुर्योधनं वाक्यमिदं बभाषे ॥ १

रथर्षभैर्नागवराश्वयोधैः  
 पदातिभिश्चाभिमुखैः परैर्हतैः ॥ २२  
 विशीर्णवर्माभरणाम्बरायुधै-  
 र्युता प्रशान्तैरिव पावकैर्मही ।  
 शरप्रहाररभिहतैर्महाबलै-  
 रवेक्षमाणैः पतितैः समन्ततः ॥ २३  
 प्रनष्टसंज्ञैः पुनराश्वसद्भि-  
 र्मही बभौ कुम्भगतैरिवाग्निभिः ।  
 रत्नैश्च्युतैर्भूरतिदीप्तिमद्भि-  
 र्नक्तं ग्रहैर्द्यौर्विमलैर्विभाति ॥ २४  
 शरास्तु कर्णार्जुनबाहुमुक्ता  
 विदार्य नागांश्च मनुष्यदेहान् ।  
 प्राणान्निरस्याशु महीं प्रतीयु-  
 र्महोरगा वासमिवाभिनन्नाः ॥ २५  
 हतैर्मनुष्यैश्च गजैश्च सङ्घे  
 शरावभिन्नै रुधिरप्रदिग्धैः ।  
 धनञ्जयस्याधिरथेश्च मार्गे  
 हतैरगम्या वसुधाऽतिदुर्गा ॥ २६  
 रथैर्महेषून्मथितैः सुकल्पितैः  
 सनागयोधाश्ववरायुधध्वजैः ।  
 विशीर्णयोक्त्रैर्विनिर्कीर्णबन्धनै-  
 र्निर्कृत्तचक्राक्षयुगत्रिवेणुभिः ॥ २७  
 विमुक्तयोक्त्रैश्च रथैरुपस्करैः  
 कृताभिषङ्गैर्विनिवद्धकूर्वरैः ।  
 प्रभ्रमनीडैर्मणिहेमभूषितै-  
 र्वृता मही द्यौरिव शारदैर्धनैः ॥ २८  
 निकृष्यमाणा जवनैस्तुरङ्गमै-  
 र्हतैश्चरा राजरथाः सुकल्पिताः ।  
 मनुष्यमातङ्गरथाश्चसादिषु  
 द्रुतं व्रजन्तो बहुधा विघूर्णिताः ॥ २९  
 सहेमपृष्ठाः सपरश्वथायुधाः  
 शिताश्च शूला मुसलाः समुद्रराः ।  
 चित्राश्च खड्गा विमलाश्च कोशा  
 गजाश्च जाम्बूनदपट्टनद्धाः ॥ ३०

चापानि जाम्बूनदभूषितानि  
 शराश्च कार्तस्वरचित्रपुङ्खाः ।  
 ऋष्यश्च पीता विमलाश्च कोशाः  
 प्रासाश्च दण्डाः कनकप्रभासाः ॥ ३१  
 शुभ्राणि बालव्यजनानि शङ्खा-  
 शिखिन्नावरुद्धा विरुचः स्रजश्च ।  
 कुथाः पताकाम्बरवेष्टनानि  
 किरीटमाला मकुटाश्च शुभ्राः ॥ ३२  
 प्रकीर्णका विप्रतिकीर्णकाश्च  
 प्रधानमुख्यास्तरलाश्च हाराः ।  
 आपीडकेयूरवराङ्गदानि  
 ग्रैवेयनिष्काः ससुवर्णसूत्राः ॥ ३३  
 मण्युत्तमा वज्रसुवर्णयुक्ता  
 रत्नानि चोच्चावचमङ्गलानि ।  
 गात्राणि चाभान्ति सुखोचितानि  
 शिरांसि चेन्दुप्रतिमाननानि ॥ ३४  
 देहांश्च भोगांश्च परिच्छदांश्च  
 त्यक्त्वा मनोज्ञा निहताः सुखानि ।  
 स्वधर्मनिष्ठां महतीमवाप्य  
 प्राप्ताश्च लोकान्यशसा गतास्ते ॥ ३५  
 निवर्त दुर्योधन यान्तु सैनिका  
 व्रजस्व राजञ्जिविराणि मानद ।  
 दिवाकरोऽप्येष विलम्बते प्रभो  
 पुनस्त्वमेवात्र नरेन्द्र कारणम् ॥ ३६  
 सञ्जय उवाच ।  
 एतावदुक्त्वा विरराम शल्यो  
 दुर्योधनं चैव निवर्तयित्वा ।  
 युद्धाय राजन्विनिविष्टबुद्धि-  
 र्हा कर्ण हा कर्ण इति ब्रुवाणम् ॥ ३७  
 तं द्रोणपुत्रप्रमुखा नरेन्द्राः  
 सर्वे समाश्रास्य ततः प्रजग्मुः ।  
 निरीक्षमाणा ध्वजमर्जुनस्य  
 रथं च दिव्यं यशसा ज्वलन्तम् ॥ ३८

नराश्वमातङ्गशरीरजेन  
 रक्तेन सिक्तां रुधिरेण भूमिम् ।  
 रक्ताम्बरस्रक्तपनीययोगा-  
 न्नारीं प्रकाशामिव सर्वरम्याम् ॥ ३९  
 प्रच्छन्नरूपां रुधिरेण राज-  
 त्रौद्रे मुहूर्तेऽतिविराजमाने ।  
 नैवावतस्थुः कुरवः समीक्ष्य  
 प्रव्राजिता नरदेवा यथाऽश्वैः ॥ ४०  
 वधेन कर्णस्य सुदुःखितास्ते  
 हा कर्ण हा कर्ण इति ब्रुवाणाः ।  
 द्रुतं प्रजग्मुः शिविराणि राज-  
 न्दिवाकरं रक्तमवेक्षमाणाः ॥ ४१  
 गाण्डीवमुक्तैस्तु सुवर्णपुङ्खैः  
 शिलाशितैः शोणितदिग्धवाजैः ।  
 शरैश्चिताङ्गोऽपि रराज कर्णो  
 हतोऽपि दीप्तांशुरिवांशुजालैः ॥ ४२  
 कर्णस्य देहं रुधिराम्बुसिक्तं  
 पुत्रानुकम्पी भगवान्विवस्वान् ।  
 स्पृष्ट्वा कराग्रैः क्षतजानुरूपैः  
 स्नातुं तदाऽगादपरं समुद्रम् ॥ ४३  
 इतीव संचिन्त्य सुरर्षभाश्च  
 संप्रस्थितास्ते तु यथानिकेतम् ।

संचिन्त्य सर्वा जनता विसन्तु-  
 र्यथासुखं खे च महीतले च ॥ ४४  
 तदद्भुतं प्राणभृतां भयंकरं  
 निशाम्य युद्धं कुरुवीरमुख्ययोः ।  
 समाचितौ कर्णशरैः परंतपौ  
 तथैव संरेजतुरच्युतार्जुनौ ॥ ४५  
 तमो निहत्याभ्युदितौ यथाऽमलौ  
 शशाङ्कसूर्याविव रश्मिमालिनौ ।  
 विहाय तान्बाणगणान्महाबलौ  
 सुहृद्भृतावप्रतिमानविक्रमौ ॥ ४६  
 सुखप्रविष्टौ सुखदौ विरेजतुः  
 सदस्यचिन्त्याविव विष्णुवासवौ ।  
 सदेवगन्धर्वमनुष्यचारणै-  
 र्महर्षिभिर्यक्षमहोरगैरपि ।  
 जयाभिवृद्ध्या परयाऽभिपूजितौ  
 निहत्य कर्णं परमाहवे तदा ॥ ४७  
 यथानुरूपं प्रतिपूज्य तानथ  
 प्रशस्यमानावतुलैश्च कर्मभिः ।  
 ननन्दतुश्चैव सुहृद्भिरावृतौ  
 बलं निहत्येव सुरेशकेशवौ ॥ ४८

॥ इति श्रीमन्महाभारते कर्णपर्वणि एकोनशततमोऽध्यायः ॥ ९९ ॥

### शततमोऽध्यायः ॥ १०० ॥

कर्णवधानन्तरं कृष्णार्जुनयोर्युधिष्ठिरसमीपगमनम् ॥ १ ॥

सञ्जय उवाच ।  
 शरसंकुत्तवर्माणं रुधिरोक्षितवक्षसम् ।  
 गतासुमपि राधेयं नैव लक्ष्मीर्विमुञ्चति ॥ १  
 तप्तजाम्बूनदनिभं बालार्कसदृशद्युतिम् ।  
 जीवन्तमिव तं शूरं सर्वभूतानि मेनिरे ॥ २  
 हतस्यापि महाराज स्रुतपुत्रस्य संयुगे ।  
 वित्रेसुः सर्वतो योधाः सिंहस्येवतरे मृगाः ॥ ३

हतोऽपि पुरुषव्याघ्रो व्याहरन्निव लक्ष्यते ।  
 नाभवद्विकृतिः काचिन्मृतस्यापि महात्मनः ॥ ४  
 चारुवेषधरं राजंश्चारुमौलिशिरोधरम् ।  
 तन्मुखं स्रुतपुत्रस्य पूर्णचन्द्रसमद्युति ॥ ५  
 कनकोत्तमसंकाशो ज्वलन्निव विभावसुः ।  
 स शान्तः पुरुषव्याघ्रः पार्थसायकवारिणा ॥ ६  
 यथाऽग्निर्ज्वलनो दीप्तो जलमासाद्य शाम्यति ।

कर्णाग्निः समरे तद्वत्पार्थमेधेन शामितः ॥ ७  
 आहृत्य स यशो दीप्तं सुयुद्धेनात्मनो भुवि ।  
 सपुत्रः समरे कर्णः प्रशान्तः पार्थतेजसा ॥ ८  
 प्रताप्य पाण्डवान्सर्वान्पाञ्चालानस्त्रतेजसा ।  
 नानाभरणवात्राजंस्तप्तजाम्बूनदप्रभः ॥ ९  
 वर्षित्वा शरवर्षाणि प्रताप्य रिपुवाहिनीम् ।  
 श्रीमानिव सहस्रांशुर्वलन्सर्वान्प्रताप्य च ।  
 हतो वैकर्तनः कर्णः पादपोऽङ्कुरवानिव ॥ १०  
 ददानीत्येव यः प्रादान्न नास्तीत्यर्थितोऽवदत् ।  
 सद्भ्यः सदा सत्पुरुषः स हतो द्वैरथे वृषा ॥ ११  
 यस्य ब्राह्मणसात्सर्वं वित्तमासीन्महात्मनः ।  
 नादेयं ब्राह्मणेष्व्वासीद्यस्य स्वमपि जीवितम् ॥ १२  
 स दातृणां प्रियो राजन्दाता चैव मनोरथान् ।  
 स पार्थास्त्रविनिर्दग्धो गतः परमिकां गतिम् ॥ १३  
 यमाश्रित्याकरोद्वैरं सुतस्ते स गतो दिवम् ।  
 आदाय तव पुत्राणां जयाशां शर्म वर्म च ॥ १४  
 हते च कर्णे सरितो न सञ्चु-  
 र्जगाम चास्तं कलुषो दिवाकरः ।  
 श्वेतो ग्रहश्च ज्वलितार्कवर्णो  
 यमस्य पुत्रोऽभ्युदितः स तिर्यक् ॥ १५  
 नभश्चालाथ ननाद चोर्वी  
 बबुध्र वाताः परुषाश्च घोराः ।  
 दिशो बभूवुर्ज्वलिताः सधूमा  
 महार्णवाः सखनुश्चुक्षुभुश्च ॥ १६  
 सकाननाश्चाद्रिवराश्चकम्पिरे  
 प्रविच्यथुर्भूतगणाश्च भारिष ।  
 बृहस्पतिः संपरिवार्य रोहिणीं  
 बभूव चन्द्रार्कसमो विशांपते ॥ १७  
 हते कर्णे न दिशो विप्रचाराः  
 सचन्द्रार्का द्यौर्विचचाल भूमिः ।  
 पपात चोल्का ज्वलनप्रभा च  
 निशाचरा हृष्टतरा बभूवुः ॥ १८

शशिप्रकाशाननमर्जुनो यदा  
 जहार कर्णस्य शिरः शरेण ।  
 ततोऽन्तरिक्षे सहसैव शब्दो  
 बभूव हाहेति सुरैर्विमुक्तः ॥ १९  
 सदेवगन्धर्वमनुष्यपूजितं  
 निहत्य कर्णं रिपुमाहवेऽर्जुनः ।  
 रराज राजन्परमेण तेजसा  
 यथा पुरा वृत्रवधे शतक्रतुः ॥ २०  
 पताकिना भीमनिनादकेतुना  
 रथेन शङ्खस्फटिकावभासिना ।  
 महेन्द्रवाहप्रतिमेन तावुभौ  
 महेन्द्रवीर्यप्रतिमानपौरुषौ ॥ २१  
 सुवर्णमुक्तामणिवज्रविद्रुमै-  
 रलंकृतेनाप्रतिमेन रंहसा ।  
 नरोत्तमौ यादवपाण्डुनन्दनौ  
 दिवाकरौ दीप्तहुताशनाविव ।  
 रणाजिरे वीतभयौ विरेजतुः  
 समानयोगाविव विष्णुवासवौ ॥ २२  
 ततो धनुर्ज्यातलनेमिनिखनैः  
 प्रसह्य कृत्वा च रिपून्गतप्रभान् ।  
 स साधयित्वा च रिपूञ्शरौघैः  
 कपिध्वजः पक्षिवरध्वजश्च ।  
 प्रदध्मतुः शङ्खवरौ सुघोषौ  
 मनांस्यरीणामुपतापयन्तौ ॥ २३  
 सुवर्णजालावततौ महाखनौ  
 हिमावदातौ परिगृह्य पाणिभिः ।  
 चुचुम्बतुः शङ्खवरौ नृणां वरौ  
 विघोषयन्तौ विजयं जगन्नये ॥ २४  
 पाञ्चजन्यस्य निर्वोषो देवदत्तस्य चोभयोः ।  
 पृथिवीमन्तरिक्षं च दिशश्च समपूरयत् ॥ २५  
 विप्रस्ताश्चाभवन्सर्वे कुरवो राजसत्तम ।  
 शूरयोः शङ्खशब्देन माधवस्वार्जुनस्य च ॥ २६

तौ शङ्खशब्देन निनादयन्तौ  
वनानि शैलान्सरितो गुहाश्च ।  
वित्रासयन्तौ तव पुत्रसेनां  
युधिष्ठिरं नन्दयितुं प्रयातौ ॥ २७  
ततः प्रजग्मुः कुरवो जवेन  
श्रुत्वैव शङ्खस्वनमीर्यमाणम् ।  
विहाय मद्राधिपतिं पतिं च  
दुर्योधनं भारत भारतानाम् ॥ २८

ततो रथेनाम्बुदवृन्दनादिना  
शरद्यहर्मध्यदिवाकरत्विषा ।  
धनञ्जयस्याधिरथेश्च विस्मिताः  
प्रशंसमानाः प्रययुस्तदाऽर्जुनम् ॥ २९  
महाहवे तं बहुशोभमानं  
धनञ्जयं योधगणैः समेताः ।  
तावन्वमोदंश्च जनाः प्रकामं  
प्रभाकरावभ्युदितौ यथैव ॥ ३०

॥ इति श्रीमन्महाभारते कर्णपर्वणि शततमोऽध्यायः ॥ १०० ॥

### एकाधिकशततमोऽध्यायः ॥ १०१ ॥

कर्णवधानन्तरमर्जुनेन युधिष्ठिराभिवादनम् ॥ १ ॥ तेन कृष्णार्जुनप्रशंसनम् ॥ २ ॥ कृष्णयुधिष्ठिरसंवादः ॥ ३ ॥

सञ्जय उवाच ।  
हते वैकर्तने कर्णे कुरवो भयपीडिताः ।  
वीक्षमाणा दिशः सर्वाः पलायन्त सहस्रशः ॥ १  
रावणं निहतं दृष्ट्वा राक्षसा राघवेण वा ।  
दिशो भीता द्रवन्नेव तावका भयपीडिताः ॥ २  
ततो महारवं चक्रुर्योधा राजन्समन्ततः ।  
वार्यमाणा भृशोद्विग्रास्तव पुत्रेण भारत ॥ ३  
तेषां तु मतमाज्ञाय पुत्रस्ते भरतर्षभ ।  
अवहारं ततश्चक्रे शल्यस्यानुमतेन च ॥ ४  
कृतवर्मा रणे तूर्णं वृतो भारत तावकैः ।  
नारायणावशिष्टैश्च शिविरायैव दुद्रुवे ॥ ५  
अश्वत्थामा ततः शूरो विनिश्चस्य मुहुर्मुहुः ।  
पाण्डवानां जयं दृष्ट्वा शिविरायैव दुद्रुवे ॥ ६  
कृपः शारद्वतो राजन्नागानीकेन भारत ।  
महता मेघकल्पेन शिविरायैव दुद्रुवे ॥ ७  
गान्धाराणां सहस्रेण शकुनिः परिवारितः ।  
सुशर्मा च ययौ राजन्वीक्षमाणो भयार्दितः ॥ ८  
दुर्योधनोऽपि स ययौ हृतसर्वस्व आतुरः ।  
ज्ञातिशोकसमापन्नचिन्तयित्वा मुहुर्मुहुः ॥ ९  
छिन्नध्वजेन शल्यस्तु रथेन रथिनां वरः ।  
प्रययौ शिविरायैव वीक्षमाणो दिशो दश ॥ १०

ततोऽपरे सुबहुशो भारतानां महारथाः ।  
व्यद्रवन्त दिशो भीता भयविह्वलचेतसः ॥ ११  
अश्रुपूर्णा भयोद्विग्ना वेपमाना भयातुराः ।  
कुरवः प्राद्रवन्सर्वे दृष्ट्वा कर्णं निपातितम् ॥ १२  
प्रशंसन्तोऽर्जुनं केचित्केचित्कर्णं महारथाः ।  
प्राद्रवन्त रणे भीताः कुरवः कुरुसत्तम ॥ १३  
तेषां योधसहस्राणां तावकानां महामृधे ।  
नासीत्तत्र पुमान्कश्चिद्यस्तु युद्धे मनो दधे ॥ १४  
कर्णे हते महाराज निराशाः कुरवोऽभवन् ।  
जीवनेषु च राज्येषु दारेषु च धनेषु च ॥ १५  
तान्समानीय पुत्रस्ते यत्नेन महता विभो ।  
निवेशाय मनो दध्रे दुःखशोकसमन्वितः ॥ १६  
तस्याज्ञां शिरसा दीनाः प्रतिगृह्य विशांपते ।  
विषण्णमनसो भीत्या न्यविशन्त महारथाः ॥ १७  
चिन्तयन्तो वधं घोरं सूतपुत्रस्य संयुगे ।  
अर्जुनस्य जयं युद्धे चिन्तयानाः पुनःपुनः ॥ १८  
पाण्डवाश्च महेष्वासा न्यविशन्त परंतपाः ।  
प्रहृष्टमनसः सर्वे जित्वा शत्रुं महारथाः ॥ १९  
ततो युधिष्ठिरं तत्र निविष्टं वै मुदान्वितम् ।  
समेत्य सर्वे पाञ्चाला वर्धयन्ती यथाविधि ॥ २०  
अर्जुनस्तु रथात्तूर्णमवरुह्य महायशाः ।

धर्मराजस्य चरणौ पीडयामास हृष्टवत् ॥ २१  
 तमुत्थाप्य महाराज धर्मपुत्रः प्रतापवान् ।  
 सखजे भरतश्रेष्ठमुपजिघ्रसुपस्पृशन् ॥ २२  
 नकुलः सहदेवश्च पाण्डवश्च वृकोदरः ।  
 अभिवाद्य महाराजमखजन्त स फल्गुनम् ॥ २३  
 धृष्टद्युम्नः शिखण्डी च पाण्डवानां च ये रथाः ।  
 वर्धयन्ते स राजानं निहते सूतनन्दने ॥ २४  
 ततः कृष्णो महाराज सात्यकिश्चापि सात्वतः ।  
 वर्धयन्ते स राजानं निहते सूतनन्दने ॥ २५  
 वासुदेवश्च कौन्तेयं प्रणयादिदमब्रवीत् ।  
 अद्य राजन्हताः सर्वे धार्तराष्ट्राः सराजकाः ।  
 हते वैकर्तने कर्णे रथानां प्रवरे रथे ॥ २६  
 यदि लोकास्त्रयः सर्वे योधयेयुः सवासवाः ।  
 तथापि दुर्जयः सूतस्तव कोपात्तु सूदितः ॥ २७  
 एवमुक्तः प्रत्युवाच धर्मराजो जनार्दनम् ॥ २८  
 तव प्रसादाद्गोविन्द हतः कर्णो महायशः ।  
 पाण्डवाश्च जयं प्राप्ता नाशिताश्चापि शत्रवः ॥ २९  
 त्वं हि शक्तो भयात्रातुं यस्य कस्यचिदाहवे ।  
 खमस्य जगतो गोप्ता पाण्डवानां च सर्वदा ॥ ३०  
 त्वां समासाद्य शक्रोऽपि मोदते दिवि नित्यशः ।  
 त्वं पाता पाण्डुपुत्राणां यथैव जगतस्तथा ॥ ३१  
 अनाश्रयो जयस्तेषां भक्तिर्येषां त्वयि प्रभो ॥ ३२  
 त्वया नाथेन गोविन्द नाथवन्तो वयं युधि ।  
 यथेन्द्रेण पुरा देवास्त्वया चापि जनार्दन ॥ ३३  
 स्वप्स्याम्यद्य सुखं कृष्णनिद्रां लप्स्ये त्वहं क्षपाम् ।  
 विगतं हि भयं मेऽद्य त्वत्प्रसादान्न संशयः ॥ ३४  
 एवमुक्तस्तु पार्थेन केशवः प्राह पाण्डवम् ।  
 निमित्तमात्रं हि वयं तवाप्यस्मिन्मुदागमे ॥ ३५  
 यस्य ते भ्रातरः शूरा भीमसेनादयो नृप ।  
 संबन्धिनश्चेन्द्रवीर्याः पार्षतप्रमुखास्तथा ॥ ३६  
 अर्हते च भवान्नित्यं प्रियं नित्यं च मद्वितम् ।  
 प्रियो हि मे त्वमेतेन वचनेन नरोत्तम ॥ ३७  
 इत्युक्तो धर्मराजस्तु स्वरथं हेमभूषितम् ।  
 दन्तवर्णैर्हयैर्युक्तं कालवालैर्महीपतिः ॥ ३८

आस्थाय पुरुषव्याघ्रः स्वबलेनापि संवृतः ।  
 प्रययौ बहुवृत्तान्तं द्रष्टुमायोधनं प्रति ॥ ३९  
 संभाषमाणौ तौ वीर उभौ माधवपाण्डवौ ॥ ४०  
 स ददर्श रणे कर्णं शयानं पुरुषर्षभम् ।  
 गाण्डीवमुक्तैर्विशिखैः सर्वतः संनिपीडितम् ॥ ४१  
 सपुत्रं निहतं दृष्ट्वा कर्णं राजा युधिष्ठिरः ।  
 प्रशशंस नरव्याघ्रावुभौ माधवपाण्डवौ ॥ ४२  
 अद्य राजाऽस्मि सर्वस्यां पृथिव्यां मधुसूदन ।  
 दिष्ट्या जयसि गोविन्द दिष्ट्या शत्रुनिपातितः ४३  
 एवं सुबहुशो राजन्प्रशशंस जनार्दनम् ।  
 अर्जुनं च कुरुश्रेष्ठो धर्मराजो युधिष्ठिरः ॥ ४४  
 दृष्ट्वा च निहतं कर्णं सपुत्रं पार्थसायकैः ।  
 पुनर्जातमिवात्मानं मेने कुरुकुलोद्बहः ॥ ४५  
 समेत्य च कुरुश्रेष्ठं कुन्तीपुत्रं युधिष्ठिरम् ।  
 वर्धयन्ति स राजानो हर्षयुक्ता महारथाः ॥ ४६  
 सञ्जय उवाच ।  
 एवमेष क्षयो वृत्तः सुमहात्रोमहर्षणः ।  
 तव दुर्मन्त्रिते राजन्दिष्ट्या त्वमनुशोचसि ॥ ४७  
 वैशंपायन उवाच ।  
 श्रुत्वैतदप्रियं राजा धृतराष्ट्रो महीपतिः ।  
 पपात भूमौ निश्चेष्टः कौरव्यः परमासनात् ।  
 तथा सत्यव्रता देवी गान्धारी दिव्यदर्शना ॥ ४८  
 ततस्तूर्णं तु विदुरस्तं नृपं सञ्जयस्तथा ।  
 पर्याश्वासयतां चैतावुभावेव तु भूमिपम् ॥ ४९  
 तथैवाश्वासयामासुर्गान्धारीं कुरुर्योषितः ॥ ५०  
 स दैवं परमं मेने भवितव्यं च भारत ।  
 ताभ्यामाश्वासितो राजा तूष्णीमास्ते विशांपते ५१  
 एवमाख्याय राज्ञे च सञ्जयो राजसत्तम ।  
 जगाम शिविरं भूयो हते कर्णे महात्मनि ॥ ५२  
 स दृष्ट्वा निहतं शल्यं राजानं च सुयोधनम् ।  
 शकुनिं सुबहूत्राजन्सैनिकांश्च सहस्रशः ॥ ५३  
 तथैव पाण्डवीं सेनां निहतां प्रेक्ष्य सञ्जयः ।  
 सौप्तिके द्रौणिना राजन्हतवाजिनरद्विषाम् ॥ ५४

स हि दृष्ट्वा हतान्सर्वान्समन्ताद्युधि सञ्जयः ।  
 प्रयातो हास्तिनपुरं शोकार्तो भयविह्वलः ॥ ५५  
 हतेषु पुनरेतेषु प्रभूतगजवाजिषु ।  
 योधैश्च तैर्महाराज नानादेशसमुद्भवैः ॥ ५६  
 कुरुक्षेत्रं तु तत्सर्वं शून्यमासीद्विशांपते ।  
 निहतैः पाण्डवैश्च धार्तराष्ट्रैश्च संयुगे ॥ ५७  
 यथाहि विषयं वृत्तं धार्तराष्ट्रस्य संजयः ।  
 निवेदयति तत्सर्वं यथावृत्तं यथाविधि ॥ ५८

एवं महायुद्धमिदं महात्मनो  
 धनञ्जयस्याधिरथेश्च यः पठेत् ।  
 स सम्यगिष्टस्य मखस्य यत्फलं  
 तदामुयाद्यः शृणुयाच्च नित्यशः ॥ ५९  
 मखो हि विष्णुर्भगवान्सनातनो  
 वहन्ति यं चाप्यनिलेन्दुभानवः ।  
 अतोऽनमूयुः शृणुयात्पठेच्च यः  
 स सर्वलोकांश्च जयेत्सुखी भवेत् ॥ ६०

॥ इति श्रीमन्महाभारते शतसाहस्रिकायां संहितायां वैयासिक्यां कर्णपर्वणि एकाधिकशततमोऽध्यायः ॥ १०१ ॥

॥ कर्णपर्व समाप्तम् ॥ ८ ॥

अतः परं शल्यपर्व भविष्यति ।  
 तस्यायमाद्यः श्लोकः ॥  
 जनमेजय उवाच ।

एवं निपातिते कर्णे समरे सव्यसाचिना ।  
 अल्पावशिष्टाः कुरवः किमकुर्वत वै द्विज ॥ १

इदं कर्णपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
 निर्णयसागरमुद्रायन्त्रे मुद्रापितम् । शकाब्दाः १८२९ सन १९०७.





1



SVI

CC-  
1712176

Central Archaeological Library,

NEW DELHI.

9008

Call No. Sa 8 Km / Vya / K.V.

Author— Krishnacharya, T.R.  
Vyasaclarya, T.R.

Title— Shriyam Mahabharatam  
Karnaparva - VIII

Borrower No.	Date of Issue	Date of Return

*"A book that is shut is but a block"*

CENTRAL ARCHAEOLOGICAL LIBRARY  
GOVT. OF INDIA  
Department of Archaeology  
NEW DELHI.

Please help us to keep the book  
clean and moving.